

अच्युतग्रन्थमालायाः सप्तमं पुष्पम्

श्रीसदानन्दविद्वद्विरचितः

# प्रत्यक्तत्त्वचिन्तामणिः

स्वोपज्ञस्वप्रभासमेतः

— — —

द्वितीयो भागः



प्रकाशनस्थानम्—

अच्युतग्रन्थमालाकार्यालयः,

काशी



प्रकाशकः  
श्रेष्ठिप्रवरः श्रीगौरीशङ्करगोयनकाः,  
अव्युत्तग्रन्थमाला-कार्यालयः,  
काशी

मुद्रकः  
श्री अपूर्वकृष्णवसुः  
इंडियनप्रेस, लिमिटेड,  
बनारस-ब्रांच

अच्युतग्रन्थमालायाः सप्तमं पुष्पम्

श्रीसदानन्दविद्वद्विरचितः  
स्वोपज्ञस्वप्रभाख्यव्याख्यासंवलितः

प्रत्यक्तत्त्वचिन्तामणिः

द्वितीयो भागः

काशिकश्रीजोखीराममठरुमल्लगोयनका-संस्कृतमहाविद्यालय-पुस्तका-  
लयाध्यक्षेण अच्युतग्रन्थमालाध्यक्षेण च साहित्याचार्य-  
श्रीकृष्णपन्तशास्त्रिणा  
सम्पादितः

प्रकाशनस्थानम्—

अच्युतग्रन्थमाला कार्यालयः,  
काशी

संवत् १९८८ ]

[ प्रथमावृत्तिः १५००

मूल्यं सपादरूप्यकद्वयम्





॥ श्रीः ॥

## भूमिका

अयि सारासारविचारहारहारिहृदयाः सहृदयाः !

सुविशदमिदं यद्यमाग्रायसमुदायगीतो व्यासभर्तृप्रपञ्चगौडपा-  
दाचार्यशङ्कराचार्यादिभिराचार्यवर्यैः काले काले स्फारतामुपनीतोऽ-  
नादिकालाद् विलसति भारताजिरेऽद्वैतवादो वादानां मौलिमणि-  
रिति । तत्र ऋग्वेदे तावद्—“एकं सद् विप्रा बहुधा वदन्त्यग्निं यमं  
मातरिश्वानमाहुः” ( ऋ० १ । १६४ । ४६ ) “आनीदवातं स्वधया  
तदेकं तस्माद्वान्यन्न परः किञ्चनास” ( ऋ० १० । १२६ । २ ) इत्यादि-  
स्थलेऽद्वैतवादः सुपरिस्फुटः । यजुर्वेदेऽपि चत्वारिंशत्तमेऽध्याये बाहु-  
ल्येनोपवर्णितोऽसौ । उपनिषत्सु तु पदे पदे तस्यैव चर्चा वरीवर्ति  
“नेह नानास्ति किञ्चन,” “सदेव सोम्येदमग्र आसीदेकमेवाद्वितीयम्”  
इति । किं बहुना निखिलानि दर्शनान्यपि अन्ततोऽद्वैतपर्यवसाना-  
नीति नातिरञ्जितं वचः । नेयमस्माकं कपोलकल्पना प्रस्थानभेदे मधु-  
सूदनसरस्वतीपादैरपि अयमेवार्थः—“इदमेव सर्वशास्त्राणां मूर्द्धन्यम्,  
शास्त्रान्तरं सर्वमस्यैव शेषभूतमितीदमेव मुमुक्षुभिरादरणीयं श्रीशङ्कर-  
भगवत्पादोदितप्रकारेणेति रहस्यमिति प्रकृत्य सर्वदर्शनान्यद्वैतेऽन्वित्य  
सर्वेषां प्रस्थानकर्तृणां मुनीनां विवर्तबादपर्यवसानेनाद्वितीये परमेश्वर  
एव प्रतिपाद्ये तात्पर्यम् । नहि ते मुनयो भ्रान्ताः सर्वज्ञत्वात्तेषाम् ।  
किन्तु बहिर्विषयप्रवणानामापाततः पुरुषार्थे प्रवेशो न सम्भवतीति  
नास्तिक्यवारणाय तैः प्रकारभेदा दर्शिताः । तत्र तेषां तात्पर्यमबुद्ध्वा  
वेदविरुद्धेऽप्यर्थे तात्पर्यमुत्प्रेक्षमाणास्तन्मतमेवोपादेयत्वेन गृह्णन्तो जना

नानापथजुषो भवन्ति” इति दृढं निरूपितः । भाष्यकारैरपि शारीरकभाष्ये द्वितीयाध्यायस्य द्वितीये पादे तेषां दर्शनानां न सर्वथा प्रामाण्यं निरस्तम्, अपि तु तेषु तेषु अर्थेषु नास्ति तात्पर्यम्, किन्तु अस्मिन्नर्थे पर्यवसान-मिति स्फुटमभिहितम् । ‘एतेन योगः प्रत्युक्तः’ [ब्र० सू० २।१।३] इति सूत्र-भाष्यं व्याकुर्वन्तो वाचस्पतिमिश्रा अपि भामत्याममुमेवार्थं दृढीचक्रुः ।

करालेऽस्मिन् कलिकालेऽल्पजीविनां नानल्पमतीनां मनुजानां समुद्धाराय बद्धपरिकरेण अकृपणमगण्यकारुण्यपण्यमादधानेन ऋग्य-जुरादिविभागपुरस्सरमाम्नायेषु संकीर्णतया समुल्लसतां तेषामेव श्रुति-वचसां सारमेकत्र प्रतिपिपादयिषता भगवता व्यासदेवेन विरचितानि पारमर्षसूत्राणि । तदनु समयमहिम्ना व्यासतात्पर्यमनाकलयद्विर्वा ‘भिन्नरुचिर्हि लोकः’ इत्याभाणकमन्वर्थयद्विर्वा कैश्चन बोधायनादिभिरा-चार्यैरन्यपरत्वेन व्याख्यातेषु तेषु, मतमतान्तरप्रचारबद्धदीक्षैस्तत्त्वमना-कलयद्विलौकायतिकैर्वैदिके जगति नास्तिकप्रायतामुपनीते, अनारतं विप-श्चिदपश्चिमविष्णुणासु सनातनीषु वैदिकवीथीषु तिमिरततिविलीनासु, कर्मकाण्डेऽकाण्ड एव निरुद्धप्रसरे, तत्त्वज्ञानकथायामनाथायाम्, आम्रायविरोधिनि अज्ञानप्राये मुमुक्षाप्रत्यवाये नानावादसमुदाये विला-समुपगतेऽवततार निखिललोकैकगुरुर्मगवान् श्रीमहेश्वरः श्रीशङ्कराचार्य-नाम्ना वैदिकं पक्षं समुद्धर्तुं संहर्तुञ्चावैदिकं विपक्षकदम्बकम् । अति-मानुषकर्मा दिव्यधर्मा स भगवान् मृद्रीकावन्मधुरम्, मन्दाकिनी-सलिलमिव सुन्दरम्, इन्दुकलावद् विमलम्, सूर्यमिव समुज्ज्वलम्, शैलमिवाचलम्, अनलमिव विपक्षमतगुल्मदाहकम्, अनिलमिव वादि-तरुसमूलोन्मूलकम्, प्रसन्नगम्भारपदावलिललितम्, श्रुतिसिद्धान्तसम्मतम्, व्यासतात्पर्यानुगुणं शारीरकभाष्यमारचयामास ।

अहह ! स हि भगवान् दार्शनिके जगति नूनं सहस्रभानुः । हन्त तदुदयपराहतास्तमसहमानाः प्रतिवादिन उलूकायमाना गिरिदरीराश्र-यन्ति स्म, नाद्यावधि ततो बहिर्निर्गन्तुमीहन्ते ।

श्रीशङ्कराचार्यमहोदयानां संचेपेणायमस्ति मतवादः—सकलं जगत् सकलानि लौकिकज्ञानान्यपि वितथानि निरतिशयानन्दरूप आत्मैव केवलं परमार्थवस्तु । अनाद्यनिर्वचनीयमायापटलेनावृत आत्मैव जीवः । अविद्याया विकारभूतेनान्तःकरणेन तत्संस्कारैश्चोपहितो जीवात्मा—अन्तःकरणं यानि यानि वस्तून्नुपकल्प्य तदीयानाकारान् विधत्ते—तेषां समेषां वस्तूनां ज्ञानं लभते । ज्ञानविविधीभूतस्य पदार्थस्य तदीयाकारं विदधतोऽन्तःकरणस्य चोभयोरपि आविद्यकत्वेनावस्तवत्वाद् ज्ञानशब्देनाभिधीयमानाया अन्तःकरणवृत्तेरपि आविद्यकत्वम् । अविद्यायास्तत्कार्याणामन्तःकरणादीनां समेषामात्मन्यध्यास आत्मनश्चैतेषु सर्वेषु । अनेनान्योन्याध्यासेन सर्वैरान्तरैर्बाह्यैश्च वस्तुभिः सहैक्यमापद्य जीवात्माऽहं कर्ता, अहं भोक्ता, स्थूलोऽहम्, बधिरोऽहम्, कृशोऽहम्, घटमहं जानामि, पटमहं जानामीत्यादिविविधान् अनुभवानाप्नोति । मायोपहित आत्मैव मायिकं प्रपञ्चं रचयतीति ।

सोऽयमाचार्यपादैरेव वैपुल्येन निर्दिष्टोऽर्थो भगवच्छिष्यैः श्रीसुरेश्वराचार्यत्रोटकाचार्यपद्मपादाचार्यादिभिः श्रोवाचस्पतिमिश्रसर्वज्ञात्ममुनिप्रकाशात्ममुनिविद्यारण्यमधुसूदनसरस्वतीप्रभृतिभिरन्यैश्च समधिकं विपुलतामुपनीतो भृशं विवेचितः सुपरिस्फुटीकृतोऽपि सुधियामेव हृदयङ्गमो नाल्पमतीनां तत्र लेशतोऽपि प्रवेश इति सुविदितमेव समेषां विदुषाम् ।

परमनिश्रेयससाधनभूतेऽस्मिन् शास्त्रे मन्दमतीनामपि सुखेन भवतु प्रवेश इति सञ्जातकारुण्येन ग्रन्थकृता ललितललितैः विविधवृत्तैः सुस्वरलैः पद्यैस्तत्साररूप एवार्थः संचेपेणात्रोपनिबद्धः । ग्रन्थकारेण स्वमुखत एवास्य ग्रन्थस्य सूत्रभाष्याद्यमृतसारत्वं प्रतिपादितम्—

“वेदान्बुधेः सुरगणार्चित ईश्वरोऽद्धा

ज्ञानामृतं भ्रमतमोहर उद्धार ।

प्रादुर्बभूव मथनात्त आत्मतत्त्व-

चिन्तामणिः स हरिपादयुगेऽर्पितोऽस्तु ॥ [ प्र० १२।१७१ ]



ईश्वरो महादेवः सुरगणैर्ब्रह्मादिभिरर्थितः सन् शङ्कराचार्यनामा भूत्वा हरिर्वा व्यासरूपेण वेदाम्बुधेरत्यगाधतात्पर्यनिगमार्णवात् अद्वा साक्षाद् ज्ञानामृतं तत्त्वज्ञानसाधनभूतवेदान्ततात्पर्यनिर्णायकसूत्र-भाष्यादिग्रन्थजातमद्वैततत्त्वामृतपर्यवसन्नतया पीयूषतुल्यमुद्धार—वेदाम्बुधिं निर्मथ्य ततो निष्कृष्य सारमुद्धृतवानित्यर्थः ।

ततः सूत्रभाष्याद्यमृतमथनात् ततोऽपि आत्मतत्त्वचिन्तामणिः प्रत्यक्तत्त्वचिन्तामणिरेतन्नामको ग्रन्थः प्रादुर्बभूव आविरासीत् । स च प्रत्यक्तत्त्वचिन्तामणिर्हरेर्भगवतो वासुदेवाभिधेयस्य श्रीमन्मुकुन्दस्य पादयुगे चरणारविन्दयुग्मेऽर्पितोऽस्तु”—इति ।

कदायं सदानन्दविद्वद्भरो जनुषा भूवल्लयमलञ्चकारेत्यत्र विचारे प्रस्तूयमाने प्रयतमानेनापि मयाऽतीताब्दे ग्रन्थस्यास्य प्रथमसम्पुटके मुकुन्दपदारविन्दरतचित्तस्य सारस्वतवंशावतंसस्यास्य ग्रन्थकृतोऽवसरो जीवनचरितादिकञ्च वैशद्येन निर्णेतुं न पारितम् । शर्मण्यदेशीय-थोडर—( Theodor )—महाशयस्य पुस्तकसूचीमनुसरता ग्रन्थाश्चास्य न साकल्येन निर्दिष्टाः । साम्प्रतं विद्वद्भदनारविन्देभ्योऽदसीयग्रन्थरस्ते-भ्यश्च यदधिगतं तन्निरूप्यते—

ग्रन्थकारोऽयं सारस्वतकुलालङ्कारो जनुषा विभूषयामास पञ्चनद-जनपदान्तर्गतं रावलपिण्डीपुरोपकण्ठं कुन्त्रीलाभिधं ग्रामम् । बाल्य एवोपात्तानवद्यविद्यो व्यद्योतिष्ठ पौराणिकीं वृत्तिमुपजीवैस्तत्रैव । कदाचित्तद्देशवास्तव्येन गोरण्येनामग्रामलब्धजनिना नानकसम्प्रदाया-नुसारिणोदासीनसाधुना बाबारामदयालुजीत्यभिधेन साकं पौराणिकीः कथाः श्रावयन् वाराणसीमाजगाम । स साधुः पञ्चनदप्रदेशे परां प्रतीतिमुपगतस्तत्रत्यजनानां परमादरभूमिरासीत् । वाराणसीमधिव-सति तस्मिन्नेकदा अमृतसराभिजनः कोऽपि धनिकजनः चराचरगुरुं श्रीविश्वनाथं दिहन्तुस्तन्मन्दिरमुपाययौ । अमन्दभागधेयः स खलु धनिकः विपुलं स्वापतेयं तस्मै साधुवराय सप्रश्रयमुपायनीचकार ।

परां विरक्तिमुपगतोऽसौ तत एकामपि काकिणीमनाददानस्तत्सर्वं  
वित्तजातं व्यासवराय समर्पयामास । उक्तवांश्च अद्यैव कथा परिस-  
माप्यतामिति ।

तदनु तन्निदेशानुसारमवसितपौराणिककथाप्रसङ्गोऽपि वाराणसेय-  
श्रद्धालुजनानुरोधेन शान्ते गङ्गोपान्ते वाल्मीकाफरसनाग्नि कुसुमोद्यान-  
मण्डिते भगवन्मन्दिरे प्रारभत माहामतीः कथाः ।

अथैवं गच्छति काले विपश्चिदपश्चिमस्यास्य समीपमेतद्देशीयो  
रामकुमारनामा कश्चिद्विप्रस्तीर्थयात्राप्रसङ्गेन स्वदेशादागत्य तीर्थकृत्यं  
निर्वर्त्य व्यासवरवदनारविन्दान्निःसरन्तोः सुधासहचरीः कथाश्चिरं  
शृण्वन् स्वीयसौशील्यादिगुणैस्तं भृशं प्रसादयामास । अथ तदीया-  
द्वितीयसौशील्याकृष्टचेतास्तत्सूनवे धनपतिनाम्ने प्रभूतद्रविणसमर्पण-  
पुरःसरमलङ्कृतां स्वसुतां ब्राह्मेण विधिना प्रादात् । अनाघ्रातसंस्कृत-  
विद्यागन्धमपि तमचिरेणैव सकलशास्त्रनिष्णातं निष्पादयामास ।  
व्यासवरशिष्यकौशलेन तेनानेके ग्रन्था रचिताः । तेषु ( १ )  
वेदान्तपरिभाषाटीका, ( २ ) शङ्करदिग्विजयस्य डिण्डिमनाम्नी टीका,  
( ३ ) व्यासवरसदानन्दकृतशङ्करदिग्विजयसारस्य दुन्दुभिनाम्नी टीका  
चेत्यादयो ग्रन्थास्तत्कीर्तिततालवालरूपेण विलसन्तो दृश्यन्ते । मन्ये  
तिभिरततिनिलीना अन्येऽपि तदीयग्रन्था यथाकालमलङ्कारिष्यन्ति  
संस्कृतवाङ्मयमिति । व्यासवरस्यासीदन्याप्येका कन्या । तस्याः  
पतिर्नातिप्रखरमतिर्नापिशान्तरतिर्यवनभाषामधीत्य स्वकार्यं निरवर्तय-  
दिति श्रूयते ।

महाभागस्यास्य ग्रन्थकृतो वैदुष्यं गङ्गाजलमिव विमलमासीदिति  
तद्ग्रन्थपर्यालोचनेन भृशमनुभूयते वृद्धमुखेभ्योऽनुश्रूयते च । कदाचित्  
काशीवासरसिकेन 'श्रीमन्तपेशवा' इति महाविरुदशालिना श्रीमद-  
श्रुतरावमहाराजेन बहुवारमभ्यर्थितोऽपि विद्वद्वरो यदा तदीयभवं  
नालञ्चकार तदा महाराजो व्यासवरवदनारविन्दनिःसरद्वचन-

मकरन्दविन्दुलुब्धो मधुप इवात्मानमाह्लादयितुं कृतार्थयितुं पवित्रयितुं च तदेव मन्दिरमाजगाम । तदानीं तत्र महाभारतद्रौणपर्वकथाप्रसङ्गः समवर्तत । आसीत्तस्य महाराजसभास्तारविद्वद्बृन्देन स्फारः शास्त्रीय-विचारः । सकलशास्त्रेषु अखण्डपण्डितं तमालोक्य सपण्डितो नृपतिः परां प्रीतिमुपगतः । सबहुमानं समर्पयच्च तस्मै अमन्दानन्दसन्दोहोऽनन्तं धनराशिमिति ।

एवं कियन्तं कालमतिवाहयति विद्वद्वरे तस्मिन् पुत्रकल्पस्य गुणगणालङ्कृतस्यानल्पवैदुष्यस्य तज्जामातुर्धनपतिपण्डितस्य काये आमयः पदमाधत्त । आमयाक्रान्तकायं तमालोक्य बलवतीं पीडा-मनुभवन्ती व्यासवरदुहिता तमन्वयुङ्क्त—नाथ ! इतः परं कथं मया वर्तितव्यमिति । स तु स्वं पितरमेवापृच्छेति तामादिदेश । पिता पृच्छन्तीं तां कुलीनताया यदनुकूलं पाण्डित्यस्याप्रतिकूलं सदाचारस्या-नुरूपं गुरुजनानामनुगुणं निपुणमुपादिदेश । सती सा तातपादोप-देशं हृदि दधाना सर्वतो वियुक्तसङ्गा पञ्चत्वमुपेयुषा पत्या साकं ज्वलनमनुप्रविष्टा । पुत्रकलत्ररहितो नारायणचरणरतो व्यासवरः पूर्व-मेव विरक्तिमुपगतोऽधुना भृशमाभीलकुलाकुलहृदयः समयोचितमाश्रम-धर्ममादित्सुः सर्वमपि वित्तजातं विधिना गुणवद्भूसुरसादकरोत् ।

तदनन्तरं मणिकर्णिकातटसीम्नि निर्माय शिवालयं शिवलिङ्गं संस्थाप्य चिरामिलपितं पारिव्राज्यमुररीकृत्य कृत्यवित् तत्रैव निवसन् ब्रह्मभावमुपगत इति जीवनचरितसंचेपः ।

ग्रन्थकारस्यास्य कालनिर्णयः प्रथमसंपुटकेऽनुमानतो निरूपितः । परमधुना तद्ग्रन्थदर्शनेन स एव ग्रन्थकारस्य काल इति निश्चीयते ।

शङ्करदिग्विजयसारे ग्रन्थकृता स्वयं ग्रन्थविरचनसमयो निर्दिष्टः—

रसगुणवसुचन्द्रे १८३६ विक्रमादित्यराज्यात्

समफलवति वर्षे चाश्विने मासि शुद्धे ।



श्रवणयुतदशम्यां भौमवारेऽलिलगने

ग्रथित इति निबन्धः सिद्ध ईशप्रसादात् ॥

गीताभावप्रकाशान्ते च—

मुनिगुणवसुचन्द्रे १८३७ विक्रमादित्यराज्यात्

शुभफलवति वर्षे माघमासे सितेऽशौ ।

पशुपतितथिसन्धौ चन्द्रवारे सुलगने

विवृत इति निबन्धः सिद्ध ईशप्रसादात् ॥

एतेन स्फुटं ज्ञायते यद् ग्रन्थकृता १८३६ तमे वैक्रमाब्दे शङ्कर-  
दिग्विजयसारे विरचितः १८३७ तमे वैक्रमाब्दे गीताभावप्रकाशश्च  
निर्मित इति ।

उक्तग्रन्थविरचनसमये यद्यस्य वयश्चत्वारिंशद्वर्षासन्नं कल्प्येत  
तदाऽस्य जन्मकालः १७६५ विक्र० आयाति । किञ्च ग्रन्थकारेण  
मणिकर्णिकाप्रान्ते यन्निर्मितं शिवमन्दिरं तत्र शिलातलेऽपि लिखि-  
तमस्ति—

अस्ति श्रीकुशलर्षिसम्भवकुलक्षीराब्धिलब्धोद्भव-

श्रीसारस्वतशीतरश्मिविकसद्वंशावतंसो भुवः ।

श्रीसिद्धिस्तमलञ्चकार विबुधो जातोऽसिधोरस्ततः

सन्तानेऽस्य वसन्दनामतनयो जीवन्दनामाभवत् ॥

दिक्प्रान्ताश्रान्तकीर्तिगुणिलिनवनीश्रीविधावेकसद्भा

टेरुरामाख्यपद्मालयममलमतिं प्राप यस्माद्भूव ।

कीर्तौ कर्पूरकुन्दोत्करकुमुदवनीकान्तकेलीसधर्मा

धर्मानन्दैककर्माऽद्भुतगुणनिपुणश्रीसदानन्दशर्मा ॥

सोऽयं चारुगिरीशमौलितटिनीतीरे शके वैक्रमे

रामेषुद्विपभूमिते १८५३ सितदले मासे तपस्यं श्रिते ।

पञ्चम्यां स गुरौ वृषोदय इमं श्रीमत्समुद्यत्सदः-

शोभासंलसदैन्दुशेखरशुभप्रासादमासादयन् ॥

वाशिष्ठेश्वरवामदेवमहितेशोदग्दिशि श्रीहरि-

श्चन्द्रेशादनुदक्षिणं गणपती संनैशचिन्तामणी ।

यौ तौ व्यक्तवराविवाऽऽप सुधिया गौरीहरिब्रह्मयुग्-

भक्तानामभयङ्करव्रतकरः श्रीशङ्करः स्थापितः ॥

अत्र 'कोतौ कर्पूरकुन्दोत्करकुमुदवनीकान्तकेलीसधर्मा' इत्यादि-  
तच्छिलालेखस्थतद्विशेषणप्रदर्शनेन ज्ञायते यत् तन्मन्दिरनिर्माणावसरे  
निर्मितविविधग्रन्थस्य अध्यापनप्रवचनादिना समासादितसमज्ञस्य  
प्राज्ञस्य तस्य तदा नूनं षष्टिवर्षासन्नं वयो भवेदिति । तदापि स एव  
जन्मकालः समायाति ।

महाभागेनानेनानेके ग्रन्था आरचितास्तेषु चत्वारस्तावन्मुद्रिता  
अस्माकं पुरो वर्तन्ते—( १ ) अद्वैतसिद्धिसिद्धान्तसारः सटीकः,  
( २ ) गीताभावप्रकाशः [श्रीमद्भगवद्गीतायाः पद्यमयी टीका], ( ३ )  
शङ्करदिग्विजयसारः, ( ४ ) प्रत्यक्तत्त्वचिन्तामणिः सटीकः इति ।  
विद्वन्मुखादेवाकर्णिता न तु प्रत्यक्षं दृष्टास्तन्निर्मिता ग्रन्थास्तावद्—( १ )  
स्वरूपनिर्णयः, ( २ ) महाभारततात्पर्यप्रकाशः सटीकः, ( ३ ) रामा-  
यणतात्पर्यप्रकाशः, ( ४ ) महाभारतसारोद्धारः सटीकः, ( ५ ) दशो-  
पनिषत्सारः सटीकः । इति पञ्च ग्रन्था अद्यावधि अमुद्रिता इति मे  
मतिः । यदि मुद्रितास्तथापि नाद्यावधि मम दृष्टिगोचरीभूताः ।  
शर्मण्यदेशीयश्रीथोडरमहाशयस्य बृहति सूचीपत्रे तत्त्वविवेकटीका  
चास्य कृतित्वेनोपन्यस्ता । सम्भाव्यते सापि तस्यैव कृतिर्भवेदिति । एवं  
दश ग्रन्थास्तस्य कीर्तिलतालवालरूपेण विद्यन्ते ।

यां मातृकामवलम्ब्य संशोधितोऽयं ग्रन्थस्तस्याश्चर्चा विहिता  
प्रथमे सम्पुटके । विषयसूचीश्रुत्याद्यनुक्रमणिकाश्लोकानुक्रमणिकादिभिः  
संभूष्य सपरिश्रमं संशोधितोऽप्यस्मिन् ग्रन्थे मदीयदृष्टिदोषेण आर्यासा-  
त्तरसंयोजकानामनवधानतया च जातानि स्वलितानि संचल्य गुणैक-  
पक्षपातिनो विद्वन्मूर्धन्या अनुगृह्णन्तु जनमिममिति मृशमभ्यर्थये ।

[ ६ ]

तत्रभवतां परमहंसपरिव्राजकाचार्यश्रीधनश्यामानन्दतीर्थमहो-  
दयानां काशीस्थमुमुक्षुभवनवासिनां रणवीरसंस्कृतविद्यालये  
प्रधानाध्यापकपदमलङ्कुर्वतां तत्रभवतां गुरुवराणां पं० श्रीमदनन्तराम-  
शास्त्रिमहोदयानाञ्च कृतज्ञोऽस्मि । यैः पुरुषप्रवरैर्ग्रन्थकृतोऽस्य जीवन-  
चरितसामग्र्याऽहं सनाथीकृतः । महापुरुषेभ्यस्तेभ्यः सप्रश्रयमनेकशो  
धन्यवादानर्पयामीति शम् ।

काशी  
त्रैलोक्य नवमी  
सं० १९८८ ।

}

सतामाश्रयः

श्रीकृष्णपन्तः





## प्रत्यक्तत्त्वचिन्तामणिविषय-सूची

	पृ० श्लो०
कर्तृत्वादिधर्मनिराकरणपूर्वकं स्वरूपबोध- मयूखाभिधं सप्तमं प्रकरणम्	१-४०
वर्तमानप्रकरणप्रतिपाद्यस्यात्मनोऽकर्तृत्वादेर्भगवद्भक्त्यैव बोधः	१-१
भक्तिविरहितस्य महानर्थाब्धिपातोऽवश्यम्भावीति प्रति- पादनम्	२-२
अज्ञानावरणकृतमात्मनः कर्तृत्वादिज्ञानम्, वस्तुतस्तु आत्माऽकर्ताऽभोक्ता	२-३
आत्मनोऽकर्तृत्वमसहमानस्य पूर्वमीमांसाया विरोध- प्रदर्शनम्	३-४
उत्तरमीमांसाया अपि विरोधप्रदर्शनम्	४-५
युक्त्यन्तरेणाप्यत्र विरोधोद्भावनम्	४-६
आत्मनः कर्तृत्वम् अनुभवेनापि सिद्धमिति कथनम्...	५-७
वेदान्तमतेनाप्यस्य कर्तृत्वमिति प्रतिपादनम्	५-८
पूर्वपक्षोपसंहारः	६-८
उक्तस्याक्षेपस्यासारताप्रतिपादनम्	६-१०
आत्मनः कर्तृत्वमौपाधिकं तस्य वास्तविकत्वे तु मोक्षस्यापि बन्धपरपर्यायता	७-११
कर्तृत्वादेरेव संसारदुःखजनकता, तस्मिन् सति क मोक्षः	७-१२
कर्तृत्वसत्त्वे साधनोपदेशे सत्यपि मोक्षस्यासिद्धिः	८-१३

वेदान्तवाक्यजन्यज्ञानस्याज्ञानबाधेनैव साफल्यत् श्रुती-		
नां साफल्यम्	...	८—१४
असङ्ग आत्मनि कर्तृत्वस्य कल्पितत्वम्	...	९—१५
उक्तस्यैवार्थस्य दृढीकारः	...	९—१६
उपाधियुक्तस्यैवात्मनः कर्तृत्वादिविशिष्टत्वमित्यत्र श्रुतीनां		
निर्देशः	...	१०—१७
जीवस्यापि न कर्तृत्वादिधर्मवत्त्वम्	...	११—१८
कर्तृत्वादेरविद्याप्रत्युपस्थापितत्वम्, न स्वाभाविकत्वम्		११—१९
आत्मनः स्वप्नाद्यवस्थात्रयविनिर्मुक्तत्वम्	...	१२—२०
अविद्योपस्थापितकर्तृत्वेनैवात्मनः सुखित्वदुःखित्वभानम्		१२—२२
शास्त्रार्थवत्त्वादिभिर्हेतुभिरात्मनः कर्तृत्वं यदाशङ्कितं		
तस्य निरासः	...	१४—२३
उक्तस्यैवार्थस्य स्पष्टोकारः	...	१४—२४
एवं पूर्वोत्तरमीमांसाऽविरोध इति प्रतिपादनम्	...	१५—२५
‘विज्ञानं यज्ञम्’ इत्यादिश्रुतिरपि बुद्ध्युपाधियुक्तस्यैव		
कर्तृत्वमाह, न सात्त्विक इति प्रतिपादनम्	...	१५—२६
सात्त्वित्वादेवास्य न कर्तृत्वमिति प्रतिपादनम्	...	१५—२७
ब्रह्माभिन्नस्यात्मनोऽप्यकर्तृत्वम्	...	१६—२८
सकलमतनिराकरणपूर्वकमात्मनः परिपूर्णब्रह्मस्वभाव-		
त्वमिति निरूपणम्	...	१६—२९
देहाद्यहङ्कारवशेन बद्धस्य जीवस्य संसारित्वं विद्योदयेन		
मुक्तस्य ब्रह्मत्वमिति कथनम्	...	१७—३०
उक्तार्थस्य राजपुत्रदृष्टान्तेन व्युत्पादनम्	...	१८—३१
दृष्टान्तार्थस्य दार्ष्टान्तिके योजनम्	...	१९—३२



अहो अवटितघटनापटीयस्त्वमविद्याया येनात्यन्त- विरुद्धस्वभावयोरपि आत्मतत्त्वदेहयुगमयोरैक्य- बुद्धिरिति कथनम् ... ..	२०—३३
अन्नमयकोशविवेचनं तत्फलप्रदर्शनञ्च ... ..	२०—३४
प्राणमयकोशस्य स्वरूपप्रदर्शनपूर्वकं तस्यानात्मत्वप्रति- पादनम् ... ..	२१—३५
मनोमयकोशस्य स्वरूपविवेचनपूर्वकं तत आत्मा भिन्न इति कथनम् ... ..	२१—३६
विज्ञानमयकोशस्यापि स्वरूपप्रदर्शनपूर्वकं तत आत्मनो भेदप्रतिपादनम् .. ...	२२—३७
भोक्तृत्वापाधेरानन्दमयस्याप्यनात्मत्वमिति प्रतिपादनम्	२३—३८
आत्मनः पञ्चकोशविविक्तत्वविवेचनपूर्वकं ब्रह्माभिन्नत्व- प्रतिपादनम् ... ..	२३—३९
आत्मन औपचारिकब्रह्मात्मत्वप्रत्याख्यानम् ... ..	२४—४०
अस्यैवार्थस्य दृष्टान्तेन विवरणम् ... ..	२५—४१
सर्वोपाधिविनिर्मुक्तस्यैकस्यैव परमात्मन उपाधिभेदेन जीवत्वमीश्वरत्वञ्चेति कथनम् ... ..	२६—४२
उक्तार्थस्यैव मुखजलदर्पणादिदृष्टान्तेन विशदीकरणम्...	२७—४३
सिद्धान्तरहस्यप्रतिपादनम् ... ..	२७—४४
राजपुत्रदृष्टान्तेन पूर्वमुक्तस्यार्थस्य दृढीकारः ... ..	२७—४५
आविद्यकत्वात् कल्पितस्य देहयुगमस्य ब्रह्मसाक्षात्कारे जाते लय इति प्रतिपादनम् ... ..	२७—४६
ब्रह्मविदः शोकोपलक्षितसंसारनिवृत्तिः ... ..	२८—४७
आविद्यकस्य जगतो नित्यमुक्तस्य ब्रह्मणश्च महदन्तर- मिति प्रतिपादनम् ... ..	२८—४८

शास्त्रसाफल्यप्रतिपादनम्	...	...	२६—४६
तत्त्वज्ञानस्य प्रयत्नसंपाद्यत्वम्, ततः संसारनिवृत्तिरिति			
प्रतिपादनम्	...	...	२६—५०
उक्तार्थस्थैव विवरणम्	...	...	३०—५१
श्रुतिप्रमाणेन ब्रह्मभिन्नस्य सर्वस्यानित्यत्वप्रदर्शनम्	...	...	३०—५२
युक्त्यापि ब्रह्मभिन्नस्यानित्यत्वम्	...	...	३०—५३
उक्तार्थस्थैव पुनर्दृढीकारः	...	...	३१—५४
श्रुतिप्रमाणेन ब्रह्मणो नित्यत्वप्रदर्शनम्	...	...	३१—५५, ५६
श्रुत्यनुकूलयुक्त्यापि ब्रह्मणो नित्यत्वप्रतिपादनम्	...	...	३२—५७
युक्त्यन्तरेण च ब्रह्मणो नित्यत्वप्रतिपादनम्	...	...	३३—५८
इत्थं जाते विवेके आब्रह्मस्तम्बेषु वैराग्यस्यावश्य-			
म्भाविता	...	...	३३—५९
एवंविधवैराग्याच्छ्रमदमादिसाधनसम्पत्त्युत्पत्तिः	...	...	३५—६०
उक्तसाधनसम्पन्नस्य दृष्टान्तेन श्रवणादिप्रावण्य-			
प्रतिपादनम्	...	...	३६—६१
श्रवणादिप्रवृत्तस्य मुमुक्षोर्हरेः प्रसादाद् ब्रह्मसाक्षात्कारः			३६—६२
ब्रह्मसाक्षात्कारात् कृतकृत्यता	...	...	३७—६३
कृतकृत्यताया विवरणम्	...	...	३७—६४
सत्त्वशुद्ध्यादयो हरिभक्तिफलमिति प्रतिपादनम्	...	...	३८—६५
अधिकारिणा सर्वोपायेन हरिभक्तिसम्पादनं कार्य-			
मिति कथनम्	...	...	३८—६६
यस्य भगवतः भक्त्या परमपुरुषार्थः प्राप्यते तस्य			
शरणगमनम्	...	...	३९—६७

अधिकारिमूलाभिधमष्टमं प्रकरणम् ...	४१-७४
अधिकारिनिरूपणार्थमारब्धस्य प्रकरणस्यारम्भे स्वेष्ट- देवतानुसन्धानम् ...	४१—१
भगवद्रत्या सर्वपुमर्थसिद्धिरनायासेन भवतीति प्रतिपादनम् ...	४२—२
फलसहितस्य प्रकरणप्रतिपाद्यार्थस्य संक्षेपेण वर्णनम्...	४३—३
मोक्षे ब्रह्मैक्यज्ञानमेव हेतुः कर्म तु ज्ञानजननद्वारेति पूर्वपक्षिणः समाधानम् ...	४३—४
कर्मणा चित्तशुद्धिस्ततो ज्ञानम्, ततो ब्रह्मावाप्तिरिति परम्परया कर्मणां ब्रह्मावाप्तौ विनियोग इति ...	४४—५
उक्तार्थस्य प्रमाणपुरःसरं स्पष्टीकरणम् ...	४४—६
कर्मणां पक्षान्तरेणापि ब्रह्मावाप्तावुपयोगप्रदर्शनम् ...	४५—७
विषयेऽस्मिन् पूर्वपक्षिणः विप्रतिपत्तिः ...	४५—८
” ”	४६—९
पूर्वपक्षिणः शङ्कानिराकरणम् ...	४६—१०, ११
पूर्वपक्षिणः पुनः शङ्का ...	४७—१२
पूर्वपक्षिणः शङ्कानिवारणम् ...	४८—१३
शूद्रस्य भगवन्नामस्मरणादावधिकार इति प्रतिपादनम्	४८—१४
नामकीर्तनादेः मुक्तिहेतुत्वप्रदर्शनम् ...	४९—१५
अग्रजन्मनां शुश्रूषणे शूद्रस्याधिकारस्तेनैव तस्य कृतकृत्यता ...	५०—१६
शूद्रस्यापि पुराणादिश्रवणेन ब्रह्मज्ञानार्थित्वसमर्थनम्	५०—१७, १८
विपक्षे बाधकत्वोक्तिः ...	५१—१९, २०
स्वाक्तेः शारीरकापशूद्राधिकरणेन विरोधाभावप्रदर्शनम्	५२—२१



स्वकर्मनिरतस्य शूद्रस्य त्रैवर्णिकशरीरनिष्पादनद्वारा		
विद्योत्पत्तिरिति कथनम्	...	५२—२२
समाधानोपसंहारः	...	५३—२३
कर्मणां चित्तशुद्धिद्वाराऽस्तु विद्योपयोगः संन्यासस्य		
तु किंद्वारा स्यादिति पूर्वपक्षिणोऽनुयोगः	...	५३—२४
संन्यासस्य विच्छेपविनाशद्वारोपयोग इति कथनपूर्वकं		
समाधानम्	...	५४—२५
विना संन्यासं विचारस्याऽसम्भव इति कथनम्	...	५४—२६
यदि आश्रमान्तरस्थस्यापि कस्यचिद्धीमतः श्रवणादि		
स्यात्तत्र भगवदाराधनादिपुण्यातिशयो हेतुरिति		
कथनम्	...	५५—२७
भगवदुपासनापराणां न किमपि दुर्लभमिति निर्देशः		५५—२८
भगवद्भक्तिप्राप्तिपर्यन्तमेव साधनप्रयासस्तल्लाभे तु कृत-		
कृत्यता	...	५६—२९
संन्यासस्य दृष्टफलकत्वे क्षत्रियादेस्तदभावात् कथं		
विद्योत्पत्तिरिति शङ्कासमाधिः	...	५६—३०
कर्मवत् चित्तशुद्धिद्वारैव संन्यासस्यापि उपयोग इति		
पक्षे पूर्वपक्षिणः शङ्कायाः समाधिः	...	५६—३१
उपरतशब्दगृहीतस्य संन्यासस्य साधनचतुष्टयान्तर्गतत्वा-		
दप्यावश्यकत्वमिति कथनम्	...	५७—३२
येषां निर्विच्छेपं विचारसिद्धिस्तेषां न संन्यासेन प्रयोजनम्		५७—३३
वेदान्तश्रवणजन्यज्ञानस्यापरोक्षत्वप्रतिपादनम्	...	५८—३४
श्रवणस्य प्राधान्यं मनननिदिध्यासनयोस्तदङ्गत्वम्	...	५८—३५
प्रमेयनिष्ठासम्भावनादिनिरासेनैतयोरुपकारकत्वम्	...	५८—३६
विषयेऽस्मिन् वादिनः शङ्कायाः समाधिः	...	५९—३७

	पृ० श्लो०
मनननिदिध्यासनयोः फलप्रदर्शनम् ...	५६—३८
श्रवणावृत्त्या ब्रह्मात्मैक्यबोधदाढ्यम् ...	६०—३६
अनादिकालसिद्धस्याध्यासस्य हानिरपि दृढबोधाभ्यास- जन्यतत्त्वसाक्षात्कारेणैवेति कथनम् ...	६०—४०
ब्रह्माभ्यासस्वरूपनिर्देशः ...	६१—४१
अध्यासहानेर्दृष्टफलकत्वादपि श्रवणाद्यावृत्तिरावश्यकीति कथनम् ...	६१—४२
विवेकादिसाधनसम्पन्नस्यैवाधिकारिणः समूलानर्थ- बाधनक्षमतत्त्वज्ञानप्राप्तिर्नान्यस्येति कथनम् ...	६२—४३
स्वर्यं प्रकाशरूपे ब्रह्मैक्यज्ञानेऽज्ञानबाधमन्तरेणाऽन्य- प्रमाणकृत्याभावः ...	६२—४४
यथा घटादिप्रतिभासे बुद्धिवृत्तिश्चिदाभासयुताऽर्थसा- धिका, न तथा स्वर्यप्रकाशे ब्रह्मैक्ये इति निरू- पणम् ...	६३—४५
उक्तार्थस्यैव दृष्टान्तेन स्पष्टीकरणम् ...	६३—४६
यथा जडे घटादौ चिदाभासेन ज्ञातता घटस्फुरणाय जन्यते, न तथाऽप्रत्यगभिन्ने ब्रह्मणोति प्रतिपादनम्	६४—४७
साम्प्रदायिकमतप्रदर्शनपुरःसरमस्यार्थस्यैव विवरणम्	६४—४८
विषयेऽस्मिन् पक्षान्तरनिरूपणम् ...	६५—४९
उक्तार्थस्यैवांशेन विवरणम् ...	६५—५०
साक्षितया स्वस्मिन्नध्यस्ताज्ञानसाधकस्य कथं तन्निवर्त्त- कत्वमिति शङ्कासमाधिः ...	६६—५१
चिदात्मनः प्रत्यक्त्वेन तन्निवर्त्तकत्वमिति प्रदर्शयितुं प्रत्यक्शब्दनिर्वचनम् ...	६६—५२

जीवस्य भगवद्वैमुख्यमेव सकलानर्थहेतुस्तदाभिमुख्य-		
मेव निरतिशयानन्दाविर्भावहेतुरिति निरूपणम्	६६—५३	
भगवद्भक्त्या सर्वपुमर्थसिद्धिरिति प्रदर्शनम्	६७—५४	...
अखण्डबोधदाढ्येन सर्ववित्तेपहानेर्भोत्तसिद्धिः	६८—५५	...
श्रुतिषु विनिश्चितस्यात्मतत्त्वस्य यावन्न दृढस्वानुभवाव-		
रोहस्तावन्न तत्फलानुभव इति कथनम्	६८—५६	...
जीवन्मुक्तिसुखाविर्भावहेतवः	६९—५७	...
तेषां त्रयाणां भगवत्प्रसादैकलभ्यत्वमिति कथनम्	७०—५८	...
उक्तार्थस्यैव प्रकारान्तरेण कथनम्...	७०—५९	...
तेषां त्रयाणां समकालसिद्धिप्रकारः	७१—६०	...
फलितोपसंहारः	७१—६१	...
श्रीमन्मुकुन्द एव श्रुतिसम्मतं पदमिति कथनम्	७२—६२	...
प्रकरणांते परमपुरुषार्थरूपस्य भगवतोऽनुसन्धानम्	७३—६३	
तत्पदार्थस्याभिन्ननिमित्तोपादानत्वनिरू-		
पणमयूखाभिधं नवमं प्रकरणम्	७५—१३८	...
ब्रह्म जगतो निमित्तमुपादानमुभयं वेति सन्देहे समा-		
रब्धस्य प्रकरणास्यारम्भे भगवतोऽनुसन्धानम्	७५—१	...
भगवतो मायावित्वेन सर्गस्थितिसंहारकर्तृत्वम्	७६—२	...
जगदध्यासाधिष्ठानस्य ब्रह्मणो जगज्जन्मादेरभिन्ननिमि-		
त्तोपादानत्वम्	७६—३	...
ब्रह्म जगतोऽभिन्ननिमित्तोपादानमिति प्रतिपादयितुं		
पूर्वपक्षोत्थापनम्	७७—४	...
तस्यैव दृढीकारः	७८—५	...
पूर्वपक्षसमाधानप्रतिज्ञा	७९—६	...
पूर्वपक्षसमाधानम्	८०—७	...



पुनस्तस्यैव विवरणम्	...	...	८१—८६
फलितोपसंहारः	...	...	८२—१०
अभिन्ननिमित्तोपादानं ब्रह्मेत्यसहमानस्य ब्रह्म निमित्त-			
मेव न समवायीति शङ्का	...	...	८२—११
अत्रार्थेऽनुमानप्रदर्शनम्	...	...	८३—१२
पूर्वपक्षिणोऽनुमानखण्डनपूर्वकं समाधिः	...	...	८३—१३
स्वमतद्वटीकारः	...	...	८४—१४
सकलस्य मूर्त्तामूर्त्तप्रपञ्चस्य ब्रह्मैव कारणमिति निर्देशः	...	...	८५—१५
ब्रह्मणो निमित्तमात्रत्वे 'ब्रह्मैवेदं सर्वम्' इति सामानाधि-			
करण्यस्यासङ्गतिः	...	...	८५—१६
श्रुत्यर्थनिर्णयोऽनुमानावष्टम्भेनायुक्त इति कथनम्	...	...	८६—१७
उक्तार्थस्यैव स्पष्टीकारः	...	...	८६—१८
भिन्ननिमित्तोपादानसाधकस्यानुमानस्य दूषणम्	...	...	८७—१९
जगतश्चेतनोपादानत्वे जगच्चेतनमित्युक्तेर्दूषणम्	...	...	८७—२०
प्रधानपरमाण्वादिकारणवादान् निराकरिष्यतः स्वसि-			
द्धान्तप्रदर्शनम्	...	...	८८—२१
अत्रार्थे कापिलमतनिरासः	...	...	८९—२२
कापिलमतेऽसामञ्जस्यप्रदर्शनम्	...	...	८९—२३
काणादगौतमीयमतनिराकरणम्	...	...	९०—२४
योगिमाहेश्वरकणभक्तान्तचरणमतनिरासः	...	...	९०—२५
बौद्धराद्धान्तनिराकरणम्	...	...	९०—२६
आर्हतमतनिरासः	...	...	१००—२५
श्रौतकारणतावादिगमनपूर्वकमुपसंहारः	...	...	१०५—२७
मायाकार्यस्य प्रपञ्चस्यात्मन्यध्यस्ततया रज्जुसर्पादिव-			
न्मिथ्यात्वमिति कथनम्	...	...	१०६—२८

		पृ० श्लो०
असत्कारणवादखण्डनम्	...	१०६—३०
असत्कारणवादे कल्पद्वयकथनपूर्वकं तत्खण्डनम्	...	१०७—३१
सांख्याभिमतस्य सत्कार्यवादस्य निरासः	...	१०८—३२
मायाया अघटितघटनापटीयस्त्वकथनपूर्वकं मिथ्यात्व- प्रतिपादनम्	...	१०९—३३
मिथ्यामायाया न अर्थक्रियासामर्थ्यमित्याशङ्क्य मिथ्या- र्थस्य भ्रान्तिकालेऽर्थक्रियासामर्थ्याभाव उत बाध- काले इति विकल्पोत्तरम्	...	१११—३४
कल्पितस्य यावदज्ञानं व्यवहारयोग्यत्वमिति स्पष्टीकरणम्		११२—३५
जगतोऽनिर्वाच्यत्वप्रतिपादनम्	...	११२—३६
ब्रह्मणो जगज्जन्माद्यभिन्ननिमित्तोपादानकारणत्वमिति व्यवस्थापनोपसंहारः	...	११३—३७
जगज्जीवेश्वरभेदप्रतीतिर्मायातत्कार्यनिबन्धनैवेति प्रति- पादनम्	...	११४—३८
तत्सृष्ट्वेति श्रुतिप्रामाण्याद् ब्रह्मण एव जीवत्वम् इति प्रतिपादनम्	...	११५—३९
मायासंवलितत्वेन सर्वं कुर्वन्नपि कूटस्थतया निर्लेप एवेश इति प्रतिपादनम्	...	११५—४०
जगज्जन्मादिकारणस्य कथं निर्लेपत्वमिति शङ्कायाः समाधिः	...	११६—४१
वेदान्ततत्त्वज्ञानस्य भगवद्भक्त्यधीनत्वमिति कथनम्...		११६—४२
अस्यार्थस्यैव व्यतिरेकेण प्रतिपादनम्	...	११७—४३
सकलानर्थोन्मूलिन्या भगवद्भक्तेरुपपादनम्—तत्प्रकार- प्रदर्शनञ्च	...	११८—४४
तत्र सेवनफलकथनम्	...	११८—४५

भगवद्भक्तेरवश्यकर्तव्यत्वप्रदर्शनपूर्वकं प्रपञ्चस्य भग-			
वद्विवर्तत्वकथनम्	...	...	११६—४६
भगवद्भक्तेर्भगवदाज्ञापालनलक्षणस्वधर्माचरणजन्यत्वम्			११६—४७
भगवद्भक्तानां तत्त्वज्ञानस्य तत्फलभोक्ताभस्य चाव-			
श्यम्भावित्वम्	...	...	१२०—४८
स्वरूपावरणेन भगवत्पराङ्मुखत्वमेव संसारसिन्धुपात-			
हेतुरिति कथनम्	...	...	१२१—४६
भगवद्भक्तानां ब्रह्मैक्यज्ञानस्यानायासेन प्रतीतिः	...	...	१२१—५०
तेषां येन क्रमेण तत्प्रतीतिस्तन्निर्देशपूर्वकमधिकारि-			
निरूपणम्	...	...	१२२—५१
तत्प्रतीत्या कृतकृत्यत्वम्	...	...	१२२—५२
अतिदुर्लभं मानवशरीरमाप्य परमपदं प्राप्तुमुपायोऽवश्यं			
करणीय इति कथनम्	...	...	१२३—५३
भगवत्पदार्थविवेचनम्	...	...	१२४—५४
तस्यैव विवरणम्	...	...	१२४—५५
भगवतो वासुदेवस्य मुख्यं भगवत्त्वमित्युपपादयितुं तत्र			
निरङ्कुशं स्वातन्त्र्यमेव नियामकमिति प्रतिपादनम्			१२५—५६
वैराग्याद्यैश्वर्यसिद्धये भगवान् आराध्य इति कथनम्	...	...	१२६—५६
भगवति आराधिते सर्वं सुलभमिति प्रतिपादनम्	...	...	१२६—५७
नानाविधेषु प्रकारेषु अनन्यशरणत्वेन भगवत् आराधनं			
भगवदभिमतमिति कथनम्	...	...	१२७—५८
स्वस्वामिभावेन, सख्येन, स्वात्मत्वेन समाराधनस्य सर्व-			
पुमर्थपर्यवसायित्वम्	...	...	१२८—५६
सत्त्वशुद्धेर्विवेकादिसाधनचतुष्टयस्य च भगवत्स्मरणादि-			
नाऽनायासलभ्यत्वकथनम्	...	...	१२६—६०



	पृ० श्लो०
उक्तार्थस्यैव दृढीकारः ...	१२८—६१
शुद्धादिभेदेन यथारुचि तदुपासनमिति निर्देशः ...	१३०—६२
तस्य भगवतो निर्दोषगुणाधारत्वेनोपास्यत्वम् ...	१३०—६३
सर्वनियन्तृत्वेनोपास्यत्वम् ...	१३१—६४
नित्यशुद्धबुद्धमुक्तस्वभावस्यापि भगवतश्चतुर्भुजाद्याका- रवत्त्वप्रयोजनप्रदर्शनम् ...	१३१—६५
अनायासेन भक्तास्तत्त्वं पश्यन्त्विति स्वेच्छया चतुर्भुजा- द्याकारमाविर्भावयति करुणानिधिर्भगवानिति निर्देशः ...	१३२—६६
करुणानिधेस्तस्यावश्यमजनीयत्वकथनम् ...	१३२—६७
भगवतः सच्चिदानन्दधनैकमूर्तित्वप्रदर्शनेन करुणासि- न्धुत्वशरण्यत्वादिस्वभावाभिव्यक्तिकथनम् ...	१३३—६८
अतः श्रीमूर्तिचरणध्यानरसिकस्यानायासेन तत्त्वज्ञानम्, अन्येषां तु नोपायशतेनापीति कथनम् ...	१३४—६९
भगवद्भक्तस्यैव तत्त्वज्ञानोदयफले वेदान्तविचारेऽधि- कार इति कथनम् ...	१३४—७०
अतो वेदवचसां शुद्धे ब्रह्मणि साक्षान्मुख्यान्वय इति प्रतिपादनम् ...	१३५—७१
श्रोतृसौकर्याय विस्तरेणोक्तस्यार्थस्य संक्षेपः ...	१३६—७२
द्वैतपक्षानादरपूर्वकमद्वैतमतदादर एवोचितः सुधिया- मिति कथनम् ...	१३७—७३
उक्तार्थस्यैव विवरणम् ...	१३७—७४
प्रकरणार्थोपसंहारपूर्वकं स्वेष्टदेवतानुसन्धानम् ...	१३८—७५

# अद्वैततत्त्वमूलाभिधं दशमं प्रकरणम् १३०—१८६

अद्वैततत्त्वप्रकरणारम्भेऽद्वैततत्त्वस्य भगवतो मुकुन्दस्या-

नुसन्धानम्	...	१४०—१,२
अद्वैतमसहमानस्य तत्र प्रमाणान्वेषणम्	...	१४१—३
अद्वैते प्रत्यक्षाभावप्रदर्शनम्	...	१४१—४
प्रमाणस्य सन्मात्रविषयत्वादविद्याविजृम्भिते द्वैते प्रमाण-		
व्यापाराभाव इति सिद्धान्तिशङ्का	...	१४२—५,६
पूर्वपक्षिद्वारा सिद्धान्तिशङ्कापरिहारः	...	१४३—७,८
यथा प्रत्यक्षदृष्टायां शुक्तौ रजतभ्रमस्तथैवाद्वये द्वैतभ्रम		
इति पुनः सिद्धान्तिनः शङ्का	...	१४४—९
उक्तशङ्कायाः प्रतिवादिद्वारा श्लोकद्वयेन परिहारः	...	१४४—१०,११
पूर्वपक्षिद्वारा अद्वैते प्रत्यक्षाभावसाधनोपसंहारपूर्वकं		
तत्रानुमानस्यापि निरासः	...	१४५—१२
सिद्धान्तिद्वारा अद्वैते अनुमानं प्रमाणमिति स्वमतस्था-		
पनम्	...	१४५—१३,१४
पूर्वपक्षिद्वारा सिद्धान्तिमतपरिहारः	...	१४६—१५
अलौकिकत्वादद्वैते श्रुतिप्रमाणमेव बलवत्तरमिति सिद्धा-		
न्तिनः कथनम्	...	१४६—१६
पूर्वपक्षिद्वारा अद्वैते शब्दप्रमाणस्यापि विस्तरेण		
खण्डनम्	...	१४७—१७-२३
सिद्धान्तिद्वारा पूर्वपक्षिशङ्कासमाधानम्	१४८-२४-१५३-३१	
फलितोक्तिः	...	१५३—३२

अद्वैतवादिनस्तत्र प्रमाणप्रमेययोरैक्यात् कथमज्ञातज्ञा- पकं प्रमाणमिति शङ्काया व्यावहारिकभेदमाश्रित्य समाधानम्	...	...	१५३—३३
अत एव बौद्धमतादस्मन्मतस्य पार्थक्यमिति कथनम्			१५३—३४
अनुमानेनापि अद्वैतसाधने न कश्चिद्विरोध इति प्रति- पादनम्	...	...	१५४—३५
तस्मात् श्रुत्या अनुमानेनापि अद्वैततत्त्वसिद्धिरिति कथनम्	...	...	१५५—३६
प्रत्यक्षेणापि सुखेनाद्वैतसिद्धिरिति कथनम्		...	१५५—३७
आगमजन्यज्ञानस्यैवाविद्यानिवर्त्तकत्वं नेन्द्रियजविज्ञान- स्येति कथनम्	...	...	१५६—३८
ब्रह्मणो निर्धर्मत्वप्रतिपादनम्	...	...	१५७—३९
एतस्यैव विशदीकरणम्	...	...	१५८—४०
मनोधर्माणां ज्ञानादीनामात्मधर्मत्वमङ्गीकुर्वाणानां ता- र्किकाणां मते श्रुतिविरोध इति कथनम्		...	१५८—४१
सत्यज्ञानादीनां न ब्रह्मधर्मत्वमपि तु ब्रह्मस्वरूपत्वमित्यत्र श्रुतिप्रामाण्यम्	...	...	१५९—४२
ब्रह्मणः सगुणत्वमन्तरेण जगदुपादानत्वमसम्भवीति पूर्वपक्षिणः शङ्का	...	...	१५९—४३
पूर्वपक्षिशङ्कासमाधानपूर्वकं गुणगुणित्वमन्तरेणैवाविद्य- कस्य प्रपञ्चस्योपपत्तिरिति कथनम्		...	१६०—४४
अस्यैव स्पष्टीकारः	...	...	१६०—४५
नित्यनिरतिशयानन्दस्य प्राप्त्यर्थं नापेक्ष्यते प्रयत्नोऽपि तु अज्ञानमात्रनिवृत्त्यर्थमिति प्रतिपादनम्		...	१६१—४६



नित्यनिरतिशयानन्दविशिष्टं ब्रह्म चेन्नाङ्गीक्रियते तर्हि

तद्वावापत्तिरूपस्य मोक्षस्य कथं पुरुषार्थतेति शङ्का	१६१—४७
ब्रह्मसुखयोरभेदप्रतिपादनेन शङ्कानिरासः	... १६२—४८
अविद्यातिरोहितस्य प्राप्तस्यापि सुखस्याप्राप्तत्वम्	... १६२—४९
विद्यया तदावृत्तिनिवृत्तिलक्षणा तत्प्राप्तिः	... १६३—५०
अहं सुखीति सम्बन्धावगमात्सुखात्मनोर्भेद इति शङ्का	१६३—५२
सुखस्य स्वरूपत्वे सम्बन्धावगमोऽयुक्त इति शङ्का	... १६३—५२
अनुभवयुक्तिविरुद्धमात्मसुखयोरैक्यमिति प्रतिपादनम्	१६४—५३
उक्तस्यैवार्थस्य दृढीकारः	... १६४—५४
सुखस्यात्मरूपत्वे तदर्थं पुरुषप्रयत्नस्य व्यर्थत्वमिति प्रतिपादनम्	... १६५—५५
उक्तार्थस्य आभाणकेन पुष्टिः	... १६५—५६
सुखात्मनोर्ैक्ये शास्त्रानर्थक्यप्रतिपादनम्	... १६५—५७
पूर्वपक्षोपसंहारः समाधानप्रतिज्ञा च	... १६६—५८
आत्मनः सुखस्वरूपत्वे श्रुतिप्रमाणोपन्यासः	... १६६—५९
यावदज्ञानमेवाविद्यकाध्यासपरिनिष्पन्नभेदप्रतिभास इति कथनम्	... १६६—६०
आनन्द आत्मेति सामानाधिकरण्यं न गुणगुणित्वनिबन्धनमिति कथनम्	... १६७—६१
उक्तसामानाधिकरण्यमेकत्वनिबन्धनमिति कथनम्	... १६७—६२
अहं सुखीति ज्ञानस्य परिच्छेदावभासत्वाद् घटाकाशादिप्रतिभासवदध्यासरूपता	... १६८—६३
सुखात्मनोर्भेदसाधकस्यानुमानस्यासत्त्वप्रतिपादनम्	... १६८—६४
उक्तार्थस्यैव दृष्टान्तेन स्पष्टीकरणम्	... १६९—६५
अवदातताधर्मस्य स्वरूपादभिन्नत्वसाधनम्	... १६९—६६

अवदातता न रूपसामान्यं नापि रूपान्तरमिति		
प्रतिपादनम्	...	१६८—६७
नाप्यवदातता रूपस्यैव धर्मविशेष इति कथनम्	...	१७०—६८
अत्रार्थे फलितोक्तिः	...	१७०—६८-७०
सुखस्यात्मरूपत्वमिति प्रतिपादनम्	...	१७१—७१
सुखार्थं विहितस्य पुरुषप्रयत्नस्य तदभिव्यञ्जकत्वेन		
साफल्यमिति प्रतिपादनम्	...	१७१—७२
सुखस्य नित्यत्वे तत्साधनविधायिशास्त्रार्थस्यानर्थक्याद-		
प्रामाण्यमिति शङ्कासमाधिः	...	१७२—७४
तत्रार्थेऽनुमानप्रदर्शनम्	...	१७२—७५
अनुमाननिष्ठहेतोरसिद्धत्वव्यावर्तनम्	...	१७३—७६
उपपत्त्यापि तस्य दृढीकारः	...	१७३—७७
आत्मनः प्रेमास्पदत्वे श्रुत्यादिप्रमाणोपन्यासः	...	१७४—७८
आत्मनः सुखार्थत्वात् तत्र निरुपाधिकप्रेमास्पदत्वम-		
सिद्धमिति शङ्कायाः समाधिः	...	१७५—७८
दुःखनिवृत्तेरपि पुरुषार्थत्वान्न हेतावनैकान्तिकतेति		
प्रतिपादनम्	...	१७५—८०
उक्तार्थस्यैव विवरणम्	...	१७५—८२
सुप्तोत्थितेन स्वरूपभूतमेव सुखमनुभूयत इति कथनम्		१७६—८३
तत्र जातस्य सुखावमर्शस्य न दुःखाभावविषयत्वमिति		
प्रतिपादनम्	...	१७६—८४
साधनैः स्वरूपभूतस्यैव सुखस्य प्रतिबन्धविच्छेदः क्रियते		
नोत्पादनमिति निर्देशः	...	१७६—८५
श्रुतावपि स्वरूपभूतस्यैव सुखस्य सर्वत्रानुभव इति		
प्रतिपादनम्	...	१७७—८६

प्रत्यक्षानुमानागमादिभिरात्मनः सुखस्वरूपत्वमद्वैतरू-		
पत्वञ्च सिद्धमिति प्रतिपादनम्	...	१७७—८७
सुखस्वरूपाद्वैतात्मतत्त्वज्ञानात् सर्वानर्थनिवृत्तिरिति		
कथनम्	...	१७८—८८
अहं ममेत्यध्यासाद् विषयाभिमुख्यस्यैव स्वरूपसुखावि-		
र्भावप्रतिबन्धकत्वमिति कथनम्	...	१७८—८९
वैराग्यादिपुरःसरं वेदान्तश्रवणादिभिरध्यासनिवृत्तौ		
यतितव्यमित्युपदेशः	...	१७९—९०
वैराग्यस्वरूपप्रतिपादनम्	...	१७९—९१
प्रपञ्चस्याविद्याकार्यत्वाच्छ्रुतिरजतादिवन्मिथ्यात्वमिति		
प्रतिपादनम्	...	१८०—९२
दृश्यस्य दुःखरूपत्वमिति प्रतिपादनम्	...	१८०—९३
विषयसुन्दरत्वाध्यासस्य सर्वानर्थहेतुत्वम्	...	१८१—९४
देहाध्यासवतो न कुत्रापि सुखमिति प्रतिपादनम्	...	१८१—९५
विपर्ययबुद्धेरनर्थपर्यवसायित्वम्	...	१८१—९६
संसर्गाध्यासेन विमोहितस्य पुरुषस्य मृते पुत्रकलत्रादौ		
ममेति ज्ञानाद् दुःखभागित्वमिति प्रतिपादनम्	...	१८२—९७
स्वस्वरूपावृत्तेरेव सर्वाध्यासहेतुत्वम्	...	१८२—९८
सारासारज्ञो हि प्रत्यगात्मानं विविच्य दुःखात्मकं सर्वं		
त्यजतीति कथनम्	...	१८३—९९
विविक्ताद्वैतात्मबोधेन संसारोपरमोपलक्षितमुक्तिलाभः	...	१८३—१००
तादृशात्मबोधेऽधिकारिणो निरूपणम्	...	१८४—१०१
भगवद्भक्तिरवश्यमादर्त्तव्येति कथनम्	...	१८४—१०२
भगवद्भक्तानामनायासेन तत्त्वज्ञानं मोक्षश्च भवतीति		
प्रतिपादनम्	...	१८५—१०३



	पृ० श्लो०	
अतः सर्वैः सारग्राह्यिभिर्भविष्यदित्युपदेशः	...	१८५-१०४
श्रुतीनां प्रामाण्यं नित्यत्वञ्चेति प्रतिपादनम्	...	१८६-१०५
श्रुतिप्रामाण्याद् वेदब्रह्मणोरैक्यप्रतिपादनम्	...	१८६-१०६
शास्त्रानुसारेणापि वेदब्रह्मणोरैक्यप्रतिपादनम्	...	१८७-१०७
विस्तरेणोक्तार्थस्य संक्षेपः	...	१८७-१०८
आस्तिक्यबुद्ध्यादिरूपस्य पूर्वोक्तस्यार्थस्यावश्यकर्तव्यत्व- प्रतिपादनपूर्वकं मुमुक्षून् प्रत्युपदेशः	...	१८८-११०
मनुष्याणां सहस्रेषु कश्चिदेव मोक्षाधिकारी भवतीति कथनम्	...	१८८-१११
भगवद्भक्तिः शास्त्रोपदेशसाफल्यसम्पादकत्वेन मोक्षहेतु- रिति कथनम्	...	१८८-११२
भगवतोऽनुसन्धानपूर्वकं प्रकरणोपसंहारः	...	१८९-११३
वेदस्यापौरुषेयत्वादिनिरूपणपूर्वकमखण्डार्थ- परत्वमयूखाभिधमेकादशं प्रकरणम्	...	१९०-२५८
वेदाख्यस्य भगवतोऽनुसन्धानपूर्वकं शास्त्रप्रमेयप्रति- पादनम्	...	१९०-१
वेदस्यापौरुषेयत्वं साधयितुं प्रतिज्ञा	...	१९१-२
वेदस्यापौरुषेयत्वमसहमानानां तार्किकाणामत्रार्थे विप्रतिपत्तिः	...	१९२-३
वेदः पौरुषेय इत्यनुमानेन साधनम्	...	१९२-४
अनुमाननिष्ठहेतोर्व्यभिचारित्वमिति शङ्का तद्दृष्टं च	...	१९२-५
जीर्णारामोदपानादेरस्मर्यमाणकर्तृकत्वेऽपि सकर्तृत्व- मिति कथनम्	...	१९२-६
अनुमानेन यथा जीर्णारामादिषु सकर्तृकत्वनिश्चयस्तथा वेदेऽपीति कथनम्	...	१९२-७

वेदस्य पौरुषेयत्वनिश्चये सिद्धान्तिद्वारा प्रमाणान्वेषणम्	१६३—८
उक्तशङ्काया उपहासपूर्वकं निराकरणम्	... १६३—८
उक्तशङ्कानिराकरणप्रकारः	... १६३—१०, ११
ईश्वरसिद्धौ वेदस्य तत्प्रणीतत्वम्, तत्प्रणीतत्वाद्धेतो-	
रीश्वरसिद्धिरिति अन्योन्याश्रयप्रदर्शनम्	... १६४—१२
अन्योन्याश्रयस्य निराकरणम्	... १६४—१३, १४
वेदस्यापौरुषेयत्वे सति वेदस्याप्रामाण्यम्	... १६४—१५
विपक्षे बाधकत्वोक्तिः	... १६५—१६
अङ्गुल्यग्रादिवाक्यानामनाप्तप्रणीतत्वादप्रामाण्यम्, न	
खत्वाप्ताप्रणीतत्वादिति शङ्का	... १६५—१७
शङ्कापरिहारः	... १६५—१८
विपक्षे बाधकत्वोक्तिः	... १६५—१८
अत्रार्थे इष्टापक्षेः परिहारः	... १६५—२०
वेदे पौरुषेयानुमानस्य सुस्थतेति कथनम्	... १६६—२१, २२
पौरुषेयानुमानस्यासम्भवत्वकथनम्	... १६६—२३
असम्भवप्रकारं प्रदर्शयितुं त्रिधा विकल्पनम्	... १६६—२४, २५
आद्यपक्षस्येष्टापक्ष्या सिद्धसाधनत्वम्	... १६७—२६
द्वितीयस्य द्विधाविकल्पनपूर्वकं दूषणम्	१६७—२७, २८, २९
शङ्कोत्तराभ्यां वेदस्यापौरुषेयत्वव्यवस्थापनम्	... १६८—३०, ३१
वेदस्यानादित्वप्रदर्शनम्	... १६८—३२
अनादित्वेन वेदस्यापौरुषेयत्वम्	... १६८—३३
कार्यकरणविनिर्मुक्तस्य महेशस्य वेदविरचनान्तमत्वम्	१६८—३४
महेशस्याज्ञानाभावाद् देहसम्बन्धाभावो देहाभावादि-	
च्छाभाव इति प्रदर्शनम्	... १६९—३५

ईशितुर्देहाद्यसम्बन्धेऽपीच्छासम्भव इति मतेऽपि तस्य

संसारित्वप्रसङ्गः	...	...	१८६—३६
इत्थमीशस्य वेदप्रणयनाभावे वेदस्यापौरुषेयत्वम्	...	...	२००—३७
वेदस्याकर्तृकत्वसाधनायानुमानद्वयप्रदर्शनम्	...	...	२००—३८, ३९
जोर्गारामादेः कालकृतविच्छिन्नव्यवहारत्वम्	...	...	२००—४०
पुण्यापुण्यादिभासकत्वेन वेदस्याविच्छिन्नव्यवहारत्वम्	...	...	२०१—४१
महाप्रलयेऽपि वेदस्याविच्छिन्नव्यवहारता	...	...	२०१—४२
आत्मावद् वेदस्य नित्यत्वप्रतिपादनम्	...	...	२०१—४३
अनुमानेन वेदस्य गुर्वध्ययनपूर्वकत्वसाधनम्	...	...	२०१—४४
वेदसृष्टिप्रतिपादकश्रुतेः पूर्वसिद्धवेदाभिव्यक्तिपरत्वम्	...	...	२०२—४५
यो ब्रह्माणमिति श्रौतवाक्यस्येशप्रसादेन चतुर्मुखे वेदा- विर्भावमात्रपरत्वम्	...	...	२०३—४६
सम्प्रदायकथनपूर्वकं वेदस्य नित्यत्वप्रतिपादनम्	...	...	२०३—४७
वेदे ईशानीशप्रणीतत्वाभावप्रदर्शनपूर्वकं नित्यत्वमपौरुषे- यत्वञ्च	...	...	२०३—४८
व्याकरणादेः प्रमाणान्तरयोग्यार्थविषयत्वात् पौरुषेयत्वं न वाक्यप्रमाणत्वादिति कथनम्	...	...	२०३—४९
आप्तपुरुषप्रणीतो वेदः प्रमाणभूतवाक्यत्वादित्यनुमान- खण्डनम्	...	...	२०३—५०
आप्ताप्रणयने वेदस्याप्रामाण्यमिति शङ्कायाः खण्डनम्	...	...	२०४—५१, ५२
वक्तृज्ञानव्यवधानेनैव शब्दोऽर्थं गमयतीति पूर्वपक्षिणो मतस्य द्विधाविकल्पनपूर्वकं खण्डनम्	...	...	२०४—५३
स्वशक्तेः शब्दार्थसम्भव इति कथनपूर्वकमनाप्तयोगस्य शब्दशक्तिप्रतिबन्धकत्वप्रदर्शनम्	...	...	२०४—५४



वेदे पुरुषसम्बन्धाभावादप्रामाण्यशङ्कागन्धोऽपि नास्ती-

ति कथनम्	...	...	२०५-५५, ५६
वेदस्य ब्रह्मविवर्तत्वेोपपादनम्	...	...	२०५-५७
वेदस्य ब्रह्मविवर्तत्वे श्रुतिप्रमाणोपन्यासः	...	...	२०५-५८
एतेनाद्वितीयत्वप्रतिपादकश्रुतीनां सङ्गतिरिति कथनम्	...	...	२०६-५९
एकविज्ञानात् सर्वविज्ञानप्रतिज्ञासिद्धिरपीति प्रतिपादनम्	...	...	२०६-६०
वेदस्य वात्स्वन्तरत्वेऽद्वितीयत्वादिप्रतिपादकश्रुतीनाम-			
सङ्गतिः	...	...	२०६-६१
वेदस्य ब्रह्मविवर्तत्वादद्वैतप्रतिपादकश्रुतिसामञ्जस्य-			
कथनम्	...	...	२०६-६२
वेदस्य ब्रह्मविवर्तत्वे तस्यानादित्वं प्रामाण्यञ्च कथ-			
मिति शङ्का	...	...	२०६-६३
वर्णमात्रस्य वेदाभावत्वकथनपूर्वकं नियतक्रमविशिष्टवर्ण-			
समूहत्वं वेदत्वमित्युक्त्वा शङ्कापरिहारः	...	...	२०७-६४, ६५
तत्र देशनिमित्तस्य कालनिमित्तस्य वा ब्रह्मस्याभाव-			
प्रतिपादनम्	...	...	२०७-६६
दृष्टान्तपुरःसरं स्वाभाविकधर्मस्यापि तत्राभावत्वकथनम्	...	...	२०७-६७
अत्रार्थ विस्तरेण विचारः	...	...	२०८-६८, ७२
वेदस्य ब्रह्मविवर्तत्वान्नानादित्वविरोधः, न प्रामाण्य-			
क्षतिः, नाप्यर्थप्रतिपादकत्वहानिरिति फलितोक्तिः	...	...	२०८-७३
लौकिकवैदिकवाक्ययोर्द्वैलक्षण्यम्	...	...	२०८-७४
फलितोपसंहारः	...	...	२०८-७५
अचिन्त्यशक्तितया वेदस्य ब्रह्माद्वयावबोधकत्वम्	...	...	२१०-७६
कार्यान्वित एव सकलपदसामर्थ्यमिति मीमांसकमत-			
निरासः	...	...	२१०-७७

अन्विताभिधानवादिमतनिर्देशः	...	...	२११—७८
तस्यैव विवरणम्	...	...	२११—७९
तत्र योग्यताकथनम्	...	...	२११—८०
कार्यान्वये शब्दशक्तिरिति नियमनिराकरणम्	...	...	२११—८१, ८५
प्रवर्त्तकद्वार एव सकलपदसम्बन्धग्रह इति मीमांसक- मतखण्डनम्	...	...	२१४—८६
तत्र दृष्टान्तेन नियमाभावप्रदर्शनम्	...	...	२१४—८७
कार्यज्ञानमेव प्रवर्त्तकमिति वादिनां प्राभाकराणां मत- निराकरणम्	...	...	२१५—८८
इष्टसाधनविज्ञानस्यैव प्रवर्त्तकत्वमिति स्वमतपुष्टिः	...	...	२१६—८९, ९०
अभिहितानामेवार्थानामन्योन्यसंसर्गबोधजनकत्वमिति पक्षस्य निराकरणम्	...	...	२१७—९१
अभिहितान्वयनिराकरणमन्विताभिधानस्य निर्दुष्टत्व- प्रतिपादनञ्च	...	...	२१९—९२
क्रियाव्यवधानमन्तरेण वेदान्तानां ब्रह्मणि प्रामाण्यमिति प्रदर्शनम्	...	...	२२०—९३
प्रवृत्तिनिवृत्तिप्रयोजनव्यतिरेकेण शब्दप्रयोगानुपपत्ति- रिति शङ्कायाः समाधिः	...	...	२२१—९४
चिन्तनध्यानापासनादीनां बोधपर्यन्तं कर्त्तव्यत्वं ततः कृतकृत्यतेति कथनम्	...	...	२२२—९५
वेदान्ता ब्रह्मपरत्वाद् ब्रह्मैक्यप्रतिपादकास्तेषां न क्रिया- लेशस्पर्शोऽपीति कथनम्	...	...	२२३—९६
सत्यं ज्ञानमिति वाक्यानामखण्डैकरसार्थपर्यवसा- यित्वम्	...	...	२२३—९७
ब्रह्मलक्षणम्	...	...	२२४—९८

सत्यमिति सर्वपदानां तत्तद्भ्रान्तिनिवर्त्तनेन ब्रह्मसमर्प-		
कत्वमिति कथनम्	...	२२५—६६
उक्तार्थस्यैव स्पष्टीकरणम्	...	२२५—१००
सर्वपदानामेकाकारज्ञानजनकत्वेऽनेकपदप्रयोगानुपयो-		
गोऽनेकाकारज्ञानजनकत्वेऽद्वैतहानिरिति शङ्कायाः	{	२२५—१०१
समाधानम्	{	२२५—१०२
प्रतिपदं जायमानज्ञानानां ब्रह्मणि स्वस्याकारसमर्पणा-		
भावप्रतिपादनम्	...	२२६—१०३
उक्तार्थस्यैव दार्ढ्यम्	...	२२६—१०४
सत्यादिगुणविशिष्टस्यैकद्रव्यस्य ब्रह्मणो लक्षणेनानेन	{	२२६—१०५
निर्देश इति वादिमतस्य दूषणम्	{	२२७—१०६
ब्रह्मणः सत्यादिगुणाङ्गीकारेऽनन्तादिशब्दानामनन्वय		
इति प्रतिपादनम्	...	२२७—१०७
ब्रह्मणः शब्दवाच्यत्वे 'यतो वाचः' इति श्रुतिव्याकोपः		२२७—१०८
श्रुत्यन्तरविरोधोऽपि	...	२२७—१०९
भेदनिन्दकवाक्यानामपि व्याकोपः	...	२२८—११०
दूषणान्तराणि	...	२२८—१११, ११२
ब्रह्मणः स्वयंप्रकाशत्वेऽविद्यावरणतिरोधानाय शास्त्रापे-		
क्षेति कथनम्	...	२२८—११३
वाक्यस्य प्रामाण्याय लक्षणासमाश्रयस्यावश्यकत्वम्		२२९—११४, ११५
लक्षणानुपपत्तिं कथयतो वादिनो मतखण्डनम्	...	२२९—११६
लक्षणाया व्यवस्थापनम्	...	२२९—११७
तत्स्पष्टीकारः	...	२३०—११८
प्रमाणान्तरसिद्धस्यैव लक्ष्यत्वाद् ब्रह्मणि प्रमाणान्तरा-		
भावाल्लक्षणानुपपत्तिरिति शङ्कायाः समाधानम्	...	२३०—११९



प्रमाणगम्यत्वाभावमात्रेण भासमानवस्तुनो न लक्षणाभाव			
इति कथनम्	...	...	२३०-१२०
वाक्यप्रामाण्यानुपपत्तेर्लक्षणाप्रयोजकत्वम्	...	...	२३१-१२१
वाक्यप्रामाण्याय लक्षणाया व्यवस्थानिरूपणम्	...	...	२३१-१२२
अनन्तमित्यादिशब्दानां निःशेषविशेषप्रतिषेधमुखेनैक-			
रसे ब्रह्मणि लक्षणा	...	...	२३१-१२३
तत्त्वमसीति वाक्ये लक्षण्या चैतन्यमात्रस्य बोधः	२३२-१२४, १२५		
सत्यमित्यादिवाक्यस्य लक्षण्याऽखण्डैकरसब्रह्मपर्यव-			
सायित्वप्रदर्शनम्	...	...	२३२-१२६
तत्त्वमसीत्यस्यापि लक्षण्याऽखण्डैकरसब्रह्मपर्यवसायि-			
त्वप्रदर्शनम्	...	...	२३२-१२७
उक्तानुमानद्वये दृष्टान्तौ साध्यविकल्पौ इति शङ्कायाः			
समाधिः	...	...	२३३-१२८
प्रकृष्टप्रकाशश्चन्द्र इति लौकिकवाक्यस्याखण्डार्थपर्यवसा-			
यित्वनिरूपणपूर्वकं दृष्टान्ते साध्यविकलताया निरासः	२३४-१२९		
अर्थापत्त्यनुमानाभ्यां वेदान्तवाक्यानामखण्डैकरसवस्तु-			
पर्यवसानसिद्धिरिति कथनम्	...	...	२३५-१३०
सत्यज्ञानादिशब्दैर्निर्विशेषब्रह्मप्रतिपत्तये लक्षणावृत्तिरा-			
श्रयणीयेत्युपक्रमे वृत्तिनिरूपणम्	२३५-१३१, १३२		
वेदान्तप्रमाणकृत्यम्	...	...	२३६-१३३
वेदान्तवाक्यानां स्ववाच्यांशत्यागपूर्वकं लक्षण्या ब्रह्म-			
प्रतिपादकत्वम्	...	...	२३७-१३३
सत्यज्ञानादिशब्दानामजहल्लक्षण्या ब्रह्मप्रतिपादक-			
त्वम्	...	...	२३८-१३५, १३६

तत्त्वमसीत्यादीनां जहदजहल्लक्षणया ब्रह्मप्रतिपाद- कत्वम् ... ..	२३८-१३७
सर्वज्ञादिशब्दानामनवच्छिन्नचैतन्यप्रकाशमात्रस्थितिः	२३८-१३८
अनन्तादिशब्दानां जहल्लक्षण्यैकरसे ब्रह्मणि पर्यवसान- मिति कथनम् ... ..	२३८-१३९
वेदान्तानामद्वैतब्रह्मप्रतिपादकतासिद्धिरिति कथनम्	२४०-१४०
ब्रह्मसाक्षात्कारे शब्दस्य कारणत्वमिति प्रदर्शनम् ...	२४०-१४१
वेदान्तवाक्यजन्यापरोक्षज्ञानस्यापरोक्षभ्रमबाधकत्वम्	२४०-१४२
ब्रह्मसाक्षात्कारे वेदान्तानां कारणत्वमसहमानस्य स्वयूध्यस्य शङ्का ... ..	२४०-१४३
स्वयूध्यशङ्कानिवारणम् ... ..	२४१-१४४
श्रुतिविरोधप्रदर्शनेनापि शङ्कानिरासः ...	२४१-१४५
अत्रोपपत्तिः ... ..	२४१-१४६
मनोनिरपेक्षशब्दान्नापरोक्षज्ञानमिति वादिनः शङ्का	२४२-१४८
ब्रह्मसाक्षात्कारे शब्दस्य कारणत्वे श्रौतप्रमाणोपन्यासः	२४२-१४९
अन्यकारणत्वे तं त्वौपनिषदमिति औपनिषदत्वविशेष- णस्य वैयर्थ्यम् ... ..	२४३-१५०
विशेषणसार्थक्यप्रकारोक्तिः ... ..	२४३-१५१
शब्दस्य साक्षात्करणत्वे लौकिकवाक्यदृष्टान्तः ...	२४३-१५२
एवं शब्दस्वभावविरोध इति शङ्कायाः समाधानम्	२४३-१५३, १५४
अपरोक्षज्ञानस्वरूपनिर्देशः ... ..	२४४-१५५
जडवर्गे परोक्षस्य मुख्यत्वमपरोक्षस्य तु आत्मसन्निधान- कृतं गौणत्वमिति कथनम् ... ..	२४४-१५६

अपरोक्षस्वभावे प्रत्यगात्मनि वेदस्याऽपरोक्षज्ञानजनन-		
मेवेचित्तं न परोक्षज्ञानजननमिति प्रतिपादनम्	...	२४४-१५७
उक्तार्थस्थैव व्यतिरेकेणोक्तिः	...	२४४-१५८
श्रुतिकरणवादं स्वपक्षं दृढीकृत्य मनःकरणवादिनो		
निरासे हेत्वन्तरोपादानम्	...	२४५-१५६
उपात्तहेतोर्विशदीकरणम्	...	२४५-१६०
आत्मसाक्षात्कारे मनसः करणत्वे तज्जन्यसाक्षात्कारस्य		
भ्रमत्वप्रतिपादनम्	...	२४५-१६१
मनोजन्यसाक्षात्कारस्य सविलासाज्ञाननिवर्तनाक्षमत्वम्	{ २४५-१६२ २४६-१६३ २४६-१६४	
आत्मसाक्षात्कारे वेदस्य करणत्वं न मनस इति प्रति-		
पादनम्	...	२४६-१६५
आत्मसाक्षात्कारस्य मनःकरणत्वे श्रुतिविरोधप्रदर्शनम्		२४७-१६७
श्रुतेः करणत्वे विरोधाभावप्रतिपादनम्	...	२४७-१६८
श्रुतार्थपरित्यागप्रसङ्गात्तत्त्वमसीत्यत्र भागत्यागलक्षणा		
न युक्तेति शङ्कायाः समाधिः	...	२४७-१६९
मुख्यार्थानुपपत्त्या वेदस्य लक्षणाया प्रत्यग्व्रह्मैक्यावबोध-		
कत्वात् लक्षणोपपत्तिः	...	२४८-१७०
लक्षणाबीजसत्त्वादपि न लक्षणानुपपत्तिरिति प्रतिपा-		
दनम्	...	२४८-१७१
परिपूर्णब्रह्मात्मैकरसाखण्डार्थसिद्धयेऽनन्यगतिकत्वेन		
सर्वमानान्तरवाधनमिति कथनम्	...	२४८-१७२



असङ्गस्य लक्ष्यवस्तुनो वाच्यार्थेन सम्बन्धाभावो न		
लक्ष्णानुपपत्तिकृदिति कथनम्	...	२४६-१७३
वाच्यलक्ष्ययोः सम्बन्धस्थापनम्	...	२४६-१७४
दृष्टान्तपुरःसरं कल्पितेनाज्ञानादिना संसर्गसम्भवे		
न लक्ष्णानुपपत्तिरिति कथनम्	...	२४६-१७५
पूर्वदर्शितदिशा लक्ष्णायामनवस्था नेति प्रतिपादनम्	}	२४८-१७६
		२५०-१७७
निर्धर्मकलक्ष्यार्थसिद्धिः कथमिति न तत्कृत्यतामिति		
कथनम्	...	२५०-१७८
ज्ञानत्वसामान्यस्य ब्रह्माभिन्नत्वप्रतिपादनेन दोषाभाव-		
कथनम्	...	२५०-१७९
अनेकोपाध्यनुगतव्यवहारहेतुस्तत्सम्बद्धा व्यक्तिरेवेत्यस्य		
सदृष्टान्तमुपपादनम्	...	२५१-१८०
उपाधेस्तटस्थतयाऽभिधेयकोटावप्रवेशेन सत्यादिपदेभ्यः		
शुद्धचिन्मात्रलक्ष्योपस्थितिरिति कथनम्	...	२५१-१८२
त्वंपदार्थेऽपि लक्ष्योपस्थितेर्नानुपपत्तिरिति कथनम्		२५२-१८२
साक्षिणः सर्वप्रमाणसिद्धिरित्युक्तेर्विवरणम्	...	२५२-१८३
तस्यैव स्पष्टीकारः	...	२५२-१८४
फलितोक्तिः	...	२५३-१८६
प्रमाणान्यथानुपपत्त्या सिद्धस्य साक्षिणो न विप्रतिप-		
त्तिरित्यस्य साम्प्रदायिकत्वकथनम्	...	२५३-१८७
साम्प्रदायिकवचनोपन्यासः	...	२५४-१८८
तत्त्वम्पदयोरेकार्थवाचकत्वस्थापनम्	...	२५४-१८९
उक्तार्थस्यैव स्पष्टीकरणम्	...	२५४-१९०
पदमात्रस्याप्रमाणत्वादपि पदद्वयसार्थक्यमिति कथनम्		२५४-१९१

प्रमाणज्ञानस्यैवाज्ञाननिवर्त्तकत्वप्रतिपादनम्	...	२५५-१८२
एकपदात् प्रमाणज्ञानासम्भव इति कथनम्	...	२५५-१८३
प्रमाणज्ञानसिद्धये पदान्तरस्यावश्यकत्वम्	...	२५५-१८४
तत्त्वम्पदयोरेकार्थत्वेऽपि वाक्यत्वानुपपत्तिरिति कथनम्	...	२५५-१८५
तत्र हेतुप्रदर्शनम्	...	२५६-१८६
प्रवृत्तिनिमित्तभेदाद् न तयोः पर्यायतेति कथनम्	...	२५६-१८७
पदमात्रस्यानुभावकत्वाभावप्रदर्शनपूर्वकं पूर्वपक्षिणः		
शङ्काया निराकरणम्	...	२५६-१८८
लक्षणायाऽखण्डार्थसिद्धये पदान्तरप्रयोगस्यावश्यकत्व- प्रदर्शनम्	...	२५६-१८९
घोषपदं विना गङ्गापदस्य स्वतः तीररूपलक्ष्यार्थबोधेऽ- सामर्थ्यप्रतिपादनम्	...	२५७-२००
एकपदप्रयोगे नेष्टसिद्धिरिति कथनम्	...	२५७-२०१, २०२
पदान्तरप्रयोगस्यात्रावश्यमपेक्षेति कथनम्	...	२५७-२०३
तत्त्वमसीत्यादिमहावाक्यस्य लक्षणाया प्रत्यग्ब्रह्मणोरै- क्यबोधनात्न कोऽपि विरोध इति प्रतिपादनम्	...	२५७-२०४
ब्रह्मसाक्षात्कारादेव भववारिधेर्निस्तारोऽतस्तद्बोधोऽ- वश्यं सम्पाद्य इत्युपदेशः	...	२५८-२०५
भगवद्भक्तानां ब्रह्मसाक्षात्कारः श्रुतिस्मृतिसिद्धोऽतो भगवद्भक्तैर्भाव्यमिति कथनम्	...	२५८-२०६
प्रकरणान्ते भगवतः श्रीकृष्णस्य शरणगमनम्	...	२५८-२०७
ब्रह्मात्मैक्यमयूखाभिधं द्वादशं प्रकरणम्	...	२६०-३४७
ब्रह्मात्मैक्यप्रतिपादकप्रकरणारम्भेऽद्वैततत्त्वस्य भगवतो- ऽनुसन्धानम्	...	२६०-१

ब्रह्मणोऽन्यो जीव इति ये मन्यन्ते तेषां निराकरणम् ...	२६१—२
तमःप्रकाशवद्विरुद्धस्वभावयोजीवेश्वरयोरभेदमसहमा-	
नस्य शङ्का ...	२६१—३
तयोर्विरुद्धस्वभावत्वप्रतिपादनम् ...	२६२—४—८
जीवेश्वरयोरभेद इति मतस्यानौचित्यकथनम् ...	२६३—६
अमूर्त्ते सर्वगे ब्रह्मणि जीवस्य प्रतिबिम्बत्वाभावः ...	२६३—१०
उक्तार्थस्यैव विस्तरेण विवरणम् ...	{ २६४—११ २६५—१६
ब्रह्मणोऽवच्छेदाभावः ...	२६६—१७
उक्तस्यैवार्थस्य वैशद्येन विवरणम् ...	२६६—१८
जीवब्रह्मणोर्भेदस्य स्थिरीकरणम् ...	२६७—१९
तत्त्वमसीत्यादिवाक्यानां वस्तुतो भिन्नयोजीवब्रह्मणोरे-	
कत्वोपासनापरत्वम् ...	२६७—२०
उक्ताक्षेपसमाधिप्रतिज्ञा ...	२६८—२१
महत्पारभट्ट्या जीवब्रह्मणोरेकत्वप्रतिपादनम् ...	{ २६८—२२ २७०—२७
अमूर्त्तस्य ब्रह्मणो गगनस्येव जलेऽज्ञाने प्रतिबिम्ब इति	
स्वमतपुष्टिः ...	२७१—२८
प्रतिबिम्बरूपजीवस्य ब्रह्मतो वैलक्षण्यभावः ...	२७१—२९
अस्वच्छेऽज्ञाने कथं प्रतिबिम्ब इति शङ्कायाः समाधिः ...	२७१—३०
अज्ञानप्रतिबिम्बितस्य ब्रह्मचैतन्यस्यैव जीवत्वात्तयोरद्व-	
यत्वम् ...	२७२—३१, ३२
अवच्छेदवादावलम्बनेनापि तयोर्भेदाभावः ...	२७३—३३
उक्तार्थस्यैव स्पष्टीकरणम् ...	२७४—३४
तत्त्वमस्यादिश्रुतीनामद्वैतपर्यवसायित्वम् ...	२७४—३५

जीवब्रह्मणोर्मायाकृतो भेदः, वस्तुतस्तयोरैक्यं बन्धमोक्षा- भावो निर्लेपत्वञ्च	...	...	२७४—३६
स्वरूपसाक्षात्कारपर्यन्तं विरुद्धधर्मभानम्	...	...	२७५—३७
वास्तवैक्यानवभासात् कल्पितभेदावभासाच्च जीवस्य संसारदाढ्यम्	...	...	२७५—३८
परस्परविरुद्धानां सार्वज्ञ्यमौह्यादीनां मायापरिकल्पि- तत्वात्तैस्तयोरैक्यस्य न क्षतिरिति निरूपणम्	...	...	२७६—३९
अज्ञानस्याभावत्वमिति शङ्का	...	...	२७६—४०
अर्थापत्त्याऽज्ञानस्य भावत्वप्रतिपादनम्	...	...	२७७—४१
अत्रोपपत्तिः	...	...	२७७—४२
युक्त्यन्तरेणापि अज्ञानस्य भावरूपत्वप्रतिपादनम्	...	...	२७८—४३
उक्तार्थस्यैव विवरणम्	...	...	२७८—४४
वादिनः शङ्कायाः समाधिः	...	...	२७९—४५
ज्ञानाभावाद् भावरूपाज्ञानस्य महद्वैलक्षण्यम्	...	...	२७९—४६
अत्रार्थे वादिनः शङ्का	...	...	२८०—४७
तत्समाधानम्	...	...	२८०—४८
स्वप्नसुषुप्त्योरज्ञानस्य वैलक्षण्येनानुभवः	...	...	२८१—४९
जागरितावस्थायां ज्ञानोत्थसंस्कारस्य युक्तता	...	...	२८१—५०
उत्थितस्यैतावन्तं कालं न किञ्चिदवेदिषमिति परामर्शो न भवति, किन्तु प्राचीनस्यैवाज्ञानस्यानुभव इति वादिनः शङ्कायाः समाधिः	...	...	२८२—५१
ज्ञानमात्रैकनिवर्त्यत्वमज्ञानस्य लक्षणम्	...	...	२८४—५२
अज्ञानस्य भ्रमतो वैलक्षण्यम्	...	...	२८५—५३
अज्ञानभ्रमयोर्वैलक्षण्यस्य पुनर्दृढीकरणम्	...	...	२८५—५४



एतेनाज्ञानस्य जगदुपादानत्वमनादित्वं भावात्मकत्वञ्च		
सिद्धमिति कथनम्	...	२८५—५५
अज्ञानस्यानिर्वाच्यत्वम्	...	२८६—५६
अज्ञानं जीवाश्रयमिति स्वयूच्यशङ्का	...	२८७—५७
सर्वज्ञस्य ब्रह्मणोऽज्ञानाश्रयत्वाभावप्रतिपादनम्	...	२८७—५८
अज्ञानस्य प्रामाणिकत्वे तस्य ब्रह्मवत्सत्यत्वादद्वैत- क्षतिः	...	२८८—५९
ब्रह्मणोऽज्ञानाश्रयत्वस्वीकारे 'यः सर्वज्ञः' इति श्रुति- व्याकोपः	...	२८८—६०
अतोऽज्ञानस्य ब्रह्मविषयत्वं जीवाश्रयत्वमिति कथनम्	...	२८८—६१
जीवाश्रयस्य ब्रह्मविषयस्याज्ञानस्य निरासाय जीवस्य ब्रह्मोपदेशो युज्यते इति प्रतिपादनम्	...	२८९—६२
अज्ञानसम्बन्धे सति जीवत्वं जीवत्वे सत्यज्ञानसम्बन्ध इत्यन्योन्याश्रयनिराकरणम्	...	२८९—६३
जीवानामज्ञानानाञ्चानन्त्यमिति प्रतिपादनम्	...	२९०—६४
अज्ञानानामनादित्वं प्रपञ्चस्याज्ञानपरिकल्पितत्वञ्च	...	२९०—६५
यस्य वेदान्तजन्यज्ञानमुत्पद्यते तस्य मोक्षः स एवा- चार्य इति कथनम्	...	२९०—६६
अनेकजीववादिमते बद्धमुक्तादिव्यवस्थायाः सामञ्ज- स्यम्	...	२९०—६७
एकजीववादे बद्धमुक्तादिव्यवस्थानुपपत्तिप्रदर्शनम्	...	२९१—६८ २९२—६९
अनेकजीवपक्ष एव श्रेयानित्येकदेशिमतोपसंहारः	...	२९२—७०

अज्ञाततत्त्वविन्मतस्यापरिपक्वविद्यस्य तवेदं कथनमिति			
तन्मतखण्डनेोपक्रमः	...	...	२६२—७१
ब्रह्मैव स्वाज्ञानात् संसरति ब्रह्मैव स्वज्ञानान्मुच्यते इति			
तत्त्वविन्मतप्रदर्शनम्	...	...	२६३—७२
परमार्थसत्त्वे ब्रह्मण्येव सकार्यमज्ञानं कल्पितम्, न			
कल्पिते तत्र ब्रह्म कल्पितमिति कथनम्	...	...	२६३—७३
दृष्टान्तपुरःसरं चैतन्यस्यैवाविद्यातत्कार्यसम्बन्धो न			
जीवस्येति कथनम्	...	...	२६४—७४
जीवस्याज्ञानाश्रयत्वाभावः	...	...	२६४—७५
‘अहमज्ञः’ इति ज्ञानस्यान्यथापि सम्भव इति कथनम्			२६५—७६
अन्योन्याश्रयादहङ्कारस्य जीवस्य वाऽज्ञानाश्रयत्वस-			
म्भवः	...	...	२६५—७७
जीवस्थानादित्वकल्पनेऽनिर्मेक्षप्रसङ्ग इति प्रतिपादनम्			२६५—७८
स्वमते दोषाभावप्रतिपादनम्	...	...	२६६—७९
अनुमानेनाप्यज्ञानस्याद्वैतचिदाश्रयत्वकथनम्	...	...	२६६—८०
पुनरनुमानद्वयेन अज्ञानस्य जीवाश्रयत्वाभावप्रतिपादनम्			२६७—८१
निरुपाधिकचैतन्यस्य जीवभाववद् ब्रह्मभावस्यापि अवि-			
द्याकृतत्वाद् ब्रह्माश्रयत्वपक्षेऽपि तुल्य एव दोष इति			
शङ्कायाः समाधानम्	...	...	२६७—८२
ब्रह्माज्ञमिति प्रतीत्यभावादज्ञानस्याप्यज्ञानसत्त्वे प्रमाण-			
वेद्यत्वप्रसङ्ग इति शङ्कायाः समाधानम्	...	...	२६७—८३
अज्ञानस्य प्रमाणवेद्यत्वनिरासः	...	...	२६८—८४
सर्वज्ञश्रुतिव्याकोपनिरासः	...	...	२६८—८५
अविद्याश्रयत्वं विना विभोः सर्वज्ञत्वामसर्वज्ञत्वयो-			२६९—८६
सम्भवः	...	...	२६९—८७

अज्ञानस्यावरणमात्रत्वात् तत्राश्रयविषयभेदापेक्षेति

कथनम्	...	...	२८६—८८
उक्तार्थस्य दृष्टान्तेन विशदीकरणम्	...	...	३००—८६
अज्ञाने आश्रयविषयभेदाभावनिरूपणम्	...	...	३००—८०
अज्ञानस्यैकाश्रयविषयत्वसाधनम्	...	...	३००—८१
अज्ञाने नष्टे जीवभेदाभाव इति प्रदर्शनम्	...	...	३०१—८२
बद्धमुक्तादिव्यवस्थाया अज्ञानकालिकत्वम्	...	...	३०१—८३
अनेकजीववादे बद्धमुक्तादिव्यवस्थाया अनुपपत्ति- प्रदर्शनम्	...	...	३०२—८४
शुको मुक्त इत्यादिश्रुत्यादीनामर्थवादत्वम्	...	...	३०२—८५
जीवविषये संशयाभावनिरूपणम्	...	...	३०३—८६
ब्रह्मणि जीवेश्वरत्वजगद्भ्रमस्याविद्यापरिकल्पितत्वम्	...	...	३०३—८७
एकजीववादे श्रुतिप्रमाणोपन्यासः	...	...	३०४—८८
अविद्याया ब्रह्मगतत्वे प्रमाणम्	...	...	३०४—८९
स्वयंप्रकाशे ब्रह्मणि कथमविद्यासम्भव इति शङ्कायाः समाधिः	...	...	३०५—१००
स्वयंप्रकाशे एवाज्ञानस्थितिरिति स्वमतदार्ढ्यम्	...	...	३०६—१०१
ब्रह्मविषयं ब्रह्माश्रयमेवाज्ञानमिति सिद्धान्तोपसंहारः	...	...	३०६—१०२
ब्रह्माश्रयविषयस्याज्ञानस्य परमात्मविद्यया न निवृत्तिरिति पूर्वपक्षोत्थापनम्	...	...	३०७—१०३
ब्रह्मज्ञानं सदसद्वेति विकल्पपूर्वकमाद्यस्य दूषणम्	...	...	३०७—१०४
अज्ञानस्य नित्यनिवृत्तत्वे दोषद्वयोद्भावनम्	...	...	३०८—१०५
अज्ञाननिवृत्तिः सती आत्मनोऽव्यतिरिक्ता व्यतिरिक्ता वेतिपक्षद्वयदूषणम्	...	...	३०९—१०७
सा आत्मनो भिन्नाभिन्नेति पक्षदूषणम्	...	...	३०९—१०८


अज्ञाननिवृत्तेरज्ञानोपादनत्वाभावनिरूपणम्	...	३१०-१०६
अज्ञाननिवृत्तेरनादित्वाभावनिरूपणम्	...	३१०-११०
ब्रह्मज्ञानादज्ञाननिवृत्तिर्नेति पूर्वपक्षोपसंहारः	...	३११-१११
पूर्वपक्षसमाधानप्रतिज्ञापूर्वकं ब्रह्मज्ञानात्तन्निवृत्तौ श्रुति- प्रमाणप्रदर्शनम्	...	३११-११२, ११३
युक्त्यापि स्वमतदृढीकारः	...	३१२-११४
श्रुतिस्मृतियुक्तिभिर्ब्रह्मज्ञानादज्ञाननिवृत्तिनिश्चय इति प्रदर्शनम्	...	३१२-११५
मिथ्याप्रपञ्चान्तर्गतब्रह्मज्ञानस्य रज्जुसर्पज्ञानवदप्रामा- ण्यान्न तेनाज्ञाननिवृत्तिरिति शङ्कायाः समाधानम्	...	३१३-११६
अबाधितज्ञानजनकस्य प्रमाणत्वमिति निर्देशः	...	३१३-११७
दृष्टान्तेन तस्यैवोपपत्तिः	...	३१३-११८
दृष्टान्तवैषम्याभावप्रतिपादनम्	...	३१४-११९
तस्यैवोपपादनम्	...	३१४-१२०
अख्यातिवाददृष्टान्तेन ज्ञानस्य प्रामाण्योपपादनम्	...	३१५-१२१
अबाधितप्रतीतिजनकत्वेन ज्ञानस्य प्रामाण्यनिरूपणम्, न स्वरूपसत्यत्वेनेति प्रतिपादनम्	...	३१५-१२२
ज्ञानप्रामाण्यापह्नवस्यासम्भवत्वकथनम्	...	३१६-१२३
अज्ञाननिवृत्तेः सतीत्वादि विकल्पजालस्य वैयर्थ्य- प्रतिपादनम्	...	३१६-१२४
प्रकारान्तरेणापि अज्ञाननिवृत्तेरज्ञानबाधकत्वेऽपि	...	३१७-१२५
अस्यैवार्थस्य दृष्टान्तेन दाढ्यम्	...	३१७-१२६
अज्ञानानुरूपा ज्ञाननिवृत्तिस्तेन नाद्वैतक्षतिरिति कथनम्	...	३१७-१२७
अत्र पक्षान्तरकथनम्	...	३१८-१२८



ब्रह्मभावपरिणतान्तःकरणरूपेणैव ब्रह्माज्ञाननिवृत्तिः, नाविशेषितरूपेणेति कथनम्	...	३१८-१२६
अज्ञाननिवृत्त्या वृत्त्यादिरूपस्य भ्रमात्मकस्य निवृत्तिः, तन्निवृत्तौ न पृथक् श्रमोऽपेक्ष्यते इति कथनम्...	...	३१९-१३०
तत्त्वज्ञानादज्ञाननिवृत्तिसिद्धिरनवद्येति कथनपूर्वकमुप- संहारः	... ..	३१९-१३१
जीवन्मुक्तिं साधयितुं प्रवृत्तस्य प्रथमं पूर्वपक्षोत्थापनम्	...	३१९-१३२
तत्र जीवन्मुक्तेरत्यसम्भावितत्वकथनम्	...	३१९-१३३
श्रुतिविरोधप्रदर्शनम्	...	३२१-१३४
दूषणान्तरप्रदर्शनम्	...	३२१-१३५
जीवतो मुक्तिर्भवतीत्यत्र प्रमाणाभाव इति कथनम्, आक्षेपसमाधिप्रतिज्ञा च	... ..	३२१-१३६
जीवन्मुक्तिमुपपादयितुं भूमिकारचनपूर्वकं तत्त्वसाक्षा- त्कारं विनोपदेष्टृत्वाभाव इति कथनम्	...	३२२-१३७
भ्रान्तस्य तत्त्वोपदेशोऽसामर्थ्यम्	...	३२३-१३८
दग्धाज्ञानस्यैवोपदेष्टृत्वमिति व्यवस्थापनम्	...	३२३-१३९
बाधितानुवृत्त्या तत्त्वज्ञस्य जीवन्मुक्तौ व्यवहारस्योपपत्तिः	...	३२३-१४०
उक्तार्थस्य दृष्टान्तप्रदर्शनपूर्वकं स्थिरीकरणम्	...	३२४-१४१
व्यवहाराभासेन न जीवन्मुक्तितिरिति कथनम्	...	३२४-१४२
जीवन्मुक्तस्यावस्थात्रयसम्बन्धाभावप्रदर्शनम्	...	३२४-१४३
ब्रह्मविद्याविर्भावहेतुशास्त्रान्यथानुपपत्त्या जीवन्मुक्त- व्यवस्थायाः सिद्धिमुपपाद्योपसंहारः	...	३२५-११४
अत्रार्थे पूर्वपक्षिणः शङ्का	...	३२५-१४५
शङ्कायाः समाधानम्	...	३२६-१४६

मुमुक्षोर्यावदज्ञानं प्रमाणप्रमेयादिदर्शनं स्यादेवेति		
कथनम्	...	३२७-१४७
शिष्यस्याविद्यया गुरोः सम्बन्धाभाव इति निर्देशः		३२७-१४८
तत्त्वसाक्षात्कारदशायामज्ञानजन्यभ्रमाभावप्रदर्शनम्		३२७-१४९
जीवन्मुक्तौ श्रुतिप्रमाणोपन्यासः	...	३२८-१५०
तत्र स्मृतिरूपप्रमाणाप्युपन्यासः	...	३२८-१५१
तयोर्ध्वमायन्निति श्रुतेः परब्रह्मविदो जीवन्मुक्तिप्रति- बन्धकत्वाभाव इति कथनम्	...	३२९-१५२
प्रारब्धकर्मणां विदेहमुक्तिपर्यन्तं स्थितिरिति कथनम्		३२९-१५३
संस्कारनिमित्तस्याज्ञानशेषनिमित्तस्य वा देहेन्द्रियादि- प्रतिभासस्य तत्र समाश्रयः	...	३३०-१५४
विपक्षे बाधकत्वेक्तिः	...	३३०-१५५
येन प्रमाणेन प्रारब्धकर्मणोऽनुवृत्तिरवगता तस्यो- पन्यासः	...	३३१-१५६
अद्वैतवादिनां मतस्य सर्वश्रेष्ठत्वप्रतिपादनम्	...	३३२-१५७
नास्तिकानामेतादृशब्रह्मबोधाभाव आस्तिकानां तु स्यादे- वेति कथनम्	...	३३२-१५८
भगवद्भक्तेः परमपुरुषार्थहेतुत्वम्	...	३३३-१६०
भगवद्भक्तानां श्रेष्ठत्वम्	...	३३४-१६१
भगवद्भक्तानां ब्रह्मज्ञानस्यानायासेन सिद्धिरिति कथनम्		३३४-१६२
तत्त्वसाक्षात्कारवतो जीवन्मुक्तस्य कृतकृत्यत्वम्	...	३३५-१६३
तस्य कृतकृत्यत्वस्यैव विशदीकरणम्	...	३३६-१६४
ब्रह्मविदो लौकिकशास्त्रीयकृत्येषु रागाभावप्रदर्शनपूर्वकं कृतकृत्यत्वप्रदर्शनम्	...	३३७-१६५
उक्तार्थस्यैव पुनः स्पष्टीकरणम्	...	३३८-१६६

अध्यासपाशविलयात् परमानन्दसमुद्रे तत्त्वविदः		
स्थितिरिति कथनम् ...	...	३३८-१६७
तत्त्वविदो मुकुन्द एवावलम्बनमिति कथनम् ...	...	३४०-१६८
विस्तरेणोक्तस्य शास्त्रार्थस्य सङ्क्षेपः...	...	३४०-१६८
ब्रह्माद्वयनिमज्जनमेव परमपुरुषार्थ इति कथनम् ...	...	३४१-१७०
ग्रन्थस्यास्य मुकुन्दप्रसादजन्यत्वाद् निर्दुष्टत्वकथनपूर्वकं		
भगवच्चरणयोः समर्पणम् ...	...	३४२-१७१
ग्रन्थान्ते मङ्गलाचरणम् ...	...	३४२-१७२
भगवतः पादारविन्दानुसन्धानपूर्वकं प्रणतिः ...	...	३४३-१७३
अस्य ग्रन्थस्य निर्माणं भगवच्छ्रुषार्थमेव न ख्यात्या-		
वर्धमिति कथनम् ...	...	३४४-१७४
मुमुक्षुभिरवश्यं विचारणीयोऽयं ग्रन्थ इति प्रार्थना ...	...	३४५-१७५
श्रोतृरुच्युत्पादनाय प्रसिद्धचिन्तामणोः सकाशादस्यो-		
त्कर्षकथनम् ...	...	३४६-१७६
ग्रन्थकृन्नामनिर्देशः ...	...	३४६-१७७
अयं मुमुक्षुजनाज्ञानदारिद्र्यक्षयकारी भूयादिति आशीः		३४७-१७८
ग्रन्थपरिसमाप्तौ स्वाहङ्कारनिरासः, ग्रन्थविरचने प्रेरक-		
नामनिर्देशः, अनेन ग्रन्थेन भगवान् प्रसीदत्विति		
कथनञ्च ...	...	३४७
श्रुत्यादीनामकारादिवर्णानुक्रमेण सूचीपत्रम् ...	...	३४७-३६४
अकारादिक्रमेण प्रत्यक्तत्त्वचिन्तामणिश्लोकसूची ...	...	३६५-३८४
शुद्धिपत्रम् ...	...	३८५-३८६





श्रीगणेशाय नमः ।

श्रीमत्सदानन्दविद्वद्विरचितः

स्वप्रभाख्यव्याख्यासंवलितः

# प्रत्यकृतत्त्वचिन्तामणिः ।

द्वितीयो भागः

अथ सततं प्रकरणम्

वेदान्तवेद्यं परमात्मतत्त्वं

विशुद्धविज्ञानघनं सुखात्म ।

विज्ञायते ब्रह्म यदङ्घ्रिभक्त्या

वन्दे तमीशं सततं मुकुन्दम् ॥ १ ॥

यस्य स्मृतौ गलति भेदमतिर्विहिःस्था

वैशारदी मतिरुदेति चिदात्मनिष्ठा ।

यत्सौहृदं स्मरति नित्यमुमार्द्धदेह-

स्तं देवकीसुतमुपैमि हृदि स्फुरन्तम् ॥ १ ॥

अतीतानन्तरप्रकरणे 'कर्तृत्वमुख्यमनिरस्य विकल्पजालं न स्यात्  
त्वमर्थपरिशोधनमैक्ययोग्यम्' इत्युक्तं तत्र यदि कर्तृत्वादिरग्नेरौष्ण्य-

मिवात्मनः स्वाभाविको धर्मः स्यात्तदा स्वभावस्यान्यथा कर्तुमशक्य-  
तथा तन्निरासायोगात् ततो विमुक्तिर्न स्यात् । तदुक्तम्—

“आत्मा कर्त्रादिरूपश्चेद् मा काङ्क्षीस्तर्हि मुक्ततां ।

नहि स्वभावो भावानां व्यावर्त्तेतौष्ण्यवद्वेः ॥” इति ।

आत्मन्यध्यस्तस्य तु कर्तृत्वादेरकर्तृत्वादस्वभावबोधनेनापनेतुं  
सुकरत्वात् स्यात्ततो विमुक्तिरित्येतद्विचारप्रधानं प्रकरणमारभमाणोऽ-  
कर्तृत्वादस्वभावात्मतत्त्वज्ञानं भगवद्भक्त्यधीनम्, “यस्य देवे परा भक्तिः”  
(श्वे० ६ । २३) “यमेष वृणुते तेन लभ्यः” (मु० ३ । २ । ३) “ददामि  
बुद्धियोगं तं येन मामुपयान्ति ते” (गो० १० । १०) इत्यादिश्रुतिस्मृति-  
कदम्बैस्तथैव प्रतिपादनात्; तस्मात्तमेव भगवन्तं परममङ्गलमूर्तिं प्रणम-  
न्नर्थात् शास्त्रीयविषयप्रयोजने दर्शयति—वेदान्तवेद्यमिति ॥ १ ॥

यद्भक्तिहीनो गहने भवाब्धौ

निमज्जतीतो न लभेत मुक्तिम् ।

यद्भक्तियुक्तो निखिलं पुनाति

स्वयं विमुक्तस्तमहं प्रपद्ये ॥ २ ॥

भगवद्भक्तिवैमुख्यमेव महानर्थान्धिपातहेतुः, तदाभिमुख्यमेव सक-  
लपुरुषार्थहेतुरिति दर्शयन्तमेव भगवन्तं शरण्यत्वेनाऽनुसन्धत्ते—  
यदिति ॥ २ ॥

अकर्त्रभोक्तात्मपदप्रमादात्

संसारबन्धः प्रविभाति सद्गत् ।

कर्तृत्वमध्यस्तमपास्य शुद्ध-

स्वरूपबोधेन विमुक्तिमेति ॥ ३ ॥

एवं भगवन्तमनुसन्धाय प्रकरणप्रतिपाद्यमर्थं दर्शयति—अकर्त्रिति ।  
अकर्त्रभोक्तैकस्वभावं यदात्मपदं तस्य प्रमादादज्ञानकृतावरणात् संसारे  
बध्नातीति संसारबन्धः कर्तृत्वादिः मृषापि सता तुल्यं प्रतीयते, तस्मात्  
शुद्धस्वरूपः कर्तृत्वादिधर्मविनिर्मुक्त आत्मा तत्साक्षात्कारेण अविद्य-  
मानमेवात्मनि कल्पितं कर्तृत्वं तदुपलक्षितं भोक्तृत्वादिकं सकलमनर्थ-  
जालमपास्य—अकर्तृत्वादिस्वरूपमहिम्नैव बाधितमेवापबाध्य स्वस्वरू-  
पावस्थानलक्षणां विमुक्तिमेति । अकर्तृत्वादिस्वभावात्मतत्त्वे निजमहिम्नि  
प्रतिष्ठितो भवतीत्यर्थः ॥ ३ ॥

ननुच्यते वेदविरुद्धमेतद्

यतोऽस्ति कर्तृत्वयुतोऽयमात्मा ।

यजेत दद्यादिति चोदनातः

क्रियाश्रयो ह्येष फलस्य भोक्ता ॥ ४ ॥

आत्मनोऽकर्तृत्वमसहमानस्तदाक्षिपति—नन्विति । एतद-  
कर्तृत्वमात्मनो वेदविरुद्धं त्वयोच्यते । कुतः ? यतः “यजेत दद्या-  
ज्जुहुयाद्” इति चोदनातः वैदिकोपदेशादयमात्मा कर्तृत्वयुतोऽस्ति ।  
क्रियाश्रयो ‘हीति न्यायप्रसिद्धमेतद्’ यदेष कर्त्ताऽऽत्मा फलस्य भोक्ता ,  
“शास्त्रफलं प्रयोक्तारि तल्लक्षणत्वाद्” ( मी० सू० ३ । ७ । १८ )  
इत्याह स्म भगवान् जैमिनिः । प्रयोक्तारि अनुष्ठातरि कर्त्तरीति यावत् ।  
शास्त्रफलं स्वर्गादि, कुतः ? प्रयोक्तृफलसाधनतालक्षणत्वाच्छास्त्रस्य

विधेरिति सूत्रार्थः । तथा च कथं श्रुतिन्यायविरुद्धमकर्तृत्वमात्मनोऽभ्युपगम्यत इति भावः ॥ ४ ॥

शास्त्रार्थवत्त्वादिति सूत्रसिद्धम्

कर्तृत्वमेतस्य तथाऽऽगमेषु ।

कर्तृत्वभोक्तृत्वविवर्जितेऽस्मिन्

शास्त्रं प्रमाणत्वमियात् कथं ते ॥ ५ ॥

न केवलं पूर्वमीमांसोक्तरीत्या विरुद्धमेतत्, अपि तु उत्तरमीमांसोक्तरीत्याऽपीत्याह—शास्त्रार्थवत्त्वादिति । “कर्त्ता शास्त्रार्थवत्त्वाद्” (ब्र० सू० २ । ३ । ३३) इति सूत्रम् । कर्त्ता चायं जीवः स्यात्, कस्मात् ? शास्त्रार्थवत्त्वाद् । एवं “यजेत दद्याज्जुहुयात्” इत्येवंविधं विधिशास्त्रमर्थवद्भवति । अन्यथा तदनर्थकं स्यादिति सूत्रार्थः । तथा च कर्तृत्वादिविनिर्मुक्तेऽस्मिन्नात्मनि कथं शास्त्रं प्रमाणत्वं प्राप्नुयादित्यर्थः ॥ ५ ॥

कर्तुः सतः कृत्यविशेषमेत-

च्छास्त्रं विधत्ते सति तत्र कस्य ।

विज्ञानमेतत्तनुते हि यज्ञ-

मित्यादिशास्त्रादयमस्ति कर्त्ता ॥ ६ ॥

युक्त्यन्तरेणैतद् द्रढयति—कर्तुरिति । किञ्च तद्वि शास्त्रं कर्तुः सतः कर्त्तव्यविशेषमुपदिशति, न चासति कर्तृत्वे तदुपपद्येत, तथेदं शास्त्रमर्थवद्भवति । “एष हि द्रष्टा स्प्रष्टा श्रोता घ्राता रसयिता मन्ता



बोद्धा कर्त्ता विज्ञानात्मा पुरुषः” (प्र० ४। ६) इति “विज्ञानं यज्ञं तनुते ।  
कर्माणि तनुतेऽपि च ।” (तै० २। ५) इति शास्त्रादप्ययमात्मा कर्त्तृत्वर्थः ॥६॥

कर्त्तृत्वमस्मिन्ननुभूतिसिद्धम्

गच्छामि भुञ्जेऽहमिति प्रतीतेः ।

नैतद्वियः स्यात्करणत्वहेतोः

कर्त्तृत्वमात्मन्यवगम्यतेऽतः ॥ ७ ॥

न केवलं शास्त्रसिद्धं तत्कर्त्तृत्वं किन्त्वनुभवेनापीत्याह—कर्त्तृत्व-  
मिति । ननु श्रुतावेष विज्ञानशब्दे बुद्धौ समधिगतः, कथमनेन जीवस्य  
कर्त्तृत्वं सूच्येतेत्याशङ्क्याह—नैतदिति । जीवस्यैष निर्देशो न बुद्धेः, न  
चेद् जीवस्य स्याद्, निर्देशविपर्ययः स्याद्, विज्ञानेनेत्येवं निरदेक्ष्यत् ।  
तथा ह्यन्यत्र बुद्धिविवक्षायां विज्ञानशब्दस्य करणविभक्तिनिर्देशो दृश्यते  
“तदेषां प्राणानां विज्ञानेन विज्ञानमादाय” ( बृ० २। १। १७ ) इति ।  
अत्र तु “विज्ञानं तनुते” ( तै० २। ५ ) इति कर्त्तृसामानाधिकरण्यनिर्दे-  
शाद् बुद्धिव्यतिरिक्तस्यैवात्मनः कर्त्तृत्वं सूच्यत इति तात्पर्यार्थः ॥७॥

वेदान्तशास्त्रेऽपि समाधिरुक्तो

बोधार्थमप्यात्मनि कर्त्तरूपे ।

यदाऽस्त्यकर्त्ता कथमस्य बोधे

द्रष्टव्य इत्याद्युपदेश इष्टः ॥ ८ ॥

ननु कथमेतद् वेदान्तसम्मतं स्यादित्यत आह—वेदान्तशास्त्रेऽ-  
पीति । योऽयमौपनिषदात्मप्रतिपत्तिप्रयोजनः समाधिरुपदिष्टो वेदा-

न्तेषु “आत्मा वा अरे द्रष्टव्यः श्रोतव्यो मन्तव्यो निदिध्यासितव्यः”  
 (बृ० २।४।५) “सोऽन्वेष्टव्यः स विजिज्ञासितव्यः” (छा० ८।७।१)  
 “ओमित्येवं ध्यायथ आत्मानम्” (मु० २।६) इत्येवंलक्षणः  
 सोऽप्यसत्यात्मनः कर्तृत्वे नोपपद्यते । तस्मादप्यस्य कर्तृत्वसिद्धि-  
 रित्यर्थः ॥ ८ ॥

शास्त्रार्थवत्त्वादिभिरात्मनस्तु

कर्तृत्वमावश्यकमभ्युपेयम् ।

स्वाभाविकं हेतुभिरत्र बाधा-

भावात्कथन्तेऽभिमतं विरुद्धम् ॥ ९ ॥

पूर्वपक्षमुपसंहरति—शास्त्रार्थवत्त्वादिभिरिति । शास्त्रार्थवत्त्वादिभि-  
 र्हेतुभिरात्मनः कर्तृत्वमावश्यकमिति स्वीकर्तव्यमिति सम्बन्धः ।  
 नह्यत्र बाधो दृश्यते । अतः स्वाभाविककर्तृत्वे सत्यात्मनोऽकर्तृत्वाभ्यु-  
 पगमो वेदन्यायविरुद्ध इत्यर्थः ॥ ९ ॥

स्यादेतदेवं यदि वास्तवं तत्

कर्तृत्वमिष्टं श्रुतिगीर्भिरेवम् ।

किन्त्वस्त्यविद्यापरिकल्पितं तत्

कर्तृत्वमात्मन्यचले विशुद्धे ॥ १० ॥

शास्त्रन्यायतात्पर्यानिभिज्ञस्याऽयमाक्षेपः, तत्तात्पर्यविचारे तु  
 नायमाक्षेपो युक्तः, भिन्नाधिकारविषयत्वादित्याशयेन समाधत्ते—  
 स्यादिति । यदि तस्यात्मनः कर्तृत्वं वास्तवं श्रुतिगीर्भिरेष्टत्वेन प्रति-

पिपादयिषितं स्यात्, तदैवमेव स्याद्विरोधः; न तु तथा; किन्त्वात्मनि विशुद्धे सर्वधर्मविनिर्मुक्तेऽचले नित्यमेवाऽविक्रियत्वादक्रियेऽविद्यापरि-  
कल्पितं तत्कर्तृत्वं तस्य कर्मसमाध्यादेः कर्तृत्वमादाय शास्त्रमर्थवद्भव-  
तीत्यर्थः ॥ १० ॥

स्वाभाविकं चेदिदमात्मनीष्टं

ततो न निर्मोक्ष उदेति तस्य ।

अग्नेरिवौष्ण्यान्न च कर्तृभावा-

दमुक्तपुंसः पुरुषार्थसिद्धिः ॥ ११ ॥

आत्मनि कर्तृत्वादिधर्मस्य स्वाभाविकत्वे प्रत्युत वेदान्तशास्त्रान-  
र्थक्यं स्यादित्याह—स्वाभाविकमिति । नन्वस्तु कर्तृत्वे सत्यपि मुक्तिरूप-  
पुरुषार्थ इति नेत्याह—न चेति । कर्तृत्वादमुक्तस्य पुंसः कर्तृत्वादि-  
धर्मवत्त्वमेव बन्धस्तस्मिन् सति मोक्षोऽपि बन्धापरपर्याय एव  
स्यादित्यर्थः ॥ ११ ॥

कर्तृत्वमेवास्य भवाब्धिदुःखं

तस्मिन् सतीतो न विमुक्तिरस्ति ।

स्वाभाविकत्वेऽस्य न साधनैः स्या-

दुच्छेद एतत्प्रतिबन्धनं वा ॥ १२ ॥

एतदेव विवृणोति—कर्तृत्वमिति । कर्तृत्वस्य दुःखरूपत्वात् तस्मिन्  
सति इतः कर्तृत्वादिसंसारबन्धात् कथं मोक्षः स्यात् ? ननु  
स्थितायामपि कर्तृत्वशक्तौ कर्तृत्वकार्यपरिहारात् पुरुषार्थः सेत्स्यति ।

तत्परिहारश्च निमित्तपरिहाराद्, यथाग्नेर्दहनशक्तियुक्तस्यापि काष्ठवि-  
योगाद् दहनकार्यभावः, तद्वद्; इत्याशङ्क्य निमित्तानामपि शक्तिलक्षणेन  
सम्बन्धेन सम्बद्धानामत्यन्तपरिहारासम्भवान्मैवमित्याह—स्वाभाविक-  
कत्वे इति । एतस्य कर्तृत्वस्य प्रतिबन्धनमात्यन्तिकं साधनैर्न  
सम्भाव्यते इत्यर्थः । नन्वस्तु तर्हि स्वाभाविकस्यापि धर्मस्य कदाचित्प्र-  
बलसाधनैरुच्छेदः विषस्य मारकस्वभावो यथौषधिगरुडध्यानादिभि-  
रुच्छिद्यते, तद्वत्; इत्याशङ्क्याह—न साधनैरिति । स्वाभाविकत्वेऽस्य  
कर्तृत्वस्य साधनैरुच्छेदोऽत्यन्तनाशः न स्यात् । विषस्य तु गरुडध्या-  
नादिना स्वरूपतो धर्मिण एव नाशो न तु धर्ममात्रस्य । अत्र त्वात्मनो  
धर्मिणो नाशाभावात्तद्धर्मस्यापि स्वाभाविकस्य साधनैरुच्छेदोऽशक्योऽ-  
न्यथा स्वभावत्वस्यैव क्षतिरिति दृष्टान्तो विषम इति भावः ॥ १२ ॥

न वाऽस्य सत्त्वे करणोपदेशाद्

मोक्षोऽपि सिद्धेयच्छ्रुतिमौलिगीर्भिः ।

मुक्तिर्न साध्याऽखिलसाधनैर्वा

नित्यत्वहेतोः स्वयमेव सिद्धा ॥१३॥

ननु मोक्षसाधनविधानान्मोक्षः सेत्स्यतीत्याशङ्क्य साधनाय  
तस्याऽनित्यत्वाद् मैवमित्याह—न वाऽस्येति । अस्य कर्तृत्वस्य सत्त्वे  
साधनोपदेशादपि न वा मोक्षः सिद्धेयदिति सम्बन्धः । न वा वेदान्त-  
वाक्यैर्मुक्तिरपि साध्यत्वेन प्रतिपाद्यते । नहि नित्यसिद्धवस्तुनो  
मोक्षस्य साधनसाध्यत्वं युक्तिपथमवतरतीति तात्पर्यार्थः ॥ १३ ॥

न वा विचारोऽपि वृथा श्रुतीना-

मध्यासविच्छेदकरो यतः सः ।



अज्ञानबाधेन विचारणायाः

साफल्यमिष्टं न च वस्तुहानात् ॥१४॥

ननु मोक्षस्य साधनैरसाध्यत्वे “आत्मा वा अरे द्रष्टव्यः श्रोतव्यः”  
( बृ० ४ । ५ । ६ ) इत्यादिविचारसाधनविधायकश्रुतीनामानर्थक्य-  
मित्याशङ्क्य पुरुषापराधनिवृत्तिसाधनत्वेन विचारविधायकश्रुतीनां  
साफल्यान्मैवमिति परिहरति—न वेति । विचारणाया विचारनिर्णीत-  
वेदान्तवाक्यजन्यज्ञानस्याऽज्ञानबाधेनैव साफल्यं श्रुतीनामिष्टम्, न तु  
वस्तुनः सद्रूपस्य हानात् । नहि ज्ञानं कस्यचिदज्ञानबाधमन्तरेण निव-  
र्त्तकं जनकं वा दृष्टमित्यज्ञानतत्कार्य्याध्यासबाध एव ज्ञानफलम् ।  
तज्जनकत्वेन विचारविधायकश्रुतीनां साफल्यमिति भावः ॥१४॥

विशुद्धबुद्धामृतनित्यमुक्त-

स्वभावबोधादिह मोक्षसिद्धिः ।

उक्ता न तादृकप्रतिपादनं वा

युज्येत तस्मिन्सति वाऽऽत्मबोधः ॥१५॥

असङ्गस्याऽऽत्मनो नित्यमुक्तत्वप्रतिपादनान्यथानुपपत्तेरपि कर्तृत्वं  
कल्पितमेवेत्याह—विशुद्धेति । नित्यशुद्धबुद्धमुक्तत्वाभावात्मप्रतिपाद-  
नान्मोक्षसिद्धिस्तादृकस्वरूपपरिज्ञानादेव श्रुतिभिरभिहिता, तादृगात्म-  
प्रतिपादनं तादृगात्मावबोधो वा न स्वाभाविककर्तृत्वेन कल्पते । तस्मादु-  
पाधिधर्माध्यासेनैवात्मनः कर्तृत्वम्, न स्वाभाविकमित्यर्थः ॥१५॥

तस्मादविद्यापरिकल्पितं तत्

कर्तृत्वमध्यस्तनिवृत्तिरिष्टा ।

तत्त्वावबोधात् स च वेदमौले-

र्विचारतः सिद्ध्यति सन्मुमुक्षोः ॥१६॥

फलितं वदन्नुक्तमेवार्थं द्रव्यति—तस्मादिति । यस्मात्स्वाभावि-  
ककर्तृत्वे सर्वमसङ्गतम्, तस्मादनाद्यविद्याकल्पितमेव तस्याऽऽत्मनः कर्तृ-  
त्वम्; अत एव तत्त्वावबोधादध्यस्तकर्तृत्वादेर्निवृत्तिरिष्टा । स च  
तत्त्वावबोधो वेदमौलेस्तत्त्वमस्यादेर्विचारतः सन्मुमुक्षोः सिद्ध्यतीति  
योजना ॥ १६ ॥

ध्यानञ्च लेलायनमागमान्तै-

रविद्ययाऽऽत्मन्यवगम्यतेऽतः

भोक्तृत्वमप्यात्मनि कल्पितं स्या-

दुपाधिसम्बन्धत एव शुद्धे ॥ १७ ॥

“ध्यायतीव लेलायतीव” ( वृ० ४ । ३ । ७ ) इति श्रुतिः  
“आत्मेन्द्रियमनोयुक्तं भोक्तेत्याहुर्मनीषिणः” ( क० ३ । ४ ) इति  
चोपाधियुक्तस्यैवात्मनो भोक्तृत्वादिविशेषलाभं दर्शयन्ती तस्य स्वाभा-  
विककर्तृत्वाभावं सूचयतीत्याह—ध्यानमिति ॥१७॥

न वा परस्मादतिरिक्त इष्टो ।

जीवः परब्रह्मपदाद् विशुद्धात् ।

कर्तृत्ववान्नैव च विद्यतेऽन्य-

स्तस्मादकर्तृष चिद्व्रयात्मा ॥१८॥

नन्वस्त्वकर्त्ता भोक्ता च परमात्मा, जीवस्तु ततो भिन्नः कर्तृत्वादि-  
धर्मवान् किन्न स्याद् ? इत्याशङ्क्याह—न वेति । नहि विवेकिनां  
परस्मादन्यो जीवो नाम कर्त्ता भोक्ता वा विद्यते, “नान्योऽतोऽस्ति  
द्रष्टा” ( बृ० ३ । ७ । २३ ) इत्यादिश्रवणादिति भावः ॥ १८ ॥

अविद्ययाऽध्यस्तमशेषमेतद्

विद्योदयान्नश्यति चित्स्वरूपे ।

नाध्यस्तदोषेण गुणेन लेपोऽ-

धिष्ठाननिष्ठः परिदृश्यतेऽद्धा ॥ १९ ॥

ननु परमात्मैव तर्हि जीवाभिन्नतया कर्त्ता भोक्ता च प्रसज्येत,  
यतः परमात्मनोऽन्यश्चिद्रूपो बुद्ध्यादिसङ्घातव्यतिरिक्तो न स्वीक्रियते  
इत्याशङ्क्य कर्तृत्वभोक्तृत्वयोरविद्याप्रत्युपस्थापितत्वाद् “यत्र हि  
द्वैतमिव भवति तदितर इतरं पश्यति” ( बृ० २ । ४ । १४ ) इति  
श्रुत्याऽविद्यावस्थायां कर्तृत्वभोक्तृत्वे दर्शयित्वा, विद्यावस्थायाम् “यत्र  
त्वस्य सर्वमात्मैवाऽभूतत्वेन कं पश्येत्” ( बृ० २ । ४ । १४ ) इति  
श्रुत्या निषिध्यते । ततो वास्तवकर्तृत्वादेरभावान्मैवमिति परिहरति—  
अविद्येति । तथा च तत्त्वज्ञानमात्रैकनिवर्त्यान्यथानुपपत्तेश्चिद्रूपेऽ-  
विद्यामात्रैकशरीरं कर्तृत्वमध्यस्तमेव, न तु स्वाभाविकम् । नह्य-  
ध्यस्तस्य गुणेन दोषेण वाऽधिष्ठानभूतस्य चिद्रूपात्मनः सम्बन्धः । नहि  
कल्पितमरुमरीचिकाजलेन मरुस्थलं पङ्कोक्रियत इति भावः ॥ १९ ॥

आत्मन्यवस्थात्रयमप्यविद्याऽ-

ध्यस्तं तुरीयेऽखिलसाक्षिणीतः ।

आत्माऽस्त्यकर्त्ता श्रुतिभिर्यतोऽस्याऽऽ-  
नन्दात्मनोऽसङ्गपदत्वमुक्तम् ॥२०॥

अग्नेरिवौष्ण्यं न च कर्त्तृभावः  
स्वाभाविकः प्रत्यगसङ्गरूपे ।  
सुप्तावभावेऽप्यखिलस्य साक्षी  
कूटस्थ आभाति दृगात्मनाऽयम् ॥२१॥

स्वप्नजागरितयोरात्मन उपाधिसम्पर्ककृतं श्रमं श्येनस्येवाकाशे  
विपरिपतत इति श्रावयित्वा तदभावे सुषुप्ते प्राज्ञेनात्मना सम्परिष्वक्तस्य  
श्रावयति “तद्वा अस्यैतदाप्तकाममात्मकाममकामं रूपं शोकान्तरम्”  
(बृ० ४ । ३ । २१) मित्यारभ्य “एषास्य परमा गतिरेषास्य परमा-  
सम्पदेषोऽस्य परमो लोक एषोऽस्य परमानन्दः” (बृ० ४ । ३ । ३०)  
इत्युपसंहारादवस्थात्रयविनिर्मुक्त एवात्मा तत्साक्षितया ज्ञानतत्कार्यं  
स्फोरयन्नपि न कर्त्तृत्वादिदोषकणिकामपि स्पृशतीत्याह—आत्म-  
नीति पद्यद्वयेन । दृगात्मना चिद्रूपसाक्षिभावेन इत्यर्थः । सुगम-  
मन्यत् ॥ २०—२१ ॥

यथा च तत्त्वोभयथेति सूत्रे  
कर्त्तृत्वमध्यस्तमुदीरितं स्यात् ।  
न चाऽस्त्यबुद्ध्यादि विनाऽऽत्मनोऽपि  
कर्त्तृत्वमित्यंश इहाऽस्ति साम्यम् ॥२२॥



स्वतः अकर्तुरप्यात्मन उपाधिसम्बन्धेनारोपितकर्तृत्वमादायैव शास्त्रं फलवद्भवतीति दर्शयितुमविद्योपस्थापितकर्तृत्वेनाऽऽत्मा संसारीव, दुःखीव चाभाति । तदपगतायां निर्विकल्पोदासीनस्वरूपेणाऽवस्थानलक्षणो मोक्षोऽस्य सिद्धप्रतीत्यत्र न्यायं दर्शयति—यथा च तत्तोभयथेति । यथा नु लोके तत्ता वास्याधिकरणहस्तः कर्त्ता, दुःखी भवति । स एव स्वगृहं प्राप्तो विमुक्तवास्यादिकरणः स्वस्थो, निर्वृत्तो, निर्व्यापारः, सुखी भवति । एवमविद्याप्रत्युपस्थापितद्वैतसम्पृक्त आत्मा स्वप्नजागरितावस्थयोः कर्त्ता, दुःखी भवति । स तद्रूपापनुत्तये स्वात्मानं परं ब्रह्म प्रविश्य मुक्तकार्यकरणसङ्घातोऽकर्त्ता सुखी भवति । सम्प्रसादावस्थायां तथा मुक्तावस्थायामपि अविद्याध्वान्तं विद्याप्रदीपेन विधूयाऽऽत्मैव केवलो निर्वृत्तः सुखी भवति । तच्चदृष्टान्तश्चैतावतैवांशेन द्रष्टव्यः । तत्ता हि विशिष्टेषु तत्क्षणादिषु व्यापारेष्वपेक्ष्यैव प्रतिनियतानि करणानि वास्यादीनि कर्त्ता भवति । स्वशरीरेण त्वकर्त्तैव । एवमयमात्मा सर्वव्यापारेष्वपेक्ष्यैव मनआदीनि करणानि कर्त्ता भवति, स्वात्मना त्वकर्त्तैवेति । न त्वात्मनस्तद्व्यावायवाः सन्ति । यैर्हस्तादिभिरिव वास्यादीनि तत्ता, मनआदीनि करणानि आत्मा उपाददीत न्यस्येद् वेति सूत्रतात्पर्यार्थः । एतेनैव पद्यं व्याख्यातप्रायमिति । तथा च शुद्धबुद्धनित्यमुक्तस्वभावस्य ज्ञानधनस्य प्रत्यगात्मनः स्वाभाविकमकर्तृत्वम्, स्वरूपाज्ञानप्रयुक्तमध्यस्तमेव कर्तृत्वमित्युभयथा शास्त्रमर्थवद्भवतीति न काचिदनुपपत्तिः सम्यग्वेदान्तसिद्धान्तविदामिति भावः ॥ २२ ॥

शास्त्रार्थवत्त्वादिभिरप्यविद्या-

ध्यस्तं हि कर्तृत्वमिहाऽस्तु वाऽन्यत्

अनाग्रहेण प्रतिपाद्यते तत्

कर्तृत्वमात्रेण कृतार्थतैषाम् ॥ २३ ॥

यत्तूक्तं शास्त्रार्थवत्त्वादिभिर्हेतुभिः स्वाभाविकमात्मनः कर्तृत्व-  
मिति तत्राह—शास्त्रार्थवत्त्वादिभिरिति द्वाभ्याम् । शास्त्रार्थवत्त्वा-  
दिभिर्हेतुभिरिहात्मनि कर्तृत्वमात्रं प्रतिपाद्यते । तदविद्याध्यस्तं वास्तु  
अन्यदस्तु वेद्यनाग्रहेण यथाकथञ्चित् कर्तृत्वमात्रेणैषां हेतूनां  
कृतार्थता हीति योजना । यत्परं शास्त्रं स एव शास्त्रार्थः । कर्त्र-  
पेक्षितोपायभावनापरञ्च तत्, न कर्तृस्वरूपपरम् । तेन यथा लोकसिद्धं  
कर्त्तारमपेक्ष्य स्वविषये प्रवर्त्तमानं न पुंसः स्वाभाविकं कर्तृत्वमवगम-  
यितुमुत्सहते । तस्मात्तत्त्वमसीत्याद्युपदेशविरोधादविद्याकृतमेव कर्तृ-  
त्वमात्मनः, न स्वाभाविकमिति तात्पर्यार्थः ॥२३॥

ब्रह्मात्मता वेदगिराऽस्य गीता

स्वतोऽस्य कर्तृत्व इयं प्रकुप्येत् ।

तस्मादविद्याकृतमाकलय्य

कर्तृत्वमस्य श्रुतिगीः प्रवृत्ता ॥२४॥

इममेवार्थं स्पष्टयति—ब्रह्मात्मतेति । वेदगिरा तत्त्वमस्यादिवाक्ये-  
नाऽस्य प्रत्यगात्मनो ब्रह्मात्मता ब्रह्मस्वरूपता गीता प्रतिपादिता । सेयं  
स्वतोऽस्यात्मनः कर्तृत्वे प्रकुप्येत् । तस्मात्तदैक्यप्रतिपादकशास्त्रा-  
न्यथानुपपत्तेरविद्याकृतं कर्तृत्वमस्यात्मन आकलय्य यत्तेतेत्यादि-  
श्रुतिगीः प्रवृत्तेति योजना ॥२४॥

यजेत दद्यादिति पूर्वकाण्डं

द्रष्टव्य इत्यादि तथोत्तरञ्च ।

सुखं प्रवर्त्तिष्यत आवबोधा-

दोधे तु नैनं प्रति वेदवादः ॥ २५ ॥

तथा सति काण्डद्वयात्मकं शास्त्रमविरुद्धमित्याह—यजेतेति । पूर्वकाण्डात्मकं शास्त्रमविद्याकृतं कर्त्तृत्वमादाय प्रवर्त्तिष्यते, तथोत्तरकाण्डात्मकमपि शास्त्रं सुखं प्रवर्त्तिष्यते । कर्त्ता विज्ञानात्मा पुरुष इत्येवं जातीयकमनुवादरूपत्वाद् यथाप्राप्तमेवाविद्याकृतं कर्त्तृत्वमनुवदिष्यति । आ अवबोधादिति च्छेदः । तत्त्वसाक्षात्कारपर्यन्तमेवोभयविधशास्त्रं फलवद्भवति । तत्त्वसाक्षात्कारे जाते तु एनं तत्त्वविदं प्रति न कोऽपि वेदवाद इत्यर्थः ॥२५॥

यत्त्वाह यज्ञं तनुते श्रुतेर्गो-

रित्यादिका साऽपि मतेर्जडायाः ।

कर्त्तृत्वमाहो परमे धियस्तु

स्वच्छोऽक्रियः सुप्तिगतोऽस्ति साक्षी ॥२६॥

यत्तूक्तं “विज्ञानं यज्ञं तनुते” ( तै० २ । ६ ) इत्यादि, तदपि बुद्ध्युपाधिकस्यैव कर्त्तृत्वपरं न त्वक्रियात्मनः साक्षिणः इत्याह—यत्त्वाहेति ॥२६॥

न साक्ष्यधर्मेण दृशोऽस्ति योगोऽ-

ध्यासं विनाऽऽविद्यक एव सोऽपि ।

न कारकैः युज्यत आत्मतत्त्वं

कथं स कर्तृत्वमितो भजेत ॥२७॥

सात्त्वित्वादिवाय न कर्तृत्वमित्याह—नेति । अविद्यातत्कार्य-  
सात्त्विको दृशो दृग्रूपस्य न सात्त्विकेण दृश्यवर्गेण योगः सम्बन्धोऽस्ति,  
विनाऽऽविद्याकाध्यासम् । अतः सोऽपि सम्बन्ध आविद्याकाध्यास एव ।  
तस्मान्न कारकैर्बुद्ध्यादिभिरकर्तुः सात्त्विकः सम्बन्ध गन्धोऽपीति स  
कथं कर्तृत्वं भजेतेति योजना ॥२७॥

ब्रह्मैव जीवात्मतया प्रविष्टं

देहेषु सृष्टेषु निजात्मशक्त्या ।

यस्मात्ततोऽकर्तृ तदस्यरूपं

देहाद्यतीतस्य विभोः परस्य ॥२८॥

“अनेन जीवेनात्मनानुप्रविश्य नामरूपे व्याकरवाणि” (छा० ६ ।  
३ । २ ) “तत्सृष्ट्वा तदेवानुप्राविशत्,” (तै० २ । ६ । १) इत्यादिश्रुते-  
रकर्तृब्रह्मण एव जीवरूपेण सर्वत्र प्रवेशश्रवणादप्यस्याऽकर्तृत्वमित्याह—  
ब्रह्मेति । यस्माद् ब्रह्मैव निजात्मशक्त्या मायया सृष्टेषु देवतिर्यगादिदेहेषु  
जीवात्मतया प्रविष्टं श्रूयते इति शेषः । ततस्तस्मादस्य प्रत्यगात्मनो  
वस्तुतो देहाद्यतीतस्य, विभोरपरिच्छिन्नस्य, परस्य परमात्मनस्तदेवाऽक-  
र्तृस्वरूपं ब्रह्मैवाऽस्य रूपं नान्यदिति योजना ॥ २८ ॥

न चाणुमात्रं न शरीरमात्रं

चिद्रूपमद्वैतमाखण्डमेतत् ।



ब्रह्मैव जीवस्य वपुर्न चान्य-

दध्यस्तमेतत्स्थिरमस्थिरं वा ॥२६॥

एवमात्मनोऽक्रियत्वादकर्तृत्वस्वभावत्वं प्रसाध्येदानीमितरवादि-  
परिकल्पितपक्षान् निराकुर्वन् परिपूर्णब्रह्मस्वभावत्वं दर्शयति—न  
चेति । अणुपरिमाणं जीवस्य वपुः स्वरूपं न भवतीत्यर्थः । “एषोऽणु-  
रात्मा चेतसा वेदितव्यः” (मु० ३।१।६) “बालाग्रशतभागस्य  
शतधा कल्पितस्य च भागो जीवः स विज्ञेयः” (श्वे० ५।६) “बालाग्र-  
मात्रं हृदयस्य मध्ये” (अ० शि० ५) “अणोरणीयान्” (क० १।  
२।२०) इत्यादिश्रुतीनां प्रत्यगात्मनो बुद्ध्युपाधिसम्बन्धप्रयुक्ता-  
तिन्यूनपरिमाणतालक्षणपरिच्छेदानुवादेन वास्तवापरिच्छेदलक्षणे आ-  
नन्त्ये तात्पर्यम् । “स चानन्त्याय कल्पते” (श्वे० ५।६) इति  
वाक्यशेषे जीवस्य मोक्षे स्वाभाविके आनन्त्यश्रवणान्नहि वास्तवस्या-  
पगमे उत्पन्नस्य नित्यता सम्भवति । तस्मान्नाणुरूप आत्मेत्यर्थः । न  
शरीरमात्रं शरीरपरिमाणो न भवति । तथा सति घटादिवदात्मनोऽ-  
प्यनित्यत्वं दुर्वारं स्यात् । मशकदेहपरिमाणस्य हस्तिदेहप्रविष्टस्य  
सकलशरीरव्यापिसुखदुःखाद्यनुसन्धानानुपपत्तेः । न च सङ्कोचविका-  
ससम्भवो निरवयवत्वादात्मनः । सावयवत्वे च शरीरान्तरेऽवयव्य-  
न्तरारम्भादनित्यत्वप्रसक्तिः । न चेदं साम्प्रतम्—पुण्यापुण्ययोरकृता-  
भ्यागमकृतविप्रणाशप्रसङ्गान्न शरीरमात्रमित्यर्थः । चिद्रूपमिति । न  
जडरूपम्, न वा चिज्जडोभयरूपम् ; तयोरप्रामाणिकत्वात् । नहि  
जडात्मनो ज्ञानगुणकत्वं सम्भवति, निर्गुणश्रुतिविरोधात् । न वा  
जडचैतन्ययोर्धर्मधर्मिभावः प्रामाणिकः—चैतन्ये न जडधर्मः, तद्विरु-  
द्धस्वभावत्वात् । यो यद्विरुद्धस्वभावो नासौ तद्धर्मः, यथा भास्वरत्वं  
तमसः, औष्ण्यं वा जलस्य—इत्यनुमानविरोधात् । तस्मान्न जडरूपं ज्ञान-

गुणमात्मतत्त्वमिति भावः । न चोभयात्मकम्, विरोधात् । तस्माच्चिद्रूप-  
मेवाऽऽत्मेति सिद्धम् । अद्वैतमिति । सांख्याद्यभिमतद्वैतशून्यम्, अखण्डं  
भेदस्य भेदाभेदस्य चाप्रामाणिकत्वात् सजातीयादिभेदशून्यम्, एतत्त्व-  
प्रकाशत्वाद् अवेद्यत्वे सत्यपरोक्षतया सिद्धं ब्रह्मैव जीवस्य वपुः स्वरूपम् ।  
न चान्यत्स्थिरं नित्यं नैयायिकाद्यभिमतम्, न वाऽस्थिरं क्षणिकादिरूपं  
बौद्धाभिमतम्, न वाऽध्यस्तमाभासादिरूपं वेदान्तैकदेश्यभिमतम्,  
बन्धमोक्षयोर्वैयधिकरण्यापातादित्यर्थः । आभासरूपजीवस्य तत्त्वमसी-  
त्यत्र बाधायां सामानाधिकरण्यं वाच्यम्, तदयुक्तम् ; मोक्षभाजो  
जीवस्य तत्त्वतोऽप्यपरिशेषात् स्वीयपुरुषार्थानुपयुक्ते मोक्षशास्त्रे कस्यापि  
प्रवृत्तिरेव न स्यात्, प्रत्युत स्वात्मघातिनि तस्मिन् प्रद्वेष एव स्यादिति  
भावः । तस्माद्ब्रह्मैव जीव इति सिद्धम् ॥ २६ ॥

देहाद्यहङ्कारवशेन बद्धो

जीवः प्रमातृत्वमुखं विकल्पम् ।

प्रयात्यविद्याकृतमात्मविद्यो-

दयेन मुक्तः परमेश्वरोऽयम् ॥ ३० ॥

ननु ब्रह्मैव जीवश्चेत्तर्हि तस्य कथं संसारित्वमिति तत्राह—  
देहाद्येति । अयं प्रत्यगात्मा ब्रह्मस्वरूप एवाऽविद्याध्यारोपितं प्रमातृ-  
त्वादिविकल्पं स्वाविद्यया जीवः सन् प्रयातीति सम्बन्धः । अत एवाऽ-  
विद्यारोपितदेहाद्यहङ्कारेण बद्ध इति व्यवहियते । आत्मविद्योदयेनायं  
मुक्तः, अविद्यातत्कार्योच्छेदेन परमेश्वर एव भवतीत्यर्थः ॥ ३० ॥

नृपात्मजो व्याधकुले विवृद्धो

व्याधोऽहमस्मीत्यभिमन्यते स्वम् ।

विस्मृत्य राजन्यकुलोद्भवत्वं

यथा तदीयं कुरुते स कर्म ॥३१॥

नित्यमुक्तस्वभावोऽपि ब्रह्मात्मैव स्वाऽविद्यया स्वस्मिज्जीवत्वमारोप्य  
बद्धः संसारी जीवोऽहमित्यभिमन्यते—इतीममर्थं दृष्टान्तेन व्युत्पादयति—  
नृपात्मज इति । यथा कश्चिद्राजकुमारो मातापितृभ्यां वने परित्यक्तः  
केनचिद् व्याधेन वर्द्धितस्तस्मिन्व्याधकुले विवृद्धः शैशवमतिक्रम्य,  
पौगण्डो भूत्वा, स आत्मनो राजन्यकुलोद्भवत्वं विस्मृत्य स्वमात्मानं  
व्याधोऽहमस्मीत्यभिमन्यते, तदीयं व्याधकुलोचितं कर्म कुरुत इति  
योजना ॥ ३१ ॥

तथाऽद्वयं ब्रह्म सुखं विशुद्धं

जीवोऽपि विस्मृत्य शरीरयुग्मे ।

तादात्म्यभावाद्भजते तदीयान्

धर्मानहङ्कर्तृतया प्रमादो ॥ ३२ ॥

उक्तमर्थं दार्ष्टान्तिके योजयति—तथेति । तथैव ब्रह्मापि सुखम्,  
अद्वयम्, विशुद्धमविद्यातत्कार्यविनिर्मुक्तं स्वरूपं विस्मृत्य जीवो भूत्वा  
शरीरयुग्मेऽविद्याध्यस्तदेहद्वये तादात्म्यभावात् स्वात्मत्वाध्यासात् प्रमादी  
अज्ञानाचरणप्रमादयुक्तस्तदीयान् देहद्वयधर्मान् मनुष्यत्वब्राह्मणत्वस्थूल-  
त्वकृशत्वकामक्रोधशान्तिसन्तोषादीनहङ्कर्तृतया “अहं ब्राह्मणः, पण्डितो,  
भूढः” इत्यादिरूपेण भजते स्वीकरोतीति योजना ॥ ३२ ॥

क चात्मतत्त्वं श्रुतिभिविमृग्यं

क देहयुग्मं जडभूतकार्यम् ।

अहो अविद्यापरिजृम्भणं यत्

कर्त्ताहमित्यादितदैक्यबुद्धिः ॥ ३३ ॥

अविद्याया अत्यन्तासम्भावितप्रदर्शकत्वान्न किमप्यसम्भावित-  
मित्याह—क चेति । आत्मतत्त्वं नित्यशुद्धबुद्धमुक्तस्वभावानन्ताद्वयान-  
न्दामृताभयस्वभावं श्रुतिभिर्वेदान्तैर्विमृग्यमन्वेषणीयम्—विधिनिषेध-  
वाक्यैरत्यन्तरहस्यत्वेन प्रतिपाद्यतया अधिकारिभ्यो बोधनीयं तत्  
क च, क चाऽविद्याकार्यजडरूपपञ्चमहाभूतकार्यदेहयुग्मं स्थूल-  
सूक्ष्मरूपम् । अहो आश्चर्यमेतद्, अविद्यापरिजृम्भणमत्यन्तासम्भा-  
वितघटनापटीयस्त्वमिदमस्या उल्लसितम् । किं तदित्यत आह—  
यदिति । यदिदमहं कर्त्तेत्यादिरूपेण तयोरात्मतत्त्वदेहयुग्मयोरैक्य-  
निष्ठा बुद्धिरिति योजना ॥ ३३ ॥

अन्नोद्भवेऽन्नाऽन्नमये शरीरेऽ-

ध्यासाद् द्विजातित्वमुखान्विकल्पान् ।

प्रयाति तद्भिन्ननिजात्मबोधा-

न्न जन्ममृत्यादिविकल्पमेति ॥ ३४ ॥

एवमघटनघटनापटीयस्त्वमविद्यायाः प्रदर्श्य तत्कार्यकोशविकारेभ्य  
आत्मानं पृथग् बोधयितुमुपक्रमते । तत्रादौ अन्नमयकोशविवेचनं तत्क-  
लञ्च दर्शयति—अन्नोद्भवे इति । अन्नात्—मातापितृभुक्तान्नपरिणा-  
मरेतःशोणितद्वारा—स्थूलशरीरमुत्पद्यते, अन्नेनैव विवर्द्धत इत्यन्नोद्भवेऽ-  
न्नमयेऽन्नविकारे शरीरे प्रागभावध्वंसप्रतियोगिनि अहमित्यध्यासाद्  
द्विजातित्वमुखान् विकल्पान् “मनुष्योऽहं ब्राह्मणोऽहम्”, “अमुष्य  
पुत्रोऽहम्, स्थूलः, कृशः” इत्यादितत्तादात्म्यरूपान् प्रत्ययान् प्रयाति



प्राप्नोतीत्यर्थः । तस्मात्स्थूलशरीरादन्नमयकोशाद्भिन्नो यो निजात्मा  
तस्य बोधादन्वयव्यतिरेकादियुक्तिसहकृतशास्त्रोपदेशजनिताद् विवेकाद्  
जन्ममृत्यादिविकल्पम्—“जातोऽहं मरिष्यामि” इत्यादिविकल्पम्—न  
प्राप्नोतीत्यर्थः ॥ ३४ ॥

ततोऽपरः प्राणमयोऽपि कोशः

क्षुधापिपासोर्मियुतो विकारी ।

तत्रात्मताध्यासवशेन दुःखी

तद्भिन्नवस्त्वात्मधिया सुखी स्यात् ॥ ३५ ॥

एवमन्नमयस्य स्वरूपं, तद्विवेचनफलञ्च प्रदर्श्य प्राणमयस्याऽनात्मत्वं  
प्रदर्शयितुं प्राणमयकोशाद् विवेचनं तत्फलञ्चाह—तत इति । ततोऽ-  
न्नमयकोशादपरः कर्मेन्द्रियैः सहितः प्राणः प्राणमयः कोशः क्षु-  
त्पिपासालक्षणेर्मियुक्तः, अत एव विकारी भूतविकारत्वादनात्मरूपे  
तत्र प्राणमयेऽहमिति मिथ्याध्यासवशेन दुःखी—क्षुत्पिपासादिदुःखस्य  
प्राणधर्मस्य स्वस्मिन्नारोपणात् सन्तापवान्—भवति । तस्माद्भूत-  
विकाराज्जडात्प्राणाद् भिन्नवस्तुरूप आत्मा तस्य धिया विवेकेन सुखी  
स्यात् । प्राणतद्धर्मक्षुधादितादात्म्यविनिर्मुक्ततया स्वरूपसुखमि-  
मुखो भवतीत्यर्थः ॥ ३५ ॥

मनोमयः कोश इतोऽतिरिक्तो

नानाविकल्पास्पदमापदब्धिः

तद्भिन्नतत्सान्निधिया विमुक्तो

विकल्पजालाज्जनिमृत्युवार्द्धः ॥ ३६ ॥

मनोमयस्य स्वरूपं प्रदर्शयन् तस्याऽनात्मत्वं तद्विवेचनफलञ्च दर्शयति—मनोमय इति । इतः प्राणमयादतिरिक्तः कर्म्मोन्मिद्रयैः सहितं मनो मनोमयः कोशः, नानाविकल्पानां क्षणे क्षणेऽनेकमनोराज्यानामास्पदं निवासभूमिः, अत एवापदब्धिस्तृष्णादिदोषरूपाणामापदां समुद्रः, तस्माद्भिन्नस्य तत्साक्षितया धिया विवेकेन विकल्पजालाज्जालवद् बन्धकादत एव जनिमृत्युसमुद्रादनेकशरीरग्रहणत्यागप्रवाहाश्रयत्वेन तद्रूपाद्विमुक्तो भवतीत्यर्थः ॥ ३६ ॥

कोशो हि विज्ञानमयस्ततोऽन्यः

कर्तृत्वशक्त्यन्वित एषणाङ्कः ।

तदान्तरो कर्तृतयाऽस्य साक्षी

यस्ताद्धिया मोक्षपदार्थभाक् स्यात् ॥ ३७ ॥

कर्तृरूपस्य विज्ञानमयस्याप्यनात्मत्वं प्रदर्शयितुं तस्य स्वरूपं प्रदर्शयन्तद्विवेचनफलं दर्शयति—कोश इति । ज्ञानेन्द्रियैः सहिता बुद्धिर्विज्ञानमयः कोशस्ततो मनोमयात् करणरूपादन्यः, कर्तृत्वशक्त्यन्वितः कर्तृत्वोपाधिः, एषणाङ्कः पुत्रैषणावित्तैषणालोकैषणारूपकलङ्कसम्पन्नः, तदान्तरस्तस्माद्विज्ञानमयादान्तरः, प्रत्यक्कादकर्तृतयाऽस्य विज्ञानमयस्य साक्षी साक्षाद् द्रष्टा यस्ताद्धिया तद्विवेकेन जीवत्वनिराकरणाद् मोक्षपदार्थभागी स्यादित्यर्थः ॥ ३७ ॥

तद्धेतुरानन्दमयोऽवसाने

कोशः प्रमोदादिकलान्वितो यः ।

तस्याप्यधिष्ठानतयाऽऽत्मतत्त्वं

यद्बोधतो नित्यसुखे प्रतिष्ठा ॥३८॥

आनन्दमयस्य भोक्तृत्वोपाधेरप्यनात्मत्वं वक्तुं तत्स्वरूपप्रदर्शन-  
पूर्वकं तद्विवेचनफलं दर्शयति—तद्धेतुरिति । तस्य विज्ञानमयस्य हेतु-  
रानन्दमयः कोशः । अन्तःकरणस्य सत्त्ववृत्तिर्द्विविधा—निश्चयवृत्तिः,  
सुखाकारवृत्तिश्चेति । तत्र निश्चयवृत्तिमदन्तःकरणं बुद्धिः कर्तृत्वोपाधि-  
रित्युच्यते । सुखाकारवृत्तिमदन्तःकरणं भोक्तृत्वोपाधिः, अयमेव कारण-  
पर्यन्त आनन्दमयकोशः । अवसाने कोशचतुष्टयस्यान्ते तदान्तरत्वात्  
प्रमोदादिकलान्वितः “तस्य प्रियमेव शिरो मोदो दक्षिणः पक्षः प्रमोद  
उत्तरः पक्ष आनन्द आत्मा ब्रह्म पुच्छं प्रतिष्ठा” ( तै० २ । ५ । १ )  
इति श्रुतिसिद्धप्रमोदादिकलाभिरवयवैः सम्पन्न इत्यर्थः । तस्याप्यानन्द-  
मयस्याप्यधिष्ठानतया आत्मतत्त्वं तदस्ति यद्बोधतो यस्य साक्षात्कारेण  
नित्यसुखस्वरूपे ब्रह्मात्मनाऽवस्थानलक्षणे मोक्षे प्रतिष्ठा पर्यवसानं  
भवतीत्यर्थः ॥ ३८ ॥

स पञ्चकोशेभ्य उदारबुद्ध्या

पृथक्कृतः शास्त्रमतोऽद्वयात्मा ।

न तद्विकारैः पुनरेति सङ्गं

मुञ्जादिषीकेव षड्भूमिशून्यः ॥३९॥

एवं पञ्चकोशस्य विवेचनेन विविक्तात्मतत्त्वसाक्षात्कारात् पुनः  
कोशैस्तद्वर्मेभ्य न युज्यते किन्तु ब्रह्मैव सम्पद्यते इत्याह—स इति ।  
यः पूर्वं कोशेष्वनात्मत्वाध्यासेन जीव इति प्रसिद्धः स पञ्चकोशेभ्य  
उदारबुद्ध्या उदारो भगवान्वासुदेवस्तद्विषयिणी बुद्धिरुदारबुद्धिः—

भगवद्भक्तिपरिशोधितान्तःकरणस्य निश्चयात्मिकावृत्तिः—तथा मुञ्जा-  
दिषीकेव पृथक्कृतो विविच्य पृथक्तयाऽवबुद्धः, शास्त्रमतः सर्ववेदान्त-  
शास्त्रस्य प्रतिपाद्यत्वेनाभिमतः, अद्वयात्मा अद्वयं ब्रह्मैक्यं तदेवात्मा  
स्वरूपं यस्य स च तथारूपेण प्रादुर्भवति । पुनस्तद्विकारैः कोशैस्तद्वि-  
कारैश्च सङ्गम्—अहं ममेत्यभिमानलक्षणम्—नैति न प्राप्नोति ।  
तदेवाह—षड्भूमिशून्य इति । “हर्षशोकौ जन्ममृत्यू क्षुत्पिपासे” इति  
प्रसिद्धा मनोदेहप्राणविकारास्तद्रहितो भवतीत्यर्थः । “ब्रह्म वेद ब्रह्मैव  
भवति” ( मु० २ । ६ ) “तरति शोकमात्मवित्” ( छा० ७ । १ । ३ )  
इत्यादिश्रुतेरित्यर्थः ॥ ३६ ॥

स्वयंप्रकाशोऽनुभवस्वरूपो

न चानुभाव्योऽखिलवृत्तिसाक्षी ।

स प्रत्यगात्मा निरुपाधिरेको

विभाति भास्वानिव निर्गुणोऽच्छः ॥४०॥

कोशेभ्यः पृथक्कृतोऽद्वयात्मैव सम्पद्यते इत्यत्रौपचारिकमात्मनो  
ब्रह्मात्मत्वमाशङ्क्य पराचष्टे—स्वयंप्रकाश इति । “अत्रायं पुरुषः  
स्वयंज्योतिर्भवति ।” ( बृ० ४ । ३ । १४ ) इत्यादिश्रुतेरितरनिरपेक्ष  
प्रकाशरूपो यः प्रत्यगात्मा स एक एव विभाति, न तत्र भेदशङ्का-  
वकाश इत्यर्थः । ननूपाधिभेदेन भेदोऽभ्युपगम्यते एव भवता, तथा च  
कथमेक एवेत्याशङ्क्याह—निरुपाधिरिति । वस्तुतः उपाधिशून्य एक  
एव न तत्रौपाधिकभेदेन काचित्त्वित्तिरित्यर्थः । यद्वा, पञ्चकोशव्यति-  
रिक्तोऽन्यः कश्चिन्नानुभूयते कथं तद्विन्नस्याद्वयात्मत्वमित्याशङ्क्याह—  
स्वयंप्रकाश इति । सत्यं नानुभूयते कथं तर्हि पृथक्कृतः इत्याद्युच्यते  
इति चेच्छृण्वित्याह—स्वयंप्रकाश इति । “विज्ञातारमरेकेन विजानी-



यात्” ( बृ० ४ । ५ । १५ ) इति श्रुतेः तदपेक्षयानुभवितैवान्यो नास्ति ।  
 तथा च तस्यानुभूयमानत्वाभाव इष्ट एवेति भावः । तत्र हेतुः—  
 अनुभवस्वरूपः । तथा चाऽनुभवस्वरूपत्वादेव स्वतः सिद्धस्य नानुभा-  
 व्यत्वमित्यर्थः । तदेवाह—न चाऽनुभाव्य इति । ननु तर्हि तस्य ज्ञानं  
 मुमुक्षोः कथं स्यादित्यत आह—अखिलवृत्तिसाक्षीति । अखिलान्तः-  
 करणवृत्तिसाक्षितयैव तस्य ज्ञानम्, न चानुभाव्यत्वेन रूपेणेत्यर्थः;  
 “अन्यदेव तद्विदितादथोऽविदितादधि” ( के० १ । ३ ) इति श्रुतेः ।  
 नन्वविद्याद्युपाधिसत्त्वे कथमेकादृग् ज्ञानं स्यादिति तत्राह—स प्रत्यगात्मा  
 निरुपाधिरिति । स स्वत एव स्वयंप्रकाशतया प्रसिद्धः प्रत्यगात्मा  
 प्रतिकूलमविद्यातत्कार्यं वेदान्तप्रमाणजन्यवृत्त्यारूढः संस्त्यजतीति  
 प्रत्यक् स चासावात्मा तद्रूपः सन् निरुपाधिरेव विभाति । तथा च  
 निरुपाधिस्वरूपबोधनमेव वेदान्तैः क्रियते, न तत्राऽसम्भावना कार्या ।  
 सति प्रमाणे वस्तुनि च ज्ञानाविलम्बादिति भावः । ननु निरुपाधिरुपशचे-  
 त्प्रत्यगात्मा कथं तत्र भेदप्रतीतिरित्यत आह—भास्वानिवेति । वस्तुत  
 एक एव सन् भास्वानिव विभाति । यथोदकपात्रभेदेन भास्वान् सूर्य एक  
 एव सन् विविधं भाति, तथाऽयं निर्गुणोऽपि अत्यन्तस्वच्छोऽपि एक  
 एव सन्नुपाधिभेदेन विविधं भातीत्यर्थः ॥ ४० ॥

स एक एवास्ति चिद्व्यात्मा

स्वोपाधिभेदेन पृथग्विभाति ।

यथा नभस्यो रविरप्सु भाति

ज्ञानेन तद्वत्सकलान्तरस्थः ॥ ४१ ॥

इममेवार्थमुक्तदृष्टान्तेन विबुधोति—स एक इति ॥ ४१ ॥

स एव मायां स्ववशे च कृत्वा  
 सर्वज्ञ ईशोऽखिलशक्तिमान् स्यात् ।  
 स एव बुद्ध्यादिगतो द्वितीये  
 जीवोऽल्पबोधो मितशक्तियुक्तः ॥ ४२ ॥

एकस्मिन्नेव वस्तुतः सर्वोपाधिविनिर्मुक्ते परमात्मनि मायातत्का-  
 र्योपाधिभेदेन जीवेश्वरविभागोऽपीत्याह—स एवेति । मितशक्ति-  
 युक्तः परिच्छिन्नशक्तिमानित्यर्थः । शेषमतिरोहितार्थम् ॥ ४२ ॥

यथा हि बिम्बप्रतिबिम्बभेदा-  
 देकं मुखं भिन्नमिवास्त्युपाधेः ।  
 तथैक एवायमुपाधिनाऽऽत्मा  
 जीवेशरूपेण पृथग्विभाति ॥ ४३ ॥

एतदेव दृष्टान्तेन विवृणोति—यथेति । उपाधेर्जलदर्पणादेरेव ।  
 भिन्नमिव, न तु वस्तुत इत्यर्थः । सुगममन्यत् ॥ ४३ ॥

स्वयं सदानन्दधनोऽनुपाधिः  
 शुद्धः स्वयंज्योतिरखण्ड एकः ।  
 वेदान्तसिद्धान्त उदार एष  
 भेदप्रतीतिर्भ्रमकालिकैव ॥ ४४ ॥

सिद्धान्तरहस्यमाह—स्वयमिति । अमकालिका भ्रान्ति-  
कालीनेत्यर्थः । शेषं स्पष्टम् ॥ ४४ ॥

कोशेषु तादात्म्यमलं विहाय  
स्वभावमायाति विशुद्धमात्मा ।  
स्मृत्वा यथा स्वं नृपसूनुरेति  
स्वभावमेवोज्झितलुब्धभावः ॥ ४५ ॥

पूर्वोक्तराजकुमारदृष्टान्तेनोक्तमर्थं द्रढयति—कोशेष्विति । कोशेषु  
पूर्वोक्तान्नमयादिषु तादात्म्यरूपं मलं कालुष्यं विहाय—तेभ्यः पृथगात्म-  
तत्त्वं विनिश्चित्य—आत्मा जीवोऽयं विशुद्धं स्वभावमायाति, मायातत्का-  
र्यविनिर्मुक्तं स्वस्वरूपं ब्रह्म प्राप्नोतीत्यर्थः । यथा नृपसूनुः स्वमात्मानं  
राजपुत्रत्वाक्रान्तं स्मृत्वा स्वभावं शौर्यतेजआदिलक्षणं क्षात्रं भावं  
प्राप्नोति । उज्झितः परित्यक्तो लुब्धभावो येन स इत्यर्थः । तदुक्तम्—

“राजसूतोः स्मृतिप्राप्तौ व्याधभावो निवर्त्तते ।

यथैवमात्मनोऽज्ञस्य तत्त्वमस्यादिवाक्यतः ॥” ४५ ॥ इति ।

आविद्यकं देहयुगं प्रतीचो  
विवेकतो दृश्यमशेषमेवम् ।  
ब्रह्माद्वयान्नित्यनिवृत्तमच्छा-  
तृथक्कृतं सल्लयमेति बुद्ध्या ॥ ४६ ॥

अधिष्ठानसत्तयाऽव्यस्तं सदिव भाति, तदधिष्ठानसत्तात्कारे जाते  
तत्रैव विलयं याति, नित्यनिवृत्तत्वादित्याह—आविद्यकमिति ।

अविद्यया कल्पितं शरीरद्वयं प्रतीचस्त्वंपदार्थात्तद्विवेकतः पृथक्कृतं  
सल्लयं प्राप्नोति, एवं ब्रह्माद्वयात्पदार्थादच्छात्स्वत एव विशुद्धस्वभावा-  
दशेषं दृश्यं विद्यदादिप्रपञ्चजातं वस्तुतो नित्यनिवृत्तमेव बुद्ध्या तत्प-  
दार्थसाक्षात्कारेण पृथक्कृतं सल्लयं प्राप्नोति—ततोऽपृथग् भवति,  
अधिष्ठानानतिरेकादध्यस्तस्येत्यर्थः ॥ ४६ ॥

तुरीयमात्मानमसङ्गमच्छं

ब्रह्माद्वयानन्दमनादिसिद्धम् ।

बुद्ध्या न शोचेद्विनिवृत्तसर्वाऽ-

विद्यादिदोषः स्वत एव मुक्तः ॥४७॥

“ब्रह्मविदाप्नोति परम्” ( तै० २ । १ ) “तरति शोकमात्मवित्”  
( छा० ७ । १ । ३ ) इत्यादिश्रुतेस्तत्त्वज्ञानेन शोकोपलक्षितसंसार-  
निवृत्तिरित्याह—तुरीयमिति । तुरीयादिपदचतुष्टयेन त्वंपदलक्ष्य-  
निर्देशः । अद्वयानन्दमित्यनेन तत्पदलक्ष्यनिर्देशः । अनादिसिद्धं  
ब्रह्मेत्यखण्यवाक्यार्थनिर्देश इति विवेकः । एवं बुद्ध्वा साक्षात्कृत्य  
पुमान् विनिवृत्तः सर्वोऽप्यविद्यातत्कार्यरूपो दोषो यस्य स स्वत एव  
मुक्तः सन्न शोचेन्न शोचतीति प्रयोजननिर्देश इत्यर्थः ॥ ४७ ॥

क्वाऽऽविद्यकं विश्वमशेषमारा-

न्निवृत्तमेवात्मनि तन्महिम्ना ।

क्व नित्यमुक्तोऽयमखण्डबोधोऽ-

प्यहो मृषा संसृतिचक्रमेतत् ॥४८॥



“विमुक्तश्च विमुच्यते” ( क० २ । ५ । १ ) “निवृत्तश्च निवर्त्तते”  
इति श्रुतिसिद्धमर्थं प्रदर्शयन्नत्याश्चर्येण संसृतिप्रत्यगात्मनोराध्या-  
सिकसम्बन्धमप्यसम्भावितमनुवदंस्तयोर्महदन्तरमस्तीति दर्शयति—  
क्वेति ॥ ४८ ॥

कर्तृत्वभोक्तृत्वसुखित्वमुखं

मृषात्मबन्धं परिहृत्य बोधात् ।

विशुद्धमात्मानमशेषबन्धा-

धिष्ठानमाज्ञाय विमुच्यतेऽतः ॥ ४९ ॥

संसृतेर्नित्यनिवृत्तत्वबोधनेनात्मनो नित्यमुक्तत्वबोधनेनैव शास्त्रस्य  
तज्जन्यज्ञानस्य च साफल्यमित्यभिप्रेत्याह—कर्तृत्वेति ॥ ४९ ॥

यावन्न तत्त्वं श्रुतिसारमेकं

विद्यान्न तावज्जनिमृत्युहानिः ।

स तत्त्वबोधः श्रवणादिभिः स्या-

त्तान्यात्मशुद्धोऽयमुदारभक्त्या ॥ ५० ॥

महता प्रयत्नेन तत्त्वज्ञानं सम्पादनीयम्, न तेन विना संसृते-  
र्निस्तार इति वदंस्तत्त्वज्ञानसाधनक्रमं वक्तुकाम उपक्रमते—यावदिति ।  
तानि श्रवणादीनि इयमात्मनोऽन्तःकरणस्य शुद्धिरुदारस्य भगवतो  
वासुदेवस्य भक्त्या श्रवणकीर्त्तनादिरूपया साधनभक्त्येत्यर्थः ॥ ५० ॥

अतो मुमुक्षुर्निजधर्ममीशो-

पासात्मात्मकं नित्यमनन्तभक्त्या ।

कुर्यात्ततो बुद्धिविशुद्धिमेत्य

स्वयं विवेकं भजते महात्मा ॥५१॥

इममेवार्थं विवृणोति—अत इति ॥ ५१ ॥

अतोऽन्यदार्त्तं प्रमितं तदल्पं

नेहास्ति नानेति जगत्समस्तम् ।

अनित्यमस्तीति विवेचनं स्या-

च्छुतेर्मतं शुद्धधियो मुमुक्षोः ॥५२॥

विवेकमन्तरेण वैराग्यायोगादादौ विवेकस्वरूपसिद्धये ब्रह्मभिन्नस्य सर्वस्याऽनित्यत्वं दर्शयति—अत इति । भगवदाराधनलक्षणधर्माच्चित्त-  
शुद्धिः, ततो विवेकोत्पत्तिः श्रुतियुक्तिप्रमाणबलेन भवति । तत्र ब्रह्म  
नित्यं ततो भिन्नं सर्वमप्यनित्यम् । ब्रह्मभिन्नस्यानित्यत्वे श्रुतिप्रमाणं  
दर्शयति—अत इति । ब्रह्मणोऽन्यदविद्यातत्कार्यमार्त्तमभावपीडित-  
मनित्यमिति यावत् । यत्प्रमितं परिच्छिन्नं तदल्पमल्पकालस्थायित्वा-  
दनित्यम् । इह ब्रह्मणि नाना जगदध्यस्ततया न किञ्चन किमपि  
नित्यं भवति इत्यादिश्रुतिभ्यो जगत्समस्तमनित्यमस्तीति विवेचनं  
श्रुतेर्मतं श्रुतिसम्मतं शुद्धबुद्धेर्मुमुक्षोर्भगवद्भक्तिनिष्ठस्य भगवत्प्रसादात्  
स्यादेवेत्यर्थः ॥ ५२ ॥

युक्त्याऽप्यनित्यत्वमिह प्रपञ्चे

यत्कृत्रिमं तच्च न नित्यमस्ति ।

सस्यादिकं कर्म कृतं ह्यनित्यं

तथेदमित्यादिकया विविञ्च्यात् ॥५३॥

युक्त्यापि ब्रह्मभिन्नस्यानित्यत्वं दर्शयति—युक्त्यापीति । इह प्रत्यक्षाद्यनुभूयमाने जगति युक्त्याप्यनुमानेनाप्यनित्यत्वमस्ति । ऐहिकञ्चामुष्मिकं जगदनित्यम्, कृत्रिमत्वात्; सस्यादिवदित्यादिकथेत्यर्थः । आदिपदेन विमतोऽचेतनवर्गोऽनित्यो विभक्तत्वात्, घटपटस्तम्भादिवदित्यादिका ग्राह्या ॥ ५३ ॥

यद्यद्वि दृष्टं श्रुतिगोचरं वा

स्मृतं जगद् दृश्यमनर्थमूलम् ।

तत्तद्विनष्टं क्षणभङ्गुरत्वा-

दनित्यमेवेति विवेचनं स्यात् ॥५४॥

एतदेव पुनर्दृढयति—यदिति । दृष्टं प्रत्यक्षेण, श्रुतिगोचरं शास्त्रतो विदितम्, स्मृतम् पूर्वानुभूतमनुमितञ्च यद्यदस्ति जगद् दृश्यम्, तत्तत्क्षणभङ्गुरत्वाद् विनष्टं विनष्टप्रायमनित्यमेवास्तीति विवेचनं स्यादेवेत्यर्थः ॥५४॥

नित्यं विभुं सर्वगतं सुसूक्ष्म-

माकाशवत्सर्वगतश्च नित्यः ।

अजो नित्यः शाश्वतोऽयं पुराणो

भूमाय आत्मा स च नित्य एकः ॥५५॥

यद्यपि विभक्तस्य जडस्यानित्यत्वेऽवगते तस्मिन्ननुगतप्रकाशात्मकस्य ब्रह्मणो विभक्तस्य नित्यत्वमप्यर्थादवगच्छत्येव सुधीः, तथापि स्पष्टबोधार्थं ब्रह्मणो नित्यत्वं श्रुतिस्मृतियुक्तिभिर्दर्शयति—नित्यमिति चतुर्भिश्चरणचतुष्टये श्रुतिखण्डचतुष्टयमिति । तृतीये श्रुतितुल्यसन्निवेशा स्मृतिरपीति द्रष्टव्यम् ॥ ५५ ॥

इत्यादिवेदान्तगिराऽस्ति नित्यं

ब्रह्मैव निर्णीतमतो विपश्चित् ।

आस्तिक्यबुद्धिः श्रुतिमालिगीर्षु

विविच्य वेत्त्यात्मपदं हि नित्यम् ॥ ५६ ॥

इतीति । आदिशब्देन “यस्मादर्वाक् संवत्सरोऽहोभिः परिवर्तते तद्देवा ज्योतिषां ज्योतिः” ( बृ० ४ । ४ । १६ ) “सत्यं ज्ञानमनन्तं ब्रह्म” ( तै० २ । १ । १ ) इत्यादिश्रुतिग्रहः । नन्वस्तु वेदान्तप्रामाणिकं ब्रह्मणो नित्यत्वम्, कथं जीवानामेतादृशविवेकोत्पत्तिः ? इत्याशङ्क्याह—  
आस्तिक्यबुद्धिरिति । भगवद्भक्तिपरिशोधितान्तःकरणो विपश्चित् वेदान्त-  
वाक्येष्वआस्तिक्यबुद्धिः श्रद्धालुरात्मपदं विविच्य शास्त्रतो जानातीत्यर्थः ।  
तथा चापाततोऽधिगतवेदार्थानुमानकुशलस्य ब्रह्मैव नित्यम्, वस्तुतोऽन्यद-  
खिलमचेतनमनित्यमिति विवेको भवतीति भावः ॥ ५६ ॥

सर्वस्य विश्वस्य विनिषेधतो य-

द्भूमाद्यधिष्ठानतयाऽवशिष्टम् ।

तद्ब्रह्म नित्यं व्यभिचारशून्य-

मनन्यदेकं व्यभिचारवत्सु ॥ ५७ ॥

श्रुत्यनुकूलयुक्त्यापि ब्रह्मणो नित्यत्वमुपपादयति—सर्वस्येति ।  
व्यभिचारवत्सु जाग्रदादिषु कार्यकारणवस्तुषु चान्वयव्यतिरेकविचार-  
द्वारा यथायथं व्यभिचारिषु तत्तत्साक्षितया यदन्वेति तन्नित्यमिति  
निश्चीयते, अव्यभिचारित्वात्साक्षिणः । नहि तस्यासाक्षिको व्यभिचारः  
शङ्कितुमपि शक्यः, “नेति नेति” आदिवाक्यैर्मूर्तामूर्तप्रपञ्चस्य निषेधाद् ।



यत्सकलभ्रमाधिष्ठानतयाऽवशिष्टं तद् ब्रह्म नित्यमिति विवेचनं सम्भवती-  
त्यर्थः ॥ ५७ ॥

अस्तीति बुद्ध्याऽखिलवस्तुजालेऽ-

नुस्यूतसत्तास्फुरणात्मना यत् ।

चकास्ति सत्यं तदुदारबोधं

नित्यं विवेकेन विनिश्चिनोति ॥५८॥

युक्त्यन्तरमाह—अस्तीति । अखिलवस्तुजाले विद्यदादिघटान्ते  
यद्वस्तु अनुस्यूतं सत्तास्फुरणात्मना घटोऽस्ति, पटोऽस्ति, कुड्यमस्तीति  
बुद्ध्या सर्वदा चकास्ति प्रकाशते, तदुदारबोधमपरिच्छिन्नस्फुरणरूपं नित्य-  
मस्तीति विवेकेन घटादिव्यभिचारिवस्तुभ्यः पृथक्कृत्य, अव्यभिचारि  
वस्तु नित्यसत्तास्फुरणरूपं विनिश्चिनोतीत्यर्थः । न चैवं श्रुत्यनुमानाभ्यां  
विवेके सति ब्रह्मणो ज्ञातत्वादलं विचारेणेति वाच्यम्, आपाततो नित्यं  
वस्तु ब्रह्मेत्यवगमेऽपि तस्याद्वितीयत्वप्रत्यगभिन्नत्वादेरनिर्धारणाज्जिज्ञा-  
साया अनिवृत्तेरिति द्रष्टव्यम् ॥ ५८ ॥

एवं विवेके सति भागजाला-

दाब्रह्मलोकादपि कालभक्ष्यात् ।

विरज्यतेऽनित्यसुखाद्विवेकी

तापत्रयाक्तात् सविषाद् यथाऽन्नात् ॥५९॥

एवं विवेके सति तत्फलं वैराग्यमवश्यम्भावीत्याह—एवमिति ।  
 पूर्वोक्तरीत्या नित्यानित्यवस्तुविवेके सति भोगजालादैहिकामुष्मिकाद्  
 विरज्यत इत्यन्वयः । तत्र हेतुः—अनित्यसुखादिति । आद्यन्तवत्त्वा-  
 दत्यल्पमिन्द्रियविषयसम्पर्कजन्यं सुखं यस्मिंस्तस्मात्, न केवलमनित्य-  
 त्वमेव दूषणं भोगेषु, किन्तु नानादुःखविद्वत्त्वमपीत्याह—तापत्रया-  
 क्तादिति । आध्यात्मिकादितापत्रयसंयुक्तादित्यर्थः । अयं भावः—  
 सुखं मे निरतिशयं भूयाद्, दुःखं माऽभूदणुमात्रमपीत्यखिलप्राणिनामस्य-  
 भिनिवेशः । ते चैवमभिनिविष्टाः पुरुषकारावलम्बेन सर्वोत्साहं यतमाना  
 अपि न लभन्ते सुखमात्यन्तिकं दुःखाभावं वा, कथम् ? केचित्समुद्रयान-  
 राजप्रीणनाद्यतिकष्टमनुभूय फलकाले स्वयं नश्यन्ति । केचित्प्राप्तफला  
 अपि व्याध्याद्युपहिताः सन्तो भोगं न लभन्ते । केचित्प्राप्तषडभोगा  
 अपि भार्यापुत्रादिनाशाद्वा, तद्विसंवादाद्वा, अन्यैर्वा सह स्पर्द्धासूयादिभिः,  
 सञ्चितभोग्यजातस्य क्षयभयेन, अनावृष्ट्यादिचिन्तासन्तापादिभिश्च  
 क्षणमपि सुखमलभमानाः कुष्ठाः, दरिद्राः, काणकुब्जवधिरादयो बुभुक्षा-  
 पिपासादिता बहुलमुपलभ्यन्ते । एवं दुःखबहुले संसारे सुखलवमा-  
 त्रमनुभवन्नपि कृष्णवद् विशुद्धचित्तो न तत्र सज्जते, किन्तु ततो विरज्यत  
 एवेति । तत्र दृष्टान्तमाह—सविषाद् यथाऽन्नादिति । हालाहलविष-  
 सम्पृक्तमिदमन्नमिति जानन्नतिबुभुक्षुरपि यथा नात्तुमिच्छति, तद्वद्  
 विवेकी पूर्वोक्तविवेकवान् तापत्रयदूषितभोगसमूहाद्विरज्यत एवेत्यर्थः ।  
 नन्वस्त्वेवमैहिकं सुखमनित्यत्वादिदोषदुष्टत्वाद्विरागास्पदम्, तथापि  
 न पारलौकिकादपि सुखाद्विरक्तिरुपपद्यते, क्षयिष्णुत्वानुमानस्य “अक्षयं  
 ह वै चातुर्मास्ययाजिनः सुकृतं भवति” इति श्रुतिबाधित-  
 विषयस्यानुत्थानादित्यत आह—आब्रह्मलोकादिति । “तद्यथेह कर्म-  
 चितो लोकः क्षीयत एवमेवामुत्र पुण्यचितो लोकः क्षीयते” (छा०८।१।६)  
 इति श्रुत्या वस्तुबलावलम्बनेन प्रवृत्त्याऽनन्यपरया सापेक्षाक्षय्यफलविष-  
 यिकायाः प्राशस्त्यलक्षणाया विध्येकवाक्यत्वेनान्यपरायास्तस्या एव

बाधितत्वाद्, नहिजन्यं नित्यभावरूपं दृष्टम्, अत ऐहिकभोगवदेव  
आब्रह्मलोकस्तम्बपर्यन्तेषु कालभक्तितेषु भोग्येषु वैराग्यमुपपद्यत इत्यर्थः ।  
तदुक्तं—

“यच्च कामसुखं लोके यच्च दिव्यं महत्सुखम् ।

तृष्णाक्षयसुखस्यैते नार्हतः षोडशीं कलाम् ॥” ५६ ॥ इति ।

वैराग्यवीर्येण शमादिसम्प-

त्ततो मुमुक्षुत्वमुदेत्यथाऽसौ ।

आचार्यमासाद्य परात्मनिष्ठं

वेदान्तवाक्यश्रवणादि कुर्यात् ॥ ६० ॥

एवंविधवैराग्यादवश्यं शमादिसम्पदुत्पद्यत इत्याह—वैराग्येति ।  
दृष्टानुश्रविकविषयवैतृष्ण्यलक्षणस्य वैराग्यस्य वीर्येण तीव्रतरबलेन शमा-  
दिसम्पदुदेतीति सम्बन्धः । अनिवृत्तरागस्य शमाद्यभावादिति वैराग्यमेव  
शमादिकारणमित्यर्थः । तदुक्तं भामत्याम्—“ततः शमादिसाधन-  
सम्पत् । रागादिकषायमदिरामत्तं हि मनस्तेषु तेषु विषयेषूच्चावचमि-  
न्द्रियाणि प्रवर्त्तयद्, विविधाश्च प्रवृत्तीः पुण्यापुण्यफला भावयन्, पुरु-  
षमतिधेरे विविधज्वालाजटिले संसारहुतभुजि जुहोति । प्रसंख्याना-  
भ्यासलब्धवैराग्यपरिपाकभग्नरागादिकषायमदिरामदन्तु मनः पुरुषेणा-  
वजीयते वशीक्रियते । सोऽयमस्य वैराग्यहेतुको मनोविजयः शम इति,  
वशीकारसंज्ञ इति चाख्यायते । जितञ्च मनस्तत्त्वविषयनियोगयोग्यतां नी-  
यते । संयमस्य योग्यता दमः” (ब्र०भा०१।१।१) इति । शमदमादिरूपस्य  
साधनस्य सम्पत् प्रकर्षः, आदिशब्देन विषयतित्तिज्ञातदुपरमतत्त्वश्रद्धाः

संगृह्यन्ते । तथा च श्रुतिः—“तस्माच्छान्तो दान्त उपरतस्तितिक्षुः  
समाहितो भूत्वाऽऽत्मन्येवात्मानं पश्यति सर्वमात्मानं पश्यति”  
( बृ० ४ । ४ । २३ ) इति । ततोऽस्य संसारबन्धनान्मुमुक्षा भवती-  
त्याह—तत इति । शान्त्यादिविहीनस्य मुमुक्षाऽयोगात्तस्याः कारणं  
शमादिसम्पदित्यर्थः । विवेकादिसम्पन्नस्य मुमुक्षाया अवश्यम्भावात्,  
तस्याञ्च सत्यां ब्रह्मजिज्ञासायां नियमेन प्रवृत्तेरित्याह—अथेति ।  
साधनचतुष्टयसम्पत्त्यनन्तरमसौ मुमुक्षुराचार्यं ब्रह्मनिष्ठमासाद्य शर-  
ण्यत्वेन स्वीकृत्य तन्मुखारविन्दाद् वेदान्तवाक्यश्रवणादि कुर्यादि-  
त्यर्थः ॥ ६० ॥

यथा बुभुक्षुर्ह्यविचिन्त्य भोगान्

शब्दादिकानन्नगतैकबुद्धिः ।

न तद्विलम्बं सहते तथाऽयं

वेदान्तवाक्यश्रवणे मुमुक्षुः ॥६१॥

भोग्यवैमुख्येन श्रवणादिप्रावण्यमुक्तसाधनसम्पन्नस्य मुमुक्षोः  
स्वभावादेव भवतीति दृष्टान्तेन दर्शयति—अथेति ॥ ६१ ॥

श्रोतव्यमन्तव्यविधेर्मुमुक्षुः

सम्यक् प्रवृत्तः श्रवणादिहेतौ ।

पश्यत्यदभ्रात्मपदं सबोधा-

दनुग्रहादेव हरेर्विपश्चित् ॥६२॥



भगवदनुग्रहादेव सर्वं सिद्धयतीत्याह—श्रोतव्येति । अदभ्रमनल्पं भूमाशब्दवाच्यं यदात्मपदं तद्वरेरनुग्रहादेव विपश्चिद् विवेकादिसाधन-सम्पन्नो भूत्वा स च “आत्मा वा अरे द्रष्टव्यः श्रोतव्यः” (बृ० २ । ४ । ५ ) इति श्रवणादिविधिवलात्सम्यगप्रतिबन्धेन प्रवृत्तः श्रवणादिरूपे तत्त्वज्ञानसाधने बोधात्तत्त्वज्ञानात् पश्यतीति योजना ॥ ६२ ॥

ब्रह्मैक्यसाक्षात्कृतितो विमुक्तिं

जीवन्निहैवाऽऽनुत आत्मविद्यः ।

पुनर्न कृत्यं भजते कृतार्थः

स्वाराज्यलाभेन सदैव तुष्टः ॥६३॥

तत्त्वज्ञानात्कृतकृत्यत्वं दर्शयति—ब्रह्मैक्येति । य आत्मवित् स ब्रह्मैक्यसाक्षात्काराजीवन्नेवेहैवास्मिन् शरीरे विमुक्तिमश्नुते प्राप्नोति, सदैव स्वाराज्यलाभेन सन्तुष्टत्वादेव कृतार्थो भूत्वा पुनः कृत्यं लौकिकं वैदिकं वा कर्त्तव्यत्वेनावश्यकं न भजते, तद्धेतोरविद्याकामकर्मदिर्वा-धादित्यर्थः ॥ ६३ ॥

कुर्वन्समाधिं यदि कर्मजालं

न किञ्चिदेवैष करोति धीरः ।

कर्तृत्वभोक्तृत्वविकल्पशून्यो

विराजते ब्रह्मसुखे प्रतीचि ॥६४॥

कृतकृत्यत्वमेव विवृणोति—कुर्वन्निति । अन्यदृष्ट्या समाधिं कुर्वन्  
यदि वा कर्मजालं कुर्वन्नपि स्वदृष्ट्यैष धीरो न किञ्चिदेव करोतीति  
सम्बन्धः । तत्र हेतुः—कर्तृत्वभोक्तृत्वविकल्पशून्य इति । अत एव  
प्रत्यगभिन्ने ब्रह्मानन्दे विराजत इति ॥ ६४ ॥

बुद्धेर्विशुद्धिः सुविवेकजन्म-

वैराग्यलाभो गुरुभक्तिलाभः ।

वेदान्तनिष्ठा भ्रमतो विमुक्तिः

फलं मुकुन्दाङ्घ्रिसरोजभक्तेः ॥ ६५ ॥

सत्त्वशुद्धिविवेकादिसाधनचतुष्टयगुरुभक्तिश्रवणादिपरतत्त्वज्ञानफल-  
प्राप्तिहेतुश्रीमन्मुकुन्दपादाम्भोजभक्तेरेवेत्याह—बुद्धेरिति । स्पष्टार्थं  
पद्यम् ॥ ६५ ॥

अतोऽधिकारी हरिपादपद्मे

भक्तिं प्रकुर्वन्नचलां विरक्तः ।

भोगेभ्य आप्नेति विशुद्धबोः

ततो विमुच्येत विकल्पजालात् ॥ ६६ ॥

सर्वोपायेन हरिभक्तिरेव सम्पाद्येत्याह—अत इति । हरिपादपद्मे  
भक्तिं श्रवणकीर्तनस्मरणादिसाधनै रतिमनिशं प्रकुर्वन्नचलामव्यभिचा-  
रिणीमधिकारी साधनचतुष्टयसम्पन्नो भूत्वा भोगेभ्यो विरक्तश्च सन्

विशुद्धस्य प्रत्यगभिन्नस्याखण्डवस्तुनो बोधं तत्त्वज्ञानमाप्नोति । तत्त-  
स्तत्त्वज्ञानोदयानन्तरमेव विकल्पजालात्संसारबन्धादविद्यातत्कार्यो-  
च्छेदेन विमुच्येत—कृतकृत्यो भूत्वा स्वमहिम्नि प्रतिष्ठितो भव-  
तीत्यर्थः ॥ ६६ ॥

भ्रमकलितमशेषं कर्तृभोक्तृत्वमुख्यं

त्यजति तनुयुगस्थं धर्ममात्मैक्यबुद्ध्या ।

निगमवचनभूमेर्यस्य पादाब्जभक्त्या

सुमतिरहमनन्तं तं मुकुन्दं प्रपद्ये ॥ ६७ ॥

इति प्रत्यकृतत्वचिन्तामणौ सप्तमं प्रकरणं सम्पूर्णम् ॥ ७ ॥

यत्पादान्भोजभक्तिरेव परमपुरुषार्थभूमिस्तमेव भगवन्तं शरणं  
ब्रजामीत्याह—भ्रमकलितमिति । यस्य निगमवचनानि तत्त्वमस्यादि-  
वाक्यानि तेषां पर्यवसानभूमेः पादाब्जभक्त्या सुमतिस्तत्त्वज्ञः सन्  
आत्मैक्यबुद्ध्या ब्रह्मात्मैक्यसाक्षात्कारेणाशेषं भ्रमकलितमात्मनाऽऽ-  
त्मनोस्तद्धर्माणां व्याध्यासेन परिकल्पितं सर्वं कर्तृत्वभोक्तृत्वमुख्यं तनुयु-  
गस्थं शरीरद्वयनिष्ठं धर्मं त्यजति—सर्वधर्मविनिर्मुक्तमपहतपाप्मादि-  
गुणकं ब्रह्मसाक्षात्कृत्य शरीरद्वयतद्धर्मविनिर्मुक्तो भवति, तम-  
नन्तमपरिच्छिन्नं भगवन्तं श्रीमन्मुकुन्दं प्रपद्ये—शरणं ब्रजा-  
मीत्यर्थः ॥ ६७ ॥

क शास्त्रसिद्धान्तविचारदत्तै-

रगम्यमद्वैतपदं विशुद्धम् ।

क चास्मदादिर्मितबुद्धिरुद्ध-

स्तथापि कृष्णस्य जयी कटाक्षः ॥ १ ॥

इति श्रीमन्मुकुन्दपदारविन्दमकरन्दाभिलाषिसदानन्दविद्व-

त्कृतायां प्रत्यक्तत्त्वचिन्तामणिव्याख्यायां स्वप्रभाभिधायां

कर्तृत्वादिधर्मनिराकरणपूर्वकस्वरूपबोधमयूखा-

भिधं सप्तमं प्रकरणं समाप्तिमंगमत् ॥ ७ ॥



## अथाऽष्टमं प्रकरणम्

यत्पादपद्मे रतिरेव निर्मला

तनोति विद्यां परमात्मगोचराम् ।

क्षिणोत्यविद्यापटलं धुनोत्यधं

वृणोम्यहं तं वसुदेवनन्दनम् ॥ १ ॥

ये जन्मकर्मविकला अपि तीव्रदोषा-

स्त्यक्ता जनैरनिगमा अपि नातिदत्ताः ।

ते यं शरण्यचरणाम्बुजमाश्रिताः स्यु-

मुक्तास्तमादिपुरुषं शरणं ब्रजामि ॥ १ ॥

अतीतानन्तरप्रकरणे अतोऽधिकारी भोगेभ्यो विरक्तो विशुद्धबोधं प्राप्नोतीत्युक्तम् । तत्रात्मतत्त्वज्ञानसाधनश्रवणादौ किं चतुर्णां वर्णानां मध्ये यः कश्चिद्विरक्तः सोऽधिकारी, किं वा त्रैवर्णिकानामेव यो विरक्तः सोऽधिकारी । इत्येतद्विचारप्रधानप्रकरणमारभमाणः स्वेष्टदेवतानुसन्धानलक्षणं मङ्गलमाचरन्नर्थादविद्यादिनिवृत्त्युपलक्षितभगवत्स्वरूपप्राप्तिलक्षणं फलं प्रार्थयते—यत्पादेति । अहं तं भगवन्तं वसुदेवनन्दनं वृणोमि—सर्वपुमर्थस्पर्दत्वेन प्रसिद्धं फलस्वरूपं प्राप्यत्वेन सतीव पतिं स्वीकरोमि, स च स्वामी मामपि दास्ये स्वीकरोत्विति फलितार्थः । ननु ब्रह्मैक्यसाक्षात्काररूपां ब्रह्मविद्यां परमपुरुषार्थसाधनं विहाय किमर्थं वसुदेवनन्दनं वृणोषीत्याशङ्क्याह—यत्पादेत्यर्द्धेन । तथा

चेन्धनकरणकपाकफले ज्वालानामप्यवर्जनीयत्ववद्भगवत्स्वीकारे ब्रह्मविद्या-  
ऽवश्यम्भाविनी, न तदर्थं पृथक् प्रयासः कर्त्तव्य इति भावः । तथाप्य-  
ज्ञानावरणोच्छेदाय पृथक् प्रयासः स्यादेवेति । नेत्याह—क्षिणोतीति ।  
अविद्यापटलमनाद्यज्ञानप्रयुक्तावरणं तत्त्वज्ञानोत्पादनेन यच्चरणारविन्द-  
विषयिणी रतिरनुराग एवाव्यभिचारित्वेन फलाभिसन्धिरहितात्यन्त-  
स्वच्छा जाता, सतीति शेषः, क्षिणोति समूलतः उच्छिन्नत्वीत्यर्थः ।

“तेषामेवानुकम्पार्थमहमज्ञानजं तमः ।

नाशयाम्यात्मभावस्थो ज्ञानदीपेन भास्वता ॥” (गी० १० । ११)  
इति भगवद्रचनात् । ननु कथमन्तःकरणशुद्धिं विना तत्त्वज्ञा-  
नोत्पत्तिः “कषाये कर्मभिः पक्वे ततो ज्ञानं प्रवर्त्तते” इति स्मृतेः  
कर्मन्धुनुष्ठानमप्यावश्यकम्, कथं तद्रतिरेव तत्र हेतुः? इत्याशङ्क्याह—  
धुनोतीति । तथा च समूलपापोच्छेत्री तद्रतिरेव, कर्मापि तदर्चन-  
रूपमेव तथा, न तु स्वतन्त्रमित्यर्थः ।

“सर्वधर्मान् परित्यज्य मामेकं शरणं ब्रज ।

अहं त्वां सर्वपापेभ्यो मोक्षयिष्यामि मा शुचः ॥” (गी० १८ । ६६)  
इति भगवद्रचनात्, भगवद्रतिरेव सकलपापं नाशयित्वा तत्त्वज्ञान-  
मुत्पाद्याऽविद्यापटलमुच्छिन्नत्वीति निर्गलितोऽर्थः । तथा च यथाकथ-  
ञ्चिद् भगवद्गुणानुवादश्रवणकीर्त्तनादिना रत्यङ्कुरोत्पादनं कर्त्तव्यम्,  
ततः सर्वपुरुषार्थसिद्धिरिति भावः ॥ १ ॥

स्वाज्ञानतो जातमपारदुस्तरं

भवाम्बुधिं स्वात्मपदावबोधतः ।

तरन्ति यत्पादरतिस्पृहालवा-

स्तमद्भुतोदारगतिं हरिं भजे ॥२॥

उक्तमेवार्थं पुनर्दृश्यति—स्वाज्ञानत इति । तथा चात्मतत्त्वाव-  
बोधनिवर्त्याज्ञानतत्कार्यसंसारसिन्धुतरणाय भगवद्रतिरेव सर्वप्रयत्नेन  
सम्पाद्या, तथैव सर्वपुमर्थसिद्धिरनायासेन भविष्यतीति भावः ॥ २ ॥

प्रत्यक् परब्रह्मसुखैक्यबोधतो

विनश्यतीयं घनसंस्मृतिर्नृणाम् ।

सकारणा तत्प्रलयात् स्वतो भवे-

द्विमुक्तिरद्वैतपदव्यवस्थितिः ॥३॥

प्रकरणप्रतिपाद्यमर्थं श्रोतृबुद्धारोहाय सफलमादौ सङ्क्षिप्य दर्श-  
यति—प्रत्यगिति । प्रत्यगभिन्नपरब्रह्मसुखैक्यसाक्षात्काराद् घना जन्म-  
मृत्युपरम्परैव निविडा संस्मृतिः सकारणा मूलाविद्याकामकर्मादिका-  
रणसहिता विनश्यति बाध्यते । तत्प्रलयात् तस्याः सकारणायाः संस्मृते-  
र्बाधादद्वैतपदावस्थानलक्षणा विमुक्तिः स्वतो नृणां तत्त्वविदां भवेदिति  
योजना ॥ ३ ॥

न चात्मविज्ञानमृतेऽन्य इष्यते

पन्था विमुक्तेरिति वेदघोषणम् ।

विद्यातिरिक्तं न च साधनान्तरम्

समर्थमज्ञानविलापने स्मृतम् ॥४॥

ननु प्रत्यग्रहैक्यज्ञानेनैव मोक्ष इति कथमुच्यते ? यावतां कर्म-  
णामपि तत्प्राप्तिहेतुत्वं स्मर्यते, “तत्प्राप्तिहेतुर्विज्ञानं कर्म चोक्तं महामुने!”

इत्याशङ्क्य “तमेव विदित्वातिमृत्युमेति नान्यः पन्था विद्यतेऽयनाय”  
( श्वे० ३ । ८ ) इति श्रुतेर्नित्यसिद्धब्रह्मावाप्तौ कण्ठगतविस्मृतचा-  
मीकरावाप्तितुल्यायां ज्ञानातिरिक्तसाधनत्वासम्भवाच्च ब्रह्मावाप्तौ  
परम्परया कर्मपेक्षामात्रपरा तादृशी स्मृतिरित्याशयेन समाधत्ते—  
न चेति ॥ ४ ॥

यज्ञादिकं चित्तविशुद्धिसाधनं

ततो विवेकादिजनिर्विशुद्धितः ।

ततो मुमुक्षुर्गुरुमाश्रितः श्रुति-

शिरोगिरां स्याच्छ्रवणैकतत्परः ॥५॥

क्व तर्हि कर्मणामुपयोग इत्याकाङ्क्षायां “तमेतं वेदानुवचनेन  
ब्राह्मणा विविदिषन्ति यज्ञेन दानेन तपसा नाशकेन” ( बृ० ४ । ४ ।  
२२ ) इति श्रुतेर्विद्यासम्पादनद्वारा ब्रह्मावाप्त्युपायभूतायां विविदि-  
षायामुपयोग इत्याशयेनाह—यज्ञादिकमिति ॥ ५ ॥

प्रत्यम्बुभुत्साजननेऽस्ति कर्मणां

यज्ञादिकानामुपयोग ईरितः ।

ततः कृतार्थानि विशुद्धचेतसो

यान्त्यस्तमुत्पाद्य रतिं चिदद्वये ॥६॥

“आरुरुक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते ॥” ( गी० ६ । ३ )



इति भगवद्वक्त्यानुसारेण चेतसः शुद्धौ विविदिषादिरूपप्रत्यक्प्रा-  
वण्योदयपर्यन्तं कर्मानुष्ठानम्, ततः संन्यास इति कर्मस्तत्संन्यासाभ्यां  
विद्यानिष्पत्त्यभ्युपगमात् कर्मणां विद्यार्थत्वपक्षे द्वारभूतविविदिषापर्य-  
न्तमेव कर्मानुष्ठानमित्याशयेनाह—प्रत्यग्बुभुत्सेति । प्रत्यग्बुभुत्सा  
प्रत्यगभिन्नब्रह्मविषयिणी जिज्ञासा तज्जनने कर्मणामुपयोगः, ततश्चित्त-  
शुद्धिद्वारा विविदिषोत्पत्त्यनन्तरं विशुद्धं यच्चेतस्तस्य विशुद्धचेतसः ।  
यद्वा, विशुद्धं चेतो यस्य पुंसस्तस्य चिदद्वये प्रत्यगभिन्ने ब्रह्मणि रतिं  
तत्प्रावण्यलक्षणांमुत्पाद्य कर्माणि कृतार्थानि सन्ति अस्तं यान्ति, ततः  
परं कर्मभिः कृत्यं नास्तीत्यर्थः । तदुक्तं नैष्कर्म्यसिद्धौ—

“प्रत्यक्प्रवणतां बुद्धेः कर्माण्यापाद्य शुद्धितः ।

कृतार्थान्यस्तमायान्ति प्रावृडन्ते घना इव ॥” (नै० १ । ४८)

इति ॥ ६ ॥

प्रत्यग्बुभुत्साप्रतिबन्धकं मलं

विनाश्य तानि श्रुतिचोदितान्यपि ।

त्यक्त्वा मुमुक्षुः परमात्मजीवयो-

रैक्यं बुभुत्सुः श्रुतितत्परो भवेत् ॥७॥

“यस्यैते चत्वारिंशत् संस्काराः” (गौ० सू० ६ । २२) इति स्मृति-  
मूलकर्मणामात्मयोग्यतापादकमलापकर्षणगुणाधानलक्षणसंस्कारार्थत्व-  
पक्षमप्यादायाह—प्रत्यग्बुभुत्सेति । स्थितानि यानि कर्माणीति शेषः ।  
तानि त्यक्त्वेति सम्बन्धः ॥ ७ ॥

नन्वत्र संन्यासपदेऽधिकारिणो

ये ब्राह्मणाः स्यादुपयोग ईदृशः ।

तत्कर्मणां नैव तु राजवैश्ययो-

स्तत्कर्ममोक्षे करणं स्वयं भवेत् ॥८॥

स्वकर्मणैवं जनकादयः पुरा

संसिद्धिमाप्ता इति माधवो जगौ ।

मोक्षोपयोगस्तदनुष्ठितस्य वै

साक्षात्तथा च श्रुतिकोप आपतेत् ॥९॥

नन्वेवमपि कथं “कर्मणैव हि संसिद्धिमास्थिता जनकादयः”  
( गी० ३ । २० ) इत्यादिभगवद्वाक्यनिर्वाहः ? न च तस्य विद्यार्थ-  
कर्मानुष्ठानपरत्वम्, विविदिषावाक्ये ब्राह्मणग्रहणेन ब्राह्मणानामेव  
विद्यार्थकर्मण्यधिकारप्रतीतिः । अतो जनकाद्यनुष्ठितकर्मणां साक्षा-  
देव मुक्त्युपयोगो वक्तव्यः । तथा च प्रत्यग्रह्यैक्यज्ञानेनैव मोक्ष  
इति प्रतिज्ञाव्याहतिः, “नान्यः पन्था विद्यतेऽयनाय” ( श्वे० ३ ।  
८ ) इति श्रुतिविरोधश्चेति शङ्कते—नन्विति द्वाभ्याम् ॥ ८—९ ॥

तमेतमात्मानमिति श्रुतौ किलो-

पलक्षिता ब्राह्मणशब्दतो द्विजाः ।

यतो विशिष्टाधिकृतत्वमिष्यते

त्रैवर्णिकानां परमात्मबोधने ॥१०॥


विद्येप्सवो येऽधिकृता द्विजातय-

स्तद्बोधको ब्राह्मणशब्द आगमे ।

अष्टमं प्रकरणम् ।

यज्ञादिकं तत्कृतमात्मबोधने

हेतुर्बुभुत्साजननेन नाऽन्यथा ॥ ११ ॥



विविदिषावाक्ये ब्राह्मणग्रहणस्य त्रैवर्णिकोपलक्षणत्वमेव तदुक्तं  
वार्त्तिककारैः—

“ब्राह्मणग्रहणं चात्र द्विजानामुपलक्षणम् ।

अविशिष्टाधिकारित्वात् सर्वेषामात्मबोधने ॥”

( वा० ४ । ४ । १०२६ ) इति । नहि विद्याकामो यज्ञादी-  
ननुतिष्ठेदिति । विपरिणमिते विद्याकामाधिकारविधौ ब्राह्मणपदस्या-  
धिकारिविशेषसमर्पकत्वं युज्यते । अन्यत्र त्रैवर्णिकाधिकारिकत्वेन  
क्लृप्तानामिहापि त्रैवर्णिकाधिकारात्मविद्यार्थत्वेन विधीयमानानां  
त्रैवर्णिकाधिकारत्वस्य युक्ततया विधिसंस्पर्शहीनब्राह्मणपदसमभि-  
व्याहारमात्रादधिकारसङ्कोचासम्भवेन ब्राह्मणपदस्य यथाप्राप्तात्म-  
विद्याधिकारिमात्रोपलक्षणौचित्यमित्याशयेन समाधत्ते—तमेतमित्यादि-  
द्व्याभ्याम् । तत्कृतं तैस्त्रैवर्णिकैरनुष्ठितं यज्ञादिकर्म बुभुत्साजननेन  
आत्मबोधने हेतुः कारणं न, अन्यथा साक्षात्कर्मणां मोक्षहेतुत्वान-  
भ्युपगमाद्; न प्रतिज्ञाव्याहतिः, न वा श्रुतिविरोध इति तात्पर्यार्थः ।  
सुगममन्यत् ॥ १०—११ ॥

नन्वस्तु शूद्रस्य तदात्मवेदनेऽ-

धिकारहेतुस्तदनुष्ठितिर्नहि ।

वेदार्थबोधान्वित एव वैदिके

ज्ञाने च कर्मण्यधिकारमश्नुते ॥ १२ ॥

ननु श्रुतौ ब्राह्मणपदस्य विद्याधिकारिमात्रोपलक्षणत्वे शूद्रस्यापि विद्यायामर्थित्वादिसम्भवेन तस्यापि विद्यार्थकर्मणाधिकारप्रसङ्ग इति शङ्कते—नन्विति शूद्रस्यापि तदनुष्ठितिस्तेषां यज्ञादीनां कर्मणामनुष्ठान-  
मात्मवेदने तत्त्वज्ञानेऽधिकारहेतुरस्त्वित्यर्थः । परिहरति—नहीति ।  
तत्र हेतुः—वेदार्थबोधान्वित एव—अध्ययनविधिगृहीतस्वाध्यायजन्य-  
तदर्थज्ञानवानेव—वैदिके कर्मणि ज्ञाने चाधिकारमश्नुते, लभते  
इत्यर्थः ॥ १२ ॥

शारीरके स्पष्टमुदीरितं तथा

स्मृतौ न शूद्राय मतिं दिशेदिति ।

तेनात्मविद्यामहिमा न बुध्यते

तदर्थिता नास्य न चाधिकारिता ॥ १३ ॥

शूद्रस्य वेदाध्ययनेऽनधिकारो हि श्रुतिस्मृतिन्यायप्रसिद्ध इत्याह—  
शारीरके इति । अपशूद्राधिकरणेऽध्ययनवेदवाक्यश्रवणादिविधुरस्य  
शूद्रस्य विद्याधिकारनिषेधात् “न शूद्राय मतिं दद्यात्” ( मनु० ४ ।  
८० ) इति स्मृतेः आपाततोऽपि तस्य विद्यामहिमावगत्युपायास-  
म्भवेन तदर्थित्वानुपपत्तेश्च तस्य विद्यायामनधिकारादिति तात्प-  
र्यार्थः ॥ १३ ॥

विद्यार्थकर्मण्यधिकार इष्यते

शूद्रस्य कैश्चित् करुणार्द्रबुद्धिभिः ।

असम्भवेऽप्यध्ययनादिकर्मणः

श्रीविष्णुनामस्मरणादिसम्भवात् ॥ १४ ॥



शूद्रस्याप्यस्त्येव विद्यार्थकर्माधिकारः, तस्य वेदानुवचनाग्निहोत्राद्यभावेऽपि कण्ठोक्तसर्ववर्णाधिकारिकाणि श्रीविष्णोर्भगवतो वासुदेवस्य नामजपकीर्तनस्मरणादीनि पापक्षयहेतुतयोपात्तानि । तथा पापक्षयहेतुतपोदानपाकयज्ञादीनामपि सम्भवात्तस्यास्त्येवाधिकार इत्यभिप्रेत्याह—विद्यार्थेति ॥ १४ ॥

यन्नामसङ्कीर्तनमेव कल्मषं

निहन्ति शुद्धिं वितनोति चेतसः ।

अनन्यभावेन तदङ्घ्रिभावनं

मनुष्यमात्रस्य विमुक्तिकारणम् ॥१५॥

न केवलं पापक्षयमात्रं फलं भगवन्नामकीर्तनादेः, अपि तु मुक्तिहेतुत्वमपि प्रसिद्धमित्याह—यन्नामेति । यस्य भगवतो नामसङ्कीर्तनमेव कल्मषमनेकभवसञ्चितं तत्त्वज्ञानप्रतिबन्धकं पापं निहन्ति नितरां समुन्मूलयति । तदुक्तं विष्णुपुराणे—

“यन्नामकीर्तनं भक्त्या विलापनमनुत्तमम् ।

मैत्रेयाशेषपापानां धातूनामिव पावकः ॥ १ ॥

अवशेनापि यन्नाम्नि कीर्त्तिते सर्वपातकैः ।

पुमान् विमुच्यते सद्यः सिंहत्रस्तैर्वृकैरिव ॥ २ ॥

ज्ञानतोऽज्ञानतो वापि वासुदेवस्य कीर्त्तनात् ।

तत्सर्वं विलयं याति तोयस्थं लवणं यथा ॥ ३ ॥” इति ।

अत एव चेतसो विशुद्धिं तत्त्वसाक्षात्कारैकयोग्यतां विशेषेण तनोति विस्तारयति । तदुक्तं वैष्णवे—

“ध्यायन् कृते यजन् यज्ञैस्त्रेतायां द्वापरेऽर्चयन् ।

यदाप्नोति तदाप्नोति कलौ सङ्कीर्त्य केशवम् ॥” (वि० पु० ६।२।१७) इति ।

अतोऽनन्यभावेन भगवन्तं विहाय नान्यस्मिन् विषये भावश्चित्तप्रा-  
वर्ण्यं तेन यत् तदङ्घ्रिभावनं चरणारविन्दध्यानं तद् मनुष्यमात्रस्य  
विमुक्तिकारणमिति योजना,

“मां हि पार्थ ! व्यपाश्रित्य येऽपि स्युः पापयोनयः ।

त्त्रियो वैश्यास्तथा शूद्रास्तेऽपि यान्ति परां गतिम् ॥” (गी० ८। ३२)

इति भगवद्वचनात् ॥ १५ ॥

तथैव पापक्षयहेतुरस्य तत्

स्वकर्म शुश्रूषणमग्रजन्मनाम् ।

स पाकयज्ञादिभिरेव शुद्ध्यति

श्रीकृष्णपादार्पितधीस्तदङ्घ्रिजः ॥१६॥

भगवदाज्ञापालनलक्षणधर्मोऽपि शूद्रस्याधिकारनिमित्तमस्तीत्याह—  
तथैवेति । श्रीकृष्णपादारविन्दे समर्पिता धीर्निश्चयात्मिका चेतो-  
वृत्तिर्येन स च तदङ्घ्रिजस्तस्य भगवतः कृष्णस्याङ्घ्रेः सकाशादेव जनि-  
र्यस्य स च शूद्रोऽपि शुद्ध्यति मुक्तिपर्यन्तं शुद्धिं प्राप्नोतीत्यर्थः ॥१६॥

न चार्थितादेरपि नास्य सम्भवो

यतः पुराणश्रवणेऽधिकार्यसौ ।

कृत्वाग्रतो ब्राह्मणमन्यवर्णिनः

संश्रावयेदित्यनुशासनात् स्मृतेः ॥१७॥

अतः पुराणादधिगम्यतेऽमुना

ब्रह्मैक्यविद्यामहिमास्त्यतोऽर्थिता ।

मतिं न दद्यादिति वैदिकक्रिया-

निषेधमात्रैकपरं वचोऽस्तु तत् ॥१८॥

अर्थित्वादेरपि तस्य सम्भवोऽस्तीत्याह—न चेति द्वाभ्याम् । न तावच्छूद्रस्यार्थित्वासम्भवः । “श्रावयेच्चतुरो वर्णान् कृत्वा ब्राह्मणमग्रतः” इत्यादौ पुराणेतिहासश्रवणे चातुर्वर्ण्याधिकारस्मरणेन पुराणाद्यधिगत-विद्यामाहात्म्यस्य तस्यापि तदर्थित्वसम्भवात्, “न शूद्राय मतिं दद्यात्” ( मनु० ४ । ८० ) इति स्मृतिश्च तदनुष्ठानानुपयोग्यग्निहोत्रादिकर्मज्ञान-निषेधपरत्वादिति द्वयोस्तात्पर्यार्थः ॥ १७—१८ ॥

तस्यान्यथा स्वीचितधर्मबोधनो-

पायाद्यभावे कथमेष धर्मभाक् ।

शूद्रश्चतुर्थोऽस्ति स एक जातिमा-

नित्यादिगीर्णिष्फलतामियात्स्मृतेः॥१९॥

साधारणो धर्म उदारसेवितोऽ-

क्रोधो दया शौचमहिंसनं दमः ।

अमानितेत्यादिरशुद्धिनाशकृत्

सर्वस्य तस्मादधिकार्यसाविह ॥२०॥

विपक्षे बाधकमाह—तस्यान्यथेति । अन्यथा तस्य शूद्रस्य सर्वथा अनधिकारित्वे स्ववर्णाश्रमधर्मस्याप्यवगत्युपायासम्भवेन “शूद्रश्चतुर्थो वर्णः” ( गौ० सू० १० । ४६ ) “एकजातिः” ( गौ० सू० १० । ५० ) “तस्यापि सत्यमक्रोधः शौचम्” ( गौ० सू० १० । ५१ ) “आचमनार्थे

पाणिपादप्रक्षालनमेवैके” (गौ० सू० १०।५२) “श्राद्धकर्म” (गौ० सू० १०।५३) “भृत्यभरणम्” (गौ० सू० १०।५४) “स्वदारतुष्टिः” (गौ० सू० १०।५५) “परिचर्या चोत्तरेषाम्” (गौ० सू० १०।५६) इत्यादितद्धर्मविभाजकवचनानामननुष्ठानलक्षणाप्रामाण्यापत्तेरिति साधारणासाधारणधर्माधिकारित्वं तस्याङ्गीकर्तव्यमिति द्वयोस्तात्पर्यार्थः ॥ १६-२० ॥

शारीरकन्यायवचस्तु तस्य च

वेदोक्तविद्याप्रतिषेधतत्परम् ।

विद्यापुराणश्रवणेन सम्भवे-

च्छूद्रस्य नातोऽस्ति विकल्पसम्भवः । २१।

अपशूद्राधिकरणविरोधोऽपि नास्तीत्याह—शारीरकेति । तस्याधिकरणस्य “न शूद्रे पातकं किञ्चिन्न च संस्कारमर्हति ।” (मनु० १०।१२६) इति स्मृतेर्गुरुपसदनाख्यविद्याङ्गोपनयनसंस्कारविधुरस्य शूद्रस्य सगुणविद्यासु निर्गुणविद्यासाधनवेदान्तश्रवणादिषु चाधिकारनिषेधपरत्वाग्निर्गुणविद्यायां शूद्रस्यापि विषयसौन्दर्यप्रयुक्तस्यार्थित्वस्य निषेद्धमशक्यत्वात् । न च तस्य वेदान्तश्रवणासम्भवे कथं विद्योत्पत्तिरिति शङ्क्यम्, तस्य वेदान्तश्रवणाधिकाराभावेऽपि भगवत्पादैः “श्रावयेच्चतुरो वर्णान्, इति चेतिहासपुराणाधिगमे चातुर्वर्ण्याधिकारस्मरणात् । वेदपूर्वस्तु नाधिकारः शूद्राणामिति स्थितम् ।” (ब्र० सू० भा० १।३। ३८) इत्यपशूद्राधिकरणोपसंहारभाष्ये ब्रह्मात्मैक्यपरपुराणादिश्रवणे विद्यासाधनेऽधिकारस्य दर्शितत्वादिति तात्पर्यार्थः ॥ २१ ॥

तस्यात्मविद्योदययोग्य उत्तमो

द्विजातिदेहो ह्यभिजायतेऽथवा ।



दैवं शरीरं तत एष मुक्तिभाक्  
शूद्रोऽप्यतो ब्रह्मधियोऽधिकार्यसौ ॥२२॥

ननु तथापि तमःप्रधानशूद्रस्य कथं ब्रह्मविद्योत्पत्तियोग्यतेत्याशङ्क्याह—तस्येति । शूद्रस्य वेदान्तश्रवणयोग्यत्रैवर्णिकशरीरनिष्पादनद्वारा विद्योत्पत्तिः, अथवा विद्योत्पत्तियोग्यविमलदेवशरीरनिष्पादनद्वारा मुक्त्यर्थत्वं भविष्यति, त्रैवर्णिकानां क्रममुक्तिफलकसगुणविद्यानुष्ठानवदिति तात्पर्यार्थः ॥ २२ ॥

तस्माद् बुभुत्सावचनेऽधिकारको-  
पलक्षणं ब्राह्मणशब्द इष्यते ।  
यज्ञादिधीशुद्धिकरं भवेत्कृतं  
वर्णैः समस्तैरिति गम्यते श्रुतेः ॥२३॥

तस्माद्विविदिषावाक्ये ब्राह्मणपदस्य यथाप्राप्तविद्याधिकारिमात्रो-  
पलक्षणत्वेन शूद्रस्यापि विद्यार्थकर्मणाधिकारः सिद्धयत्येवेत्युपसंहरति—  
तस्मादिति ॥ २३ ॥

नन्वस्तु यज्ञादिविशुद्धिकारणं  
संन्यास एषां क्व तदोपयुज्यते ।  
स ब्राह्मणस्यैव विधीयते श्रुतौ  
न क्षत्रियादेरिति तत्र कथ्यताम् ॥२४॥

नन्वस्तु कर्मणां चित्तशुद्धिद्वारा विद्योपयोगः, संन्यासस्य किंद्वारा  
तदुपयोग इति पृच्छति—नन्विति ॥ २४ ॥

विक्षेपनाशाय विचार आत्मनः

संन्यास इष्ट श्रुतिभिर्विपश्चिताम् ।

अनन्यभावेन विचार इष्यते

न सौऽस्ति संन्यासमृते यतोऽज्जसा ॥ २५ ॥

दृष्टद्वारे सम्भवत्यदृष्टकल्पनायोगादित्यभिप्रेत्योत्तरमाह—विक्षेपनाशयेति । श्रुतिभिर्वेदान्तवाक्यैरात्मनो विचारे क्रियमाणे विक्षेपनाशाय संन्यासो विपश्चितामिष्ट इत्यन्वयः । तत्र हेतुमाह—अनन्यभावेनेति ॥ २५ ॥

अन्याश्रमे ब्रह्मणि संस्थितिर्दृढा

स्वकर्मसक्तस्य न सम्भवेत्ततः ।

संन्यास आत्मैक्यविचारणे ऽपि यो

विक्षेपहान्या ह्युपयुज्यते मुनेः ॥ २६ ॥

“ब्रह्मसंस्थोऽमृतत्वमेति” ( छा० २ । २३ । २ ) इति श्रुत्युक्तस्य ब्रह्मणि संस्था समाप्तिरनन्यपरत्वरूपं तन्निष्ठता तस्य श्रवणादौ मुख्यधिकारः,

“गच्छतस्तिष्ठतो वापि जाग्रतः स्वपतोऽपि वा ।

न विचारपरञ्चेतो यस्याऽसौ मृत उच्यते ॥”

“आसुप्तेरामृतेः कालं नयेद्वेदान्तचिन्तया” इत्यादौ सर्वदा विचारविधानात् । सा च ब्रह्मणि संस्था विना संन्यासमाश्रमान्तरस्थस्य न सम्भवतीत्याह—अन्याश्रम इति ॥ २६ ॥

विक्षेपहानिर्यदि सम्भवेद्वियो

वेदान्तवाचां प्रविचारणे तदा ।

अन्याश्रमेऽप्यस्तु तदात्मबोधनं

प्रागर्जितैः पुण्यचयैर्विपश्चिताम् ॥२७॥

यदि त्वनलसस्य धीमतः पुरुषधौरेयस्याश्रमान्तरस्थस्यापि कर्म-  
च्छिद्रेषु श्रवणादि सम्पद्यते । तदा पूर्वजन्मकृतभगवदाराधनपुण्या-  
तिशयेन भवत्येवात्मबोध इत्यभिप्रेत्याह—विक्षेपहानिरिति ॥ २७ ॥

यैरीश्वरोपासनया विशुद्धया

बुद्धेर्विशुद्धिर्बहुजन्मसञ्चिता ।

लब्धास्ति तैरेक्यपदावबोधनं

सम्प्राप्यतेऽप्याश्रमधर्ममन्तरा ॥२८॥

भगवदुपासनापराणां न किञ्चिदपि दुर्लभमित्याशयेनाह—यैरिति ।  
आश्रमधर्ममन्तरेति । वेदानुवचनादिरूपब्रह्मचर्याद्याश्रमचतुष्टय-  
धर्मानुष्ठानमन्तरेणापीत्यर्थः,

“दैवी ह्येषा गुणमयी मम माया दुरत्यया ।

मामेव ये प्रपद्यन्ते मायामेतां तरन्ति ते ॥” (गी० ७।१४)

इति भगवद्वचनात् । शेषमतिरोहितार्थम् ॥ २८ ॥

अनेकपुण्यार्जितभक्तिरैश्वरी

यदा परोदेति दृढा विपश्चिताम् ।

तदैव तीर्णा भ्रमसंस्तृतिर्भवेत्

सकारणा तत्र न संशयोऽणवपि ॥२६॥

भगवद्भक्तिप्राप्तिपर्यन्तमेव सर्वसाधनप्रयासः, तन्नाभे तु कृतकृत्यतै-  
वेत्याह—अनेकपुण्यार्जितभक्तिरिति ॥ २६ ॥

श्रुतौ नृपार्दोवहितो न यद्यपि

त्यागोऽध्वरादेश्च तथापि सौऽखिलम् ।

विज्ञेयहानाय परिग्रहं त्यजेद्

विचारविज्ञेयकमात्मधीपरः ॥ ३० ॥

संन्यासस्य दृष्टफलकत्वपक्षे क्षत्रियादेः संन्यासाभावात्कथं  
विद्योत्पत्तिरित्युक्तम्, तत्राह—श्रुताविति ॥ ३० ॥

गृहाश्रमे यैर्जनकादिभिः श्रुते-

विचारजन्यात्मधियाऽत्मनि स्थितिः ।

लब्धा पुरा जन्मकृतादपीह तैः

संन्यासतः सिद्धिरितीष्यतेऽपरैः ॥ ३१ ॥

विद्योत्पत्तिप्रतिबन्धकदुरितानामानन्यात् किञ्चिद् यज्ञाद्यनुष्ठान-  
निवर्त्य किञ्चित्संन्यासापूर्वनिवर्त्यमिति कर्मवच्चित्तशुद्धिद्वारैव  
संन्यासस्यापि विद्योपयोग इति पक्षेऽपि समाधानमाह—गृहाश्रम  
इति । यैर्जनकादिभिर्गृहे निवसद्भिरेव वेदान्तविचारजन्या आत्मनि  
स्थितिर्लब्धा तैरपि पूर्वजन्मकृतात् संन्यासादिह जन्मनि सिद्धिर्लब्धे-  
तीष्यतेऽभ्युपगम्यतेऽपरैरिति योजना ॥ ३१ ॥



श्रुतौ मुमुक्षोरपि साधनेष्वयं

संन्यास इष्टः सुकृतैकराशिदः ।

स सूत्रभाष्यादिषु तत्त्ववीक्षणो-

पयोगिभावेन विचारितो ह्यतः ॥३२॥

“शान्तो दान्त उपरतः” ( बृ० ४।४।२३ ) इत्यादिश्रुतावुपरत-  
शब्दगृहीततया संन्यासस्य साधनचतुष्टयान्तर्गतत्वादप्यावश्यकमि-  
त्याह—श्रुताविति । “सहकार्यन्तरविधिः पक्षेण तृतीयं तद्वतो  
विध्यादिवत्” ( ब्र० सू० ३।४।४७ ) इति सूत्रभाष्ये तद्वतो विद्या-  
वतः संन्यासिनः बाल्यपाण्डित्यापेक्षया तृतीयमिदं मौनं विधीयते  
“तस्माद् ब्राह्मणः पाण्डित्यम्” ( बृ० ३।५।१ ) इत्यादिश्रुतौ ततः  
प्राग् “भिक्षाचर्यं चरन्ति” ( बृ० ३।५।१ ) इति संन्यासाधिकारा-  
दिति प्रतिपादनात्,

“त्यक्ताशेषक्रियस्यैव संसारं प्रजिहासतः ।

जिज्ञासोरेव चैकात्म्यं त्रयन्तेष्वधिकारिता ॥”

इति वार्तिकोक्तेश्च संन्यासापूर्वस्य विद्यासाधनवेदान्तश्रवणाद्यधि-  
कारिविशेषणत्वमिति तस्य विद्योपयोगः सिद्ध इति तात्पर्यार्थः ॥ ३२ ॥

ब्रह्मैक्यबोधोदयमुत्तमं फलं

सदा विचारेण भवेच्छ्रुतेर्गिराम् ।

स यत्र पुंसः समुदेत्यविघ्नतो

वसेन्मुनिस्तत्र निजाश्रमे शुभे ॥३३॥

येषान्तु गृहस्थादीनां निर्विघ्नेपविचारसिद्धिः, तत्फलञ्च तत्त्वज्ञानसिद्धि-  
रस्ति, न तेषां संन्यासादिना कृत्यमित्याह—ब्रह्मैक्येति । तदुक्तम्—

“जन्मान्तरेषु यदि साधनजातमासीत्  
संन्यासपूर्वकमिदं श्रवणादिकञ्च ।

विद्यामवाप्स्यति जनः सकलोऽपि यत्र  
तत्राश्रमादिषु वसन्न निवारयामः ॥” इति ॥ ३३ ॥

वेदान्तवाक्यश्रवणेन धीमतां

ज्ञानं चिदात्मन्यपरोक्षमुद्भवेत् ।

प्रमाणराजश्रुतिमौलिजं कथं

भवेत्परोक्षं ह्यपरोक्षवस्तुनि ॥३४॥

एवमधिकारमुपपाद्य वेदान्तश्रवणजन्यज्ञानस्यापरोक्षत्वमुपपा-  
दयति—वेदान्तेति । तथा च श्रवणमेवापरोक्षज्ञानसाधनमिति  
भावः ॥ ३४ ॥

सम्यक्श्रुतार्थं मननेन युक्तिभिः

सम्भाव्य बुद्ध्याऽचलयाऽनुचिन्तयेत् ।

त्रिषु प्रधानं श्रवणं विधीयते

तदङ्गभावेन समाधिचिन्तने ॥३५॥

किमर्थं तर्हि मननध्यानयोस्तदङ्गत्वेन विधानमित्यपेक्षायामाह—  
सम्यगिति । तथा च प्राधान्यं श्रवणस्यैव मनननिदिध्यासनयो-  
स्तदङ्गत्वमित्यसकृदावेदितत्वादिति भावः ॥ ३५ ॥

सन्देहहान्या विपरीतभावना-

नाशेन तत्राऽस्त्युपयोग एतयोः ।

साक्षात्कृतिस्तु प्रतिबन्धनाशतो

भवेच्चिदात्मैक्यपदस्य धीमताम् ॥ ३६ ॥

प्रमेयगतासम्भावनाविपरीतभावनानिरासेनैवैतयोरुपकारकत्वमित्याह-  
सन्देहहान्येति । ननु श्रवणादिप्रकुर्वतामपि केषाञ्चित्साक्षात्कारो न  
दृश्यते, तत्र किं कारणम् ? इत्याशङ्क्य प्रतिबन्ध एव कारणम्,  
तत्राशादनायासेनैव तत्त्वसाक्षात्कारसिद्धिरित्याशयेनाह—साक्षात्कृति-  
स्त्विति । तुशब्देन यावद् भूतभाविवर्त्तमानान्यतमप्रतिबन्धः तावत्  
तत्तत्साक्षात्कारो न जायत इति द्योत्यते ॥ ३६ ॥

जातेऽपरोक्षे परमात्मगोचरे

ज्ञानेऽप्यसम्भावनतो विपर्ययात् ।

परोक्षकल्पं फलतस्तदीक्ष्यते

ध्यानं नयैश्चिन्तनमिष्यते ततः ॥ ३७ ॥

ननु कथं तर्हि श्रवणेनैवापरोक्षज्ञानं जायते इत्युक्तम् ? तत्राह—  
जातेऽपरोक्षे इति । अपरोक्षे इति च्छेदः । श्रवणात् परमात्मगोचरेऽ-  
परोक्षे ज्ञाने जातेऽपि प्रमेयगतासम्भावनातो देहाद्यात्मत्वजगत्सत्यत्व-  
बुद्धिरूपविपर्ययाच्च तज्ज्ञानं फलतः परोक्षकल्पमीक्ष्यते । तस्मात्तयो-  
रसम्भावनाविपर्ययोर्निरासाय ध्यानं निदिध्यासनं नयैः श्रुत्यनुकूल-  
तर्कैश्चिन्तनं मननमिष्यत इत्यर्थः ॥ ३७ ॥

ताभ्यां निरस्ते विशये विपर्यये

स्वयं विभात्यात्मपदं श्रुतीरितम् ।

यावन्न साक्षात्कृतिरात्मनो दृढा

तावत्तदावृत्तिरुदारसम्मता ॥३८॥

तयोः फलं दर्शयति—ताभ्यामिति । मननध्यानाभ्यां विशये सन्देहे, विपर्यये देहाद्यात्मत्वजगत्सत्यत्वधीलक्षणे निरस्ते सति श्रुतीरितम् “तत्त्वमसि” ( छा० ६।८।७ ) आदिवाक्यैरवबोधितमात्मपदं स्वयमनायासेन विभाति । यद्वा, ज्ञातताख्यातिशयमन्तरेण प्रकाशत इत्यर्थः । ननु मनन-ध्यानसहकृतश्रवणेन यदा साक्षात्कारो न स्यात्, तदा किं कर्त्तव्यमित्या-काङ्क्षायां श्रवणादीनामावृत्तिरेव कर्त्तव्येत्याह—यावदिति । तदा-वृत्तिस्तेषां श्रवणादीनां पुनः पुनरावर्त्तनमेवोदाराणां सूत्रकारादीनां सम्मता । “आवृत्तिसकृदुपदेशाद्” ( ब्र० सू० ४।१।१ ) इत्य-धिकरणभाष्यादौ तस्या बहुधा निरूपितत्वादित्यर्थः ॥ ३८ ॥

धियोऽपराधक्षयतः स्वतो भवेद्

ब्रह्मात्मबोधः श्रवणाच्छ्रुतेर्गिराम् ।

यावन्न नष्टोऽखिलदोषकृद् भ्रम-

स्तावच्छमाद्यैः श्रवणादिरिष्यते ॥३९॥

तदावृत्त्या पुरुषापराधक्षये ब्रह्मात्मैक्यबोधदादृग्मनायासेनैव भवे-दित्याह—धिय इति । यावत्पुरुषापराधोच्छित्तिर्न जायते, तावत्तदावृत्तिः कर्त्तव्येत्याह—यावदिति । तथा च दृढतत्त्वसाक्षात्कारस्योपायान्तरा-भावाच्छ्रवणाद्यावृत्तिरावश्यकीति सैव कर्त्तव्येति भावः ॥ ३९ ॥

अनाद्यविद्यापरिकल्पिते जडेऽ-

ध्यासौ दृढो नात्मनि संसृतेर्गृहम् ।



ब्रह्मात्मनोऽभ्यास इहेष्यते तथा

दृढोऽप्यविद्याक्षयकारणं मुनेः ॥४०॥

अभ्यासस्यानादिकालसिद्धत्वात्तन्नाशोऽपि दृढबोधाभ्यासजन्य-  
तत्त्वसाक्षात्कारेणैवेत्याह—अनाद्यविद्येति ॥ ४० ॥

तच्चिन्तनं तत्कथनं परस्परं

तद्बोधनं सद्भिरुदारबुद्धिभिः ।

तदेकनिष्ठत्वमितीष्यते यतो

ब्रह्मात्मनोऽभ्यास इहात्मबोधदः ॥४१॥

ब्रह्माभ्यासस्वरूपमाह—तच्चिन्तनमिति । असन्दिग्धस्वबुद्धयारो-  
हाय तस्य ब्रह्मतत्त्वस्य चिन्तनं मननम्, अभिज्ञबुद्ध्यन्तरसंवादाय तत्कथनं  
परस्पराज्ञातांशप्रबोधायाऽन्योन्यप्रबोधनमित्येतैरुपायैरसम्भावनानिवृत्ति-  
स्तदेकनिष्ठत्वेन च विपरीतभावनानिवृत्तिरिति विवेकः । आत्मबोध-  
दार्ढ्यहेतुः—ब्रह्मात्मनोऽभ्यास इतीष्यते सद्भिरित्यर्थः । तदुक्तम्—

“तच्चिन्तनं तत्कथनमन्योन्यं तत्प्रबोधनम् ।

एतदेकपरत्वञ्च तदभ्यासं विदुर्बुधाः ॥” (पं० द० ७।६) इति ॥४१॥

अध्यासहानिः फलमात्मबोधतो

दृष्टं क्षुधाहारिर्वान्नभोजनात् ।

अतोऽवघातादिवदिष्यते श्रुते-

रावृत्तिराबोधमखण्डवस्तुनः ॥ ४२ ॥

अध्यासहानेर्दृष्टं फलत्वादपि तदावृत्तिरिष्टेत्याह—अध्यासहानि-  
रिति । आत्मबोधस्याध्यासहानिर्दृष्टं फलं भवति, अन्नभोजनस्य क्षुधा-  
हानिरिव, अतः “ब्रीहीनवहन्ति” इत्यादावघातादिवत् श्रुतेः श्रवणस्य  
आवृत्तिरखण्डवस्तुन आबोधं तत्त्वसाक्षात्कारपर्यन्तमिष्यते इति योजना ।  
अत एव “आवृत्तिसकृदुपदेशाद्” ( ब० सू० ४ । १ । १ )  
इत्यधिकरणभाष्ये “दर्शनपर्यवसानानि हि श्रवणादीन्यावर्तमानानि  
दृष्टार्थानि भवन्ति । यथावघातादीनि तण्डुलनिष्पत्तिपर्यवसानानीति ।”  
( ब० सू० भा० ४ । १ । १ ) श्रवणादेर्ब्रह्मदर्शनार्थस्य दृष्टार्थतया  
“दर्शपूर्णमासिकावघातन्यायप्राप्तावृत्त्युपदेशः । अग्निचयने तु “सर्वै-  
षधस्य पूरयित्वावहन्त्यथैतदुपदधाति” इत्युपधेयोलूखलसंस्कारार्थत्वेन  
विहितस्यावघातस्य दृष्टार्थत्वाभावान्नावृत्तिरिति द्रष्टव्यमिति भावः ॥४२॥

**विवेकवैराग्यशमादिसाधनै-**

**युक्तोऽधिकारी श्रुतिमौलिमानजाम् ।**

**वृत्तिं समासाद्य समुच्छिनत्त्यदे**

**ज्ञानं सकार्यं निजबोधतेजसा ॥४३॥**

विवेकादिसाधनचतुष्टयसम्पन्न एवाधिकारी समूलानर्थबाधनक्षमं  
तत्त्वज्ञानं प्राप्नोति नान्य इत्यभिप्रेत्याह—विवेकेति ॥ ४३ ॥

**अज्ञानबाधोत्तरकाल ईयते**

**ब्रह्माद्वयं सिद्धमखण्डमात्मना ।**

**प्रमाणकार्यं भ्रमहेतुबाधनं**

**ख्यंप्रकाशोऽतिशयाद्यभावतः ॥४४॥**

ब्रह्मैक्यस्य स्वप्रकाशज्ञानरूपतया तत्राज्ञानबाधमन्तरेण प्रमाण-  
जन्यातिशयादेरभावान्नान्यत्प्रमाणकृत्यमित्यभिप्रेत्याह—अज्ञानबाधोत्तर-  
काल इति । अखण्डब्रह्माद्वयं स्वतः सिद्धम्, अज्ञानबाधोत्तरकाले  
आत्मना स्वरूपेणैवेयते प्रकाशते । स्वयंप्रकाशे वस्तुनि प्रमाणकृत्याति-  
शयादेरभावाद् भ्रमहेतुरज्ञानं तस्य बाधनं बाध एव प्रमाणकृत्यम्,  
नान्यदिति योजना ॥ ४४ ॥

यथा घटादिप्रतिभास इष्यते

बुद्धिशिचदाभासयुतार्थसाधिका ।

स्वयंप्रकाशेन तथेष्यते द्वयम्

किन्त्वान्ध्यनाशाय धियोऽस्त्यपेक्षणम् ॥४५॥

अत एवाज्ञाननाशाय वृत्तिव्याप्यत्वमपेक्ष्यते स्वप्रकाशात्मनि न  
फलव्याप्यत्वमपीति व्यतिरेकिदृष्टान्तेनाह—यथेति । यथा घटादि  
प्रतिभासे बुद्धिवृत्तिशिचदाभासयुता सती अर्थसाधिकेष्यते, न तथा  
स्वयंप्रकाशे । द्वयं बुद्धिशिचदाभासश्च नापेक्ष्यते । किन्त्वान्ध्यना-  
शाय अज्ञाननिवृत्तये धियो वेदान्तप्रमाणजन्यवृत्तेरपेक्षणमस्तीति  
योजना ॥ ४५ ॥

यथान्धकारे घटबोधसिद्धये

दीपस्तथा चक्षुरपेक्ष्यते द्वयम् ।

न दीपबोधाय तथेष्यते द्वयम्

किन्त्वक्षिणी तद्वदिहेष्यते मतिः ॥४६॥

एतदेव दृष्टान्तेन द्रढयति—यथेति ॥ ४६ ॥

अज्ञाननाशार्थमखण्डवस्तुनि

प्रमाणजन्या मतिरिष्यते सती ।

तद्व्यानतो भाति चिद्वयं स्वतो

न ज्ञातताऽप्यात्मधियाऽत्र जन्यते ॥४७॥

‘इहेष्यते मतिः’ इत्युक्तं विवृणोति—अज्ञाननाशार्थमिति । यथा जडे घटादौ चिदाभासेन ज्ञातताख्यो धर्मो जन्यते घटस्फुरणाय, न तथाऽत्र प्रत्यगभिन्ने ब्रह्मणि । आत्मधिया वेदान्तप्रमाणजन्यवृत्त्या स धर्मो जन्यते, तस्य स्वयंप्रकाशतया भासमानत्वादिति तात्पर्यार्थः ॥४७॥

जडेऽस्त्यपेक्षाऽनवभासरूपिणि

द्वयोश्चिदाभासधियोरनात्मनि ।

स्वयंप्रकाशे स्वत एव सर्वदा-

वभासरूपे मतिरेकलेष्यते ॥४८॥

पुनस्तदेव स्पष्टयति—जडे इति । इत्यभिप्रेत्यैव साम्प्रदायिकैरुक्तम्—

“स्वप्रकाशोऽपि साक्ष्येष धीवृत्त्या व्याप्यतेऽन्यवत् ।

फलव्याप्यत्वमेवास्य शास्त्रकृद्भिर्निवारितम् ॥

बुद्धितत्त्वचिदाभासौ द्वावपि व्याप्नुतो घटम् ।

तत्राज्ञानं धिया नश्येदाभासेन घटः स्फुरेत् ॥

ब्रह्मण्यज्ञाननाशाय वृत्तिव्याप्तिरपेक्षिता ।

स्वयंस्फुरणरूपत्वान्नाभास उपयुज्यते ॥



चक्षुर्दीपावपेक्ष्यते घटादेर्दर्शने यथा ।  
न दीपदर्शने किन्तु चक्षुरेकमपेक्ष्यते ॥  
स्थितोऽप्यसौ चिदाभासो ब्रह्मण्येकीभवेत्परम् ।  
न तु ब्रह्मण्यतिशयं फलं कुर्याद् घटादिवत् ॥” इति ॥ ४८ ॥

सा बुद्धिवृत्तिः श्रवणादिजा यदा  
सन्देहशून्याऽप्यविपर्यया भवेत् ।  
तदा तदारूढमखण्डचिद्धनं  
स्वाज्ञानविध्वंसकरं तदेव हि ॥४९॥

वेदान्तप्रमाणजन्यवृत्त्यारूढं ब्रह्म चैतन्यमेव स्वावरकमज्ञानं निवर्त्तयतीति पक्षान्तरमाह—सेति । वेदान्तश्रवणादिजन्या सन्देहविपर्ययशून्या यदा सा चरमा बुद्धिवृत्तिर्भवेत्तदा तदारूढं तस्यां वृत्तावारूढमखण्डचिद्धनं प्रत्यगभिन्नं ब्रह्मचैतन्यं तदेव हि यत्पूर्वं तत्साक्षितया तत्साधकं हीति ‘मामहं न जानामि’ इत्यनुभवप्रसिद्धं सूचयति । तदेव स्वाज्ञानविध्वंसकरं स्वावरकमज्ञानमविद्याशब्दवाच्यं तस्य विध्वंसकरं निवर्त्तकमित्यर्थः ॥ ४९ ॥

य एव साक्षी निजसत्तया स्थितोऽ-  
ज्ञानं पुरा स्वस्फुरणेन साधयन् ।  
स एव वेदान्तविचारसिद्धधी-  
वृत्तिं समारूढ्य निवर्त्तयत्यदः ॥५०॥

‘तदेव हि’ इत्युक्तं विवृणोति—य एवेति ॥ ५० ॥

यथा तृणादेरपि साधको रवि-

स्तदाहकः सूर्यमणौ स्थितो भवेत् ।

तथा चिदात्मा तमसोऽपि साधक-

स्तदाहको वेदजबुद्धिवृत्तिगः ॥५१॥

ननु स्वस्मिन्नध्यस्तमज्ञानं यस्तत्साक्षितया साधयति, स कथं तन्निवर्त्तको भवेदित्याशङ्क्य तत्साधकस्यापि सहकार्यन्तरसमवधानेन तन्नाशकत्वं दृष्टमित्याह—यथेति ॥ ५१ ॥

ब्रह्मैक्यबोधे प्रतिकूलमात्मनोऽ-

ज्ञानं हिनस्तीति सकार्यमाधिदम् ।

प्रत्यक् चिदात्मा श्रुतिभिस्ततः स्मृतोऽ-

विद्याद्यधिष्ठानतयापि सम्मतः ॥५२॥

चिदात्मनः प्रत्यक्त्वेनापि तन्निवर्त्तकत्वमिति दर्शयितुं प्रत्यक्शब्दं व्युत्पादयति—ब्रह्मैक्येति । स्वस्वरूपसाक्षात्कारे सति सकार्यमज्ञानमाधिदमत्यन्तप्रतिकूलं त्यजतीति प्रत्यक् । हिनस्तीति फलितार्थकथनम्, “त्यज् हानौ” इति स्मरणात् । अज्ञानस्य सकार्यस्य हानिर्नाम स्वाधिकरणनिष्ठात्यन्ताभावप्रतियोगित्वमेव । नहि स्वाधिष्ठानेनाध्यस्तस्य त्यागेऽन्यत्र सत्त्वम्, अध्यस्तत्वव्याघातात्—अधिष्ठानातिरिक्ताध्यस्तसत्तानङ्गीकारादिति भावः ॥ ५२ ॥

नारायणात्प्राग् विमुखोऽयमात्मनोऽ-

विद्याद्युपाधौ स्थित आत्मभावतः ।

## स्वसत्तया स्वस्फुरणेन विभ्रमं

प्रसाधयन्नेव हि संसृतिं गतः ॥५३॥

जीवस्यानादिकालमारभ्य भगवद्वैमुख्यमेव सकलानर्थहेतुः, महता पुण्यपुञ्जेन तदाभिमुख्यमेव सकलाज्ञानाद्यनर्थनिवृत्त्युपलक्षितनिरतिशयानन्दाविर्भावहेतुरित्यभिप्रेत्याह—नारायणादित्यादिद्वाभ्याम् । नराति गृह्णाति देशादिपरिच्छेदमिति नरोऽपरिच्छिन्नः परमात्मा तस्येदं तत्स्वरूपावरकमनाद्यनिर्वाच्यमज्ञानं नारं तदयते साक्षितया पश्यतीति नारायणः । यद्वा, आरा दुःखचक्राणि स्वाविद्यावृतस्वरूपतया तेषामयनं निवासस्थानं त्वंपदार्थो जीव आरायणस्तद्भिन्नो निरावरणज्ञानस्वरूपस्तत्पदार्थो नारायणस्तस्माद्वस्तुत आत्मनः स्वस्वरूपभूतात् प्रागज्ञानदशायां विमुखोऽयं जीव अविद्याद्युपाधौ कारणादिशरीरत्रये आत्मत्वेन स्थितः सन् स्वसत्तया स्वस्फुरणेन स्वस्वरूपभूतसत्तास्फूर्तिभ्यां विभ्रमम्—विविधं भ्रमयति स्वाश्रयं स्वविषयं प्रत्यगात्मानमिति विभ्रमोऽज्ञानं तत्कार्यञ्च प्रकर्षेण स्वानिष्टमपीष्टबुद्ध्या साधयन् जीवरूपेण साक्षिरूपेण च भासयन्नेव संसृतिं गतस्तत्प्रयुक्तजन्ममृत्युजराद्यनर्थनिवहपरम्परां प्राप्तः अज्ञानतत्कार्यशरीराद्यध्यास एव । हीति श्रुतिस्मृतिप्रसिद्धत्वात्संसारप्राप्तिर्न तु वस्तुत इत्यर्थः । तथा च तत्पदार्थभगवद्वासुदेवपराङ्मुखत्वमेव संसृतिबन्ध इति भावः ॥ ५३ ॥

स चैक्यबोऽत्परमेशजीवयो-

रीशप्रसादप्रभवादुदारधीः ।

सकार्यमज्ञानमपारदुःखदं

प्रबाधयत्येव निजात्मनि स्थितः ॥५४॥

अनादिभवसञ्चितपुण्यनिचयक्षयितकल्मषस्य पुंसो भगवन्नारायण-  
भक्तिरूपघटे—

“येषान्त्वन्तगतं पापं जनानां पुण्यकर्मणाम् ।

ते द्वन्द्वमोहनिर्मुक्ता भजन्ते मां दृढव्रताः ॥” (गी० ७। २६) ।  
इति भगवद्वचनात् । ततः सर्वपुमर्थसिद्धिरित्यभिप्रेत्याह—स चेति ।  
य एवं त्वंपदार्थो जीवोऽविद्यातत्कार्यदेहाद्यात्मत्वाध्यासेन भगव-  
त्पराङ्मुखो भूत्वा संसृतिं प्राप्तः स च परमेश्वरजीवयोस्तत्त्वं-  
पदार्थयोरैक्यबोधात्, ईश्वरानुग्रहात्, भक्त्याराधितगोविन्दप्रसादात्  
प्रभव उत्पत्तिर्यस्य तस्मादैक्यबोधादुदारधीरपरिच्छिन्नस्वस्वरूपसाक्षा-  
त्कारवान् सकार्य्यमज्ञानं संसारपारावारे पातहेतुत्वादनन्तदुःखकारणं  
निजात्मनि स्थितः त्यक्तदेहत्रयाभिमानः सन् प्रबाधयत्येव प्रकर्षेण न  
पुनरुत्थानं यथा स्यात्तथा निवर्त्तयतीत्यर्थः ॥ ५४ ॥

यथा यथा ब्रह्मसुखात्मना स्थिति-

स्तथा तथा नश्यति संसृतिर्धियः ।

अखण्डबोधेऽतिदृढे तु संसृति-

र्लयं प्रयातीयमशेषतो विदः ॥५५॥

यावदयमखण्डबोधो दाढूर्यं भजते तावन्महता प्रयत्नेन श्रवणाद्य-  
भ्याससाध्यसमाधिरेव कर्त्तव्यः, तदाढूर्ये तु सर्ववित्तेपविलयान्मोक्ष-  
सुखमेव सिद्धमित्यभिप्रेत्याह—यथेति ॥ ५५ ॥

दृश्यं न यावत्प्रविलीयते धियो

निषिद्धमेतद्ब्रह्मधाऽऽगमान्ततः ।



तावन्न चिन्मात्रतया दृढा स्थिति-

जीवद्विमुक्तेः सुखमक्षयं विदः ॥५६॥

श्रुतियुक्तिभ्यां निश्चितस्याप्यात्मतत्त्वस्य यावद् दृढस्वानुभवरोहो न स्यात्तावत् तत्फलं नानुभूयते इत्याह—दृश्यमिति । आगमान्ततः वेदान्तैः “सार्वविभक्तिकस्तसिः” बहुधा “नेह नानास्ति किञ्चन” ( बृ० ४ । ४ । १६ ) “अतोऽन्यदार्त्तम्” ( बृ० ३ । ४ । २ ) । इत्यादिवाक्यैरनेकप्रकारेण निषिद्धं मिथ्यात्वादिहेतुभिर्यौक्तिकबोधेन ज्ञानमपि दृश्यं यावद्विषयः सकाशात् प्रविलीयते न प्रमाय्यते तावद् ब्रह्मात्मतया स्थितिर्दृढा । विदोऽपि श्रौतयौक्तिकबाधज्ञानवतोऽपि नास्ति यावज्जीवन्मुक्तेः सुखं क्षयशीलविषयविषयिभावविनिर्मुक्तं तन्नास्तीत्यर्थः ॥ ५६ ॥

वैराग्यबोधोपरतित्रयं यदा

दैवान्मिलत्यात्मविदो निरङ्कुशम् ।

तदैव जीवन्निह तत्त्ववित्सुखं

परं स चाप्नोतिविशुद्धमक्षरम् ॥५७॥

जीवन्मुक्तिसुखप्रादुर्भावस्य हेतुमाह—वैराग्येति । वैराग्यं विषय-वैतृष्यम्, बोधः स्वरूपसाक्षात्कारः, उपरतिश्चित्तैकाग्र्यमेतत्त्रयं वासनाक्षयमनोनाशतत्त्वबोधलक्षणं समग्रैश्वर्यं यदा दैवाद् महतः पुण्य-पुञ्जाद् मिलति एकत्र समवैति यस्य तत्त्वविदः पुरुषधैरेयस्य स च तत्त्व-विद् इहास्मिन्नेव शरीरे जीवन्नेव निरङ्कुशं विषयादिप्रयुक्तारतस्य-शून्यत्वान्निरतिशयम्, सुखं परं परमात्मस्वरूपम्, विशुद्धमाविद्यकधर्म्मा-

विनिर्मुक्तम्, अक्षरमविनाशि, व्यापकञ्च आप्नोति तद्रूप एव भव-  
तीत्यर्थः ॥ ५७ ॥

अनेकजन्मार्जितपुण्यसञ्चयै-

विशुद्धबुद्धेर्हरिभक्तिरुत्तमा ।

उदेति भक्त्या विषयेभ्य उत्तमं

वैराग्यमैश्वर्यमिदं रमापतेः ॥५८॥

यस्मादेतत्त्रयं समुदितं प्रत्येकञ्चातिदुर्लभं भगवत्प्रसादैकलभ्यं  
तस्मादेतत्सिद्धये श्रीमन्मुकुन्दपदारविन्दमकरन्दभक्तिरेव मुमुक्षुभिराद-  
र्त्तव्येत्यभिप्रेत्याह—अनेकजन्मेत्यादिपञ्चभिः । अनेकजन्मसु भगवदारा-  
धनलक्षणाकस्मैर्पार्जितपुण्यसञ्चयैर्विशुद्धा बुद्धिर्यस्य तस्योत्तमा उत्कृष्ट-  
पदप्रापिका हरेर्भक्तार्त्तिहरणशीलस्य भगवतो वासुदेवस्य भक्तिः प्रेम-  
लक्षणा उदेति । तथा भक्त्या विषयेभ्य ऐहिकामुष्मिकेभ्यो भोगेभ्य  
उत्तमं तीव्रतरं वैराग्यमुदेति । भक्त्या वैराग्योदये हेतुः—इदं वैराग्यं  
रमापतेरैश्वर्यं सर्वविभूत्यधीश्वरी रमा लक्ष्मीस्तस्याः पतिर्भगवान्मु-  
कुन्दस्तस्येत्यर्थः । तथा च यस्यैश्वर्यमिदं वैराग्यं तत्प्राप्तौ तद्भक्ति-  
रेव मुख्यं कारणमिति भावः ॥ ५८ ॥

बुद्धेस्तथैकाग्र्यमखण्डमुज्ज्वलं

यमादिसाध्यं भगवत्प्रसादतः ।

भवेत्तथाऽद्वैतपदावबोधनं

दृश्यार्त्तिविच्छेदकमञ्जसा मुनेः ॥५९॥

किं बहुना ? भगवद्भक्त्या वैराग्यादित्रयं समकालमेव सिद्धयती-  
त्याह—बुद्धेरिति ॥ ५६ ॥

यथा यथा भक्तिरुदारपूज्यपा-

त्पादारविन्देऽतिदृढत्वमृच्छति ।

तथा तथा भोगरतिक्षयस्तथा

ब्रह्मैक्यबोधोदय आत्मनि स्थितिः ॥ ६० ॥

एतत्त्रयस्य समकालसिद्धिप्रकारमाह—यथा यथेति । उदारैः शिव-  
विरिञ्चिप्रभृतिभिः पूज्यौ पादौ यस्य स उदारपूज्यपाद् भगवान्वासुदेव-  
स्तस्य पादारविन्दे भक्तिरनुरागो यथा यथात्यन्तदार्ढ्यमृच्छति प्राप्नोति,  
तथा तथा स्वभावतोऽनायासेन भोगरतिक्षयो वैराग्यं तथा ब्रह्मैक्यबोध-  
प्रादुर्भावः, आत्मनि स्थितिः स्वस्वरूपेऽवस्थानम्, उपरतिरिति यावत्  
सिद्धयतीत्यर्थः ॥ ६० ॥

विकल्पजालं परिहृत्य दूरतो

भक्तिं समाश्रित्य मुकुन्दपादयोः ।

विचारणीयं श्रुतिसम्मतं पदं

ब्रह्मैक्यमाबोधमबोधनुत्तये ॥ ६१ ॥

फलितमुपसंहरति—विकल्पजालमिति । नानोपायबोधकशास्त्र-  
श्रवणोद्भूतो यो विकल्पसमूहः “इदं कर्तव्यमिदं वा” इत्यादिरूपस्तं  
दूरतोऽविद्यमानवदुपेक्ष्य मुकुन्दपादयोर्भक्तिं तत्परत्वलक्षणां रतिं सम्य-  
गसंदिग्धाविपर्यस्ततया आश्रित्य शरण्यत्वेन स्वीकृत्य श्रुतिसम्मतं ब्रह्मैक्यं

पदमाबोधं तत्त्वसाक्षात्कारपर्यन्तं विचारणीयं श्रवणाद्युपायैरालोचनीयम्, अबोधनुत्तये अज्ञानतत्कार्यमिथ्याज्ञानसमुच्छेदायेत्यर्थः ।

“जरामरणमोक्षाय मामाश्रित्य यतन्ति ये ।

ते ब्रह्म तद्विदुः कृत्स्नमध्यात्मं कर्म चाखिलम्” ॥ (गी० ७।२६)  
इति भगवद्वचनात् ॥ ६१ ॥

जगज्जनिस्थानलया यतो हरे-

ब्रह्माद्वयाद्वेदशिरोगिरिरितात् ।

तद्वेद्यमावेद्यमुपास्यमादरा-

दखण्डवस्त्वास्पदमद्वयं जनैः ॥ ६२ ॥

तच्छ्रुतिसम्मतं पदं श्रीमन्मुकुन्द एव न वस्त्वन्तरमित्याशयेनाह—  
जगज्जनीत्यादि । “यतो वा” (तै० ३।१।१) इत्यादिश्रुतिसिद्धतटस्थलक्षणलक्षिताद् यतो ब्रह्माद्वयात् “सत्यं ज्ञानमनन्तम्” (तै० २।१।१) इत्यादिश्रुतिसिद्धस्वरूपलक्षणलक्षिताद् वेदशिरोगिरा “तत्त्वमसि” (छा० १।८।७) इत्याद्यखण्डैक्यपरवाक्यसमूहेन ईरितात् प्रतिपादितवस्तुनो हरेः सकाशाज्जगतो जन्मादीनि, तदेवादरात्तटस्थलक्षणलक्षितरूपेण नानालीलास्पदत्वेन सगुणोपासनया ध्येयमवश्यं ध्यातव्यम्, तदेव कृष्णाख्यं ब्रह्मस्वरूपलक्षणलक्षितरूपेण आदराद्विधेयनिषेधगुणारोपेण निर्गुणोपासनयोपास्यम्, तदेव कृष्णाख्यं ब्रह्माण्डवस्त्वास्पदं तत्त्वमस्यादिवाक्यैरैक्यरूपेण प्रतिपाद्यमादरादावेद्यमासमन्तात्साकल्येन विद्यदादिप्रपञ्चतत्कर्तृत्वबाधेन तदनुगतजाग्रदादिप्रपञ्चतत्सम्बन्धबाधेन च वेद्यमवश्यं ज्ञातव्यमधिकारिजनैरित्यर्थः । तथा च सकलवेदतात्पर्यविषयत्वेन परमपुरुषार्थरूपः श्रीमन्मुकुन्द एव ध्येयत्वादि-



रूपेणानवरतं स्वाधिकारानुसारेण पुरुषधैरेयैः शरण्यत्वेनाश्रयणीय  
इति भावः ॥ ६२ ॥

दृढरतिपदमाद्यं संसृतेः पारभूतं

युगलयुगलबाहुं श्रोपतिं चक्रपाणिम् ।

नवजलदसमाभं शान्तमूर्तिं सुखाब्धिं

सकलजगदधीशं कृष्णमन्तः स्मरामि ॥ ६३ ॥

इति प्रत्यक्तत्त्वचिन्तामणौ अष्टमं प्रकरणं सम्पूर्णम् ॥ ८ ॥

प्रकरणरचनाव्याजेन श्रीमन्मुकुन्द एव नैरन्तर्येणादरात् स्मर्त्त-  
व्योऽस्माकमित्याशयेन प्रकरणार्थमुपसंहरन्परमपुरुषार्थरूपं भगवन्तमनु-  
सन्धत्ते—दृढरतिपदमिति । कृष्णं स्वेष्टदैवतं सदानन्दधनमन्तः प्रत्य-  
गभिन्नं स्मरामि नित्यमनुसन्दधे इत्यन्वयः । तत्र हेतुः—दृढरतिपद-  
मिति । निरुपाधिपरप्रेमास्पदमित्यर्थः । तर्हि किं जीवरूपेण ? नेत्याह—  
आद्यमिति । सर्वविश्वस्थाधिष्ठानतयादिकारणं तत्पदार्थमित्यर्थः ।  
तर्हि किं मायैपाधिकं तत्पदवाच्यम् नेत्याह—संसृतेः पारभूतमिति ।  
अविद्यातत्कार्यविनिर्मुक्ततया मुक्तैः प्राप्यमित्यर्थः । “ब्रह्मणो हि  
प्रतिष्ठाऽहममृतस्याऽव्ययस्य च” (गी० १४ । २७) इति भगवद्वचनात् ।  
तर्हि किं नैयायिकाद्यभिमतं दुःखाभावमात्रं पुमर्थरूपं कृष्णाख्यं ब्रह्म ?  
नेत्याह—सुखाब्धिमिति । निरतिशयसुखस्वरूपमित्यर्थः । ननु  
कथमेतादृशस्यावाङ्मनसगोचरस्य भवादृशैरनुसन्धानं कर्तुं शक्यम् ?

इत्यत आह—सकलजगदधीशमिति । तथा च जगति मादृशा वराकाः सन्त्येव । तेषामनन्यशरणानां मादृशानामन्यस्या गतेरभावात्स एव जगदीश्वरः शरणमिति भावः । ननु तर्हि जगदधीश्वरत्वप्रयुक्तस्तस्य कश्चित् क्षोभः स्याद्, नेत्याह—शान्तमूर्तिमिति । शान्ता सर्वक्षोभ-हेतूपरामोपलक्षिता मूर्तिः स्वरूपं यस्य तम् । नन्वेतादृशस्य शान्तमूर्ते-र्भगवतः किमाकाराद्यवलम्बनेनानुसन्धानम् ? इत्यत आह—युगल-युगलबाहुमित्यादि । अभिनवसान्द्रघनस्येवात्यन्तरमणीया संसारसन्ता-पोच्छेत्त्री आभा छविर्यस्य तं चतुर्भुजघनश्यामाद्याकारावलम्बेनैव तस्यानुसन्धानमित्यर्थः ॥ ६३ ॥

प्राप्याधिकारमवलम्ब्य च दैशिकाद्यं

श्रुत्वा ततो निखिलवेदशिरोभिगीतम् ।

प्रत्यक्षमद्वयमुखं प्रविशन्ति यं श्री-

कान्तं तमन्तरहमद्भुतमूर्त्तिमीडे ॥ १ ॥

नवसान्द्रघनश्याममिन्दिराकान्तमान्तरम् ।

वन्दे वृन्दावनाक्रीडं नन्दनन्दनमीश्वरम् ॥ २ ॥

इति श्रीमन्मुकुन्दपदारविन्दमकरन्दाभिलाषिसदानन्दविद्व-

त्कृतायां प्रत्यकूतत्त्वचिन्तामणिव्याख्यायां स्वप्रभाभि-

धायामधिकारमयूखामिधमष्टमं प्रकरणं

समाप्तिमगमत् ॥ ८ ॥

अथ नवमं प्रकरणम्

यस्मादखण्डमहसोऽण्डचयोऽतिशक्ते-

र्मायाविनोऽप्यनिमिषात्परमेशतोऽभूत् ॥

येन स्थितः प्रलयमेति स यत्र भूम्नि

स्वान्तस्थमद्वयसुखं तमहं प्रपद्ये ॥ १ ॥

वृन्दारकाधिपतिमुज्ज्वलकान्तिकान्तं

शान्तं प्रशान्तजनसेव्यमशेषनाथम् ।

सौन्दर्यसौष्ठवसुमार्दवसारसिन्धुं

कृष्णं स्मरामि सततं करुणार्द्रमूर्त्तिम् ॥ १ ॥

अष्टमप्रकरणोपान्ते “जगज्जनिस्थानलया यतो हरेर्ब्रह्माद्वयाद्” इत्युक्तम् । तत्र किं ब्रह्माद्वयं जगज्जन्मादेर्निमित्तकारणम्, अथवा निमित्तमुपादानञ्चेत्युभयमपीत्येतद्विचारप्रधानं प्रकरणमारभमाणो भिन्ननिमित्तोपादानं भगवन्तं वासुदेवं प्रकरणप्रतिपाद्यमनुसन्धत्ते— यस्मादित्यादित्रिभिः । तं स्वान्तस्थम्, अद्वयसुखं प्रत्यगभिन्नमद्वयानन्दं परमात्मानं कृष्णमहं प्रपद्ये शरण्यत्वेनाश्रये इति सम्बन्धः । तं कमित्य-  
पेक्षायामाह—यस्मादिति । “यतो वा” ( तै० ३ । ११ ) इत्यादि-  
श्रुतिसिद्धाद् यस्मात्परमशेषतः अण्डचयो ब्रह्माण्डसमूहो ब्रह्माण्डानन्य-  
मभूत् प्रादुरभवत् । तत्र हेतुः—मायाविन इति । मायाविनोऽप्य-  
खण्डमहसः मायोपाधिसम्बन्धेनापि न विद्यते खण्डः सजातीयादिभेदो

देशादिकृतपरिच्छेदो वा यस्मिंस्तदखण्डं यत् महश्चैतन्यात्मकं तेजस्तत्स्वरूपम् । अखण्डमहस्त्वे हेतुः—अनिमिषात् । अलुप्तचैतन्यशक्तित्वादित्यर्थः । अत एवाऽतिशक्तेः शक्तिं मायाख्यामतिक्रान्तः अतिक्रम्य गतः, मायातीत इति यावत् । तथा च मायातीतत्वादेव तत्कृतकलङ्कशून्यस्तस्मादित्यर्थः । एवमुत्पत्तिहेतुत्वमुक्त्वा स्थितिहेतुत्वमाह—येनेति । स्थितिकाले येन परमात्मना स्थितोऽण्डचयो जीवनं प्राप्नोति, यदानन्दमात्रामुपजीवति तमिति सम्बन्धः । प्रलयहेतुत्वमाह—प्रलयमिति । सोऽण्डचयो यत्र यस्मिन्नवधिभूतचैतन्ये प्रलयं प्राप्नोति तं प्रपद्ये इति योजना । तस्याऽऽविद्यकप्रपञ्चकृतपरिच्छेदशून्यत्वमाह—भूम्नीति । “यत्र नान्यत्पश्यति नान्यच्छृणोति नान्यद्विजानाति स भूमा...” ( छा० ७ । २४ । १ ) इति श्रुतिसिद्धिप्रतीतिराहित्यादपरिच्छन्ने इत्यर्थः ॥ १ ॥

यं तत्पदार्थमखिलज्ञमनन्तशक्तिं

स्वाध्यस्तविश्वजनिपालनसंहृतीशम् ।

प्राहुर्महेश्वर इति श्रुतिमौलिवाच-

स्तं श्रीमुकुन्दमनिशं कलये हृदिस्थम् ॥२॥

“मायान्तु प्रकृतिं विद्यान्मायिनन्तु महेश्वरम्” ( श्वे० ४ । १० )  
 “अस्मान्मायो सृजते विश्वमेतद्” ( श्वे० ४ । ६ ) “यः सर्वज्ञः सर्व-  
 विद् यस्य ज्ञानमयं तपः” ( मु० १ । १ । ६ ) इत्यादिश्रुतिसिद्धं तस्य  
 मायावित्त्वेन परमेश्वरं विवृणोति—यमिति ॥ २ ॥

शुद्धः स्वयं विगतदोषकलाभिरामः

श्यामः स्वधाममहिमोपनिबद्धकामः ।



प्रत्यङ्मुखाद्वयतयाऽखिलधर्मशून्योऽ-

पीदं ससर्ज य उदारगतिस्तमीडे ॥ ३ ॥

तस्य जगदध्यासाधिष्ठानत्वेऽपि वस्तुतो मायातीतत्वादलुप्तचैतन्य-  
स्वभावत्वमव्याहतमित्यभिप्रेत्याह—शुद्ध इति । यः श्यामः श्याम-  
सुन्दरो घनश्यामः श्रोक्नुषाः स्वयं शुद्धोऽपीदं जगत्ससर्ज, तमीडे  
स्तौमीत्यन्वयः । स्वयंशुद्धत्वे हेतुः—प्रत्यगित्यादि । बाह्याभ्यन्तरे-  
न्द्रियविषयसम्पर्कजन्यत्वविनिर्मुक्तं यत्प्रत्यग्रूपं सुखं तदेवाऽद्वयं ब्रह्म  
तद्रूपत्वादखिलागन्तुकानागन्तुकधर्मशून्यः अत एवादारा अपरिच्छिन्ना  
गतिर्गम्यं फलभूतं स्वरूपं यस्य सः । उदारगतित्वे हेतुः—स्वधामेत्यादि ।  
स्वप्रकाशमहिम्नोपनिबद्धः स्वकटाक्षगोचरे वशीकृतः कामः सङ्कल्पहेतु-  
र्माया यस्य सः, अत एव विगताः स्वत एव निरस्ता दोषकलाः  
कामक्रोधादिसकलदोषहेतुभूताः शक्त्यो यस्मात्, अत एवाभिरामो  
सुन्दरः । यद्वा, अभितो रमन्ते शिवसनकादिप्रभृतयो योगिनोऽस्मिन्,  
अभितो वा तान् रमयतीत्यभिरामः, विगतदोषकलश्चासावभिरामश्च  
विगतदोषकलाभिरामः । यद्वा, विगतदोषकला अविद्याकामकर्मादि-  
रूपा येभ्यस्ते अभितो रमन्तेऽस्मिन्नित्यर्थः । तथा च नित्यशुद्धबुद्धा-  
द्वयानन्तानन्दमुक्तस्वभावं सकलवेदान्तसिद्धं स्वस्वरूपमहिम्नि सदा-  
स्थितमेव सन्तं भगवन्तं वासुदेवमावेदयन्त्यः श्रुतयस्तस्य जगज्ज-  
न्मादेरभिन्ननिमित्तोपादानकारणत्वमद्वैततत्त्वे बुद्धवतारायानुवदन्तीति  
भावः ॥ ३ ॥

ब्रह्माद्वयं सकलकारणमामनन्ति

श्रौता न तत्परिणतिं भजते ह्यसङ्गम् ।

तामन्तरा कथमिदं प्रकृतित्वमीयात्

क व्योम दृष्टमखिलात्मतयाऽऽततं वा ॥४॥

एवमभिन्ननिमित्तोपादानं ब्रह्मानुसन्धाय तदेवोपपादयितुं पूर्वपक्षमु-  
त्थापयति—ब्रह्माद्वयमिति । श्रौता वेदान्तिनः सकलविश्वकारणमु-  
पादानमद्वयं ब्रह्मेत्यामनन्ति कथयन्ति, काऽत्रानुपपत्तिरिति चेच्छृणु,  
तदद्वयं ब्रह्म कथं परिणतिं परिणामं भजते ? हि यतः असङ्गम्,  
“असङ्गो ह्ययं पुरुषः” (बृ० ४।३।१५) । “असङ्गो न हि  
सज्जते” (बृ० ४।४।२२) इत्यादिश्रुतेः । न च मास्तु परिणाम-  
स्तस्य । तमन्तरेणैव तस्य जगत्कारणत्वं किन्न स्यात् ? इति वाच्यम्,  
तं विना कारणत्वानुपपत्तेः । इत्याह—तामिति । परिणतिमन्तरेणोद-  
स्वत एवापरोक्षं ब्रह्म कथं प्रकृतित्वमुपादानत्वमीयात् प्राप्नुयादित्यर्थः ।  
असङ्गस्य निष्कलस्य कूटस्थस्योपादानत्वं न दृष्टचरमित्याह—क्वेति ।  
कुत्र व्योम तथाविधमाकाशमखिलं घटपटाद्याकारेण मृदादिवदाततं  
स्वविकारेषूपपादानतया व्याप्तं दृष्टं लोके इत्यर्थः ॥ ४ ॥

लोके मृदादिसविकारमनेककार्य्या-

कारेण दृष्टमिदमप्यमितं तथा चेत् ।

तर्ह्येति तद्विकृतिमद्वयमित्युक्तं

वेदान्तिनां कथमिदं मतमस्तदोषम् ॥५॥

अनुपपत्तिमेव द्रव्ययति—लोके इति । यथा लोकेऽनेककार्य्यरूप-  
घटाद्याकारेण सविकारं परिणममानं मृदादिरूपं कारणं दृष्टम्, तथैवेदम-  
मितमपरिच्छिन्नं ब्रह्मापि चेत्स्यात्, तर्हि तदद्वयं विकृतिं परिणाममेतीति

वक्तव्यम्, तत्तवात्यन्तमनिष्टत्वादयुक्तम्; असङ्गत्वनित्यकूटस्थत्वादि-  
भङ्गापत्तेः । कथमिदं वेदान्तिनां मतं ब्रह्मोपादानकारणत्वाद् अस्तदोष-  
मपगतकलङ्कतया निर्दुष्टं स्यादित्यर्थः । एतदुक्तं भवति—ब्रह्म जगदा-  
कारेण परिणमते उपादानकारणत्वाच्चेत्, तदा उपादानत्वं नाम वस्तुनः  
कार्यरूपापत्तिः, सा च परिणाममन्तरेणानुपपन्ना । परिणामो नाम  
कारणस्य स्वसमानसत्ताककार्यात्मतारूपो विक्रियाविशेषः । यदि  
ब्रह्मणि सोऽपि नाश्रीयेत, तर्हि ब्रह्म जगदुपादानं न भवेत् । लोके च  
सविकारमेव मृदादिकारणमनेकाकारेण घटशरावादञ्चनादिभावमाप-  
द्यमानं दरीदृश्यते; ब्रह्मणोऽपि तथैव भवन्मते कारणत्वं सम्भविष्यति ।  
तथा चेदमनुमानम्—विमतं ब्रह्म सविकारं भवितुमर्हति, उपादानकार-  
णत्वात्; यदित्थं तत्तथा, यथा मृदादि, तथा चेदं ब्रह्म, तस्मात्तथेति ॥५॥

अत्रोच्यते तदकलं विमलं स्वभानं

यन्नेति नेति निगमान्तवचस्सु गीतम् ।

तन्निष्प्रपञ्चमविकारमखण्डबोधं

निश्चोयते न विकृतिं भजते कदाचित् ॥६॥

“निष्कलं निष्क्रियम्” (श्वे० ६ । १८) “नेति नेति” (बृ० २ ।  
६ । ६) “अस्थूलम्” ( बृ० ३ । ८ । ८ ) इत्यादिश्रुतिसहस्राश्रयणेन  
ब्रह्मणो विकारित्वं निष्प्रपञ्चता चेति तावन्निश्चीयते । न च सर्वात्मत्व-  
सर्वकारणत्वश्रुतिव्याकोपः । तासां निष्प्रपञ्चब्रह्मप्रतिपत्तिप्रयोजनत्वा-  
न्निरस्तनिखिलविशेषं ब्रह्म न साक्षाद् विधिमुखेन प्रतिपादयितुं शक्यम्;  
अतः प्रतीयमानप्रपञ्चरूपतामारोप्य प्रपञ्चसाम्प्रतया तद्विलक्षणे ब्रह्मणि  
प्रपञ्चप्रतिषेधे सति निरस्तसमस्तरूपब्रह्मप्रतिपत्तिरवकल्पते । अन्यथा  
ब्रह्मणः प्रपञ्चात्मत्वप्रतिपत्तेः प्रयोजनाभावादुपदेशोऽनर्थकः स्यात् ।

न वा ब्रह्मणः प्रपञ्चभावानभ्युपगमे सर्वोपादानत्वश्रुतिविरोधोऽपि शङ्क्यः, स्वप्रमायावदेव कल्पनामात्रेण कारणत्वव्यपदेशोपपत्तेरित्यभिप्रेत्य समाधानं प्रतिजानीते—अत्रोच्यते इति । समाधानमिति शेषः । प्रतिज्ञातमर्थं विवृणोति—तदिति । तदद्वयं ब्रह्म अकलं निरवयवम्, विमलं नित्यकूटस्थतयाऽत्यन्तस्वच्छम्, स्वभानं स्वप्रकाशम्, कदाचिदपि विकृतिं न भजते इत्यन्वयः । कुतो न विकृतिं भजते इत्यत आह—यदिति । यद्वस्तु “नेति नेति” ( बृ० २ । ६ । ६ ) इत्यादिनिगमान्तवचस्सु वेदान्तवाक्येषु गीतं प्रतिपादितम्, तन्निष्प्रपञ्चं निरस्तनिखिलप्रपञ्चम्, अविकारं नित्यकूटस्थम्, अखण्डबोधमपरिच्छिन्नज्ञानधनं यतो निश्चीयते वेदान्तैरिति योजना ॥ ६ ॥

सर्वात्मता सकलकारणता श्रुतिर्या

सा निष्प्रपञ्चपरमात्मपदप्रतिष्ठा ।

भ्रान्तिप्रतीतजगतः प्रतिषेधनेन

ध्वस्ताखिलभ्रमपदं गमयत्यखण्डम् ॥ ७ ॥

तर्हि “तस्माद्वा एतस्मादात्मनः आकाशः सम्भूतः” ( तै० १ । २ । १ ) “तत्तेजोऽसृजत” ( छा० ६ । २ । ३ ) “स विश्वकृद् स हि विश्वस्य कर्त्ता” ( बृ० ४ । ४ । १८ ) इत्यादीनां प्रपञ्चं प्रति ब्रह्मकारणत्ववादिनीनां “सर्वं खल्विदं ब्रह्म” ( छा० ३ । १४ । १ ) “आत्मैवेदं सर्वम्” ( छा० । ७ । २५ । २ ) इति श्रुतीनां ब्रह्मणः सर्वात्मत्ववादिनीनाञ्च का गतिरिति तत्राह—सर्वात्मतेति । निष्प्रपञ्चपरमात्मपदे प्रतिष्ठातात्पर्येण पर्यवसानं यस्याः सा तथा भ्रान्त्या प्रतीतस्य जगतः प्रतिषेधनद्वारा ध्वस्तं स्वत एव निरस्तमखिलभ्रमाणां मिथ्याज्ञानतद्विषयाणां पदं निवासस्थानमज्ञानं यस्मिन् तदखण्डं वस्तु ब्रह्मात्मैक्यं



गमयति । पर्यवसानगत्या तदेवावबोधयति साधनचतुष्टयसम्पन्ना-  
धिकारिजनेभ्य इत्यर्थः ॥ ७ ॥

निर्भेदतत्त्वमिदमात्मपदं न साक्षा-

च्छक्यं श्रुतेर्विधिमुखेन गिराऽपि वक्तुम् ।

तस्मात्समस्तजडसाक्षितया विविक्ते

ब्रह्मण्यशेषमधिरोप्य पुनर्निषिद्धम् ॥ ८ ॥

तदेव विवृणोति—निर्भेदतत्त्वमिति । इदमात्मपदं विधिमुखेन  
“सत्यं ज्ञानमनन्तं ब्रह्म” ( तै० २ । १ । १ ) इत्येवं रीत्या श्रुतेर्गिरा  
साक्षादभिधावृत्त्या वक्तुं न शक्यमित्यन्वयः । तत्र हेतुः—निर्भेद-  
तत्त्वमिति । निरस्तसमस्तविशेषणविशेष्यजातिव्यक्तिगुणगुणिसम्बन्ध-  
सम्बन्धिभावादिभेदतया शब्दप्रवृत्तिनिमित्ताभावादेवावाच्यं तत्त्वमि-  
त्यर्थः । तस्मादन्यस्या गतेरभावात्समस्तजडसाक्षितया विविक्ते स्वत  
एव विलक्षणे ब्रह्मणि अशेषं मिथ्याजडपरिच्छिन्नादिधर्मकं जगदारोप्य  
“नेति नेति” ( बृ० २ । ६ । ६ ) इत्यादिश्रुतिसमूहैः पुनरपवादेन  
निषिद्धमित्यर्थः ॥ ८ ॥

स्वाप्नप्रपञ्चवदिदं निजमाययास्मि-

न्नध्यस्तमस्य जगतोऽपि च कारणत्वम् ।

आरोपितं परपदे न तु वस्तुनस्त-

द्धेतुर्ह्यसङ्गमजडं श्रुतिसम्मतं स्यात् ॥ ९ ॥

“तदेतद्ब्रह्मापूर्वमनपरम्” ( बृ० २ । ५ । १६ ) “न तस्य कार्यं  
करणञ्च” ( श्वे० ६ । ७ ) इत्यादिश्रुतिसिद्धकार्यकारणभावविनिर्मुक्ते

ब्रह्मणि कारणत्वमप्यारोपितं श्रुतिरनुवदतीत्याह—स्वाप्नप्रपञ्चवदिति ।  
नहि जडपरिच्छिन्नद्रुःखमृषात्मकस्य जगतः सच्चिदानन्दानन्तासङ्गात्मकं  
ब्रह्म जगदाकारेण परिणममानमायाधिष्ठानत्वमन्तरेण कारणं सम्भवतीति  
भावः । एतेन कारणत्वाद्वह्मणो मृदादिवत्सविकारत्वानुमानं परास्तं  
सर्पादिकारणभूतरज्ज्वादिष्वनैकान्तिकत्वादिति भावः ॥ ६ ॥

मायासहायमखिलं सृजतीश्वरत्वा-

त्सर्वज्ञमात्मनि जगन्मनसाप्यचिन्त्यम् ।

तर्काद्यगम्यमुरुशक्तिकमागमान्तै-

र्वेद्यं निमित्तमिह कारणमस्त्यभेदम् ॥१०॥

फलितमुपसंहरति—मायासहायमिति । तस्मादागमान्तैर्वेद्यं यद्ब्रह्म  
तन्मायासहायं मायोपहितं सर्वज्ञमुरुशक्तिकमनन्तशक्तियुतं सदखिलं  
भूतभौतिकजातं जगत् तर्काद्यगम्यमत एव मनसाप्यचिन्त्यम् आत्मनि  
स्वस्मिन्नेवेहाधिष्ठानरूपे सृजति ईश्वरत्वान्निमित्तं कारणमुपादानञ्चा-  
भेदमभिन्नमेव भवति अभिन्ननिमित्तोपादानं ब्रह्मैवेत्यर्थः ॥१०॥

नन्वस्तु चेतनतया परमेश्वरोऽयं

कार्ये निमित्तमखिले समवाय्यतो नो ।

कुम्भादिकं प्रति यथाऽस्ति कुलालमुख्य-

स्तद्वन्महेश इति युक्तमिहाऽनुमातुम् ॥११॥

अभिन्ननिमित्तोपादानं ब्रह्मेत्यसहमानः शङ्कते—नन्विति ।  
भुवनविरचनकार्यनिमित्तमेव ईश्वरो न समवायिकारणम्, चेतनत्वात् ।  
चेतनस्य हि कुलालादेः घटादिकार्यनिमित्तकारणत्वमेव दृश्यते, न

समवायिकारणत्वम्; ईश्वरस्यापि तथैव युक्तमनुमातुमिति समुदि-  
तोऽर्थः ॥ ११ ॥

क्षित्यङ्कुरादिरचनां प्रति नेश्वरोद्धो-

पादानकारणमतः स निमित्तमस्ति ।

एवञ्च तेऽभिमतमस्ति कथं विरुद्धं

ब्रह्मैव कारणमिति स्वत आगमाद्वा ॥१२॥

अनुमानमेव दर्शयति—क्षित्यङ्कुरादिरचनामिति । विमतं क्षित्य-  
ङ्कुरादिभूतभौतिकलक्षणं कार्यं न चेतनोपादानम्, कार्यद्रव्यत्वाद्;  
घटशकटादिवदिति । विमत ईश्वरो न द्रव्यसमवायिकारणम्,  
चेतनत्वात्; कुलालादिवत् । तस्मादीश्वरो निमित्तकारणमेव, न सम-  
वायिकारणम् । एवञ्च ब्रह्मैव उपादानकारणमिति कथं स्वतः स्वबुद्ध्या-  
कल्पितम्, आगमाद्वाऽभिमतं तव नोभयथाऽपि युक्तम्, विरुद्धत्वादित्यर्थः ।  
चेतनोपादानत्वे हि कार्यस्य कारणस्वभावानुगमाज्जगत्तश्चेतनत्व-  
प्रसङ्गः । अचेतनं चैतज्जगदुपलभामहे । किञ्च ईश्वरस्य तदुपादानत्वे  
तस्य सृदादिस्थानीयत्वात्तदधिष्ठाता कुलालादिवदन्यश्चेतनो वक्तव्यः ।  
उपादानाधिष्ठात्रालोके भेदेनोपलम्भात् । तथेदमनुमानम्—विमतं  
कार्यं जगद् भिन्नोपादानाधिष्ठातृकम्, कार्यद्रव्यत्वाद्; रथवेश्मादिव-  
दिति शङ्कितुरभिप्रायः ॥ १२ ॥

अत्रोच्यते जगदिदं स्वजनेः पुराऽऽसी-

द्रव्याकृतं सदमलं परमेव शान्तम् ।

आत्मैव नान्यदिति वेदवचोभिरेकं

चिन्मात्रमेव जगतो जनकं निरुक्तम् ॥१३॥

“सदेव सौम्येदमग्र आसीदेकमेवाद्वितीयम्” ( छा० ६।२।१ )  
 “आत्मा वै ईदमग्र एक एवासीत्” ( बृ० १।४।१ ) “न मृत्यु-  
 रासीदमृतं न तर्हि” ( उ० नि० ) इत्यादिश्रुतिशतेन जगतः प्रागुत्पत्ते-  
 श्चेतनकारणमात्रस्वरूपव्यतिरिक्तसमस्तवस्तुप्रतिषेधात् न त्वदुत्प्रेक्षिता-  
 नुमानं साध्विति समाधानं प्रतिजानीते—अत्रोच्यत इति । इदं  
 जगन्नामरूपात्मकं स्वोत्पत्तेः प्रागव्याकृतं मायाशबलं ब्रह्मैवासीदित्यर्थः ।  
 ब्रह्म च सद्रूपं विशुद्धं शान्तं सर्वविभ्रमातीतं परमेव वस्तुतोऽद्वितीयं  
 परमात्मैवासीदित्यर्थः । “नान्यत्किञ्चन मिषत्” ( ऐ० १।१ )  
 इत्यादिश्रुत्यर्थपर्यालोचनया एकं चिन्मात्रं ब्रह्मैव जगतो जनकं निमित्त-  
 मुपादानञ्च भवतीति निश्चीयते । निरुक्तञ्च वेदवाक्यैरित्यर्थः ॥१३॥

ब्रह्मैकमेव न ततो व्यतिरिक्तमासी-

द्धेत्वन्तरं विरचने जगतोऽखिलस्य ।

वेदान्तसम्मतमतर्क्यमलिङ्गमच्छं

तर्कैः कथं स्वमतिजैरितरद् ब्रवीषि ॥१४॥

एतदेव पुनर्द्रष्टव्यमिति—ब्रह्मेति । अखिलस्य जगतः भूतभौतिकरूपस्य  
 विरचने निर्माणे ब्रह्मैकमेव हेतुर्न ततो ब्रह्मणो व्यतिरिक्तं हेत्वन्तरमासीत् ।  
 वेदान्तसम्मतं वेदान्तप्रमाणसिद्धम्, सृष्टेः पुरा अतर्क्यं तर्कागोचरम्,  
 अलिङ्गं हेतुदृष्टान्तवर्जितम्, अच्छं वस्त्वन्तरसम्पर्कशून्यत्वाद्विशुद्धं  
 ब्रह्मासीदित्यन्वयः । एवं सति कथं त्वं स्वबुद्ध्युत्प्रेक्षितैस्तर्कैः इतरत्प-  
 रमाण्वादिवस्त्वन्तरं हेतुत्वेन ब्रवीषीति योजना ॥ १४ ॥

जातस्य सर्वमिदमात्मवपुश्च सच्च

त्यच्चाभवत्विति गिराऽखिलहेतुरुक्तम् ।





ब्रह्मैव चेतनमखण्डमतोऽ

पादानमेकमखिलाधिपतिर्निमित्तम् ॥१५॥

ननूत्पन्नस्य जगतो दृश्यमाननानाकारणत्वान्यथानुपपत्त्या कारणा-  
न्तरं कल्प्यते, सर्वापेक्षया अन्यथानुपपत्तिर्हि बलीयसीत्याशङ्क्य श्रुतिवि-  
रोधादेव कल्पनाया अनुत्थानान्मैवमित्याह—जातस्येति । उत्पन्नस्य च  
पुनः “सञ्च त्यच्चाभवद्” (तै० २।६) “इदं सर्वं यदयमात्मा” (बृ०  
२।४।६) “ब्रह्मैवेदं विश्वम्” (मु० २।२।११) इत्यादिश्रुतिगिरा-  
खिलस्य सच्छब्दवाच्यमूर्त्तप्रपञ्चस्य त्यच्छब्दवाच्यामूर्त्तप्रपञ्चस्य च  
हेतुरखण्डचैतन्यं ब्रह्मैवेति निश्चीयते । अतोऽस्य प्रपञ्चस्य तच्च  
ब्रह्मैवोपादानं तदेकमेवाखिलाधिपतित्वान्निमित्तमित्यर्थः । तथा च  
नानाजगदाकारेण परिणममानमायाधिष्ठानत्वेन ब्रह्मैव नानाकारण  
प्रतीयते, न तेन हेत्वन्तरं कल्प्यमिति भावः ॥ १५ ॥

ब्रह्मेदमित्यपि समानपदत्वयोगः

सङ्गच्छते न परमं यदि हेतुमात्रम् ।

वस्त्वन्तरे सति पुरा जगतो जनेनौ

ब्रह्माद्वितीयमिति वाक्यमिहार्थवत्स्यात् ॥१६॥

यद्यन्यथानुपपत्तेर्बलीयस्त्वं तर्हि श्रुतार्थान्यथानुपपत्तिरेव बलीयसी  
किन्न स्याद् ? इत्यभिप्रेत्याह—ब्रह्मेदमिति । “ब्रह्मैवेदं सर्वम्” इति  
समानपदत्वयोगः समानपदत्वं समानाधिकरणत्वम्, योगः सम्बन्धः  
सामानाधिकरण्यरूपसम्बन्धः श्रूयमाणो न सङ्गच्छते । यदि परमं  
ब्रह्म हेतुमात्रं निमित्तमेव स्यादित्यर्थः । नह्यनुपादानकारणस्य कार्य-  
सामानाधिकरण्यं समञ्जसमिति भावः । वस्त्वन्तरसद्भावे सति

प्रागुत्पत्तेः “एकमेवाद्वितीयम्” ( छा० ६ । २ । १ ) इत्यत्राऽद्वितीयावधारणसिद्धिरस्य स्यादिति योजना । सजातीयादिनानात्वव्यवच्छेदेनाऽद्वितीयावधारणश्रुतेर्बाध एव स्यादिति भावः ॥ १६ ॥

नैवानुमानबलतः श्रुतिसम्मतार्थं

निर्णेतुमर्हति यतो विषयो न तस्य ।

तात्पर्यतो हि निगमान्तगिरां स्वशक्ते-

निर्णेतुमर्हति पुमान् परमार्थवस्तु ॥१७॥

न चानुमानावष्टम्भेन श्रुत्यर्थनिर्णयो युक्तः, अतद्गोचरत्वाद्देदार्थस्येत्याह—नैवेति । तस्य तर्कस्य श्रुतिसम्मतोऽर्थो ब्रह्मरूपो विषयो न भवतीत्यर्थः । किन्तु स्वशक्तेः—शब्दशक्तेस्तात्पर्यानुसारेणैव परमार्थवस्तु निर्णेतुं पुमानर्हतीति योजना ॥ १७ ॥

श्रुत्युक्तलिङ्गबलतो जगतो जनेः प्रा-

गासीदखण्डममलं सुखबोधरूपम् ।

तन्माययोपहितमस्य निमित्तमस्त्यु-

पादानकारणमपीति विनिश्चितञ्च ॥१८॥

एतदेव स्पष्टयति—श्रुत्युक्तेति । “एकमेवाद्वितीयम्” ( छा० ६ । २ । १ ) इति विशेषणानामर्थवत्त्वाय षड्विधलिङ्गगम्यतात्पर्यबलेन चैकरसं ब्रह्म जगतः प्रागुत्पत्तेः स्वरूपेण नित्यशुद्धबुद्धमुक्तस्वभावमपि अनाद्यनिर्वचनीयमायोपाधिकं निखिलजगदुपादाननिमित्तकारणमिति युक्तमाश्रयितुम्, विनिश्चितञ्च सद्भिरिति समुदायार्थः ॥ १८ ॥

भेदानुमानमपि वेदविरोधतोऽस-

द्विश्वस्य कारणमिदं यत आत्मतत्त्वम् ।

हेतुनिमित्तमुभयं न ततो विभिन्नं

ब्रह्मैव सर्वमिदमागममानसिद्धम् ॥ १६ ॥

यत्तुक्तम्—भिन्ननिमित्तोपादानं जगत्, कार्यद्रव्यत्वाद्, रथादिव-  
दिति । तदप्यसङ्गतमिति दूषयति—भेदानुमानमपीति । जगतोऽभिन्ननि-  
मित्तोपादानप्रतिपादकागमविरोधे सति तत्कारणभेदानुमानस्यानुविशी-  
र्णत्वात् । रथादेः परिच्छिन्नकारणत्वाद्भिन्ननिमित्तोपादानत्वमस्तु । न तु  
मूलकारणस्यापि ब्रह्मणः परिच्छेदकल्पना युक्ता “यत्र नान्यत्पश्यति  
नान्यच्छृणोति नान्यद्विजानाति स भूमा” (छा० ७ । २४ । १) इत्यादि-  
श्रुतिप्रतिषिद्धसर्वपरिच्छेदत्वादिति तात्पर्यार्थः । यदपीदमुक्तम्—ईश्वरो  
जगदुपादानं न भवति, चेतनत्वात् कुलालादिवदिति, तदप्यसदि-  
त्याह—विश्वस्येति । कुलालादि हि जीवत्वादनुपादानं द्रव्यस्य न तु  
चेतनत्वादिति भावः । यदपीदमवादि—जगदचेतनोपादानम्, द्रव्य-  
त्वाद्, घटादिवदिति, तदप्यचारु इत्याह—हेतुरिति । “आत्मन  
एवेदं सर्वम्” (छा० ७ । २६ । १) इति सर्वस्यागमेनैव चेतनोपादान-  
त्वाभ्युपगमात् । न च घटादेर्मृदादिकारणान्वयव्यतिरेकविरोध इति  
शङ्क्यम्, मूलकारणस्यैव द्वारत्वेन मृदादेरन्यथासिद्धत्वात् । तस्माद्  
“ब्रह्मैवेदं सर्वम्” इति सामानाधिकरण्यप्रतिपादकागमप्रमाणसिद्धं  
जगतोऽभिन्ननिमित्तोपादानं ब्रह्मेति तात्पर्यार्थः ॥ १६ ॥

मायाप्रधानमिदमस्य चिद्व्यन्त-

पादानमस्ति निजमुख्यतया निमित्तम् ।

तस्मादिदं सदनृतं सुखदुःखमिश्रं

चिजाड्ययुक्तमपि भात्युभयस्वभावम् ॥२०॥

यदपीदमुत्प्रेक्षितं जगत्श्चेतनोपादानत्वे तस्य चेतनत्वप्रसङ्ग इति तद्दूषयति—भायाप्रधानमिति । अस्य जगत् इदं चिदद्रयात्मकं ब्रह्म मायाप्रधानं परिणममानमायाधिष्ठानत्वेनोपादानमस्ति । निजमुख्यतया चैतन्यप्राधान्येन निमित्तं यस्मात् कार्ये कारणस्वभावानुगममात्रमपेक्षितं तस्मादिदं जगत् सदनृतसुखदुःखचित्त्वजाड्ययुक्ततया उभयस्वभावं विभाति, नहि केवलं चेतनमेवोपादानं वयं ब्रूमो येन चेतनत्वमेव जगत् प्रसज्येत, किन्तु मायोपहितम् । तथा च “घटोऽस्ति भाति प्रियः” इति सत्तातः पृथक्कृते, “घटो नास्ति न भाति” इति चोभयस्वभावानुगतिः कार्यमात्रे दृश्यते । नहि कारणस्वभावस्य सर्वस्यानुगतिः सम्भवति सम्प्रतिपन्नकार्येऽपि कारणगतसर्वस्वभावानुगमदर्शनात् । न वा कार्ये स्वभावान्तरानुगमोऽपि सम्भवति, घटशरावादिकार्यस्यापि कारणे विद्यमानस्य विशिष्टक्रियासमर्थस्वभावस्य सर्वलोकसिद्धत्वात्, तस्माच्चेतनब्रह्मनिखिलजगन्निमित्तोपादानकारणमिति तात्पर्यार्थः ॥२०॥

मायाऽस्त्यनादिरखिलात्मतयाऽऽत्मशक्तिः

सैषा विवर्तत उदारचिदञ्चिताऽद्धा ।

नैव प्रधानमपि नाणुरपीश्वरो नै-

तन्निर्मितौ प्रभवतीह नयैर्न शून्यम् ॥२१॥

एवं स्वसिद्धान्तमवस्थाप्येदानीं प्रधानपरमाणुतार्किकाभिमतेश्वर-  
शून्यादिकारणादान् वेदविरुद्धान् दूषयिष्यन् प्रथमतो विजयस्थानं  
स्वसिद्धान्तमवलम्बते—मायेति । अनाद्यनिर्वाच्या माया आत्मशक्ति-



रात्मनश्चिद्रूपस्य ब्रह्मणः शक्तिरिव पारतन्त्र्यादिगुणविशिष्टतया तदाश्रया तद्विषया “मायान्तु प्रकृतिं विद्यान्मायिनन्तु महेश्वरम्” (श्वे० ४ । १०) इत्यादिश्रुत्यनूदिताऽत्यन्तासम्भावितप्रदर्शिनी अस्ति । सैषा माया साक्षिप्रत्यक्षगम्या, उदारा अपरिच्छिन्ना या चिच्चैतन्यं तदब्जिता चित्प्रतिबिम्बगर्भा अद्धा साक्षादखिलजगदाकारेण विवर्तते । तदधिष्ठानतयैव ब्रह्मणो जगज्जन्माद्यभिन्ननिमित्तोपादानत्वमित्यर्थः । एतन्निर्मितौ एतस्य भूतभौतिकप्रपञ्चस्य निर्मितौ निर्माणे मनसाप्यचिन्त्यरचनात्मिकायां प्रधानं कापिलपातञ्जलैरभिमतम् । यथा घटशरावादयो भेदा मृदात्मतयाऽन्वीयमाना मृदात्मकसामान्यपूर्वका लोके दृष्टाः, तथा सर्व एव बाह्या आध्यात्मिकाश्च भेदाः सुखदुःखमोहात्मतयाऽन्वीयमानाः सुखदुःखमोहात्मकसामान्यपूर्वका भवितुमर्हन्ति । यत्तु तथाविधं सामान्यम्, तत् त्रिगुणं प्रधानमचेतनं चेतनस्य भोगमोक्षप्रयोजनार्थं महदादिविकारात्मना परिणमते । प्रधीयतेऽस्मिन् प्रलये सूक्ष्मावस्थापन्नं महदादिविकारजातमिति प्रधानम्—सत्त्वरजस्तमसां साम्यावस्थालक्षणं तत्त्वम्—नैव प्रभवति । लोके ह्यल्पतरमपि गृहप्रासादादिशिल्पं कुशलतरैरेव प्रेक्षावद्भिर्निर्मयमाणं दृष्टम्, नाऽचेतनैः । किमङ्ग यन्मनसाऽप्यचिन्त्यरचनात्मकैकवस्तुस्वभावं जगदित्यर्थः । एवं प्रधानकारणवादं सामान्यतो निरस्य परमाणुकारणवादकाणादसौत्रान्तिकवैभाषिकार्हताभिमतं निरस्यति—नाणुरिति । यथा पटादयस्तन्त्वादिभिरवयवैरारभ्यन्ते, एवं तन्त्वादयोऽपि स्वावयवैरंश्वादिभिः, तेऽपि ततोऽपि न्यूनैः कार्प्पासावयवैरिति क्रमेणावयवपरम्परा निरवयवेषु परमाणुषु विश्रान्यतीति भूतचतुष्टयपरमाणव एव सर्गादौ द्व्यणुकादिक्रमेण महापृथिव्यादीन् आरभन्ते इति काणादगौतमीयैः, परमाणव एव क्षणिका अनियतस्वभावा बाह्याभ्यन्तरवस्त्वाकारेण संहन्यन्ते इति सौत्रान्तिकीयादिभिश्चाभिमतः अणुः परमाणुः । जातावेकवचनम् । एतन्निर्मितौ न प्रभवतोति सम्बन्धः । दध्यङ्कुरा-

दावारम्भादर्शनान्महत एव महदुपादानत्वदर्शनाच्च परमाण्वसिद्धेर-  
भ्युपगमेऽपि तेषां संयोगासम्भवादेवं वक्ष्यमाणत्वाच्च, कचिद् वृत्तादिभ्यः  
शाखावयवोत्पत्तिदर्शनात्, परिमाणभेदेऽपि प्रत्यभिज्ञया द्रव्यभेदासिद्धे-  
रवयवावयविनोः कार्यकारणभावे विनिगमनाविरहाच्चेति भावः ।  
अस्तु तर्हि “क्लेशकर्म्मविपाकाशयैरपरामृष्टः पुरुषविशेष ईश्वरः”  
( यो० सू० १ । १ । २४ ) केवलासङ्गचिद्रूपोऽन्यादृशो वा । चित्त्य-  
ङ्कुरादिकं सकर्तृकम्, कार्यत्वाद्, घटादिवदित्याद्यनुमानैः सिद्धः  
प्रधानस्य परमाण्वादेर्वा प्रवर्त्तनेनाधिष्ठाता केवलनिमित्तकारणं तथेति  
वदतः पातञ्जलगौतमकाणादतान्त्रिकपाशुपतान् प्रत्याह—अपीश्वरो  
नेति । तार्किकाभिमत ईश्वरोऽपोहास्यां विचित्ररचनायां मनसा-  
प्यचिन्त्यरूपायां न प्रभवति । नयैर्युक्तिभिर्न समर्थो भवति । यद्वा,  
नयैरनुमानैः साधितोऽपीश्वरो न प्रभवतीत्यन्वयः । अन्यथाऽन्यथा-  
नुमानसम्भवात् “तर्काप्रतिष्ठानात्” ( ब्र० सू० २ । १ । १ )  
परस्परविप्रतिषेधात् विशेषावधारणहेतुश्रुत्यनुसाराच्चेत्यर्थः । अस्तु  
तर्हि शून्यमेव जगद्धेतुः, मृतपिण्डबीजादीनां पूर्वावस्थोपमर्देन शून्य-  
तापत्तावेव घटाङ्कुरादिजन्मदर्शनात् । यथाऽऽहुः—“नानुपमृद्य प्रादुर्भा-  
वात्” इति । शून्यवादिनां मतं निरस्यति—न शून्यमिति । शून्य-  
मपि नयैरित्यत्राऽप्यनुषज्यते । युक्तिभिरेतन्निर्मितौ न प्रभवतीत्यन्वयः ।  
सर्गादौ शून्यं ससाक्षिकं निःसाक्षिकं वा हेतुरुच्यते । आद्ये शून्य-  
साधकसाक्षिणः सत्त्वात्सर्वशून्यासिद्धेः । द्वितीयेऽपि सर्वप्रमाणागो-  
चरीभूतं साक्षिणाप्यभास्यमानं शून्यमेव न सिद्ध्यति, दूरे तस्य कारण-  
त्वम् । बीजावस्थोपमर्देऽपि बीजाङ्कुरोभयानुगतमृदादिस्वरूपानुपमर्देन  
तस्यैव घटाङ्कुराद्यनेकावस्थोपादानत्वसम्भवेन दृष्टान्ताप्रतिपत्तेश्च । वस्तु-  
तस्तु न बीजादिस्वरूपस्थायिशून्यतापादनमुपमर्दः, संस्काररूपेण  
सर्ववस्तूनां सत्त्वोपगमात् । किन्त्वङ्कुराद्यवस्थया तिरोभावमात्रमिति  
भावः ॥ २१ ॥

स्वातन्त्र्यमस्ति न जडस्य न चित्त्वचेष्टे  
नाऽनाश्रयं किमपि कर्तुमिह क्षमं तत् ।  
तत्साश्रयं यदि तदा श्रुतिसम्मतं स्या-  
न्मायाभिः प्रकृतिरस्य चिदाश्रया सा ॥ २२ ॥

एवं सामान्यतो निराकृतेषु वादान्तरेषु केषाञ्चिदस्वतन्त्रप्रज्ञानां मुमुक्षूणाम् “ऋषिं प्रसूतं कपिलं यस्तमग्रे ज्ञानैर्विभर्त्ति ज्ञायमानञ्च पश्येत्” ( श्वे० ५ । २ ) । इत्यादिश्रुतिभिः कपिलादीनां माहात्म्यख्यापनात्तच्छिष्यपरम्परासु तेषां सार्वज्ञ्यादिप्रसिद्धेस्तदर्शितमोक्षोपायप्रतिपादकग्रन्थेषु भ्रमात्प्रवृत्तिः स्यात् । तथा सति अन्धगोलाङ्गूलन्यायेन तदवलम्बने श्रौतसन्मार्गपरिभ्रंशात् पुरुषार्थाद् व्याहृन्धेरन्निति सूत्रकारादिदर्शितरीत्या तन्मतानि दूषयिष्यन् प्रधानमङ्गनिर्वहणन्यायेन कपिलं मतमादौ निरस्यति—स्वातन्त्र्यमिति । गुणसाम्यावस्थालक्षणस्य प्रधानस्य जडस्य स्वातन्त्र्यं नास्ति । ततश्च सर्गादौ चलनेन साम्यावस्थातः प्रच्युतं सद् महदादिविकारं जनयेत् । तच्चलितुमेव न तावत्प्रभवतीत्याह—न चित्त्वचेष्टे इति । चित्त्वं चैतन्यम्, चेष्टा क्रिया तयोरसत्त्वे जडस्य प्रधानस्य स्वतश्चैतन्यशून्यत्वात् चेतनान्तरानधिष्ठितत्वाच्च । लोके हि मृदुवर्णाद्यचेतनं चेतनान्तराधिष्ठितमेव कार्योन्मुखप्रवृत्तिकं दृष्टम् । दृष्टानुसारिणी ह्यन्यत्र कल्पनेत्यर्थः । ननु यथा वत्सविवृद्धये गवाद्यधसः क्षीरमचेतनमेव प्रवर्त्तते, यथा वा नद्यादिजलं लोकोपकाराय स्वयमेव स्यन्दते; तथा प्रधानमचेतनमपि पुरुषस्य भोगापवर्गसिद्धये स्वत एव प्रवर्त्तिष्यते इत्याशङ्क्याह—नाऽनाश्रयमिति । न विद्यते आश्रयोऽधिष्ठानभूतचैतन्यं यस्य प्रधानस्य तदनाश्रयं न किमपि कर्तुमिहास्यां विचित्ररचनायां मनसाप्यचिन्त्यरूपायां क्षमं समर्थं भवतीत्यर्थः । तत्र पथःप्रवृत्तेर्हेतु-

स्नेहवत्सचोषणादिचेतनव्यापारसापेक्षत्वेन जलस्थन्दनादौ र्नेमनदेशादि-  
निमित्तान्तरसापेक्षत्वेनोभयत्रापि “यः पृथिव्यां तिष्ठन् पृथिव्या अन्तरो-  
यम्” ( बृ० ३।७।३ ) इति सर्वान्तर्यामिपरमेश्वराधीनत्वश्रु-  
तेश्च दृष्टान्तासिद्धेरिति भावः । यदि तत्प्रधानमचेतनमपि साश्रयं स्वी-  
क्रियेत, तदा नामान्तरेण निर्वचनीयमज्ञानं मायाभिधं मायाशब्दवाच्यं  
श्रुतिसम्मतमेव स्यात् । तदाऽऽस्मन्मतप्रवेशः स्याद्, यतोऽस्य विश्वस्य सा  
माया चैतन्याश्रया प्रकृतिरुपादानत्वेन स्वीकृताऽऽमाभिरित्यर्थः ॥२२॥

भोगोऽप्यसङ्गिनि कथं न च भोक्तृता स्याद्

भोग्यस्य कोऽर्थ इह कस्य वदाऽविवेकः ।

कीदृग्विवेक इह कस्य च तेन किं स्याद्

भोक्तोऽप्यसङ्गत इतोऽस्य मतश्च दुष्टम् ॥२३॥

एवमभ्युपेत्य पराभिमतौ भोगभोक्तौ, तत्सिद्धये सर्गादौ प्रवृत्तिर्न  
सम्भवतीत्युक्तम् । इदानीं तयोरप्यनुपपत्तिरिति दर्शयति—भोगोऽपीति ।  
दृक्शक्तिमत्त्वात् पुरुषो भोक्ता, सर्गशक्तिमत्त्वाच्च गुणा भोग्याः; तयोः  
भोक्तृभोजकशक्तयोर्वैयर्थ्यं माभूदित्यौत्सुक्यात् प्रवृत्तौ भोक्तृभोक्तव्यरूप-  
योस्तप्यतापकयोरभिमानलक्षणसम्बन्धादर्थसिद्धौ भोगस्तापलक्षण इति  
सांख्याभिमतो भोगोऽपि असङ्गिनि वस्तुतो गुणसम्बन्धशून्ये, निर्विकारे  
गुणसम्बन्धप्रयुक्तातिशयानाधारे इति यावत्, एतादृशे पुरुषे कथं केन  
प्रकारेण स्यात् ? स प्रकारो वक्तुमशक्य इत्यर्थः । अकर्तृत्वं सन् पुरुषः  
कर्मफलानां भोक्ता, प्रकृतिश्च कुर्वाणाऽप्यभोक्त्रीत्यभ्युपगमोऽपि  
सांख्यानामयुक्त इत्याह—न चेति । अकर्तुः पुरुषस्य न च भोक्तृता  
स्यात्, कृतनैष्फल्यकृताभ्यागमधर्माधर्मावबोधकशास्त्रनैष्फल्यदोषाद्या-  
पत्तेः । ननु रजसा सत्त्वे तप्यमाने सत्त्वानुसारी पुरुषोऽपि तप्यत इवेति



भोक्तृत्वमुपचर्यते इति चेत्, न; नह्युपचारमात्रेण भोक्तृतासिद्धिः । नह्यग्निर्माणवक इत्युपचारमात्रान्माणवको दहति प्रकाशयति वेति भावः । किञ्च प्रधानं पुरुषस्य भोगार्थं प्रवर्तमानं स्वार्थमपि कञ्चिदुद्दिश्यैव प्रवर्तते, भृत्यदारादीनां स्वार्थपुरस्कारेणैव राजाद्युपभोगाय प्रवृत्तिदर्शनात् । न च भोक्तृशक्तिहीनस्य तस्य कश्चित्स्वार्थः सम्भवतीत्यभिप्रेत्याह—भोग्यस्येति । इह पुरुषभोगे भोग्यस्य प्रधानस्य कोऽर्थः—कः स्वार्थः ? येन प्रवर्ततेति शेषः । चेतनस्य प्रवृत्तिरेव स्वार्थनिबन्धना नाचेतनस्येति यद्युच्येत, तर्हि प्रयोजनोद्देशेन प्रवृत्तिरपि चेतनस्यैवेति भोगमोक्षार्थं प्रधानप्रवृत्तिरित्यसङ्गतमेवेति भावः । एतेनौत्सुक्यनिवृत्त्यर्थं प्रवृत्तिरित्यपि निरस्तम्, औत्सुक्यस्यापि चेतनधर्मत्वात् । ननु प्रधानपुरुषयोः पङ्ग्वन्धयोरिव प्रत्येकं प्रवृत्त्यसामर्थ्येऽप्यनाद्यविवेकप्रयुक्तपरस्पराविवेकलक्षणसम्बन्धादेकतामिवापन्नयोः प्रवृत्तिर्भोगश्च सेत्स्यतीत्याशङ्क्याविवेकं तस्याश्रयञ्च दुर्निरूपत्वेन निरस्यति—कस्येति । अविवेकः प्रवृत्तेः, उत कार्याणाम्, किं वा पुरुषस्य धर्मः ? नाद्यौ, अचेतनानां चेतनधर्मविवेकाश्रयत्वाप्रसिद्धेः । न तृतीयः, निर्विकारासङ्गचिन्मात्रस्वरूपस्याविवेकाख्यधर्मसम्बन्धायोगात्, अविवेकान्तरात्तदुक्तावनवस्थाद्यापत्तेः अनयैव दिशा बुद्धितद्धर्मैरहं ममेत्यभिमानलक्षणः सम्बन्धो निरसनीयः । अविवेकस्य दुर्निरूपत्वं दर्शयति—वदेति । भोः सांख्यवादिन् ! त्वं वद, कीदृगविवेकस्त्वाभिमतः इति । किं विवेकज्ञानाभावः; उतैक्यज्ञानम्; उताहो तत्संस्कारः ? नाद्यः, सांख्यैरभावाख्यतत्त्वान्तरानभ्युपगमाद्, अधिकरणात्मकाभावस्य विवेकज्ञानोत्तरमपि सत्त्वेनानिर्मेक्षप्रसङ्गाच्च । न द्वितीयः, भिन्नयोरैक्यज्ञानस्याऽसद्विषयत्वासम्भवादन्यथाख्यात्यनभ्युपगमाच्चाऽनिर्वाच्यैक्यसिद्धावस्मन्मतप्रवेशापत्तेः; परैर्भ्रान्त्यात्मकविशिष्टज्ञानानभ्युपगमाच्च । अत एव न तृतीयः, अनुभवभृते संस्कारायोगादिति भावः । अविवेकोक्तदोषान् विवेकेऽपि दर्शयति—विवेक इह

कस्येति । इह प्रकृतितत्कार्ययोरन्यतरस्मिन् विवेकश्चेतनधर्मस्तावन्न सम्भवति, पुरुषेऽप्यसङ्गत्वान्निर्विकारत्वाद्धर्मधर्मभावरहितत्वाच्च न स्यादित्यर्थः । पराभिमतविवेकज्ञानस्य मोक्षहेतुत्वं निरस्यति—तेन किमिति । पुरुषे आध्यासिकस्य ज्ञाननिवर्त्यबन्धस्याऽनभ्युपगमाद्, गुणानाञ्च नित्यत्वान्मोक्षासम्भवाद् विवेकज्ञानवैफल्यमिति भावः । कपिलाभ्युपगतमुक्तेरपुरुषार्थत्वाच्छास्त्रवैफल्यञ्चेत्यभिप्रेत्याह—मोक्षोऽपीति । निःसौख्यत्वात् पाषाणादिकल्पस्तदभिमतो मोक्षोऽप्यसङ्गत एव । तथा च मोक्षार्थी पुरुषः शास्त्रे न प्रवर्त्ततेति भावः । तन्मतनिरासमुपसंहरति—इत इति । अस्य सांख्यस्य मते भोग-मोक्षयोरयुक्तत्वादित्यर्थः । अतोऽस्य कापिलस्य मतं तत्प्रणीतं शास्त्रञ्च उक्तदोषनिवहेन दुष्टम्, दोषयुक्तत्वादानुपादेयमिति भावः । इत्थं कापिलदर्शनस्य बहुतरतर्कगाढत्वशङ्का निरस्ता । शिष्यपरम्परासु सर्वज्ञत्वसिद्धत्वादप्रसिद्धिस्तु कणादगौतमबुद्धार्हतादिष्वपि तुल्या । न चैषां सिद्धान्तानामैकमत्यम्, न वा कस्मिंश्चिद्विशेषावधारणे प्रमाणमस्ति । ब्रह्मकारणत्वेकात्म्यादिपरप्रत्यक्षश्रुतिविरुद्धार्थवादित्वञ्च सर्वेषां समानम् । “ऋषिं प्रसूतम्” ( श्वे० ५ । २ ) इति श्रुतिस्तु सगरपुत्राणां प्रतप्तुर्भगवदवतारस्य माहात्म्यख्यापनपरानाऽवैदिककपिलस्य । न चायमेव स इति भ्रमितव्यम्, तस्येश्वरत्वेन निराकरणव्याघातात् । अतोऽन्य एवासौ श्रुतिसामान्यमात्रन्तु कपिल इति द्रष्टव्यम् ॥ २३ ॥

संयोग एव परमाणुषु दुर्घटः स्यात्

सोऽव्याप्यवृत्तिरणुषूचित आश्रितश्चेत् ।

स्युस्तेऽणवोऽवयविनो यदि नेष्यतेऽसौ

तेभ्यः कथं घटपटादिजगज्जनिः स्यात् ॥ २४ ॥

एवं प्रधानकारणतावादं निरस्य परमाणुकारणतावादं निरस्यति—  
 संयोग एवेति । काणादगौतमीयानामेषा हि प्रक्रिया—परमाण्वः  
 किल दोध्यमानाः कश्चित्कालमनारब्धकार्याः यथायोगं रूपादिमन्तः  
 पारिमाण्डल्यपरिमाणाश्चाऽवतिष्ठन्ते । ततः सर्गादौ जीवादृष्टवशादी-  
 श्वरेच्छया परस्परं संयुज्य द्व्यणुकादिक्रमेण कृत्स्नं कार्य्यमारभन्ते । पर-  
 माण्वादिकारणगतरूपादिगुणाश्च क्रमेण द्व्यणुकादौ स्वसमानजातीयं  
 गुणान्तरमारभन्ते । परमाणुद्व्यणुकगते अणुत्वह्रस्वते तु न परिमाणा-  
 न्तरमारभेते, परिमाणस्य स्वसमानजातीयोत्कृष्टपरिमाणजनकत्वनियमे-  
 नाणुजन्यस्याणुतरत्वप्रसङ्गात् । किन्तु परमाणुद्वित्वसंख्यया द्व्यणुके  
 अणुत्वह्रस्वत्वे, द्व्यणुकत्रित्वसंख्यया च त्र्यणुके महत्त्वदीर्घत्वे चेति  
 जायेते । परमाण्वस्तु नित्या निरवयवाश्चेति तां प्रक्रियां दूषयिष्यन्  
 परमाणुष्वद्यक्रियाया अभावात् संयोग एव न सम्भवतीत्यभिप्रेत्याह—  
 संयोग इति । परमाण्वोः संयोगः किमेकदेशेन ? उत कात्स्न्येन ? नाद्यः,  
 एकदेशाभ्युपगमे निरवयवत्वभङ्गापत्तेरित्यभिप्रेत्याह—सोऽव्याप्यवृत्तिरि-  
 ति । संयोगस्य अव्याप्यवृत्तित्वनियमादित्यर्थः । न द्वितीयः, कात्स्न्येन  
 संयोगे उपचयासम्भवेन द्व्यणुकस्यापि परमाणुत्वापत्तेः; संयोगस्याव्या-  
 प्यवृत्तित्वनियमभङ्गापत्तेः निश्छिद्रे एकस्मिन्नपरस्य प्रवेशाद्यसम्भवेन  
 कात्स्न्येन संयोगस्यानुभवानारोहाच्च । तत्तद्दिगवच्छेदेन कल्पितप्रदेशे  
 संयोग इति चेत्, न; कल्पितस्य कार्य्यनिर्वाहकत्वे मायावादाभ्युपगमा-  
 पत्तेः । तथा च द्व्यणुकाद्यनुत्पत्तौ कथं सृष्टिस्ते स्यात् ? अवयवावयविनोः  
 समवाय एव सम्बन्ध इति चेत्, न; तस्य सम्बन्धिभ्यां भेदे ताभ्यामस-  
 म्वद्धस्य संयोगस्य सम्बन्धत्वादर्शनात्, सम्बन्धिव्यवस्थानुपपत्तेश्च ।  
 सम्बन्धान्तरञ्चेत्तस्यापि सम्बन्धान्तरमित्यनवस्थादिप्रसङ्गात् । किञ्च,  
 अत्यन्तभिन्नयोः कुण्डवदरयोरिव संयोग एव सम्बन्धो न्याय्यः । स च  
 पूर्वसिद्धयोः क्रियाधीन एवेति सम्बन्धानुपपत्तिरित्यतो द्व्यणुकादिपरम्परया  
 घटपटादिप्रपञ्चोत्पत्तिस्तत्कथं स्याद्, न कथमपीत्यर्थः । अयं भावः—

न तावद् द्वित्वत्रित्वादिसंख्यायाः परिमाणहेतुत्वं सम्भवति । प्रलये शरी-  
राद्यभावेन जीवानामपेक्षाबुद्धसम्भवेन द्वित्वोत्पत्त्यसम्भवात्, ईश्वरा-  
पेक्षाबुद्धेशानादेर्द्वित्वोत्पादकत्वाभ्युपगमे द्वित्वस्योत्पत्तिकालापरि-  
चयादनादित्वापत्तौ परमाणुद्वित्वादेर्जन्यत्वातिरिक्ततृतीयविधापत्ते-  
र्नाशानापत्तेश्च अपेक्षाबुद्धिनाशस्य द्वित्वादिनाशहेतुत्वाभ्युपगमादीश्वर-  
बुद्धेर्नाशायोगात् । अतो द्व्यणुकादिपरिमाणमेव तत्र हेतुरिति  
बलादभ्युपगन्तव्यमित्यणुतरत्वप्रसङ्गो दुर्वार एवेति ॥ २४ ॥

नेशः क्षमोऽप्यकरणोऽक्षवतोस्त्यनर्थोऽ-

धिष्ठातुमेत्यदयताद्यपि तार्किकाणाम् ।

सार्वज्ञ्यमुख्यमपि नित्यमिहेशितुश्चे-

त्सर्वं भवेज्जनिभृतिक्षयकृत् सदाऽस्य ॥ २५ ॥

इत्थं परमाणुकारणतावादे निरस्ते योगिमाहेश्वरकणभक्षाक्षचर-  
णानां प्रकृत्याद्यधिष्ठातृकेवलनिमित्तकारणेश्वरवादोऽप्यद्वितीयात्मपरि-  
शेषपर्यवसिताभिन्ननिमित्तोपादानकारणत्वरूपश्रौतपक्षप्रतिपक्षत्वाद्विशे-  
षतो निरसनीय एवेति तन्निरासायाऽऽह—नेश इति । तार्किकाणां  
तर्कप्रधानानामनुमानेनैव कारणतत्त्वं निरूपयतां योगिप्रभृतीनाम्,  
अकरणः करणानि बाह्याभ्यन्तरेन्द्रियाणि, एतच्छरीरगुणानामप्युप-  
लक्षणम्, शरीरं बाह्योपकरणानि च गुणास्तत्तत्कार्यानुकूलेच्छाप्रयत्ना-  
दयस्तद्रहितश्चैतन्यमात्रस्वभावोऽन्यादृशो वा ईशः पराभिमतेश्वरः,  
अधिष्ठातुमण्वादीनिति शेषः, अणून् रूपादिहीनान् परमाणून् रूपं  
प्रधानञ्चाधिष्ठातुं कार्यानुगुणतया प्रवर्त्तयितुं न क्षमो न समर्थः ।  
शरीरकरणोपकरणसम्पन्नश्चेतनो हि कुलालादिर्मूर्त्तं सावयवं रूपादि-  
मन्मृदादि चक्षुरादिनोपलभ्य, हस्तादिना स्पृष्ट्वा घटादिभावं नयतीति



दृष्टम् । भवदभिमतेश्वरस्तु तद्विपरीतस्तद्विपरीतमुपादानं नोपलब्धं स्पष्टं वा क्षमत इत्यर्थः । नन्वस्तु कुलालादेरिव ईश्वरस्यापि देहेन्द्रियादिकं का हानिः ? तत्राह—अक्षत इति । देहेन्द्रियादिमत्त्वमपीश्वरस्य चेत्तदा अक्षत इन्द्रियादिमतः अनर्थः सुकृतदुष्कृतफलभोगलक्षणः संसारः प्रसिद्ध ईश्वरस्यापि प्रसज्येत, देहादेर्भोगायतनत्वादित्येवमादिति भावः । किञ्च, ईश्वरः करुणानिधिर्वीतरागः स्वतन्त्रः प्राणिदुःखनिदाने सर्गं न प्रवर्त्तते । प्रवर्त्तमानश्च पराधीनः स्वार्थरागी वा स्यात् । तत्राद्ये तस्य प्रवर्त्तयितान्यस्तस्याप्यन्य इत्यनवस्था अस्मदादिसाम्यञ्च स्यादिति । द्वितीये दूषणमाह—एत्यदयताद्यपीति । अदयता निर्दयत्वम्, आदि-पदाद्वैषम्यं गृह्यते । नैर्दृष्यवैषम्यदोष एति प्राप्नोति, विषमसृष्टिकर्तृत्वादीश्वरस्येत्यर्थः । कांश्चिद् देवादीन् स्वभावसुखिनः करोति, नार-कानतिदुःखिनो, मानुषादीनुभयस्वभावानिति निष्कारणमेव विषम-सृष्टिकर्तृवैषम्यनैर्दृष्ये प्रसज्येयातामित्यर्थः । अपिशब्देन सर्गादौ प्रवृत्तिवैषम्यव्यवस्थाहेतुत्वेन प्राणिकर्मण्यपेक्षमाणस्य तस्याभ्युपगमेना-चेतनस्य स्वतः प्रवृत्त्ययोगात् कर्म ईश्वरेण फलारम्भाय प्रवर्त्तनीयम्, कर्म-णा चेश्वरः प्रवर्त्तनीय इत्यन्योन्याश्रयापत्तिरिति द्योत्यते । नन्वसङ्गोदा-सीनचिद्रूप ईश्वरः प्रधानस्यामूर्त्तस्याधिष्ठानेऽस्त्वसमर्थः, नित्यज्ञानेच्छा-कृतिमान् सर्वमूर्त्तद्रव्यसंयोगी तु मूर्त्तैः परमाणुभिः पृथिव्यादीन् सृजतीति युक्तमिति कणभक्षाक्षचरणयोः पक्षमपि विशेषतः परीक्ष्य निरस्यति—सार्वज्ञ्यमुख्यमपीति । चेद् यदि ईशितुः पराभिमतेश्वरस्य नित्यमनवरतमेव सार्वज्ञ्यमुख्यं भवेत्—सर्वविषयकैकेज्ञानवान् सर्वज्ञस्तस्य भावः सार्वज्ञ्यं मुख्यमादि । तेन सर्वविषयकैकेच्छावत्त्वं सर्वजनानु-कूलैक्यत्ववत्त्वञ्च गृह्यते । तत्तद् दूषणमाह—सर्वमिति । तदा सर्व कार्य्यं सदा भवेत्, नियतकालफलपुष्पोद्गमादिव्यवस्था न स्यादित्यर्थः । दूषणान्तरमप्याह—जनिभृतित्तयकृदिति । एकस्या एवेच्छायाः सिसृक्षारिरक्षिषासंजिहीषारूपत्वादमोवत्वाच्च समस्तकार्य्याणां जनिह-

त्पत्तिः, श्रुतिः स्थितिः, क्षयो ध्वंसः, तान् करोतीति जनिश्रुतिक्षयकृदीशः  
 अस्य प्रपञ्चस्य सदा भवेत्—यौगपद्येन कर्त्ता स्यात् । एकैकवस्तुसि-  
 सूता तत्तद्वस्तुत्पत्तिक्षणातिरिक्तयोरनाद्यन्तयोः पूर्वोत्तरकालयोः कदापि  
 विषयासमवधानाद् मोघैव, क्षणमात्रञ्च सफलैत्यसम्भावितकल्पनायां  
 गगनेऽपि कदाचिन्नानाकुसुमाद्यलङ्कृतारामोदयकल्पना स्यात् । एवं  
 सञ्जिहीर्षायामपीति । किञ्च, चित्यादिकं सकर्त्तृकमित्याद्यनुमानेनेश्वरः  
 सिद्धयन् जीवत्पुरुषकेशलोमादिदृष्टान्तसम्भवान्नाधवाच्चोपादानाभिन्न एव  
 सिद्धयन्तु; किमन्यादृशेन । यदि च कुलालादिदृष्टान्तमेवावलम्ब्य  
 बाह्योपादानसापेक्ष एवानुमीयते, तर्हि तद्वदेवेश्वरस्य कार्यनिर्माणे  
 शरीराद्यपेक्षापि स्यादित्यादिदोषान्तरसमुच्चयार्थोऽपिशब्दोऽत्र बोध्य  
 इति ॥ २५ ॥

नाऽभावतोऽस्य जनिरस्यविशेषतो नो

वैचित्र्यमप्यनुगतो सदितिह न स्यात् ।

केन प्रथा किमिति सर्वमपीह नेष्टं

सर्वस्य सर्वत इतो मतमस्य दुष्टम् ॥ २६ ॥

इत्थमर्द्धवैनाशिकानां वैशेषिकादीनां समये निरस्ते हैतुकत्वा-  
 विशेषात् सर्ववैनाशिकबौद्धराद्धान्तं निरसितुमवसरः । चत्वारः किल  
 बौद्धशिष्याः—सौत्रान्तिकः, वैभाषिकः, योगाचारः, माध्यमिकश्चेति ।  
 तत्र बुद्धेन आद्ययोर्बाह्यार्थेष्वभिनिवेशमालोक्य तदाशयानुसारेणैव  
 सर्वशून्यतालक्षणे तत्त्वे तयोर्बुद्ध्यवताराय बाह्यार्थवादमभ्युपेत्य राद्धान-  
 न्तोऽभिहितः । तृतीयस्य त्वीषत्परिपक्वचित्तस्य विज्ञानमात्रास्तित्व-  
 वादेन । चतुर्थस्य मुख्याधिकारिणस्तु साक्षादेव शून्यवाद उपदिष्टः ।  
 यथाऽऽहुः—



एव सहचाराद्यग्रहात्रानुमानेनापि । नाऽप्यनुपलब्ध्या; तस्यास्त्वया मानत्वानभ्युपगमात् । नापि साक्षिणा, तदभ्युपगमे सर्वशून्यत्वभङ्गात्, क्षणिकविज्ञानानां स्वमात्रगोचरत्वात्; शून्येन तेषां सम्बन्धाघटनाच्चेत्यर्थः । निर्विशेषस्याप्यभावस्य विचित्रजगज्जननस्वाभाव्ये तस्य सार्वत्रिकत्वात् सर्वकार्याणां सर्वत्रोत्पत्तिः स्यादित्याशयेनाह—किमितीति । सर्वमपि कार्यं सर्वतः सर्वत्र किमिति न स्यात् ? एवं सर्वदा सर्वात्मकञ्च किमिति न स्यात् ? इत्यपि बोद्धव्यम् । अत एव कृषीबलादेर्विनापि कृष्यादिप्रयत्नमभोष्टसिद्धिः स्यात्, अभावस्य सर्वत्रसुलभत्वाद् । इत्याशयेनाह—इष्टमिति । सर्वस्य प्रयत्ने विनाऽपोष्टं सर्वमभोष्टं सर्वदा किमिति न स्यात् इह सर्वस्मिञ्जगति । तथा च कृष्यादिप्रवृत्तिर्न स्यादित्यर्थः । किञ्च, सर्वशून्यताज्ञानस्य फलं नैरात्म्यलक्षणा मुक्तिस्तवाऽभिमता । सा च न पुरुषार्थः, प्रत्युतानर्थ एव । नहि कश्चिदात्मनो नाशमसत्त्वं वा स्पृहयति, प्रत्युत द्वेष्ट्येव । इति शून्यवादिप्रणीतशास्त्रस्य वैफल्यमनर्थार्थत्वञ्चेत्यभिप्रेत्याह—इत इति । इतो भोगमोक्षविरोधित्वादस्य सर्वशून्यवादिनो मतं दुष्टं सर्वथा दोषगणप्रस्तत्वादनुपादेयमित्यर्थः ॥ २६ ॥

नैको भवेद्बहुविधो यदि साप्तविध्यं

जीवादयो न किमितीदमिहाऽव्यवस्थम् ।

स्यात्संशयोऽवधृतिरप्यथ बन्धमोक्षा-

नैकान्त्यमेवमिह भाति गतह्रियस्ते ॥ २७ ॥

एवं मुक्तकच्छानां समये निरस्ते विवसनसमयः प्रसङ्गान्निरस्यते । ते ह्येवमाहुः—जीवाजीवास्रवसंवरनिर्जरबन्धमोक्षाख्याः सप्त पदार्थाः । सहृत्तेपतस्तु जीवाजीवौ द्वावेव पदार्थौ । बोधात्मको जीवः,



जडवर्गस्त्वजीव इति । तयोरेव जीवास्तिकायः, पुद्गलास्तिकायः, धर्मास्तिकायः, अधर्मास्तिकायः, आकाशास्तिकायश्चेत्यपरः पञ्चधा विभागक्रमः । अस्तिकायशब्दः पदार्थवाची । तत्र जीवास्त्रिविधाः—अहंमुष्या नित्यसिद्धाः, तच्छिष्यपरम्परासु मुक्ताः; साम्प्रतिका बद्धाश्चेति । पुद्गलास्तिकायः—पृथिव्यादिचतुष्टयम्, स्थावरजङ्गमञ्चेति षोढा पूर्यते । गलति चेति व्युत्पत्तेरुपचयापचयधर्मी । मोक्षमार्गप्रवृत्त्यनुमेयो धर्मास्तिकायः । संसारस्थित्यनुमेयस्त्वधर्मास्तिकायः । लोका-लोकाकाशभेदेनाकाशास्तिकायो द्विविधः । आद्यः, अधस्ताद्बद्धस्थानम् । द्वितीयः, उपरिष्ठान्मुक्तोपसृप्यः पौरुषज्योतिः । विषयेष्वास्त्रावयतीत्यास्त्रवः—इन्द्रियवृत्ति आस्त्रवस्रोतः । संवृणोतीति संवरः—शमदमादिः । पुण्यापुण्याख्यसर्वकर्मनिर्जरहेतुत्वाद् निर्जरः—तप्तशिलारोणादिः । बन्धः—अष्टविधं कर्म । तत्र आर्हतदर्शनान्न मुक्तिः, आर्हतदर्शनमप्रमाणम्, नानातीर्थङ्करदर्शितमार्गेषु को विशेष इत्येवं त्रिविधानिश्चयहेतवः सन्मार्गप्रवृत्तिविप्रश्चेति चतुर्विधम् । क्रमाद्—ज्ञानावरणीयम्, दर्शनावरणीयम्, मोहनीयम्, अन्तरायञ्चेति चतुःसंज्ञं श्रेयोविधातित्वाद् घातिकर्म । मम वेदितव्यं तत्त्वम् अस्ति, तच्चैतन्नामकम्, अहमार्हतशिष्यपरम्परात्मकगोत्रप्रविष्ट इति त्रिविधज्ञानहेतवे सावज्ञानोदयं (?) जीवनसम्पादकञ्चेति चतुर्विधम् । क्रमाद्—वेदनोयम्, नामिकम्, गोत्रिकम्, आयुष्कञ्चेति चतुःसंज्ञं श्रेयानुकूलत्वादघातिकर्म इत्यष्टविधं कर्म । विगलितसमस्तक्लेश-तद्वासनस्यानावरणज्ञानस्य सुखैकतानस्याऽऽत्मनः उपर्युपर्यलोकाकाशेऽवस्थानम्—मोक्षः । धर्माधर्मबन्धात् संसारे निमग्नस्य जीवस्य तत्त्वज्ञानात्तद्विच्छेदे जलतुम्बिकान्यायेन सततोद्ध्वगमनं मोक्ष इत्यनेन बन्धमुक्तस्योद्ध्वगमनं दृष्टम्; यथा पञ्जरमुक्तशुकस्य, यथा वा वारि-निर्भिन्नपरिणतैरण्डबीजस्य, यथा वा दृढपङ्कलितजलनिमज्जनप्रचीण-पङ्कलेपशुक्कालाबुफलस्य । इह त्वनादिकालप्रवृत्तबन्धविगमात् सततो-

दूर्वगमनमिति तेषामाशयः । एते सप्त पदार्था अनैकान्तस्वभावा इति प्रतिपादनाय सप्तभङ्गीनयं नाम न्यायमवतारयन्ति । तद् यथा—स्यादस्ति, स्यान्नास्ति, स्यादस्ति च स्यान्नास्ति च, स्यादवक्तव्यः, स्यादस्ति चावक्तव्यश्च, स्यान्नास्ति चावक्तव्यश्च, स्यादस्ति च नास्ति चावक्तव्यश्चेति । स्यादेकः, स्यादनेकः, स्याद् भिन्नः, स्यादभिन्न इति सर्वधर्मेषु विकल्पा बोध्याः । अस्माच्च न्यायात् सर्वानैकान्त्यसिद्धिः सप्त चैकान्त्यभङ्गाः कथं कथं कदा कदा च प्रसरन्तीत्यपेक्षायामनन्तवीर्यं आह—

“तद्विधानविवक्षायां स्यादस्तीति गतिर्भवेत् ।

स्यान्नास्तीति प्रयोगः स्यात्तन्निषेधे विवक्षिते ॥

क्रमेणोभयवाञ्छायां प्रयोगः समुदायभृत् ।

युगपत् तद्विवक्षायां स्यादवाच्यमशक्तिः ॥

आद्यावाच्यविवक्षायां पञ्चमो भङ्ग इष्यते ।

अन्यावाच्यविवक्षायां षष्ठभङ्गसमुद्भवः ।

समुच्चयेन युक्तश्च सप्तमो भङ्ग उच्यते ॥” इति ।

सदसदुभयैकान्ते भग्ने अनिर्वाच्यत्वनियमभङ्गाय चतुर्थो भङ्गः । तेष्वेव पक्षेषु तत्तद्वाद्युक्तानिर्वचनीयत्वैकान्त्यभङ्गायोत्तरे भङ्गाः । सर्वत्र ‘स्यात्’ इति कथञ्चिदित्यर्थको निपातः सर्वथानैकान्त्यद्योतनाय । तथा चाहुः—

“स्याद्वादः सर्वथैकान्त्यत्यागात् किंवृत्तचिद्विधेः ।

सप्तभङ्गनयापेक्षो हेयाहेयविशेषकृत् ॥” इति ।

किंवृत्तचिद्विधेः किंशब्दचिच्छब्दगोचरत्वात् सर्वथा वस्त्व-  
नैकान्त्यम् । तथाहि—यदि वस्त्वस्त्येव, तर्हि सर्वदा सर्वत्र  
सर्वात्मनाऽस्त्येवेति न तदादित्साजिहासे स्याताम्; हानोपादानयोरवा-  
च्यत्वात् । अनैकान्त्ये तु कादाचित्के क्वाचित्के च ते उपपद्येते इति  
तन्निराचिकीर्षुराह—नैक इति । एकोऽभिन्नः सत्सम्भकुम्भादिरर्थोऽस्ति  
त्वनास्तित्वादिविरुद्धधर्मैर्बहुविधः सप्तप्रकारो न स्याद्, एकत्र विरुद्ध-

धर्माणामसमावेशात् । समावेशे च विरोधोच्छेदप्रसङ्गात् परस्पर-  
विरोधेन धर्माणां मिथ्यात्वकल्पनेऽपि धर्मिस्वरूपस्य सदैकरूपस्यैव  
परिशेषाच्चानैकान्त्याभावात् । यत्परमार्थतोऽस्ति ब्रह्मतत्त्वम्, तदस्त्येव;  
न नास्तीत्यपलपितुं शक्यम्, आत्मापलापेऽपलापस्याप्यसिद्धेः । व्यवहारे  
जगद्रूपमपि व्यावहारिकप्रमाणसिद्धमधिष्ठानब्रह्मसत्तया अस्त्येवेत्येक-  
रूपमेव । न च तथा सति क्वचिदस्ति क्वचिन्नास्तीति द्विविधव्यव-  
हारानुपपत्तिः, सत एव वस्तुनो देशकालसम्बन्धविशेषमपेक्ष्य परिच्छि-  
न्नरूपेण कल्प्यमानयोः सत्त्वासत्त्वयोर्वस्तुसंस्पर्शो न, तदैक्यरूप्यावि-  
रोधित्वात् । परमार्थदृष्टौ तु तत्सम्भावनैव नास्तीति धर्मनिरूपणे  
कस्मिन्ननैकान्त्यमिति भावः । किञ्च, अनैकान्त्यवादिनः पदार्थेषु साप्त-  
विध्यप्रतिपादनानुपपत्तिस्तस्याप्यनैकान्त्यादिस्वप्रक्रियाव्याघातश्चेत्यभिप्रे-  
त्याह—यदीति । यद्येकोऽर्थो विरुद्धसाप्तविध्यलक्षणनैकान्त्यवान्  
भवति, तर्हि त्वया पदार्थविभागे पदार्थेषु दर्शितं साप्तविध्यञ्च सप्तप्रका-  
रकत्वमपि तद्वदनैकान्तिकं स्यादित्यर्थः । तथा च सप्त पदार्था इति  
प्रतिज्ञाविरोध इति भावः । अथवैकस्मिन् वस्तुनि विरुद्धं त्वदुक्तसाप्त-  
विध्यलक्षणमनैकान्त्यमपि किमनेकान्तं न स्याद्, अपि तु भवेदेव ।  
तथा च सर्ववस्तुष्वनैकान्त्यनियमासिद्धिरेवेत्यर्थः । अथवा साप्तवि-  
ध्यमनैकान्तिकं न वा उभयथाप्यनैकान्त्यनियमासिद्धिः । आद्ये  
आत्माश्रयादिश्चेत्यभिप्रेत्याह—यदीति । किञ्च, जीवादिस्वरूपमप्य-  
नियतरूपञ्चेत् परस्परसङ्कीर्णस्य नियतरूपेण विभागानुपपत्तिश्चेत्य-  
भिप्रेत्याह—जीवादय इति । जीवादयस्त्वदभिमतपदार्थाः तथा—  
स्याज्जीवः, स्यादजीव इत्यादिभङ्गसम्भवादनेकान्तस्वभावाः किमिति न  
भवेयुरिति विपरिणामेन सम्बन्धः । अनियते च शास्त्रार्थे शिष्याणा-  
मनाश्चासात् प्रवृत्तिर्न स्यात् । कस्यचित्कथञ्चित्प्रवृत्तावपि धर्माधर्म-  
योस्तत्फलयोश्च साङ्ख्य्यादिनर्थावाप्तिरपि स्यादिति भावः । न केवलं  
शास्त्रार्थे एव शिष्याणामेव प्रवृत्त्यनुपपत्तिः, किन्तु कस्यापि क्वापि

प्रवृत्त्यनुपपत्तिरत्रादौ विषादौ च तृप्तिमरणसाधनत्वानैकान्त्यसाम्या-  
दित्याशयेनाह—इदमिति । अनैकान्त्ये इह तव मते इदं जगद्वस्तुमात्र-  
मव्यवस्थं हानोपादानोपयोगिसदसद्व्यवस्थाशून्यं स्यादित्यर्थः ।  
तथा च स्याद्वादे हेयाहेयविशेषकृदित्येतद्विपरीतमिति भावः । किञ्च,  
त्वदभिमतानैकान्त्यज्ञानं विरुद्धनानाकोट्यंशविधाद्विरुद्धं नाना-  
कोट्यावगाहित्वादित्यर्थः । संशयः संशयात्मकज्ञानं स्यात्, एकस्मिन्  
धर्म्मिणि विरुद्धनानाकोट्यवगाहि ज्ञानं संशय इति तल्लक्षणयोगादि-  
त्यर्थः । तथा च तस्याऽप्रमादवाच्छास्त्रस्याप्रामाण्यं स्यादिति भावः । न  
चानैकान्त्यस्य वस्तुयाथात्म्यत्वाद् न तदवगाहने उक्तदोषः इति युक्तम्,  
वस्तुनि विकल्पासम्भवेन तस्य वस्तुयाथात्म्यत्वासिद्धेः । अथवा यदि वि-  
रुद्धकोट्यवगाहित्वेऽप्यनैकान्त्यज्ञानं प्रमा स्यात्, तदा स्थाणुर्वा पुरुषो  
वेति संशयोऽपि तथा स्यात् । स्थाणुपुरुषयोर्भेदस्याप्यनैकान्त्यादित्याश-  
येनाह—संशय इति । नानाकोट्यंशे विरोधात् सन्देहत्वेन सर्वानुभव-  
सिद्धोऽपि प्रत्ययोऽवधृतिर्वस्तुयाथात्म्यनिश्चयः स्यादित्यर्थः । अपि च  
जैनैः शरीरपरिमाणो जीव इत्यभ्युपगमात् तथाविधस्य च सावयव-  
त्वावश्यम्भावाद् मनुष्यदेहपरिमितस्य बाल्याद्यवस्थाभेदे हस्तिमशकादि-  
देहप्राप्तौ च व्यापनसम्मानयोरवयवोपचयापचयावन्तरेणासम्भवादुप-  
चितापचितयोर्भेदादुत्पत्तिविनाशधर्म्मताप्रसक्तावभिनवोत्पन्नस्य निष्का-  
रणो बन्धो विनष्टे च तस्मिन्नन्यस्य निष्कारणो मोक्षश्च व्यव-  
स्थितः कल्पितः स्यादित्याशयेनाह—अथेति । अस्त्येवानैकान्त्यप्रयुक्ता  
अव्यवस्था तत्रेयमपराप्यव्यवस्थेति द्योतनार्थमग्नशब्दः । निष्कारण-  
योर्बन्धमोक्षयोरनैकान्त्यमव्यवस्था अस्थितिरसम्भव इति यावत् ।  
अथवा निष्कारणमेव बन्धमोक्षकल्पने पूर्वमुक्तानामर्हदादीनां बन्ध-  
प्रसङ्गः, विनैव शास्त्रीयोपायं सर्वेषां मोक्षप्रसङ्गः, ततो बन्धप्रसङ्गश्चेत्य-  
नैकान्त्यमनियमः स्यादित्यर्थः । तत्कल्पितपरमाणुकारणवादः  
पदार्थविशेषा धर्म्माधर्म्मादयो मोक्षोपायादयश्च सर्वानैकान्त्यं



समर्थयद्विस्तैरेव पराहताः, न पृथग्दूषणार्हा इति स्वोक्तिव्याहतं सर्व-  
प्रमाणविरुद्धञ्च जैनदर्शनमिति दर्शयन्नुपसंहरति—एवमिति । इहा-  
ऽनैकान्त्यमते ते तव जैनस्य गतहियो गतवसनस्य निर्लज्जस्योन्मत्तस्य  
सर्वानैकान्त्यमेव भाति, न कुत्रापि निश्चयः । एवमुक्तदोषगणैस्तव  
सर्वानैकान्त्यवादो मदिरादिना मत्तस्य, ग्रहावेशादिना परवशचित्तस्य  
निरर्थकजल्पनमिव भाति सचेतसामिति शेषः । तथा च सर्वथाऽनु-  
पादेय इति भावः ॥ २७ ॥

तस्माच्चिदाश्रयतयाऽखिलहेतुरेषा

मायाऽद्वितीयविषया जगतां सवित्री ।

ज्ञानेन याति विलयं न सती न तुच्छा

विश्वस्य कारणतया सदसद्विभिन्ना ॥२८॥

एवं निरस्तेषु वादिगणेषु विजयमुद्धोषयन्निव प्रकृतम् “मायान्तु  
प्रकृतिं विद्यान्मायिनन्तु महेश्वरम्” ( श्वे० ४ । १० ) इति श्रौत-  
कारणतावादं निगमयन्नुपसंहरति—तस्मादिति । अन्यस्य कारण-  
त्वासम्भवादेषा माया श्रुत्यनूदिता चिदाश्रयतया चैतन्यं ब्रह्मैवाश्रयोऽ-  
धिष्ठानं यस्यास्तद्भावस्तत्ता तथा चैतन्याश्रयत्वेन रूपेणाद्वितीयविषया  
तदेव अद्वितीयं ब्रह्म विषयो यस्याः सा ब्रह्मात्मैकाश्रयविषया अखिलहेतु-  
रखिलस्य भूतभौतिकस्य प्रपञ्चस्य हेतुरुपादानमत एव जगतां भूतभौतिक-  
कार्य्याणां सवित्री उत्पादयित्री । जगदाकारेण परिणममानमायाधिष्ठान-  
त्वेनैव ब्रह्मणः कारणत्वम्, न साक्षात् । अन्यथा “तदेतद्ब्रह्मापूर्वमनपर-  
मनन्तरमबाह्यम्” ( बृ० २ । ५ । १८ ) “न तस्य कार्य्यं कारणञ्च  
विद्यते” ( श्वे० ६ । ८ ) इत्यादिश्रुतिविरोधापत्तिर्दुर्वारा स्यादिति भावः ।  
तस्या ज्ञाननिवर्त्यत्वेन प्रपञ्चकारणत्वेन सदसद्वैलक्षण्यादनिर्वाच्यत्वं

दर्शयति—ज्ञानेनेति । एषा माया ज्ञानेन विलयं याति, तस्मान्न सती  
सद्रूपा, विश्वस्य भावरूपस्य कारणतया न तुच्छा अत्यन्ताऽसती ।  
तस्मादेषा सदसद्विभिन्ना अनिर्वचनीयेत्यर्थः ॥ २८ ॥

कार्यञ्च विश्वमपि मायिकमात्मतत्त्वेऽ-

ध्यस्तं समस्तमनृताहिवदेव रज्जौ ।

ब्रह्मात्मनाऽस्ति सदिदं निजरूपतोऽस-

न्नासन्न सन्निवदमनिर्वचनीयमेव ॥ २९ ॥

मायाकार्यस्य प्रपञ्चस्याप्यात्मन्यध्यस्ततया रज्जुसर्पादिवन्मि-  
थ्यात्वमित्याह—कार्यमिति । ब्रह्मात्मनाऽधिष्ठानरूपेण सत्कल्पित-  
स्याऽधिष्ठानानतिरेकादित्यर्थः । निजरूपतः अध्यस्तत्वरूपेणासत् तुच्छं  
युक्तिदृष्ट्या त्वनिर्वचनीयमित्यर्थः ॥ २९ ॥

सृष्टेः पुराऽत्यसदिदं यदि तर्हि न स्या-

दुत्पत्तिरस्य शशशृङ्गखपुष्पवच्च ।

सम्बन्धमप्यसदिदं न भजेत् स्वहेतौ

सम्बद्धवस्तुनि हि कारणयोग इष्टः ॥ ३० ॥

प्रपञ्चस्यानिर्वाच्यत्वेन मिथ्यात्वदृष्टिकरणायासत्कार्यवादं खण्ड-  
यति—सृष्टेः पुरेति । न तावत्प्रागुत्पत्तेरत्यन्तमसत्कार्यमनुत्पत्तिप्रस-  
ङ्गादाकाशकुसुमवदित्यर्थः ।

नन्वाकाशकुसुमस्य कारणभावादनुत्पत्तिर्न त्वसत्त्वात्, घटादेः  
पुनरसतोऽपि कारणसम्भवादुत्पत्तिरविरुद्धेत्याशङ्क्यासतो घटादेः कार-  
णेन सम्बन्धानुपपत्तेरसम्बद्धस्य कारणानुपयोगाद् मैवमित्याह—सम्ब-

न्धमिति । इदं कार्यमसच्चेत्तर्हि स्वहेतौ सम्बन्धमपि न भजेत् । सम्बद्धवस्तुनि हि घटादौ कारणस्य योग इष्ट इति योजना । यथाहुः सांख्याः—शक्तिमद्वि कारणम्, शक्तिश्च कारणनिष्ठा कार्यस्य सूक्ष्मावस्थैव । तथा च शक्त्यात्मना मृदादौ सत एव घटादेराविर्भावाय कारणान्तराणि, नासतः सत्त्वाय । असतो ह्युत्पत्त्यभ्युपगमे तत्रासत्त्वाविशेषात् सिक्ताभ्योऽपि तैलनिष्पत्तिप्रसङ्गात् । न चासत्त्वात् कारणेनासम्बद्धं तेनोत्पादयितुं शक्यमिति कारणोपादानवैयर्थ्यप्रसङ्गाच्च । किञ्च, असत् उत्पत्तिः सती चेत्, कारणानां वैयर्थ्यम्; असती चेत्, तस्या उत्पत्तिरन्या तस्या अन्येत्यनवस्था, पटादिरूपा चेत्, पट उत्पत्तिरित्यनर्थान्तरम् । आद्यक्षणसम्बन्धोऽपि सम्बन्धिसिद्ध्यधीन इति स्वरूपतः कारणे सदेव पटाद्याविर्भवतीति सिद्धमिति । वस्तुतस्तु सत आविर्भावाय कारणकलापोपादानमिति सतोऽपि आविर्भावः सन् वा असन् वा । आद्ये, सामर्थ्योपादानवैयर्थ्यम् । द्वितीये, त्वसत्कार्याभ्युपगमः स्याद् । इति दोषसामान्यात्र सांख्याभिमतो घटादेः स्वतः सत उत्पादलक्षणः सत्कार्यवादः साधुः । किन्तु यद्येदानीं घटादिकं ब्रह्मसत्तयैव सत्, एवमुत्पत्तेः प्रागपि । नहि कारणब्रह्मसत्तातिरेकेण कार्ये पृथक् सत्तास्ति, “वाचारम्भणं विकारो नामधेयं तत्सत्यं स आत्मा (छा० ६।१।४) तदनन्यत्वमारम्भणशब्दादिभ्यः” ( ब्र० सू० २।१।१४ ) इत्यादि-श्रुतिसूत्रप्रमाणात् । आविर्भावतिरोभावौ तु मायामयस्यानिर्वचनीयावेवेति तत्त्वम् ॥ ३० ॥

सामर्थ्यमस्ति यदि हेतुगमप्यलोको-

त्पत्तौ तदा खकुसुमादिकमप्यतः स्यात्

तद्व्योग्यतापि न च सत्त्वमसत्त्वबाधा-

न्नान्यत्स्वपक्षविलयात्तत्र तर्कबुद्धेः ॥ ३१ ॥

अथ कारकव्यापारादेव तेनाऽसम्बद्धमपि किञ्चिदसदुत्पद्यते, कारकसामर्थ्यं हीदृशमित्याशङ्क्याह—सामर्थ्यमिति । यदि हेतुर्गं कारणनिष्ठं सामर्थ्यमलीकस्यात्यन्तासत् उत्पत्तावुत्पादने, तदाऽसत्त्वा-विशेषात् खकुसुमादिकमपि अतः कारणात् स्यादुत्पद्येतेत्यर्थः । असतोऽपि योग्यस्यैव कारकव्यापारादुत्पत्तिर्न सर्वस्येत्याशङ्क्याह—तदयोग्यतापीति । तस्याऽसतो योग्यत्वं किं सत्त्वं निरुपाख्यविल-क्षणत्वम् ? उत निरुपाख्यतामात्रमेव ? अथवा निरुपाख्यस्यैव कश्चन धर्मः ? इति विकल्प्याद्यं दूषयति—न चेति । असत्त्वबाधात्, अस-त्कार्यवादभङ्गप्रसङ्गादित्यर्थः । द्वितीये सर्वमसद्योग्यमेवेति सर्व-मुत्पद्येत । तृतीये स धर्मोऽपि निरुपाख्य एव, तद्विलक्षणो वा । आद्ये असति असदन्तरादविशेषात् । द्वितीयं प्रत्याह—नान्यदिति । अन्यो निरुपाख्यविलक्षणश्चेत्, तर्हि सत्यः स्यात् ? अनिर्वचनीयो वा ? उभयथाऽपि तव तर्कबुद्धेस्तार्किकस्यासत्कार्यवादिनः स्वपक्ष-स्यासत्कार्यवादस्य विलयाद् भङ्गापत्तेरित्यर्थः ॥ ३१ ॥

नेदं हि सत्यमपि जन्म भजेन्न सत्त्वं

हेतोर्न वा सफलता स्वत एव सिद्धेः ।

अद्वैतवादिनिगमान्तविरोधतोऽदे

विश्वं ततोऽप्युभयतोऽस्ति विलक्षणं तत् ॥ ३२ ॥

एवमसत्कार्यवादं निरस्य सांख्याभिमतं सत्कार्यवादं निरस्यति—नेदमिति । अयमर्थः—जन्मनः प्रागपि कार्यस्य घटादेः सत्त्वे कुला-ल्लादिकारकव्यापारवैयर्थ्यं स्यात् । कार्यसत्त्वाय हि कारकव्या-पारः । तच्चेत्प्रागेव सत्, किंविषयः पुनः कारकव्यापारः स्यात् ? अथ असतोऽपि कार्यस्याभिव्यक्तये कारकव्यापारो न सत्त्वाय, तदपि



न; अभिव्यञ्जकवैषम्यात् । अभिव्यञ्जको ह्यादित्यादिः स्वविषय-  
रूपादीन् स्वगोचरदेशस्थान् युगपदविशेषेणाभिव्यनक्ति । तथा कुला-  
लादिव्यापारोऽपि यदि सृदादिविषयो घटाद्यभिव्यञ्जकः स्यात्, तदा  
स्वगोचरसृदादिगतं घटशरावादिकार्यजातं युगपदेवाभिव्यञ्जयेत् ।  
न च तथा दृश्यते, तस्मात् स्वतः सत उत्पादलक्षणः सत्कार्यवादोऽपि  
वेदान्ताभिमताद्वितीयसिद्धान्तविरुद्धत्वान्न साधुरिति मनसि निधाय  
आह—अद्वैतवादिनिगमान्तविरोधत इति । फलितमुपसंहरति—  
ततोऽपीति । तददे विश्वं सृष्टेः पूर्वमुभयतो विलक्षणमनिर्वाच्य-  
मेवेति सिद्धमिति दिग्विजयः ॥ ३२ ॥

मायामये जगति नास्ति नयप्रवेशोऽ-

सम्भाव्यमानकलनात्मतया हि तस्याः ।

मिथ्यैव सा तदुदयस्य तथात्वमेव

ब्रह्मावबोधविनिवृत्तिरिह प्रसिद्धा ॥ ३३ ॥

नन्वेवं मायायां तत्कार्ये च विकल्प्यमाने भवदुक्तमनिर्वचनीयमपि  
कथं सिद्धेयम् ? इत्याशङ्क्य सम्भाव्यमानावभासरूपत्वान्मायाया  
न तत्र सदसतोर्वितर्कशलाकाप्रवेश इत्याह—मायामय इति । तस्या  
मायाया इत्यर्थः । हीति लोकप्रसिद्धमायाया अप्यसम्भाव्यमान-  
रचनापटीयस्त्वं दृष्टमिति नाणुमात्रविकल्पस्यावकाशोऽस्तीत्यर्थः । तदु-  
क्तम्—“अलङ्कारो ह्ययमस्माकं यद् युक्तिप्रमाणाभ्यां दुर्घटत्वं सुघ-  
टत्वे कल्पितत्वं भवेद्” इति । वार्त्तिककारैरप्येतदुक्तम्—

“सेयं भ्रान्तिर्निरालम्बा सर्वन्यायविरोधिनी ।

सहते न विचारं सा तमो यद्वद् दिवाकरम् ॥

अविद्याया अविद्यात्वमिदमेवाऽत्र लक्षणम् ।

यद्विचारासहिष्णुत्वमन्यथा वस्तु सा भवेत् ॥

यद्विचारासहिष्णुत्वं तस्यां स्यात्तदलङ्घतिः ।” इति ।

नन्वस्तु मायापरिणामत्वं प्रपञ्चस्य, तथापि न मिथ्यात्वसिद्धिः, मायायाः “स्वाभाविकी ज्ञानबलक्रिया च” ( श्वे० ६ । ८ ) “देवात्मशक्तिं स्वगुणैर्निगूढाम्” ( श्वे० १ । ३ ) इत्यादिश्रुतिषु ब्रह्मात्मत्वस्वभावत्वयोः श्रवणेन परमार्थसत्यत्वात् । तत्परिणामस्यापि तत्समसत्ताकत्वानपायादित्याशङ्क्य तस्या मिथ्यात्वमुपपादयितुं प्रतिजानीते—मिथ्यैवेति । सा माया मिथ्यैव स्वाधिकरणवृत्तिव्याप्यवृत्त्यभावप्रतियोगिन्येवेत्यर्थः । अयं भावः—न त्वदुदाहृतश्रुतेस्त्वदुत्प्रेक्षितोऽर्थः, तस्या निर्गुणचिदेकरसब्रह्मस्वभावत्वे ‘स्वगुणैर्निगूढाम्’ ‘ज्ञानबलक्रिया च’ इति त्वदुदाहृतवाक्यशेषविरोधात् “न तस्य कार्यं कारणञ्च विद्यते”, ( श्वे ० ६ । ८ ) “साक्षी चेता केवलो निर्गुणश्च” ( श्वे० ६ । ११ ) इति पूर्वोत्तरसन्दर्भविरोधात् । स्वगुणैर्निगूढामिति । गुणानां स्वपदविशेषणस्वारस्येन ब्रह्मसम्बन्धव्यावर्तनाच्च । तस्माद् “देवात्मशक्तिम्” इत्यस्य देव एवात्मा तात्त्विकं रूपं यस्याः कल्पितस्याधिष्ठानव्यतिरेकेण तात्त्विकरूपाभावादिति वा । अन्योन्याभ्यासाद् देवस्य सर्गादिव्यवहारनिर्वाहकत्वाच्च उपचाराद् देवस्य स्वरूपभूतामिति वार्थः । एवं “स्वाभाविकी” इत्येतदप्यनन्याधीनत्वपरमिति न कश्चिद् दोषः । ब्रह्मावबोधमात्रेण निवृत्तिश्रवणादपि तस्या मिथ्यात्वमित्याह—ब्रह्मेत्यादिना । ब्रह्मणः प्रत्यगभेदेनावबोधः साक्षात्कारस्तेन विशेषणसकार्याया निवृत्तिर्बाधो यस्याः सा तथा इह वेदान्तशास्त्रे प्रसिद्धा ।

“तस्याभिध्यानाद् योजनात्तत्त्वभावाद् ।

भूयश्चान्ते विश्वमाया निवृत्तिः ॥” ( श्वे० १ । १० )

इति कार्यैः सह निवृत्तिः प्रसिद्धैवेत्यर्थः । यद्वा, इह लोकेऽपि मिथ्याभूतेऽर्थे बहुशः मायेति गीः प्रसिद्धा, ऐन्द्रजालिकोपदर्शितहस्त्य-

श्वादौ हि मायेयमिति सर्वजनव्यवहारः । सूत्रकृतोऽपि “मायामा-  
त्रन्तु कात्स्न्येनानभिव्यक्तस्वरूपत्वात्” ( ब्र० सू० ३ । २ । ३ ) इति  
स्वाप्नरथादौ मायाशब्दप्रयोगः ।

“माया ह्येषा मया सृष्टा यन्मां पश्यसि नारद ! ।

सर्वभूतगुणैर्युक्तं न मां पश्यन्ति सूरयः ॥”

इति भगवताप्यवास्तवत्वेन प्रतिपिपादयिषिते विश्वरूपे मायाशब्द-  
प्रयोगः कृत इत्यादौ प्रसिद्धेत्यर्थः । इत्थञ्च तन्तुद्वयवन्मायासमुच्चितं  
वा, मायाशक्तिकं वा, परिणममानमायाधिष्ठानं वा ब्रह्म जगदुपादानम-  
स्तु, सर्वथाऽपि मायेव दुर्निरूपस्वभावत्वाज्जगन्मिथ्यैवेत्याह—तदु-  
दयस्येति । तस्या ब्रह्मैकाश्रयविषयत्वेन प्रसिद्धाया मायायाः सकाशादु-  
दय उत्पत्तिर्यस्य विश्वस्य तस्याऽपि तथात्वमेव मिथ्यात्वमेवेत्यर्थः ॥३३॥

**यावन्न चात्मधिषणा श्रुतिवाक्यजा स्या-**

**त्तावन्मृषापि सकलव्यवहारयोग्यः ।**

**मात्रादिरस्ति निजबोधसमुद्भवे तु**

**ब्रह्मैव सर्वमथवाऽनृतमात्मभिन्नम् ॥३४॥**

ननु न मिथ्याभूतस्यार्थक्रियासामर्थ्यम्, नहि शुक्तिरजतेन कङ्कणं  
कर्तुं शक्यम्, न वा मृगवृष्णान्भसि स्नातुं शक्यमित्याशङ्क्य किं  
मिथ्याभूतस्यार्थस्य भ्रान्तिकाले तथात्वाभावः ? उत बाधकाले ? इति  
विकल्प्य आद्ये उत्तरमाह—यावदिति । आत्मधिषणा आत्मतत्त्वसाक्षा-  
त्कारः मात्रादिः प्रमातृप्रमाणप्रमेयादिः सर्वोऽपि पदार्थो यावद्बाधं सक-  
लव्यवहारयोग्य एवेत्यव्याहतमित्युक्तमधस्तादित्यर्थः । स्वाप्नरथादौ च  
स्नानपानादि तदानीं सर्वानुभवसिद्धम्, शुक्तिरजतादेरपि पुरुषप्रवर्तक-  
त्वाद्यर्थक्रियाकारिता कचिदस्त्येवेति भावः । द्वितीयेऽप्युत्तरमाह—

निजबोध इत्यादिना । तत्त्वसाक्षात्कारे जाते तु भ्रान्तेरप्यभावात्  
सर्वमध्यस्तं प्रमात्रादिरूपं जगद्ब्रह्मैवेति । यद्वा, आत्मभिन्नं सर्वमनृतं  
तुच्छमेवेत्येवमुभयथाऽपि जगतो बाध एव फलित इत्यर्थः ॥ ३४ ॥

स्वप्ने यथाऽश्वगजयानमुखं मृषापि

द्रष्टुस्तदास्ति सकलव्यवहारयोग्यम् ।

जाग्रत्तथा जगदिदं व्यवहारयोग्यं

द्रष्टुर्भवेद्भ्रमजमेव मृषापि तावत् ॥ ३५ ॥

कल्पितस्यापि यावदज्ञानभावि व्यवहारयोग्यत्वमुक्तं पुनः स्पष्टयति  
स्वप्नदृष्टान्तेन—स्वप्ने इति । निगदव्याख्यातं पद्यम् ॥ ३५ ॥

अध्यस्तमात्मनि जगन्न ततो विभिन्नं

नाभिन्नमप्यतिविरुद्धतयाऽनयोः स्यात् ।

नह्येकता सदसतोरपि युक्तितोऽतोऽ-

निर्वाच्यमेव निगमान्तगिरेति सिद्धम् ॥ ३६ ॥

इत्थं कारणस्वरूपपर्यालोचनेन जगतो मिथ्यात्वं कल्पितस्यापि  
यावद्बाधं व्यवहारयोग्यत्वञ्च प्रदर्श्य “वाचारम्भणं विकारो नामधेयं  
मृत्तिकेत्येव सत्यम्” (छा० ६।१।१) “तदनन्यत्वमारम्भणशब्दा-  
दिभ्यः” (ब्र० सू० २।१।१४) इत्यादिश्रुतिसूत्रोपदर्शितरीत्या ब्रह्मणो  
भेदाभेदाभ्यां निर्वक्तुमशक्यतया जगतोऽनिर्वाच्यत्वमितोऽप्यस्तीत्युपपा-  
दयन्नुपसंहरति—अध्यस्तमिति । आत्मन्यध्यस्तत्वादेव जगत्ततोऽधि-  
ष्ठानाद्भिन्नं न भवति । नाप्यभिन्नं सदसतोरैक्यायोगादित्याह—  
अनयोरिति । ब्रह्मजगतोः सदसतोरतिविरुद्धतया, हीति लोकेदप्रसिद्धम्,



नह्येकता युक्तिसिद्धेति योजना । अत एव तदनन्यत्वमित्यधिकरणभाष्ये  
 “अनन्यत्वं व्यतिरेकेणाभावः कार्यस्यावगम्यते” (ब्र० सू० भाष्य० २ । १ ।  
 १४) इति “न खल्वनन्यत्वमित्यभेदे ब्रूमः किन्तु भेदं व्यासेधामः” (ब्र०  
 सू० भाष्य० २ । १ । १४) इति भाष्यत्याज्योक्तम् । अतोऽनिर्वाच्यमेव  
 युक्तितो वाचारम्भणश्रुत्यनुगुणतर्कैः “सर्वं खल्विदं ब्रह्म” (छा० ३ । १४ ।  
 १) “नेह नानास्ति किञ्चन” (बृ० ४ । ४ । १८) इत्यादिविधिनिषेध-  
 मुखप्रतिपादकनिगमान्तगिरा वेदान्तवाक्यैरिति सिद्धमित्यर्थः ॥३६॥

तस्माज्जनिस्थितिलया यत ईश्वरात्स्यु-

स्तद्ब्रह्म विद्धि परमात्मपदाभिधेयम् ।

वेदान्तसिद्धमखिलस्य तदेव हेतु-

र्मायासहायमखिलज्ञमनन्तशक्ति ॥ ३७ ॥

एवं स्वसिद्धान्तं जगतोऽनिर्वाच्यत्वेन मिथ्यात्वं प्रसाध्य तत्पदार्थस्य  
 मायाशबलस्य ब्रह्मणो जगज्जन्माद्यभिन्ननिमित्तोपादानकारणत्वव्यवस्था-  
 पनं परमप्रकृतमुपसंहरति—तस्मादिति । “यतो वा इमानि  
 भूतानि जायन्ते” (तै० ३ । १ । १) ।

“यतः सर्वाणि भूतानि भवन्त्यादियुगागमे ।

यस्मिँश्च प्रलयं यान्ति पुनरेव युगक्षये ॥”

(म० भा० अनु० अ० २५४ । ११) “जन्माद्यस्य यतः” (ब्र० सू० १ ।  
 १ । २) इत्यादिश्रुतिसृष्टिसूत्रेभ्यो यत ईश्वराद् मायोपहितचैतन्यादखिल-  
 स्य भूतभौतिकप्रपञ्चस्य जनिस्थितिलयाः स्युः, तत्परमात्मपदाभिधेयं ब्रह्म  
 विद्धि—“तद् विजिज्ञासस्व तद्ब्रह्म” (तै० ३ । १) इति श्रुतुवल्यां प्रति-  
 पादितरीत्या जानीहि । यद्ब्रह्म नित्यशुद्धबुद्धमुक्तस्वभावतया वेदान्तप्रति-  
 पाद्यं तदेव मायासहायं मायोपहितं सत् सर्वज्ञं सर्वशक्ति सर्वस्य हेतु-  
 रभिन्ननिमित्तोपादानमिति वेदान्तसिद्धमिति योजना ॥ ३७ ॥

तद्ब्रह्म शक्तिशबलं वियदादिविश्वं

सृष्ट्वा क्रमेण निजवीक्षणतो विचित्रम् ।

नानेव भाति जगदीश्वरजीवभेदा-

देकं विशुद्धमपि यद्वदुपाधितः खम् ॥३८॥

नन्वित्थं भवदुक्तदिशा प्रपञ्चजन्माद्यभिन्ननिमित्तोपादानत्वेन ब्रह्मैव “सर्वं खल्विदं ब्रह्म” ( छा० ३।१४।१ ) इत्यादिश्रुतिसिद्ध-  
ञ्चेत्तर्हि जगज्जीवेश्वरादिभेदप्रतीतिः किंनिबन्धना इत्याशङ्क्य माया-  
तत्कार्यरूपोपाधिनिबन्धनैव भेदप्रतीतिरित्यभिप्रेत्याह—तदिति ।  
तत्परिणाममानमायाधिष्ठानत्वेनाभिन्ननिमित्तोपादानं ब्रह्म वस्तुत एका-  
मद्वितीयं विशुद्धमपि शक्तिशबलं मायोपहितं सत् “तदैक्षत बहु स्याम्”  
( छा० ६।१।३ ) इत्यादिश्रुतिसिद्धनिजवीक्षणतो वियदादिविश्वं  
साधारणं क्रमेण—“तस्माद्वा एतस्मादात्मनः आकाशः सम्भूत आका-  
शाद्वायुः” ( तै० २।१।१ ) इत्यादिश्रुतिसिद्धक्रमेण विचित्रं  
भौतिकरूपमसाधारणञ्च सृष्ट्वा जगद्भूतभौतिकरूपम्, ईश्वरस्तत्कर्ता,  
जीवाः प्राणधारणोपाधिविशिष्टाः तेषामन्योन्यभेदः जगदीश्वरजीवभेदात्  
नानेव भाति प्रतीयते । तत्र दृष्टान्तः—यद्वदिति येन प्रकारेणोपाधितः  
घटमणिकमल्लिकाद्युपाधिभेदेन खमाकाशं नानेव प्रतीयते तद्वदिति  
योजना ॥ ३८ ॥

सर्वेश्वरोऽखिलगुरुः पुरुषोत्तमोऽतः

सृष्ट्वाऽखिलं स्थिरचरात्मकदेहजालम् ।

जीवात्मना स च विभुः प्रविवेश तत्र

स्वस्मिन् स्थितोऽपि बहुधा प्रविभाति शुद्धः ॥३९॥

“तत्सृष्ट्वा तदेवानुप्राविशद्” ( तै० २ । ६ । १ ) इत्यादिश्रुत्यर्थ-  
पर्यालोचनया ब्रह्मैव जीवरूपेण चराचरदेहेषु प्रविष्टमिति दर्शयंस्तत्प-  
दार्थं भगवन्तं वासुदेवं सर्वाकारेण ध्येयत्वेन ज्ञेयत्वेन च वर्णयति—  
सर्वेश्वर इति । “एष सर्वेश्वरः” ( बृ० ४ । ४ । २२ ) इति श्रुतेः, अत  
एवाखिलस्य ब्रह्मादेर्विश्वस्य गुरुः सर्वकलोपदेष्टा पुरुषोत्तमो भगवान्  
वासुदेवः तत्र देवादिदेहान् सृष्ट्वा स्वयं जीवात्मना प्रविवेश,  
“क्षेत्रज्ञञ्चापि मां विद्धि सर्वक्षेत्रेषु भारत” ( गी० १३ । २ ) इति  
भगवद्वचनात् । स्वस्मिन् स्वे महिम्नि स्थितोऽपि स्वतः शुद्धोऽपि  
सर्वभेदविनिर्मुक्तोऽपि बहुधा नानारूपेण प्रविभातीत्यर्थः ॥ ३६ ॥

व्योमादिविश्वमखिलं निजमाययेशः

कुर्वन्नसङ्गवपुषा स्वमहिम्नि भूम्नि ।

तिष्ठन्न मायिकगुणैः समवैत्यलितः

स्वात्मावबोधविनिवृत्तगुणप्रवाहः ॥ ४० ॥

मायया कर्तृत्वादिरूपेण सर्वं कुर्वन्नपि नित्यकूटस्थतया निर्लेप  
एवास्तीत्याह—व्योमादीति । स्वमहिम्नि भूम्नि अपरिच्छिन्नस्वभाव-  
तयाऽखण्डमहिम्नि तिष्ठन् नित्यं तत्स्वरूप एव भगवान् वासुदेवो  
मायिकगुणैः कारणस्वरूपेन समवैति—तल्लेशेनापि न सम्बध्यते । तत्र  
हेतुः—अलित इति । अखण्डाद्वैततया असङ्गो नित्यकूटस्थ इत्यर्थः,  
“असङ्गो नहि सज्जते” ( बृ० ४ । ४ । २२ ) इति श्रुतेः । तत्रापि  
हेतुः—स्वात्मेत्यादिः । स्वात्मावबोधेन नित्यनिरावरणस्वरूपज्ञानमहिम्ना  
विशेषेण नित्यमेव निवृत्ता गुणात्मिका माया तत्कार्यं संसाररूपः  
प्रवाहश्च यस्मिन् सञ्चैति विग्रहः ॥ ४० ॥

सृष्टिस्थितिप्रलयकारणताविशुद्धे

मायाश्रये भगवतीश्वर आत्मतन्त्रे ।

आरोपितात्ममहसैव निवृत्तमाये

वेदान्तगीर्भिरिति निश्चितमात्मविद्धिः॥४१॥

ननु जगज्जन्मादिकारणत्वाकान्तस्य कथमलिप्तत्वमित्याशङ्क्याह—  
सृष्टीति । वस्तुतो नित्यविशुद्धे भगवति सृष्ट्यादिकारणता आरोपिता ।  
तत्र हेतुगर्भं विशेषणम्—मायाश्रय इति । मायाधिष्ठाने तदधिष्ठानत्व-  
मात्रमेव कारणत्वम् ।

तदुक्तम्—“अपूर्वानपरं ब्रह्म तस्य कार्यं न कारणम् ।

अधिष्ठानत्वंमात्रेण कारणं ब्रह्म गीयते ॥” इति ।

तथा च तस्य निर्लेपत्वमव्याहतमित्यर्थः । एतदेव विशेषण-  
त्रयेण विशदयति—ईश्वर इति । कर्तुमकर्तुमन्यथाकर्तुं समर्थे अत  
एवात्मतन्त्रे सर्वत्र हेतुः—आत्मेत्यादिः । स्वरूपप्रकाशेनैव नित्य-  
निवृत्ता माया यस्मिन् इत्युक्तविशेषणविशिष्टं तत्त्वं वेदान्तवाक्यैरात्म-  
तत्त्वविद्धिर्विनिश्चितमिति योजना ॥ ४१ ॥

तस्मादयं हि भगवान् परमेश्वरत्वा-

दज्ञानहेतुकभवाम्बुधिकर्णधारः ।

आराध्य आत्मपदबोधसमुद्भवार्थं

मोक्षेप्सुभिः सततमादरतोऽतिभक्त्या॥४२॥

सकलवेदान्तरहस्यतत्त्वज्ञानं भगवद्भक्त्यधीनं “यमेष वृणुते तेन  
लभ्यः” (सु० ३ । २ । ३) “यस्य देवे परा भक्तिः” (श्वे० ६ । २२)



“दैवी ह्येषा गुणमयी मम माया दुरत्यया ।

मामेव ये प्रपद्यन्ते मायामेतां तरन्ति ते ॥”

(गी० ७ । १४) “तदभिध्यानात्ति तिरोहितं ततो ह्यस्य बन्ध-  
विपर्ययैः” (ब्र० सू० २ । ३ । १३) इत्यादिश्रुतिस्मृतिसूत्रकदम्बैर्भगव-  
द्भक्तिरेव सकलपुमर्थपर्यवसायिनी मुमुक्षुभिरादरेण कर्त्तव्यत्वेन विहिते-  
त्याह—तस्मादिति । यस्मात् संसारतरणोपायोऽन्यो नास्ति तस्माद् अयं  
हि स्वभक्तानां नित्यापरोक्षो भगवान् भजनीयगुणैरलङ्कृतः परमेश्वर-  
त्वादनन्तकल्याणगुणो मुमुक्षुभिरात्मपदस्य ब्रह्मैक्यस्य बोधस्तदुत्पत्तये  
सततमनवरतमादरतस्तत्परत्वेन अतिभक्त्या अतिशयेन भक्तिर्भजनं तथा  
आराध्यः । आराध्यत्वे हेतुः—अज्ञानेत्यादिः । अज्ञानहेतुको यो  
भवाम्बुधिः संसारसमुद्रस्ततः पारोत्तारणे कर्णधारः । नहि भगवन्तं  
विहाय कोऽध्यन्यः संसारतारकः प्रसिद्धोऽस्ति । तथा च स एवा-  
चार्यरूपेण स्वात्मरूपेण च साक्षात् तत्त्वबोधदानेनोद्धर्त्तेति भावः ।

“तेषामहं समुद्धर्त्ता मृत्युसंसारसागरात् ।

भवामि न चिरात् पार्थ ! मय्यावेशितचेतसाम् ॥”

( गी० १२ । ७ ) ।

इति भगवद्ब्रचनादिति ॥ ४२ ॥

यावन्न कृष्णपदपद्मयुगे सुखान्धौ

प्रेम्णाऽर्पिता स्वमतिरुज्ज्वलभावनाढ्या ।

तावच्चिदद्वयसुखात्मविवोधसिद्धौ

नास्ति प्रवृत्तिरपि मोक्षफलावसाना ॥४३॥

एतदेव व्यतिरेकमुखेन द्रढयति—यावदिति । यावत् स्वमतिः  
श्रवणादिनवधाभक्त्या उज्ज्वला तद्व्यतिरिक्तरसानाक्रान्ततया अत्यन्त-

स्वच्छा या भावना तथा युक्ता प्रेम्णा अनुरागेण कृष्णपदारविन्दयुगले  
सुखाम्बुधौ नार्पिता भवेत् तावत्प्रत्यगभिन्नाद्वयानन्दतत्त्वावबोधसिद्धि-  
प्रयोजनिका या वेदान्तश्रवणादौ प्रवृत्तिः सा मोक्षफलावसाना  
नास्ति न भवेत्, किन्तु श्रममात्रैकफला, अनर्थपर्यवसायिनी प्रत्युत  
स्यादित्यर्थः ॥ ४३ ॥

तत्त्वंपदार्थपरमेश्वरजीवभेदा-

ध्यासैकहेतुविनिवृत्तिकरीशभक्तिः ।

प्रेम्णाऽत एव पुरुषोत्तमपादपद्मे

स्वान्तं समर्प्य फलसङ्गमृते स सेव्यः ॥४४॥

सकलानर्थोन्मूलिनीं भगवद्भक्तिमुपपादयंस्तत्प्रकारं दर्शयति—  
तत्त्वमिति । तत्त्वंपदार्थयोः परमेश्वरजीवयोर्भेदाध्यासस्तस्यैकं प्रधानं  
हेतुः कारणमज्ञानं तस्य विशेषेण सकार्यस्य निवृत्तिकरी उन्मूलिनी  
ईशस्य श्रीकृष्णस्य भक्तिरित्यर्थः । अत एव पुरुषोत्तमपादपद्मे प्रेम्णा  
स्वान्तमन्तःकरणं समर्प्य स भगवान् पुरुषोत्तमः फलसङ्गं विना  
सेवनीय इति योजना ॥ ४४ ॥

तत्सेवयैव विमले सुविवेकयुक्ते

वैराग्यशान्तिमुखसाधनयोग्यताद्वये ।

स्वान्ते स्वयं निजसुखात्मचिद्व्याच्छं

प्रादुर्भवेन्मुकुर आत्ममुखं यथाच्छे ॥४५॥

सेवनफलं स्पष्टयति—तदिति । तस्य भगवतो ब्रामुदेवस्य सेवयैव  
निर्मले सुषुविवेकयुक्ते अत एव वैराग्यादिसाधनैर्या योग्यता, तत्त्वसा-

ज्ञात्कारार्हता तथा सम्पन्ने स्वान्ते चेतसि स्वयमनायासेन निजसु-  
खात्मकं चिदद्वयं स्वच्छं स्वरूपं प्रादुर्भवेत्, स्वच्छे दर्पणे स्वकीयं  
मुखमिवेति योजना ॥ ४५ ॥

आकाशवायुशुचिवारिभुवो विवर्त्ता

यस्यात्मनो भगवतो स्युरनन्तशक्तेः ।

स्वज्योतिषाऽपगतसंसृतिदोषमूर्ते-

स्तद्भक्तिरेव भवबीजनिवृत्तिहेतुः ॥ ४६ ॥

भगवद्भक्तेरवश्यकर्तव्यतां प्रदर्शयन् प्रपञ्चस्य भगवद्विवर्त्तत्वं  
दर्शयति—आकाशेति । स्वज्योतिषां स्वरूपप्रकाशमहिम्नैवापगतः  
संसृतिरूपो दोषो यस्याः सा मूर्तिः स्वरूपं यस्य तस्य भक्तिरेव भव-  
बीजस्याविद्यादेर्निवृत्तिहेतुरित्यर्थः । तस्य कस्येत्यपेक्षायामाह—आकाशे-  
त्यादिना । यस्यात्मनः प्रत्यक्तत्त्वस्य नित्यशुद्धबुद्धमुक्तस्वभावस्य भगवतो  
भजनीयगुणगणालङ्कृतस्य श्रीकृष्णस्य आकाशादयो विवर्त्ताः स्युस्तस्ये-  
त्यर्थः । आकाशादिविवर्त्ताधिष्ठानत्वे हेतुः—अनन्तशक्तिरिति ॥ ४६ ॥

स्वाध्याययज्ञतपश्चादिजशुद्धियुक्ता

धीरा विवेकविरतिप्रभृतीज्यगुण्याः ।

श्रीवासुदेवपदयुग्मसरोजगन्धं

नित्यं भजन्ति परया श्रुतिजन्यभक्त्या ॥ ४७ ॥

भगवद्भक्तिरपि भगवदाज्ञापालनलक्षणस्वधर्माचरणेनैव पुरुषधौरे-  
याणां जायते इत्याह—स्वाध्यायेत्यादिना । स्वाध्यायादिस्वधर्माच-

रणेनैव शुद्धान्तःकरणा अत एव धीरा विषयैरक्षुब्धचित्ताः, तत्र हेतुः—  
विवेकेत्यादिः । विवेकवैराग्यादय ईड्याः स्तुत्या ये गुणास्तैः सम्पन्नाः  
सन्तः नित्यमनवरतं श्रीवासुदेवपदारविन्दमकरन्दसुगन्धं भ्रमरा इव  
परया प्रेमलक्षणाया भक्त्या भजन्तीति सम्बन्धः । श्रुतिजन्यभक्तयेत्यत्र  
श्रुतिः—श्रवणम्, कीर्तनादेरप्युपलक्षणमेतत् ।

“श्रवणं कीर्तनं विष्णोः स्मरणं पादसेवनम् ।

अर्चनं वन्दनं दास्यं सख्यमात्मनिवेदनम् ॥”

(भा०७।५।२३) इति ।

तत्रैकाङ्गस्यापि प्राधान्यविवक्षया श्रुतिमात्रस्य ग्रहणम् । तदुक्तम्—

“श्रीविष्णोः श्रवणे परीक्षिदभवद्वैयासकिः कीर्तने ।

प्रह्लादः स्मरणे तदङ्गिभजने लक्ष्मीः पृथुः पूजने ॥

अक्रूरस्त्वभिवन्दने कपिपतिर्दास्ये च सख्येऽर्जुनः ।

सर्वस्वात्मनिवेदने बलिरभूत् कृष्णाप्तिरेषां परम् ॥”इति॥४७॥

ज्ञानं तदैक्यविषयं स्वयमेव तेषाम्

प्रादुर्भवेत्तत इहैव विमुक्तबन्धाः ।

तिष्ठन्ति नित्यसुखमोक्षपदे विशुद्धे

विध्वस्तभेदधिषणा कृतकृत्यतृप्ताः ॥४८॥

भगवत्पदाम्भोजानुरागिणां तत्त्वज्ञानं तत्फलं मोक्षप्राप्तिश्चानायासेन  
सिद्धयतीत्याह—ज्ञानमिति । तेन परमात्मना तत्पदार्थेन त्वंपदार्थस्य  
प्रत्यक्तत्त्वस्यैक्यमेव विषयो यस्य ज्ञानस्य तत्तदैक्यविषयं ज्ञानं स्वयमेव  
स्वप्रयत्नं विनैव भगवत्प्रसादादेव तेषां परया भक्त्या भगवन्तं भजतां  
प्रादुर्भवेत् । तत इहैवास्मिन्नेव शरीरे विध्वस्ता तत्त्वज्ञानेनाज्ञानबाधाद्  
बाधिता भेदधिषणा जगज्जीवत्वादिभेदप्रतीतिर्येषां ते विमुक्तबन्धाः



प्रमातृत्वादिबन्धविनिर्मुक्ताः सन्तः अत एव कृतकृत्यतया तृप्ताः सन्तः  
नित्यसुखं मोक्षाख्यं यत्पदं विशुद्धं निरञ्जनाख्यं तस्मिंस्तिष्ठन्ति—तद्रूपा  
भवन्तीत्यर्थः ॥ ४८ ॥

स्वाविद्ययाऽऽवृतधियां भगवत्पदाब्जाद्

वैमुख्यमेव भवमृत्युभयाम्बुराशौ ।

पातैकहेतुरिति निश्चितमागमान्तै-

स्तस्मात्तदङ्घ्रिकमले निरता महान्तः॥ ४९ ॥

स्वस्वरूपावरणेन भगवत्पराङ्मुखत्वमेव संसारसिन्धुपातहेतुः,  
तस्मात् तदाभिमुख्यमेवावश्यं सम्पादनीयमित्याह—स्वाविद्ययेति ।  
स्पष्टार्थं पद्यम् ॥ ४९ ॥

विश्वं समस्तमजडं जडमात्मनीशेऽ-

ध्यस्तं समूलममृतेऽनुगतेऽच्छबोधे ।

दृश्यं विहाय तत आत्मपदं विशुद्धं

ब्रह्मैक्यमेव सुधियो हि विदन्ति तत्त्वम्॥ ५० ॥

अत एव भगवद्भक्ताः सम्यग् वेदान्तरहस्यं दृश्यात्यन्ताभावोपल-  
क्षितं नित्यसुखं ब्रह्मैक्यमनायासेन जानन्तीत्याह—विश्वमिति । समूल-  
मविद्यासहितं समस्तं विश्वं जडं घटादिदृश्यरूपमजडं प्रमातृत्वादिरूप-  
मात्मनीशे मायोपहिते, वस्तुतोऽमृते नित्यमुक्तस्वभावे, अनुगते व्यापक-  
चैतन्ये, अच्छबोधे शुद्धज्ञानस्वरूपेऽध्यस्तम् । तत्र ये सुधियो हरिभक्ति-  
शोधितान्तःकरणा दृश्यमविद्यातत्कार्यं विहाय मिथ्यात्वेन बाधितं

विनिश्चित्य ततो दृश्याद् विलक्षणमात्मपदमतो विशुद्धं ब्रह्मैक्य-  
मखण्डैकरसं तत्त्वमनारोपितम्, हि श्रुत्यादिप्रसिद्धम्, विदन्ति साक्षा-  
त्कुर्वन्तीत्यर्थः ॥ ५० ॥

संसाररोगपरिपाडितचित्तदेहा

आब्रह्मलोकमवधीरितभोगवाञ्छाः ।

शान्त्यादिसाधनगणैरजरामराख्यं

जिज्ञासवोऽभयपदं गुरुमाश्रयन्ते ॥५१॥

येन क्रमेण जानन्ति तं क्रमं दर्शयन्नधिकारिविशेषणं दर्शयति—  
संसारेति । संसार एव दुश्चिकित्सव्याधितया रोगस्तेन परित आस-  
मन्तात् पीडितश्चित्तरूपो देहो येषान्ते यतः सर्वत्र क्षयातिशयादिदोष-  
दृष्ट्या आब्रह्मलोकं तत्पर्यन्तमवधीरिता तिरस्कृता भोगवाञ्छा यैस्ते ।  
तेन सम्यग् विवेकवैराग्यसम्पन्ना इति फलितम् । ततः शान्त्यादि-  
साधनगणैः संयुता अजरामराख्यं जरामरणोपलक्षितसर्वसंसारधर्म-  
विनिर्मुक्तमभयपदं ब्रह्म जिज्ञासवो ज्ञातुमिच्छवो गुरुमात्मतत्त्वोपदेशार-  
माश्रयन्ते—सेवाप्रणिपातादिभिरनुकूलयन्तीत्यर्थः ॥ ५१ ॥

तेनोपदिष्टपरमैक्यमखण्डतत्त्वं

वेदान्तगीर्भिर्नुचिन्त्य नयैरवेक्ष्य ।

बुद्ध्वा स्वयं सुखधनं प्रविशन्ति धाम

स्वाराज्यलाभकृतकृत्यतयाऽभितृप्ताः ॥५२॥

तेनेति । सेवादिना स्वस्मिन् प्रसादाभिमुखीकृतेन गुरुणोपदिष्टं परमैक्यम्—परा उत्कृष्टा मा प्रमा ययोस्तत्त्वंपदलक्ष्ययोस्तौ परमौ तयो-  
रैक्यमखण्डतत्त्वं वेदान्तगीर्भिस्तत्त्वमस्यादिवाक्यैः, नयैः श्रुत्यनुकूलतर्कै-  
रनुचिन्त्य मननं कृत्वा, अवेक्ष्य निदिध्यासनं कृत्वा, स्वयं स्वानुभवेन  
बुद्ध्वा—अयमहमस्मीति साक्षात्कृत्य स्वेनैव राजत इति स्वराट्  
ब्रह्मतत्त्वं तस्य भावः स्वाराज्यं तस्य लाभस्तेन स्वाराज्यलाभेन कृतं कृत्यं  
यैस्ते तद्भावस्तत्ता तथाऽभितस्तृप्ता निरङ्कुशां तृप्तिं प्राप्ताः सन्तः  
सुखघनमानन्दैकरसं धाम स्वज्योतीरूपं प्रविशन्ति तत्स्वरूपा  
भवन्तीत्यर्थः ॥ ५२ ॥

कार्या मनुष्यवपुषा श्रुतिसारबोध-

प्राप्त्यै हरौ रतिरतो यत एव धीरैः ।

गोविन्दपादरतिभिः परमं पदं तत्

प्राप्यं सुखेन न चिरं भगवत्प्रसादैः ॥५३॥

अतिदुर्लभमधिकारिशरीरं प्राप्यैतदेव सम्पादनीयमित्याह—  
कार्येति । यतोऽन्यथागतिर्नास्तीत्यतः श्रुतिसारो ब्रह्मैक्यं तद्बोध-  
प्राप्त्यै मनुष्यवपुषाऽधिकारिशरीरेण धीरैः हरौ रतिरेव कार्येत्यन्वयः ।  
कुत इत्यत आह—यत इति । गोविन्दपादयो रतिरनुरागो येषान्ते  
तैरत एव भगवतः प्रसादोऽनुग्रहो येषां ( येषु ? ) ते तैर्भगवदनुगृही-  
तैस्तदेतत्परमं पदं सुखेनानायासेन, न चिरमप्रतिप्रतिबन्धेन प्राप्यं  
भवति, नान्यैरित्यर्थः ॥५३॥

माया यदाश्रिततयाऽखिलविश्वहेतु-

र्विज्ञेयशक्तिरखिलानपि मोहयन्ती ।

जीवान् स एव निगमान्तविनिश्चितोऽद्धा

सर्वेश्वरोऽखिलगुरुर्भगवत्पदार्थः ॥५४॥

ननु ब्रह्मादयो भगवत्त्वेन बहवः श्रूयन्ते, तत्र को वा मुख्यो भगवत्पदार्थः ? यत्रानुरागोऽव्यभिचारेण कर्तव्यः स्यादिति तत्राह—मायेति । “मायान्तु प्रकृतिं विद्यान्मायिनन्तु महेश्वरम्” ( श्वे० ४ । १० ) इति श्रुतेर्माया यदाश्रितरूपेणाऽखिलस्य विश्वस्य हेतुर्भवति विज्ञेयात्मिका विचित्रकार्योत्पादिका शक्तिर्यस्याः सा अखिलान् ब्रह्मादीनपि जीवान् मोहयन्ती वरीवर्त्ति, स एव मायानियन्ता सर्वेश्वरत्वेन श्रुतिप्रसिद्धः अखिलानां ब्रह्मादीनामपि गुरुरखिलकलोपदेष्टा भगवान् वासुदेवः अद्धा साक्षात् निगमान्तविनिश्चितो भगवत्पदार्थः “एष वशी” ( क० ५ । १२ ) “एष सर्वस्येशानः” ( बृ० ५ । ६ । १ ) “एष लोकाधिपतिरेष लोकपालः” ( कौ० ३ । ८ ) ।

“दैवी ह्येषा गुणमयी मम माया दुरत्यया ।” ( गी० ७ । १४ )

“मयाऽध्यत्तेण प्रकृतिः सृजते स चराचरम् ॥” ( गी० ९ । १० )

इत्यादिश्रुतिस्मृतिकदम्बैः प्रतिपादितो मुख्यो भगवच्छब्दवाच्यः श्रीकृष्ण एवेत्यर्थः ।

“शुद्धे महाविभूत्याख्ये परे ब्रह्मणि वर्त्तते ।

श्रीकृष्णे भगवच्छब्दः सर्वकारणकारणे ॥”

इति विष्णुपुराणवचनात् ॥ ५४ ॥

साकल्यतोऽखिलगुणा भगवच्छब्दवाच्या

वैराग्यधर्मयशपेश्वरबोधलक्ष्म्यः ।

यस्मिन् वसन्त्यखिलदोषविवर्जितास्तेऽ-

सावीश्वरोऽस्ति जगतां भगवत्पदार्थः ॥५५॥



“ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीङ्गना ॥”

इति स्मृतौ समग्रस्येति सर्वत्रान्वेति । तेन समग्रैश्वर्यादिसम्पन्नस्यै-  
व सर्वेश्वरस्य भगवत्त्वं मुख्यमित्यभिप्रेत्याह—साकल्यत इति ।  
साकल्येनाखिलगुणवैराग्यधर्मयशऐश्वर्यबोधलक्ष्म्यो भगशब्दवाच्यत्वेन  
शास्त्रप्रसिद्धास्ते यस्मिन् निखिलदोषसम्पर्कशून्या वसन्ति, न कदापि  
वियुज्यन्ते; असौ भगवत्पदार्थो भगवच्छब्दार्थो मुख्यो जगतां ब्रह्मादीनां  
तदधिष्ठितलोकानां चेश्वरो नियन्ताऽस्त्यविवादमित्यर्थः । तथा चान्यत्र  
भगवच्छब्दप्रयोगो गौण एवेति भावः ॥ ५५ ॥

स्वातन्त्र्यमेव परमेश्वरभावचिह्नं

तत्तत्पदार्थगतमक्षयमाहुरेतत् ।

नाविद्ययावृतधियां कचिदक्षतं स्यात्

किन्त्वोश्वरार्पितधियां तदनुग्रहेण ॥५६॥

ननु ब्रह्मादीनां भगवत्त्वमौपचारिकम्, मुख्यन्तु भगवतो वासुदेवस्यैव,  
तत्र किं नियामकमित्याशङ्क्य निरङ्कुशस्वातन्त्र्यमेव नियामक-  
मित्याह—स्वातन्त्र्यमेवेति । परमेश्वरभावस्य सर्वेश्वरत्वस्य चिह्न-  
मसाधारणधर्मः स्वातन्त्र्यमेव । तच्च स्वातन्त्र्यं तत्पदार्थं भगवति वासु-  
देवे गतं तत्रैवाधिष्ठितम्, अक्षयमविनाशि आहुः श्रुतयः स्मृतयश्चे-  
त्यर्थः । निरवधिकानतिशयस्वातन्त्र्यं भगवत्येव पर्यवसन्नमित्यर्थः ।  
एतत् स्वातन्त्र्यमविद्यावृतधियां मायाच्छादितचेतसां कचिद्देशे काले  
वा क्षतमव्यभिचारि न भवति, किन्त्वोश्वरार्पितधियां भगवदर्थितबुद्धीनां  
तस्यैव भगवतोऽनुग्रहेण भवति, तदपि न सर्वथा निरङ्कुशम्, यथा ब्रह्मादीनां  
भगवत्पारतन्त्र्यमावश्यकमित्यर्थः ॥ ५५ ॥

वैराग्यधर्मयशश्चादिगुणा जनानां

नारायणापितधियांमपवर्गनिष्ठाः ।

आराध्य एष भगवानत आदरेण

प्रेम्णा मुमुक्षुभिरुदारगतीप्सुभिश्च ॥५६॥

अतो वैराग्याद्यैश्वर्यसिद्धये भगवान् वासुदेव एवाराधनीयो मुमुक्षु-  
भिरित्याह—वैराग्येति । नारायणार्पितधियां वैराग्यादयो गुणा अपवर्ग-  
निष्ठा मोक्षपर्यवसायिनो भवन्ति । अतो मुमुक्षुभिरादरेणैष भगवान्ना-  
रायण आराध्यः,

“आदरेण यथा स्तौति धनवन्तं धनेच्छया ।

तथा चेद्विश्वकर्तारं को न मुच्येत बन्धनात् ॥”

इति वचनात् । उदारगतीप्सुभिश्च चत्त्वर्थे उदारः अपरिच्छिन्न-  
गुणगुणास्पदं भगवान् वासुदेवः स एव गतिः, यद्वा, उदाराणामप-  
वर्गपर्यन्तं पदार्थमात्राभिलाषशून्यानां प्रह्लादादीनां पुरुषधौरेयाणां  
गतिः प्राप्यतया फलं सौन्दर्यमाधुर्यसौष्ठवाद्यनन्तकल्याणगुणगुणा-  
लङ्घ्यतया सगुणमूर्त्तिस्तदीप्सुभिस्तन्मात्राभिलाषिभिः भक्तिरसिकैस्तु  
प्रेम्णा अनुरागेणैष भगवान्नारायणः प्रह्लादादिबद्ध भोगमोक्षाभिलाषशून्यैः  
निरुपाधिपरप्रेमास्पदतया आराध्यो नैरन्तर्येण सेव्य इत्यर्थः । तथा  
च तदाराधनमेव परमपुरुषार्थपर्यवसानभूमिरिति भावः ॥५६॥

आराधिते भगवतीश्वर आत्मतत्त्वे

किं दुर्लभं जगति मायिक आविरिञ्च्यम् ।

स्वाननन्दवारिधिनिमज्जितचेतसां स्या-

द्विध्वस्तभेदपरमात्मपदे स्थितानाम् ॥५७॥

ज्ञानवैराग्याद्यर्थं भगवदाराधनमित्युक्तिरप्यन्यतो विरज्य भगवदा-  
भिमुख्यसम्पादनाय । वस्तुतस्तु भगवद्भक्तिरेव परमपुरुषार्थो ज्ञानवैरा-  
ग्यादीनामवर्जनीयतयाऽवान्तरफलत्वमित्याशयेनाह—आराधित इति ।  
भगवति सर्वसौन्दर्यसारसर्वस्वे ईश्वरे अवश्यम्भजनीये आत्मतत्त्वे पर-  
प्रेमास्पदे आराधिते सति स्वानन्दवारिधौ भगवदाराधनातिशयेन  
निमज्जितम्—तद्व्यतिरिक्तं सर्वमप्यनादृत्य तत्रैव नितरां प्रविष्टं चेतो  
येषाम्, विध्वस्तः स्वत एवाद्वैतस्वरूपमहिम्ना बाधितो भेदे यस्मिन्  
परमात्मपदे तत्र स्वभावत एव स्थितानां पुरुषधौरेयाणां मायिके जगति  
आविर्बुध्यं ब्रह्मलोकाद्यैश्वर्यपर्यन्तं किं दुर्लभं स्याद् ? अपि तु सर्वस्य  
तत्रैवान्तर्भावात् सर्वं प्राप्तमेवेत्यर्थः ॥५७॥

**आराधनं बहुविधं विहितं मुरारे-**

**स्तत्राप्यनन्यशरणत्वमुदारभक्तिः ।**

**सर्वं विहाय भगवच्चरणारविन्दे**

**प्रेम्णा धियः स्थितिरखण्डसुखातिहेतुः॥५८॥**

किं लक्षणं भगवदाराधनम् ? यस्मिन्कृते सर्वं पुमर्थजातं सुखभं  
स्यादित्याकाङ्क्षायामाह—आराधनमिति । श्रुतिस्मृतितन्त्रादिष्वधिकार-  
भेदाद्बुचिवैचित्र्याच्च मुरारेर्भगवतो वासुदेवस्य बहुविधमाराधनं आराधन-  
प्रकारेषु विहितम् । तत्रापि तेष्वपि प्रकारेषु मध्ये उदारभक्तिः उदारा  
सर्वोत्कृष्टा भक्तिः, उदारस्य भगवतो वासुदेवस्य अभिमता भक्तिरिति  
वा अनन्यशरणत्वमेव “तमेव शरणं गच्छ सर्वभावेन भारत !”  
( गी० १८ । ६२ )

“सर्वधर्मान् परित्यज्य मामेकं शरणं ब्रज” (गी० १८।६)  
 “मामेव ये प्रपद्यन्ते”(गी० ७।१४) “तमेव चाद्यं पुरुषं प्रपद्ये”  
 “अभयं सर्वभूतेभ्यो ददाम्येतद् ब्रतं मम ।”  
 “सकृदेव प्रपन्नाय तवास्मीति च याचते ।”

इत्यादिभगवद्वाक्यकदम्बैः सम्मतमित्यर्थः । अतः सर्वं विद्यमान-  
 मविद्यमानं वा धर्मजातं विहायोपेक्ष्य भगवतो वासुदेवस्य चरणारविन्दे  
 प्रेम्णानुरागेण धियो निश्चयात्मिकायाश्चेतोवृत्तेः स्थितिर्नैश्वल्यमेवाखण्ड-  
 सुखस्यापरिच्छिन्नानन्दैकरसस्वरूपावस्थानलक्षणस्य मोक्षम्य प्राप्तिहेतुर-  
 व्यभिचरितसाधनमित्यर्थः, “तत्प्रसादात् परां शान्तिं स्थानं प्राप्स्यसि  
 शाश्वतम्” ( गी० १८ । ६२ ) इत्युक्तेः ॥ ५८ ॥

स्वान्ते स्थितोऽयमयिता परमेश्वरोऽयं

साक्षी सुहृत्तमतया भजनीयकीर्तिः ।

ध्यातोऽर्चितो दिशति मोक्षसुखं विशुद्धं

भक्त्या निजार्पितधियां स्वपदावबोधात् ५९

स्वस्वामिभावेन वा, सख्येन वा, स्वात्मत्वेन वा भगवदाराधनं सर्व-  
 पुमर्थपर्यवसायी भवत्येवेत्यभिप्रेत्याह—स्वान्त इति । हृद्देशे स्थितः  
 सन्नयं परमेश्वरः “यो विज्ञाने तिष्ठन्”( बृ० ३ । ७ । २२ ) इत्याद्य-  
 न्तर्यामिब्राह्मणोक्तरीत्या यमयिता

“ईश्वरः सर्वभूतानां हृद्देशेऽर्जुन ! तिष्ठति ।

भ्रामयन् सर्वभूतानि यन्त्रारूढानि मायया ॥” (गी० १८।६१)

इति भगवद्बचनात् सर्वभूतनियन्तृत्वेन प्रसिद्धो यः स्वामी स  
 ध्यातोऽन्तर्यामिरूपेणाऽर्चितश्च सन् भक्त्याऽनुरागेण निजे श्रीकृष्णेऽर्पिता



निवेशिता धीर्यैस्तेषां स्वपदावबोधात् प्रत्यगभिन्नब्रह्मज्ञानदानेन मोक्ष-  
सुखं दिशति ददातीत्यन्वयः ।

“तमेव शरणं गच्छ सर्वभावेन भारत ।

तत्प्रसादात्परां शान्तिं स्थानं प्राप्स्यसि शाश्वतम् ॥” (गी० १८।६२)

इति भगवद्वचनात् स एव परमेश्वरः सुहृत्तमतया सौहार्देन सख्ये-  
नेति यावद् ध्यातोऽर्चितश्च सन् मोक्षसुखं दिशतीति सम्बन्धः ।

“भोक्तारं यज्ञतपसां सर्वलोकमहेश्वरम् ।

सुहृदं सर्वभूतानां ज्ञात्वा मां शान्तिमृच्छति ॥” (गी० ५।२६)

इति भगवद्वचनात् स एव साक्षी सर्वबुद्धिवृत्तिसाक्षिरूपेण ध्यातः  
स्वपदावबोधदानेन विशुद्धं मोक्षसुखं दिशतीति सर्वत्राऽनुषज्यते । सर्वत्र  
हेतुः—भजनीयकीर्तिरिति । तथा च दास्येन वा, सख्येन वा, स्वात्मत्वेन  
वा सर्वथा भगवान् वासुदेव एव भजनीय इति सिद्धमिति भावः ॥५-६॥

**प्रत्यक्परागद्वयसुखात्मपदावबोधे**

**सम्यग्विशुद्धमतयोऽधिकृता विरागाः ।**

**सा शुद्धिरीशभजनात् सकलाङ्गयुक्ता**

**स्यान्नाऽन्यथा युगशतैः क्रतुकोटिभिर्वा ॥६०॥**

किं बहुना वेदानुवचनादिसाध्यसत्त्वशुद्धिस्तत्फलं विवेकादिसा-  
धनचतुष्टयमपि भगवत्स्मरणकीर्तनादिभिरेवानायाससाध्यम्, नान्यथा  
प्रयत्नसहस्रेण कल्पशतेनापीत्यन्वयव्यतिरेकाभ्यां भगवद्भजनमेव द्रढयति-  
प्रत्यगित्यादिना । स्पष्टार्थकं पद्यम् ॥ ६० ॥

**यस्माद् विशुद्धमतयो निगमान्तवाचां**

**तात्पर्यमद्वयसुखामृतमात्मतत्त्वम् ।**

बोद्धुं क्षमास्तत उदारगुणो मुकुन्दो  
ध्येयोऽर्च्य आदरत आन्तरशुद्धयेऽद्धा ॥६१॥

एतदेव पुनर्द्रव्यति—यस्मादिति । स्पष्टार्थं पद्यम् ॥ ६१ ॥

शुद्धः स एव भगवान्निगमान्तभूमिः  
स्वज्योतिषाऽपहतमायिकधर्मपुञ्जः ।  
प्रत्यक्चिदद्वयतयाऽखिलभेदशून्यो  
मायातिगः सुखघनः पुरुषोत्तमत्वात् ॥६२॥

शुद्धशब्दान्तर्यामिश्यामसुन्दरचतुर्भुजाद्याकारेण स एक एव भग-  
वान् मुकुन्दो यथाधिकारं यथारुचि आराध्यः परमपुमर्थसिद्धये इत्या-  
शयेनाह—शुद्ध इत्यादिनवभिः । तत्रादौ “तत्त्वमसि” (छा० ६।८।७)  
इत्यादिमहावाक्यप्रमेयमखण्डैकरसं ब्रह्मैक्यं शुद्धं वेद्यत्वेनाह—  
शुद्ध इति ॥ ६२ ॥

मायाश्रयः स च विभुः स्वगुणैरनन्तै-  
रानन्दहेतुभिरशेषकलङ्कशून्यैः ।  
युक्तोऽस्य सर्वजगतो जननादिहेतु-  
र्नासङ्गतां त्यजति पुष्करवत् स्वयम्भूः ॥६३॥

मायाधिष्ठानत्वेन जगज्जन्मादिहेतुत्वेऽपि अनन्तकल्याणगुणगण-  
निलयस्य “सत्यकामः सत्यसङ्कल्पः” (छा० १।८।५) “यः सर्वज्ञः

सर्वविद् यस्य ज्ञानमयं तपः” ( मु० १ । ६ ) इत्यादिश्रुतिसिद्धस्य  
तस्यैव भगवतो निर्दोषगुणाधारत्वेनोपास्यत्वमाह—मायाश्रय इति ॥६३॥

सृष्ट्वेदमाविशति तत्र वशी स्वशक्त्या  
जीवात्मनेश्वरतयाऽतिविशुद्धबोधः ।  
तत्तन्नियामकतयाऽपि विभाति मायो-  
पाध्यायसङ्गवपुषाऽखिलवृत्तिसाक्षी ॥६४॥

विश्वं सृष्ट्वा सर्वान्तर्यामिरूपेण च तत्र प्रविष्टस्यापि निर्लेपत्वं  
वदंस्तस्यैव भगवतोऽन्तर्यामिब्राह्मणोक्तरीत्या सर्वनियन्त्रत्वेनोपास्यत्व-  
माह—सृष्ट्वेति ॥ ६४ ॥

सर्वात्मताऽस्य निगमान्तवचःप्रसिद्धा  
बाधेऽखिलस्य यदबाधितमद्वयाच्छम् ।  
स्थानत्रयेऽनुगतमेकरसं घटादि-  
ज्ञानेऽपि भाति न तथापि विभाति साक्षात् ॥६५॥

ननु वस्तुतो नित्यशुद्धबुद्धमुक्तस्वभावस्य मायोपहितत्वेन सर्वव्याप-  
कस्य सर्वान्तर्यामिरूपेण सर्वत्रानुगतत्वेन च विद्यमानस्य भगवतो वासु-  
देवस्य चतुर्भुजाद्याकाराक्रान्तत्वं किमर्थमित्याशङ्क्यावाङ्मनसगोचरस्य  
सर्वव्यवहारानास्पदवेदान्तप्रमेयस्य महतामपि दुर्लभस्य स्वभक्तानां  
सज्जनानां बुद्धारोहाय नास्तिकानां मुखभङ्गाय चोपासनादिसौकर्य-  
सिद्धये नित्यशुद्धबुद्धमुक्तस्वभावस्यैव ब्रह्मणः स्वेच्छया चतुर्भुजाद्याकार-  
प्रादुर्भावकरणं बहुप्रयोजनकमित्यभिप्रेत्याह—सर्वात्मतेति । “सर्वं

खत्विदं ब्रह्म" ( छा० ३ । १४ । १ ) इत्यादिश्रुतौ सर्वात्मता प्रसिद्धा  
मूर्त्तामूर्त्तप्रपञ्चस्य अखिलस्य "नेति नेति" ( बृ० २ । ६ । ६ ) इत्यादि-  
श्रुत्या बाधे यद् बाधावधित्वेन अबोधितम्, अद्वयम्, अच्छं ब्रह्म जाग्रदा-  
दिस्थानत्रये अन्योन्यव्यावृत्तेऽप्यनुगतमेकरसत्वेन साक्षिरूपं भाति,  
घटादिज्ञानदशायामपि प्रमात्रादिष्वनुगतं तत्साक्षिरूपं घटादिस्फुरणरूपं  
तदधिष्ठानरूपञ्च भाति—स्वयमेव प्रकाशतया स्फुरति । तथाप्यविद्या-  
तत्कार्याध्यासप्रतिबन्धेन साक्षात्तत्त्वज्ञानमन्तरेण न विभातीत्यर्थः ॥ ६५ ॥

तस्मादमी निजपदं सुजनाः सुखेन

पश्यन्तु मामिति निधाय हृदीश्वरोऽयम् ।

श्यामं चतुर्भुजमखण्डगुणैकधाम

स्वीयं वपुः सृजति शुद्धमुपासनार्थम् ॥ ६६ ॥

तस्मादिति । यस्मादेवं तस्मादीश्वरः करुणानिधिरयं भगवान्  
मुकुन्द इति हृदि निधाय श्यामसुन्दरम्, चतुर्भुजम्, किरीटकौस्तुभ-  
लयाङ्गदहाराद्यसाधारणभूषणभूषितम्, स्वाभाविकानवधिकानतिशया-  
नन्तानन्तकल्याणगुणगणालङ्कृतम्, निरतिशयसौन्दर्यमाधुर्यसौष्टव-  
मार्दवश्रियामेकधाम, शुद्धं सच्चिदानन्दमेव, स्वीयमसाधारणं वपुरुपास-  
कानामुपासनार्थं सृजति स्वेच्छया प्रादुर्भावयति । किमिति हृदि निधा-  
येत्यत आह—अमी इति । सुखेनाऽनायासेन अत्यन्तदुर्लभ्यमपि अमी  
सुजना भगवदाराधनेन लब्धसफलजन्मानः पुरुषधौरेया निजमसाधार-  
णमखण्डैकरसं तत्त्वं मां पश्यन्तु साक्षात्कुर्वन्तु इत्येवमित्यर्थः ॥ ६६ ॥

स श्रीपतिः स्मितकटाक्षमहोवलोकै-

र्ध्येयो युतो भवनिधेरमितादगाधात् ।



उद्धर्तुमीप्सुभिरनन्तसुखेप्सुभिश्च

स्वात्मानमेव शरणं सगुणोऽगुणश्च ॥६७॥

एतादृशं करुणासिन्धुं भगवन्तं कृतज्ञं दीनबन्धुं शरण्यादिगुणाधारं श्रीमुकुन्दं नैरन्तर्येण मनसि निधाय सज्जना भजन्ति । ततश्च सर्वैः स एव सगुणो निर्गुणश्च भगवान् मुकुन्द एव सततमेव सेव्य इत्यभि-  
प्रेत्याह—स इति । स एव श्रीपतिः अनन्तविभूत्यधिष्ठात्र्या देव्या लक्ष्म्याऽऽश्रितत्वाद् भगवान् वासुदेवः स्मितेन मन्दहसितेनोपलक्षितो यः कटाक्षः, महश्चालौकिकं तेजः, करुणारसार्द्रावलोको वीक्षणम्, तैर्युतो भक्तानुग्रहैकव्यग्रो भवनिधेः संसारसिन्धोरमितात् तन्मूलकर्मादीना-  
मानन्त्यात् पारावास्वर्जिताद् अत एवागाधादिगुणकत्वेन दुस्तरात् स्वात्मानमुद्धर्तुमीप्सुभिरनन्तसुखं मोक्षमीप्सुभिः पुरुषैर्ध्येयः सगुणः अनन्तकल्याणगुणसागरः स एव भगवान् निर्गुणः चकारात् ज्ञेय इत्यर्थः । यद्वा, स्वात्मानमुद्धर्तुमीप्सुभिर्मुमुक्षुभिः सगुणो निर्गुणश्च ध्येयो ज्ञेयश्च । तथाऽनन्तसुखेप्सुभिर्भक्तिरसिकैः भोगमोक्षाभिलाषशून्यैरनन्तसुखं भगवन्तं श्यामसुन्दरमेवेप्सुभिः सगुण एव ध्येयो ज्ञेय-  
श्चेत्यर्थः ॥ ६७ ॥

स्वां वैष्णवीमखिलहेतुरनन्तशक्तिं

स्वज्ञानबाधितकलां चिति बिम्बयुक्ताम् ।

आश्रित्य दर्शयति मूर्तिमलौकिकीं स्वा-

मानन्दसागरमुपासकभावसिद्धैश्च ॥६८॥

अनन्तशक्तिमायाधिष्ठानत्वेन भगवतो वासुदेवस्य अपरिच्छिन्नस्यापि सच्चिदानन्दधनैकमूर्तिप्रदर्शनेन करुणासिन्धुत्वशरण्यत्वादिस्वभाव

एव व्यज्यते इत्यभिप्रेत्याह—स्वामिति । स्वज्ञानेन स्वस्वरूपबोधमहि-  
म्ना बाधिताः स्वत एव निरस्ताः कलाः संसरणादिशक्तयो यस्यास्ताम् ।  
तथा च सर्वव्यामोहकमपि मायाशक्तिः स्वस्वभावमविद्यमानवत् कृत्वा  
भगवद्वीक्षणार्जने पराभूतेव तिष्ठतीति भावः । स्वां स्वाधोनां मायाशक्तिं  
स्वप्रतिबिम्बगर्भमधिष्ठाय स्वामसाधारणीमलौकिकीं चिदानन्दाकारां  
मूर्त्तिमानन्दसमुद्भूताम् उपासकानां निजभक्तानां भावः प्रेमातिशयः  
स्वस्मिन् विषये अत्यन्तानुरागस्तस्य सिद्ध्यै तदाविर्भावाय अखिलहेतु-  
र्भगवान् दर्शयति—निजभक्तदृगोचरतां नयतीत्यर्थः ॥ ६८ ॥

स्वाभाविकामृतसुखाद्वयतत्त्वबोधः

साक्षादुदेति सुमते रसिकान्तरस्य ।

पादारविन्दमकरन्दसुधोत्सवेऽस्य

कृष्णस्य तच्छरणमेव गतस्य पुंसः ॥ ६९ ॥

अत एव श्रीमूर्त्तिचरणारविन्दध्यानरसिकस्य तत्त्वज्ञानमन्येषा-  
मनन्तोपायैरसाध्यमप्यनायासेन स्वत एव सिद्ध्यतीत्यभिप्रेत्याह—  
स्वाभाविकेति । अस्य करुणासिन्धोः श्रीकृष्णस्य पदारविन्दमक-  
रन्द एव सुधा पीयूषं तस्या उत्सवः, सैव वा परममङ्गलम्, तत्र रसि-  
कान्तरस्य नित्यं तदास्वादने तत्परान्तःकरणस्य, अत एव सुमतेः, यत-  
स्तच्छरणं कृष्णशरणमेव गतस्य, पुंसः सफलपुरुषजन्मनः स्वाभाविकं  
यदमृतमविनाशि सुखमद्वयतत्त्वं तस्य बोधः साक्षात्कारः साक्षाद-  
प्रतिबन्धेनेहैव जन्मनि उदेति स्वयमेवाविर्भवतीत्यर्थः ॥ ६९ ॥

तस्मादखण्डसुखबोधसमुद्भवेऽस्मिन्

मुख्याधिकार उदितः श्रुतिभिर्मुमुक्षोः ।

कृष्णाङ्गिपद्मकरन्दसुगन्धलुब्ध-

स्वान्तस्य नेतरधियो जगतीति सिद्धम् ॥ ७० ॥

तस्माद्भगवद्भक्तस्यैव तत्त्वज्ञानोदयफलकवेदान्तविचारे सम्यगधि-  
कारः, “यस्य देवे परा भक्तिः” ( श्वे० ६ । २३ ) “मद्भक्त एतद्विज्ञाय  
मद्भावायोपपद्यते” (गी० १३ । १८) इति श्रुतिस्मृतिभ्याम्; नान्यस्येति  
सिद्धमित्युपसंहरति—तस्मादिति । अखण्डसुखं ब्रह्मैक्यं तस्य  
बोधो ज्ञानं तस्य समुद्भव उत्पत्तिर्यस्माद् वेदान्तविचारात् तत्रेत्यर्थः ।  
शेषं सुगमम् ॥ ७० ॥

एवं च वेदवचसां परमेश्वरेऽस्मिन्

विश्वोद्भवस्थितिलयाश्रयकारणेऽद्वा ।

मुख्यान्वयोऽस्ति मत आत्मविदां विशुद्धे

मायातिगे भगवतीत्यपि सिद्धमिष्टम् ॥ ७१ ॥

तथा च “तत्तु समन्वयाद्” ( ब्र० सू० १ । १ । ४ ) इत्यधिक-  
रणोक्तरीत्या सर्वेषां वेदान्तानामद्वितीये ब्रह्मणि समन्वयोऽपि सिद्ध  
इत्याह—एवञ्चेति । पूर्वापरपर्यालोचनया साक्षात्परस्परया वा  
वेदवचसाम् “सर्वे वेदा यत्पदमानमन्ति” ( कठ० २ । १५ ) इति श्रुतेः  
अस्मिन् स्वप्रकाशतया परोक्षस्वभावे परमेश्वरे मायोपहिते वस्तुतो  
मायातिगे अत एव विशुद्धे मायातत्कार्यसम्पर्कदोषविनिर्मुक्ते भगवति  
वासुदेवे विश्वोद्भवस्थितिलयानामाश्रयोऽधिष्ठानमुपादानमिति यावत्  
कारणं निमित्तं तस्मिन् अभिन्ननिमित्तोपादाने ब्रह्मणि अद्वा साक्षाद्  
मुख्यान्वयोऽस्ति । आत्मविदां व्यासादीनां मतोऽभिमत इतीष्टमपि  
सिद्धमित्यर्थः । तथा च “सत्यकामः सत्यसङ्कल्पः” ( छा० ६ । ८ । ५ )

“यः सर्वज्ञः सर्ववित्” ( मु० १।१।८ ) “एष लोकाधिपतिरेष लोक-  
पालः” ( कौ० ३।८ ) “एष वशी” ( क० ५।१२ ) “एष सर्वस्ये-  
शानः” ( बृ० ५।६।१ ) “सत्यं ज्ञानमनन्तं ब्रह्म” ( तै०  
२।१।१ ) “स विश्वकृत्” ( बृ० ४।४।१३ ) “यो ब्रह्माणं विद-  
धाति पूर्वं यो वै वेदांश्च प्रहिणोति तस्मै” ( श्वे० ६।१८ )  
“एष सर्वेश्वरः” ( बृ० ४।४।२२ ) इत्यादिरूपेण श्रुतयो  
भगवन्तं वासुदेवं सगुणमनन्तकल्याणगुणनिलयं प्रतिपादयन्तो निर्गुणे  
पर्यवस्यन्तीति भावः ॥ ७१ ॥

तत्त्वंपदार्थपरिशोधनमागमान्तैः

कृत्वेशभक्तिमपि शास्त्रविदां मतेन ।

बोद्धव्यमद्वयपदं भवपाशमुक्त्यै

साम्राज्यसौख्यपरमामृतसिद्धयेऽद्धा ॥७२॥

विस्तरेणोक्तमर्थं श्रोतृबुद्धिसौकर्याय सङ्क्षिप्य दर्शयति—तत्त्व-  
मिति । शास्त्रविदां मतेनेत्युक्त्या साम्प्रदायिकमेव कृतं सर्वं फलति  
न स्वकपोलकल्पितमिति दर्शितम् । ईशस्य श्रीमुकुन्दस्य सम्य-  
क् तत्रैव तत्परतां कृत्वा तत्प्रसादलब्धसाधनचतुष्टयेन तत्त्वंपदार्थयोः  
परिशोधनमागमान्तैर्वेदान्तवाक्यविचारेण कृत्वा अद्वयपदं बोद्धव्यमि-  
त्यन्वयः । भव एव पाशो बन्धकत्वात् ततो मुक्त्यै सर्वानर्थनिवृत्त्यर्थ-  
मित्यर्थः । सम्यग् राजते निरतिशयानन्दस्वरूपं ब्रह्म सम्राट् तस्य भावः  
साम्राज्यं तदेव सौख्यं तदेव परमामृतं कैवल्यं तत्सिद्धये अद्धा सा-  
क्षाद्बोद्धव्यं स्वानुभवारोहपर्यन्तं यतितव्यमित्यर्थः । शास्त्रविदां मतेनेति  
त्रिष्वन्वयीति ॥ ७२ ॥



अद्वैतमेव निगमान्तगिराऽवबुद्धं

मुक्तिप्रदं द्वयमतिक्षयकृत्सुखेन ।

तत्रैव सद्भिरतियत्नपरैश्च भाव्यं

द्वैतं मृषाभ्रमधियोत्थमनर्थकृद्यत् ॥७३॥

नानावादिपरिकल्पितद्वैतपक्षान् तत्त्वज्ञानमोक्षप्रतिबन्धकान् द्राग-  
नाहत्य वेदान्तस्मृतीतिहासपुराणादिप्रमाणसिद्धमद्वैतमतमेवादत्तव्यमि-  
त्याशयेनाह—अद्वैतमिति । यतो द्वैतमेव बन्धस्तद्विषयकं ज्ञानमेव  
महाननर्थः, अतो निगमान्तगिरा तत्त्वमस्यादिवाक्येन अद्वैतमे-  
वावबुद्धं साक्षात्कृतं सत् सुखेन्नानायासेन द्वैतमतेरध्यस्ततयाऽज्ञानका-  
र्यत्वात् तस्याः क्षयकृद्भवति । अधिष्ठानावबोध एव अध्यस्तक्षयकारी,  
अध्यस्तक्षयोऽधिष्ठानानतिरेकीत्यर्थः । अत एव मुक्तिप्रदं मुक्तेः स्वरूपा-  
वस्थानलक्षणायाः स्वतः सिद्धतया द्वैतमतिविलापनेनैव तत्त्वज्ञानस्य  
तत्प्रदत्वमुपचर्यते । अतस्तत्रैव द्वैतावबोधे एव सद्भिः पुरुषधौरेयैः  
शास्त्रोक्तपुरुषप्रयत्नपरैरेव भवितव्यम् । यत् यतो मृषाभ्रमधिया  
मिथ्याज्ञानेनोज्जृम्भितं द्वैतमेवानर्थकृद्भवतीति योजना ॥ ७३ ॥

यो द्वैतिभिः स्वमतिकल्पनया प्रलापोऽ-

प्याभासमात्रजगति स्वपराघहेतुः ।

नाना कृतस्तमखिलं परिहृत्य दूरे

श्रुत्यन्तपक्षमनघं परितः श्रयेत ॥ ७४ ॥

यावदद्वैतभाभासीकृत्य न परित्यज्यते, तावदद्वैतबोधोऽपि दुःसम्पादः,  
तदर्थं वेदान्तवाक्यविचारोऽपि सार्थक एवेत्यभिप्रेत्याह—य इति ।  
द्वैतिभिर्द्वैतेऽभिनिवेशकर्तृभिर्नाना प्रलापः स्वकपोलकल्पितयुक्तिप्रमाणा-  
भासैर्मूलप्रमाणमन्तरेण आभासमात्रे जगति स्वाप्नप्रपञ्चवत् प्रतीति-  
मात्रशरीरे कृतः स्वपरावहेतुः स्वस्य परस्य चानर्थहेतुरेव सः, तमखिलं  
श्रुतिस्मृतियुक्तिभिस्तुच्छीकृत्य दूरेऽत्यन्तानादरेण परिहृत्य वेदान्तमतं  
स्वतः प्रमाणत्वात् प्रामाणिकैर्व्यासवसिष्ठादिभिः स्वीकृतत्वादनघं निर्दो-  
षमपौरुषेयतया परित आसमन्तादाश्रयेतेति योजना ॥ ७४ ॥

सकलमिदमखण्डं भेदविभ्रान्तिशून्यं

श्रुतिशिखरवचोभिः सिद्धमानन्दकन्दम् ।

सपदि सुमतिरन्तर्वेद यस्य प्रसादा-

तमहममृतमाद्यं कृष्णमेवावलम्बे ॥७५॥

इति प्रत्यकृतत्वचिन्तामणौ नवमं प्रकरणं सम्पूर्णम् ॥ ६ ॥

प्रकरणार्थमुपसंहरन् स्वेष्टदैवतं भगवन्तमनुसन्धत्ते—सकल-  
मिति । इदं भ्रान्त्या द्वैतत्वेनावबुद्धं सकलं जगद्वस्तुदृष्ट्या अखण्डं  
ब्रह्मैवेति यस्य प्रसादात् सपदि तत्क्षण एव सुमतिः सन् अन्तः  
साक्षाज्जानाति, तममृतस्वरूपं कृष्णमेव तत्त्वमवलम्बे इत्यन्वयः । तत्र  
भेदस्य प्रातीतिकत्वात्तद्विभ्रान्तिशून्यमानन्दकन्दमानन्दैकरसमद्वैतमेव  
तत्त्वमिति वेदान्तैः स्वतः प्रमाणभूतैः सिद्धमित्यर्थः ॥ ७५ ॥

यत्कारुण्यशरण्यदीनजनतोद्धारैकशीलादिसाद्-

गुण्यध्यानविचारणादिभिरयं ब्रह्मादिवन्धं पदम् ।

प्राप्यान्यानपि देहिनो नयति तद्धीरो नरोऽप्यैश्वरं

तं श्रीकृष्णमुदारसेव्यचरणं नित्यं भजेऽहं मुदा ॥ १ ॥

इति श्रीमन्मुकुन्दपदारविन्दमकरन्दाभिलाषिसदानन्दविद्व-

त्कृतायां प्रत्यक्तत्त्वचिन्तामणिव्याख्यायां तत्पदार्थस्या-

भिन्ननिमित्तोपादानत्वनिरूपणमयूखाभिधं नवमं

प्रकरणं समाप्तिमगमत् ॥ ६ ॥

## अथ दशमं प्रकरणम्

दृश्यातिगं ज्ञानघनं निरञ्जनं

प्रत्यञ्चमानन्दसमुद्रमक्षरम् ।

अद्वैततत्त्वं परमार्थशब्दितं

कृष्णं श्रये वेदशिरोभिवन्दितम् ॥१॥

द्वैतभ्रमं संसृतिचक्रकारणं

निरस्तसत्तादिगुणं चिदद्वये ।

आरोपितं यत्र तमेव केशवं

भजेत शुद्धं स्वधिया त्यजेद् द्वयम् ॥२॥

ब्रह्मैकमेव न ततः किमपि द्वितीयं

मायोत्थितं पृथगिदं श्रुतिसिद्धमेतत् ।

विज्ञायते विगतमोहनिशान्धकारै-

र्यद्वीक्षणात्तममृतं कलये मुकुन्दम् ॥ १ ॥

अतोतानन्तरप्रकरणे “अद्वैतमेव निगमान्तगिराऽवबुद्धं मुक्तिप्रदं  
द्वयमतिक्षयकृतसुखेन” इत्युक्तम्, तद्दृढीकाराय तदुपपादकमद्वैतप्रकर-  
णमारभमाणस्तत्प्रतिपाद्यमद्वैततत्त्वं भगवन्तं श्रीमन्मुकुन्दमनुसन्धत्ते—  
दृश्यातिगमिति द्वाभ्याम् । प्रथमपदे दृश्यात्यन्ताभावोपलक्षितं निरति-  
शयानन्दघनं निर्गुणं प्रत्यगभिन्नं ब्रह्माद्वैततत्त्वं सकलवेदान्तसिद्धान्त-



भूतं श्रीकृष्णाख्यं वस्त्वनुसन्धानगोचरतया आविष्कृतमिति । द्वितीये तदावरकाविद्यातत्कार्यनिरासितत्वज्ञानान्तरङ्गसाधनाद्वैततत्त्वविचारोप-  
देशसूचनमिति विवेकः । उभयत्र अक्षरार्थस्तु निगदव्याख्यातः ॥१-२॥

नन्वद्वये साधकमानमस्ति किं

यदाश्रयेद् द्वैतमतिं विहाय ना ।

विचारतो नास्ति कथञ्चनाऽद्वये

प्रमाणमीषत्तव तत्त्वसाधकम् ॥ ३ ॥

‘तमेव केशवशब्दाभिधमद्वयं भजेत’ इत्युक्तमसहमानाः केचित् प्रत्यवतिष्ठन्ते—नन्विति । अद्वये वस्तुनि किं प्रमाणं तत्साधकत्वेना-  
भिमतमस्ति ? इति वद, यत्प्रमाणं प्रमाणसिद्धां द्वैतमतिं परित्यज्य ना  
पुमानाश्रयेत् । विचारतो विचारे क्रियमाणे कथञ्चन केनापि प्रकारेण  
तवाभिमतोऽद्वये ईषदपि तत्त्वसाधकं प्रमाणं नास्तीति योजना ॥ ३ ॥

प्रत्यक्षमानं जडवस्तुगोचरं

नाऽद्वैतमच्छं क्षमतेऽपि वीक्षितुम् ।

नातीन्द्रियं वीक्षितुमिद्रियाण्यलं

नह्यद्वयं रूपवदक्षरं भवेत् ॥ ४ ॥

ननु काऽत्रानुपपत्तिरद्वैततत्त्वे यत्किञ्चित्प्रमाणं भविष्यतीति चेत्,  
तत्र वक्तव्यम् । अद्वैतसाधकं प्रमाणं किं लौकिकं वेदोक्तं वा ?  
आद्येऽपि किं प्रत्यक्षम् ? उत अनुमानम् ? न तावत्प्रत्यक्षमित्याह—  
प्रत्यक्षमानमिति । जडवस्तुघटपटादिगोचरं हि प्रत्यक्षं प्रमाणमच्छमद्वैत-

मसङ्गं कटाक्षेणापि वीक्षितुं न क्षमते । तत्र हेतुः—नातीन्द्रियमिति ।  
अतीन्द्रियत्वे हेतुः—नहीति । अरूपवदित्युपलक्षणमस्पर्शादेरपि । तथा  
च श्रुतिः—“पराञ्चि खानि व्यवृणत् स्वयम्भूः” ( क० ४ । १ ) इति ।  
“अशब्दमस्पर्शमरूपमव्ययम्” ( क० १ । ३ । १५ ) इत्यादिरूपा  
चेति ॥ ४ ॥

अथो जगत्तत्प्रतिभासयोर्मृषा-

विद्याकृतत्वाद् जडयोर्न तत्र वा ।

स्यादञ्जसा मानगतिर्यतो भवेत्

सर्वत्र सन्मात्रगतं प्रमाणकम् ॥ ५ ॥

द्वैततत्प्रतिभासयोरविद्याविजृम्भितत्वान्न तत्र प्रमाणव्यापारः ।  
प्रमाणन्तु सर्वत्र सन्मात्रविषयमेवेति सिद्धान्ती शङ्कते—अथो जगदिति  
द्वाभ्याम् ॥ ५ ॥

तथेन्द्रियाणामनृतद्वयभ्रमा-

धिष्ठानमात्रग्रहणे कृतार्थता ।

सर्पभ्रमस्येव जगद्भ्रमस्य न

प्रमाणतः सिद्धिरपीष्यते सतः ॥ ६ ॥

इन्द्रियान्वयव्यतिरेकयोश्च द्वैतभ्रमाधिष्ठानभूतसन्मात्रग्रहणे नान्य-  
थासिद्धत्वात् रज्जुखण्डसम्प्रयोगसमनन्तरमुपजायमानसर्पविभ्रमस्येव  
द्वैतप्रतिभासस्येन्द्रियान्वयव्यतिरेकानुविधायिनो भ्रान्तिस्त्वोपपत्तेरित्याश-  
येनाह—तथेन्द्रियाणामिति ॥ ६ ॥

तदेतदप्यत्र न साम्प्रतं यतः

सर्पभ्रमस्येव न विश्वभानयोः ।

भ्रान्तित्वमद्धाऽप्यवकल्पते सतो-

रबाधितार्थप्रतिभानसिद्धयोः ॥ ७ ॥

तामिमां सिद्धान्तिशङ्कां पूर्वपक्षी परिहरति—तदेतदिति । विश्वञ्च तद्विषयकं भानञ्च तयोर्विश्वभानयोः सतोः सद्रूपयोः । तत्र हेतुः—अबाधितेति । अबाधितार्थविषयकं यत्प्रतिभानं प्रमारूपं तेन सिद्धयोः । न तु भ्रान्तित्वं भ्रममात्रशरीरत्वम्, नहि सर्पभ्रमस्येव द्वैतप्रतिभासस्य भ्रान्तित्वमवकल्पते इति योजना ॥ ७ ॥

प्रत्यक्षमानादवभासते जगद्

आबालधीरं व्यवहारगोचरम् ।

तत्त्वापरोक्षे सति नास्ति विभ्रमः

सन्मात्रभाने जगतः क्व विभ्रमः ॥ ८ ॥

अपि चेदं द्वैतं प्रत्यक्षेणाबालपण्डितमवभासते । तव मते तु द्वैतप्रपञ्चोऽयं भ्रान्त्यापि प्रतीतिगोचरतां नाचरेत् । नह्यधिष्ठानतत्त्वापरोक्षे सति काचिद्भ्रान्तिरस्ति, यतस्त्वया सन्मात्रमेव प्रमाणगोचरं मतमित्याशयेनाह—प्रत्यक्षेति ॥ ८ ॥

नन्वप्यधिष्ठानसद्व्रये क्षणे

द्वैतभ्रमस्तत्र किलाऽवकल्पते ।

यथेदमित्यप्यपरोक्षवस्तुनि

दृष्टोऽस्ति लोके रजतादिविभ्रमः ॥ ६ ॥

इदमित्यपरोक्षावभासेऽपि अधिष्ठाने यथा रजतादिविभ्रमस्तथा  
सन्मात्राधिष्ठाने प्रत्यक्षगृहीते द्वैतविभ्रमोऽवकल्पते, न तु परोक्षगृहीते,  
नात्यन्तमनवभासमाने वाधिष्ठाने इत्याशयेन सिद्धान्ती समाधानं  
शङ्कते—नन्विति ॥ ६ ॥

मैवं प्रसिद्धो रजतादिविभ्रमा-

धिष्ठानशुक्त्यादिरनेकरूपवान् ।

केनापि रूपेण सदुष्टचक्षुरा-

तुत्थप्रतीतौ भ्रमतां वहत्यपि ॥ १० ॥

अन्येन निर्दुष्टसुचक्षुरादिज-

ज्ञाने प्रमाणव्यवहारमुद्धरेत् ।

नह्येवमद्वैतसतस्त्वनेकताऽ-

नङ्गीकृतेः सा व्यवहारकल्पना ॥ ११ ॥

प्रतिवादी परिहरति—मैवमिति द्वाभ्याम् । रजतादिविभ्रमाधि-  
ष्ठानशुक्तिशकलादेरनेकात्मकत्वात् केनचिदात्मना दोषदूषितचक्षुरादि-  
समुत्थविज्ञानगोचरतामाचरद् भ्रान्तिव्यवहारमावहति, अपरेणा-  
त्मना विगलितनिखिलदोषचक्षुरादिजनितविषयतामापद्यमानं प्रमाण-  
व्यवहारमुद्धहेदित्युपपन्नम् । अद्वैतवस्तुनः पुनरनेकात्मकत्वानभ्युप-  
गमान्नेयं व्यवस्थाऽवकल्पते इति द्वयोः समुदितोऽर्थः ॥ १०-११ ॥



तस्मात्प्रमाणं न सद्व्यये परे  
 प्रत्यक्षमेवं विधिना परीक्षितम् ।  
 तन्मूलकं नाप्यनुमानमद्वये  
 व्याप्तेरभावादपि सम्भविष्यति ॥१२॥

पूर्वपक्षी अद्वैते प्रत्यक्षप्रमाणाभावसाधनमुपसंहरन्ननुमानमपि  
 निरस्यति—तस्मादिति ॥ १२ ॥

नन्वेष भेदव्यवहार एकचि-  
 द्वस्त्वाश्रयस्तद्व्यवहारभावतः ।  
 यथैकचन्द्रादिगतः प्रकल्पितो  
 दृष्टोऽस्ति भेदव्यवहार आन्ध्यजः ॥१३॥  
 स एष भेदव्यवहार आत्मनि  
 स्वाविद्ययाध्यस्त इवेन्दुविभ्रमः ।  
 न कल्पितेन क्षतिरस्ति वस्तुना  
 स्वभावसिद्धस्य चिदद्वयात्मनः ॥ १४ ॥

नन्वनुमानमद्वैते प्रमाणं भविष्यति । तथाहि—विमतो भेदव्यव-  
 हारः स्वविषयसर्वभेदानुगतजात्यात्मकैकवस्त्वानुबन्धः, भेदव्यवहार-  
 त्वात्, यथा चन्द्रादिगतकाल्पनिकभेदव्यवहार इति सिद्धान्ती शङ्कते—

नन्विति द्वाभ्याम् । तद्व्यवहारभावतः भेदव्यवहारत्वादित्यर्थः ।  
सुगममन्यत् ॥ १३—१४ ॥

मैवं न भेदव्यवहार एकचि-

द्वस्त्वाश्रयो भिन्नपदार्थगोचरः ।

कपालमालाव्यवहार इष्यते

किमेककुम्भादिगतः परीक्षकैः ॥१५॥

पूर्ववादी परिहरति—मैवमिति । अयमर्थः—भेदव्यवहारो हि  
भिन्नवस्त्वालम्बनो नैकवस्त्वालम्बनः । नहि कपालमालाव्यवहारो  
घटालम्बनः । तस्माद्विरुद्धो हेतुः, भेदव्यवहारस्य भिन्नवस्त्वालम्बनतायाः  
प्रत्यक्षसिद्धत्वात् । चन्द्रभेदव्यवहारस्य भेदविभ्रमत्वादेकवस्त्वालम्बन-  
त्वम्, न तु भेदव्यवहारत्वादिति । तस्मान्नेदमनुमानं प्रमाणपदवी-  
मारोहतीति ॥ १५ ॥

नन्वेकमेवाद्वयमित्यमागमे

सद्वितीयं प्रतिपादितं स्फुटम् ।

किमन्यमानेन यतोऽद्वयं पदं

श्रुतिप्रमाणावगति ह्यलौकिकम् ॥१६॥

“एकमेवाद्वितीयम्” ( छ० ६ । २ । १ ) इत्यागमादद्वैतं प्रति-  
पद्यामहे किं प्रमाणान्तरेण ? इति सिद्धान्ती शङ्कते—नन्विति । यतः  
अद्वयं पदं श्रुतिप्रमाणादवगतिरवबोधो यस्य तत्तथा । तत्र हेतुः—

अलौकिकमिति । अलौकिकत्वादेव न प्रमाणान्तरगोचरताऽद्वैततत्त्वस्ये-  
त्यर्थः । सुगममन्यत् ॥ १६ ॥

मैवं कथं वाक्यमिदं सदद्वयं  
वेदान्तगम्यं प्रतिपादयत्यहो ।  
यदेकमेवास्ति तदद्वितीयकं  
यदद्वितीयं यदि वैकमेव तत् ॥ १७ ॥  
कथं तदा मानमिदं वचो जगत्-  
सिद्धार्यवादित्वत उत्तमं श्रुतेः ।  
अज्ञातबोधि श्रुतिवाक्यमिष्यते  
प्रमाणराजो न तु सिद्धवाद्यपि ॥ १८ ॥

पूर्ववादी परिहरति—मैवमिति । यदि तावद् यदेकमेव तदद्वितीयं  
यदद्वितीयं तदेकमेव चेति बोद्धव्यते, उभयथाप्यप्रमाणमिदं वाक्यमापद्येत,  
लोकसिद्धानुवादमात्रत्वादित्यर्थः । सुगममन्यत् ॥ १७-१८ ॥

अथेति कल्पेत जगद्वितीयकं  
तदेकमेवाद्वयमित्यपि श्रुतौ ।  
तथापि बन्ध्या जननी ममेतिव-  
द्वाक्यं भवेद् व्याहृतमित्यपार्थक्यम् ॥ १९ ॥

प्रकारान्तरमप्यनूय दूषयति—अथेति ॥ १६ ॥

किञ्चाऽद्वितीयं द्वयतो विलक्षणं

यद्वा विरुद्धं भवता मतं तदा ।

वस्त्वन्तराङ्गीकृतितोऽद्वयक्षति-

र्न वऽद्वयाभाव इहेष्यते द्वयम् ॥ २० ॥

अपि चाद्वितीयशब्देन नः कोऽर्थ इति विवेचनीयम् । न तावद् द्वैताभावः, विरोधादनभ्युपगमाच्च । अथ तदन्यतद्विरुद्धयोरन्यतर इत्यभिधीयेत, तदा वस्त्वन्तरसद्भावस्यापरिहार्यत्वान्न युष्मदभिलषिता-  
खण्डार्थाद्वितीयसिद्धिरित्याशयेनाह—किञ्चेति ॥ २० ॥

न सिद्धवस्तुप्रतिपादकं वचः

कार्यान्विते वस्तुनि शक्तिनिश्चयात् ।

कथं श्रुतेर्गीः प्रतिपादिका भवेत्

सिद्धात्मनोऽप्यद्वयवस्तुनो वद ॥ २१ ॥

कार्यान्विते वस्तुनि शब्दशक्त्यवधारणात् सिद्धे वस्तुनि अद्वैते  
तदभावान्न तत्र शब्दप्रामाण्यमित्याह—नेति ॥ २१ ॥

किञ्चाऽद्वये मानमपीष्यतेऽद्वयं

चेत्तर्हि मानेतरमातृमेययोः ।

अस्वीकृतेर्बौद्धमतप्रसञ्जनं

तत्स्वीकृतेरद्वयहानिरेव ते ॥ २२ ॥



अपि चाद्वैते प्रमाणमद्वैतमेव चेत्तर्हि प्रमाणातिरिक्तप्रमातृप्रमेयान-  
भ्युपगमाद् बौद्धराद्धान्तप्रसङ्गः । अन्यच्चेत्, तर्हि प्रमाणप्रमेयविभा-  
गादद्वैतव्याघातः स्यादित्याह—किञ्चेति ॥ २२ ॥

तस्मान्न मानं किमपीह दृश्यते  
सद्वितीये श्रुतिमौलिवादिनाम् ।  
अस्ताति चेत्तर्हि वदन्तु ते किलाऽ-  
द्वैते प्रमाणां भ्रमसंशयापहम् ॥ २३ ॥

पूर्वपक्षमुपसंहरति—तस्मादिति ॥ २३ ॥

अत्रोच्यते मानशिरोमणोर्वचो  
वेदान्तनाम्नः स्वत एव भास्वतः ।  
प्रमाणमस्तोतरमानवर्जितेऽ-  
द्वैते सदेवेत्यपदोषकल्पनम् ॥ २४ ॥

“सदेव सौम्येदमग्र आसीदेकमेवाद्वितीयम्” ( छा० ६।२।१ )  
इत्यागमवाक्यमद्वैते प्रमाणमिति समाधानं प्रतिजानीते—अत्रोच्यते  
इति । मानानां प्रत्यक्षादीनां सापेक्षत्वात् तदपेक्षया निरपेक्षप्रमाण-  
रूपत्वादपौरुषेयत्वाद् वेदान्तो मानशिरोमणिर्निर्दुष्टत्वाच्च । अतः  
स्वत एव भास्वतः स्वतः प्रमाणत्वादन्यनिरपेक्षस्येत्यर्थः, तस्य वचो  
वाक्यमपगतदोषकल्पना यस्मात्तत्तथा “सदेव सौम्येदमग्र आसी-  
देकमेवाद्वितीयम्” ( छा० ६।२।१ ) इति प्रमाणमद्वैते इतरप्रमाणा-  
गोचरत्वाद् वेदान्तमात्रैकगम्ये इत्यर्थः ॥ २४ ॥

जगज्जनेः पूर्वमखण्डमद्वयं  
 सदेकमासीन्न ततो विलक्षणम् ।  
 इति श्रुतेर्गीरवधार्य कारणं  
 जगौ चिदद्वैतमखण्डमक्षरम् ॥ २५ ॥

इह भूतभौतिकलक्षणद्वैतजातस्य कार्यस्य कारणसत्तयैव सत्त्वं प्रागुत्पत्तेः, “सदेव सौम्येदमग्र आसीत्” (छा० ६।२।१) इत्यवधार्य कारणभूतस्य ब्रह्मणः अद्वैतत्वप्रतिपादनादित्याह—जगज्जने-रिति ॥ २५ ॥

भिदां सजातीयमुखामखण्डयत्  
 पदत्रयेण श्रुतिरद्वये परा ।  
 द्वितीयशून्यं मतमद्वयं नजा  
 न खेदनीयं भवता मनो वृथा ॥ २६ ॥

सजातीयविजातीयस्वगतनानात्वव्यवच्छेदेन “एकमेवाद्वितीयम्” (छा० ६।२।१) इत्यखण्डैकरसत्वप्रतिपादनाद् द्वितीयशून्यमद्वितीयमित्यद्वितीयशब्दे नञार्थाभ्युपगमात् कथमस्मिन् वाक्ये पदानामन्वयः ? को वा द्वितीयशब्दे नञर्थः ? इति विवेचनेन न मनः खेदनीयमित्याह—भिदामिति । पादत्रयेणेति । एकमित्यनेन सजातीयस्य भेदस्य व्यवच्छेदः, एवेति स्वगतस्य, अद्वितीयमिति विजातीयस्येत्यर्थः ॥ २६ ॥

न वास्तवाद्वैतसतः प्रमाणतः

सिद्धौ विरोधोऽनृतविश्वभानयोः ।

यथा गुणे वस्तुनि माननिश्चिते

मृषाभुजङ्गाद्यवभासयोर्न सः ॥ २७ ॥

पारमार्थिकाद्वैतस्य प्रमाणप्रतिपाद्यत्वे काल्पनिकद्वैतप्रतिभासस्य कश्चिद् विरोधो नास्ति, पारमार्थिके रज्जुखण्डेऽनुमानादिप्रमाणावसेये-  
ऽपि काल्पनिकसर्पादिप्रतिभासो यथा न विरुद्धाते तद्वादत्यभिप्रेत्याह—  
नेति । वास्तवाद्वैतसद्वस्तुतः प्रमाणतः सिद्धौ सत्यामनृतमनिर्वाच्यं  
यद्विश्वं तद्भानञ्च तयोर्विरोधो नास्ति । यथा गुणे रज्जुखण्डे वस्तुरूपे  
प्रमाणनिश्चिते भुजङ्गादिस्तदवभासश्च तयोः स विरोधो नास्तीति  
योजना ॥ २७ ॥

न वाऽनृतद्वैतविशेषणादतोऽ-

न्यद्वास्तवद्वैतमिति प्रसज्यते ।

मही दृढेत्यादिवदस्ति कल्पना

स्वरूपमेवास्य न चापरं वपुः ॥ २८ ॥

ननु काल्पनिकं द्वैतमिति विशेषणान्यस्य पारमार्थिकद्वैतस्याभ्युप-  
गमप्रसङ्ग इत्याशङ्क्य 'कठिना पृथिवी' इत्यादिवत् स्वरूपविशेषणत्वात्  
कल्पनैव हि द्वैतजातस्य स्वरूपम्, नापरमस्य विशेष्यं स्वरूपमस्तीति  
परिहरति—न वेति ॥ २८ ॥

न चाऽप्रमाणं श्रुतिमौलिगीरियं

यथार्थविज्ञानकरी स्वयंप्रमा ।

न सिद्धवस्त्वास्पदधीर्भ्रमात्मिकाऽ-

नवद्यवेदान्तगिरोत्थिता सती ॥ २६ ॥

नन्विदं वाक्यं प्रत्यक्षादिविरोधात् स्वार्थेऽप्रामाण्यं नेयादित्याशङ्क्य  
सन्दिग्धाविपर्यस्तविज्ञानोत्पादकत्वात्, मैवमिति परिहरति—न चेति ।  
नन्वित उत्पन्नमपि सिद्धवस्तुविज्ञानं भ्रममात्रं किन्न स्यात् ? इत्या-  
शङ्क्य कारणादोषबाधकप्रत्ययानुपलम्भात्, मैवमिति परिहरति—न  
सिद्धवस्त्विति ॥ २६ ॥

सम्भावितशेषकलङ्कुविभ्रमो

द्वैतावभासः क्षमते न बाधितुम् ।

अपौरुषेयानघवेदसम्भवं

ह्यद्वैतविज्ञानमबाधविभ्रमम् ॥ ३० ॥

सम्भावितसकलदोषद्वैतप्रतिभासो नासम्भावितशेषदोषापौरुषेयाग-  
मजनितमद्वैतविज्ञानं बाधितुमुत्सहते इत्याह—सम्भावितेति । अबा-  
धविभ्रमम्—बाधः प्रमाणान्तरेण निवृत्तिः, विभ्रमो भ्रान्तित्वम्, भाव-  
प्रधानो निर्देशः, न विद्यते बाधविभ्रमौ यस्मिंस्तदित्यर्थः ॥ ३० ॥

शब्दस्य वृद्धव्यवहारगोचरे

सामर्थ्यमस्तीत्यविशेषतो द्वयोः ।



विनिश्चितं सिद्धपदार्थकार्ययो-

रतश्चिदद्वैतपदे गिराञ्च तत् ॥ ३१ ॥

यत्तुक्तं शब्दस्य कार्यान्विते शक्तिरिति तत्राह—शब्दस्येति ।  
वृद्धव्यवहारे शब्दसामर्थ्यावधारणस्य सिद्धकार्ययोरविशिष्टत्वान्न तत्र  
कार्यान्विते एव शब्दशक्तिरिति नियन्तुं शक्यते इत्यर्थः ॥ ३१ ॥

तस्मात्प्रमाणां श्रुतिवाक्यमद्वये

सदेकमित्याद्यनवद्यमीरितम् ।

अज्ञातबोधित्वमिहैव युज्यते

सकृद्विभातार्हचिदद्वये गिराम् ॥ ३२ ॥

फलितमुपसंहरति—तस्मादिति । अज्ञातबोधित्वमज्ञातज्ञापकत्व-  
मिहैवास्मिन्नेवाद्वैते इत्यर्थः ॥ ३२ ॥

न चैकता स्यादपि मानमेययो-

रामोक्षमेतद्व्यवहार इष्यते ।

प्रमाणमेयादिविजृम्भितं जग-

दविद्यया सत्यमिवावभासते ॥ ३३ ॥

ननु ब्रह्माद्वैतवादिनस्तत्र प्रमाणप्रमेययोरैक्यात् कथमज्ञातज्ञापकं  
प्रमाणमित्यभ्युपगम्यते इत्याशङ्क्य सत्यम्, वस्तुतस्तथात्वेऽपि व्यावहा-  
रिकभेदाङ्गीकाराद् मैवमिति परिहरति—न चेति ॥ ३३ ॥

अतो न चास्मन्मतमीक्षितुं मनाक्  
 स बौद्धपक्षः क्षमते कटाक्षतः ।  
 तदेकमेवेति गिरा श्रुतेस्ततोऽ-  
 स्त्यद्वैतसिद्धिः श्रुतिमौलिवादिनाम् ॥ ३४ ॥

अत एव बौद्धराद्धान्तगन्धोऽपि नास्मत्पक्षमीक्षितुं क्षमते  
 इत्याह—अत इति ॥ ३४ ॥

तथाऽनुमानं च पुरा प्रदर्शितं  
 चिदद्वये भेदतमोविलापनम् ।  
 हेतुविरोधो न च तत्र वर्तते  
 सपक्ष एवेति न चाऽप्रयोजकः ॥ ३५ ॥

अनुमानेनाप्यद्वैतसाधने न कश्चिद्विरोधो दर्शितः । तच्चानुमानं  
 पूर्वमेवेत्याह—तथानुमानमिति । यत्तूक्तं भेदव्यवहारस्य भिन्नालम्बन-  
 त्वाद् अद्वैतविरुद्धद्वैतसाधनोऽयं हेतुरिति तद् दूषयति—हेतुरिति ।  
 विरुद्धो हि नाम पक्षविपक्षयोरेव वर्तमानो हेतुः, अयं त्वेकवस्त्वाल-  
 म्बने काल्पनिकचन्द्रभेदव्यवहारे सपक्षे एव वर्तते । न च सम्प्रतिपक्षो  
 व्यवहारः कश्चित् पारमार्थिकभिन्नवस्त्वालम्बनोऽस्ति, येन विपक्षगामित-  
 याऽनैकान्तिको भवेदित्यर्थः । चकारेण सत्त्वभावानुगतभेदव्यवहारस्य  
 भिन्नालम्बनत्वप्रत्यक्षविरोधात् कालात्ययापदिष्टतानिरासोऽपि समुच्चयते  
 प्रत्यक्षस्यैकानेकवस्त्वालम्बनत्वेन सन्दिग्धमानतया तस्येदानीमेव निरु-  
 प्यमाणत्वात् । न च हेतोः सन्दिग्धप्रयोजकत्वमपीत्याह—न चेति ।  
 भेदव्यवहारत्वस्यैकवस्त्वालम्बनत्वेऽप्रयोजकत्वात् । भ्रान्तिव्यवहार-

त्वस्य च विवादाध्यासितत्वेऽपि भेदव्यवहारत्वलिङ्गेनैव सिद्धत्वादि-  
त्यर्थः ॥ ३५ ॥

श्रुत्याऽनुमानेन च सिद्ध्यति स्वयं

ज्योतिश्चिदद्वैतमखण्डमक्षयम् ।

आरोपितं तत्र जगन्नचाऽद्वयाद्

विभिद्यते रज्जुभुजङ्गवद् मृषा ॥ ३६ ॥

तस्मादपगतनिखिलदूषणेन अनुमानेनापि निष्प्रत्यूहमद्वैतसिद्धि-  
रित्याह—श्रुत्येति ॥ ३६ ॥

तथाऽद्वयेऽध्यक्षमपीष्यते यतः

सन्मात्रमेतद्विषयीकरोत्यतः ।

एतत्प्रकारोऽपि पुरा प्रदर्शितः

किमङ्ग भूयो वचसां परिश्रमैः ॥ ३७ ॥

प्रत्यक्षेणाऽप्यद्वैतं साधयितुं सुखेन शक्यमित्याह—तथेति । अद्वये  
इति च्छेदः । अध्यक्षमपि प्रमाणमद्वये वस्तुनि साधकतयेष्यते, यत  
एतदध्यक्षमपि सन्मात्रमेव विषयीकरोति अतो हेतोरिति योजना ।  
ननु भेदप्रतिभासस्यापीन्द्रियान्वयव्यतिरेकानुविधायित्वमित्युक्तमाशङ्क्य  
इन्द्रियान्वयव्यतिरेकयोर्भेदविभ्रमाधिष्ठानभूतसन्मात्रग्रहणेनान्यथासिद्ध-  
त्वादित्यावेदितमधस्तादित्याह—एतत्प्रकारोऽपीति । प्रत्यक्षेऽपि  
शुक्त्याद्यधिष्ठाने रजतादिभ्रान्तिदर्शनादिहापि द्वैतप्रतिभासो नाऽनुपपन्नः  
स्वतोऽनेकात्मकत्वाभावेऽप्यविद्याकृतानेकात्मकत्वादुपपद्यते सर्वो व्यवहार

इति अपि शब्देन द्योत्यते । तेन प्रत्यक्षेणाद्वैतग्रहणे भेदप्रतिभासाभाव-  
प्रसङ्गः इति शुक्त्यादेरनेकात्मकत्वात् सामान्यविशेषभावोऽस्तु, नत्वद्वै-  
तस्य, तदभावादिति च शङ्का निरस्ता वेदितव्येति भावः ॥ ३७ ॥

उपाधियुक्तं ह्यवभासयत्यपि

प्रत्यक्षमज्ञानविलापनेऽक्षमम् ।

तदागमोद्भूतधिया विलीयते

यथैक्यधीः स्यान्न ततोऽप्यपि भ्रमः ॥ ३८ ॥

ननु वस्तुतत्त्वेऽपि प्रत्यक्षेणावभासमानेनाज्ञानमेवावतिष्ठते ।  
कुतस्तन्निमित्तानेकात्मकत्वमित्याशङ्क्य आगमेनैवापरोक्षीकृते वस्तुतत्त्वे  
निवर्त्तते एव अविद्या, नेन्द्रियादिजनितविज्ञाने, तस्य तदनुपमदर्दकत्वात् ।  
इत्याशयेनाह—उपाधियुक्तमिति । यद्यपि वस्तुमात्रविषयमेव प्रत्यक्षम्,  
तथाप्यज्ञानोपाधिकमेव वस्त्ववभासयति, निरुपाधिकवस्तुनो निरस्तनि-  
खिलव्यवहारविषयत्वात् नाज्ञानमुपमृद्नाति । अत उक्तं तत्प्रत्यक्षम-  
ज्ञानविलापने, अक्षममिति च्छेदः, अक्षममसमर्थमिति । आगमजं तु  
ज्ञानं वक्ष्यमाणरीत्या निरस्तनिखिलप्रपञ्चनिरुपाधिकब्रह्म गोचरयति ।  
तस्मादागमजमेवाद्वैतज्ञानमज्ञानोपमर्दकम् । अत उक्तम्—तदज्ञान-  
मागमोद्भूतधिया विलीयते इति । आगमो हि विरुद्धपदार्थसामाना-  
धिकरण्याभिधानमुखेन समस्तोपाधिविनिर्मुक्त वस्तुस्वरूपमात्रं लक्ष्यन्ना-  
न्तरीयकतया अज्ञानतत्कार्ये निवर्त्तयतीति युक्तमेवाऽऽगमस्याऽज्ञाननिव-  
र्त्तकत्वमिति भावः । एतदेव दृष्टान्तेन द्रढयति—यथैक्यधीरिति । यथा  
देवदत्तैक्येऽभिज्ञाप्रत्यक्षेणापरोक्षीकृते देशकालोपाधिकृतविभ्रमानुवृत्ति-  
स्तन्मात्रविषयेणापि प्रत्यभिज्ञाप्रत्यक्षेण भेदभ्रान्तिनिवृत्तिः, तथेहापि  
प्रमेयविशेषाभावेऽपि प्रमाणविशेषादेव प्रत्यक्षादिनाऽपरोक्षीकृतेऽप्यद्वैते



नाऽज्ञाननिवृत्तिः, आगमेनापरोक्षीकृते तन्निवृत्तिरित्यर्थः । ततस्तस्माद-  
प्यपि मनागपि भ्रमोऽत्र न शङ्क्य इति शेषः ॥ ३८ ॥

न धर्मधर्मित्वमपीष्यते सुख-

ज्ञानादिरूपस्य सदद्वयात्मनः ।

न निर्गुणे सन्ति गुणा न चिद्वधने

जडेन साम्यं घटते मृषात्मना ॥ ३९ ॥

ननु तथापि सुखज्ञानादीनां ब्रह्मधर्मतया कथमद्वैतमेकरसं सिद्ध्येत्,  
नहि तेषां गुणानां ब्रह्मस्वरूपत्वं सम्भवति । किन्तु नीलोत्पलादिवद्  
गुणगुणिभाव एव न्याय्यः । तस्माद्विज्ञानानन्दादिगुणगणालङ्कृतं ब्रह्म  
“सत्यं ज्ञानमनन्तं ब्रह्म” ( तै० २ । १ । १ ) “विज्ञानमानन्दं ब्रह्म”  
( बृ० ३ । ६ । २८ ) इत्यादिश्रुतिसिद्धं कथमेकरसमद्वैतं स्यादित्याश-  
ङ्क्य “एकधैवाऽनुदृष्टव्यम्” ( बृ० ४ । ४ । २० ) “एकमेवाऽद्वितीयं”  
( छा० ६ । २ । १ ) “नेह नानास्ति किञ्चन” ( बृ० ४ । ४ । १६ )  
“नेति नेति” ( बृ० २ । ६ । ६ ) इत्यादिश्रुतिवाक्यकदम्बेन ब्रह्म-  
प्यशेषविशेषप्रतिषेधाद् निर्गुणमेव ब्रह्मैकरसमद्वैतं सिद्धमित्याशयेन  
परिहरति—न धर्मेति । अयमर्थः—न तावन्निखिलविशेषप्रतिषेधे  
ब्रह्मणि गुणगुण्यादिभावः प्रतिपत्तुं शक्यते, “सत्यं ज्ञानमनन्तं ब्रह्म”  
( तै० २ । १ । १ ) इत्यादिवाक्यश्रवणात् । तत्र गुणगुण्यादिभाव  
इति चेत्, तत्र वक्तव्यम्; किं गुणगुण्यादिभावस्तत्र कण्ठोक्तः ? उत  
सामर्थ्यलब्ध इति ? नाद्यः, तत्र गुणगुण्यादिशब्दाश्रवणात् ।  
नापि द्वितीयः, अखण्डात्मपरश्रुतिविरोधात् । यदि हि ज्ञानादिशब्दा  
गुणविशेषेषु गृहीतसंगतिकाः स्युः, तत एव स्यात् । ते तु चैतन्यख-  
चितान्तःकरणपरिणामविशेषेषु लब्धसामर्थ्या द्रव्यभेदानाचक्षते ।

अत्र तु ब्रह्मपदेन सामानाधिकरण्यबलात् स्वरूपमात्रपराः ज्ञानादयः शब्दाः । अतो निर्गुणश्रुतिविरोधादखण्डमात्रैकतत्परत्वाच्च न गुणगुण्यादिपरत्वं सत्यादिशब्दानाम्, न वा चिद्वनस्याद्वैततत्त्वस्य जडानृतेन वस्तुना साम्यं घटते इति ॥ ३८ ॥

यन्नेह नानेतिमुखश्रुतेर्गिरां

कदम्बतो गीतमलक्ष्यलक्षणम् ।

कथं भवेत्तत्र गुणादिकल्पना

निरञ्जने द्वैतकलङ्कवर्जिते ॥ ४० ॥

एतदेव विशदयति—यन्नेह नानेति ॥ ४० ॥

श्रुतौ मनोधर्मतया श्रुताः सुख-

ज्ञानादयो नैव त आत्मनीश्वरे ।

त आत्मधर्मा इति ये जगुर्जडा

अलं विचारे श्रुतिसम्मतोऽस्तु तैः ॥ ४१ ॥

ज्ञानसुखादयो नवैवाऽऽत्मगुणा इति वेदस्मृतिविरुद्धत्वाद् नास्माभिराद्विष्यते इत्याह—श्रुताविति । “कामः सङ्कल्पो विचिकित्सा श्रद्धाऽश्रद्धा धृतिरधृतिर्हीर्षधीरित्येतत्सर्वं मन एव” ( बृ० १।५।३ ) इति श्रुतौ “इच्छा द्वेषः सुखं दुःखं संघातश्चेतना धृतिः । एतत् क्षेत्रं” ( गी० १३।६ ) इति स्मृतौ च सुखादयो मनोधर्मत्वेन श्रुताः, ते गुणा आत्मनः सन्तीति ये तार्किका जडा आत्मानं जडं मन्यमाना जगुर्वदन्ति; तैर्मूढैः श्रुतिसम्मतो वेदान्तैकसमधिगम्यवस्तुविचारेऽलमस्तु । न ते विचारप्रधानशास्त्रे संवादाहार्हा इत्यर्थः ॥ ४१ ॥

तदद्वयं कीदृशमित्यखण्डितं

स्वरूपमेव श्रुतिरद्वयात्मनः ।

जगौ सुखं ज्ञानमनन्तमित्यसौ

न धर्मधर्मित्वमुदाजहार सा ॥ ४२ ॥

सत्यज्ञानादीनां स्वरूपलक्षणया सामानाधिकरण्याद् “ब्रह्मविदा-  
प्नोति परम्” ( तै० २ । १ ) इति परब्रह्मवेदनफलं परप्राप्तिमुपक्षिप्य  
किं लक्षणं तद्ब्रह्म, कीदृशं वा तज्ज्ञानम्, किमात्मकञ्च तत्फलम् ?  
इत्येतदर्थनिर्धारणाय वाक्यमिदम्—“सत्यं ज्ञानम्०” ( तै० २ । १  
। १ ) इत्यादि । तत्र गुणगुणित्वप्रतिपादने समस्तविशेषप्रत्यस्तमयप्रति-  
पादकागमविरोधः स्यादित्याशयेनाह—तदद्वयमिति । तदद्वयं परश-  
ब्दवाच्यं ब्रह्म कीदृशं किं लक्षणम् ? इत्याकाङ्क्षायां “सत्यं ज्ञानमनन्तं  
ब्रह्म” ( तै० २ । १ । १ ) इति “विज्ञानमानन्दं ब्रह्म” ( बृ० ३ । ८  
। २८ ) इति च श्रुतिरसौ अद्वयात्मनः स्वरूपमेवाखण्डितमेकरसं  
जगौ कथितवती, न सा श्रुतिर्धर्मधर्मित्वमद्वयस्य सत्यादेशचोदाजहा-  
रोदाहृतवतीति योजना ॥ ४२ ॥

ननु प्रपञ्चस्य चिदद्वयं मतं

त्वयाप्युपादानमखण्डवादिना ।

भवन्मते तत्सगुणत्वमन्तरा

कथं प्रपञ्चोद्भव इष्यते ततः ॥ ४३ ॥

ननु द्रव्यत्वचेतनत्वापादानत्वादिभिर्हेतुभिर्ब्रह्मणोऽपि सगुणत्वमनु-  
मिमीमहे—विमतं ब्रह्म सगुणम्, उपादानत्वाद्, मृदादिवदित्याशयेन

शङ्कते—नन्विति । त्वयाऽखण्डात्मवादिनापि प्रपञ्चस्योपादानत्वं  
चिदद्वयं ब्रह्म मतम्, तत्सगुणत्वमन्तरेण भवन्मते ततो ब्रह्मणः प्रपञ्चो-  
द्भवः कथमिष्यते इति योजना ॥ ४३ ॥

मैवं न चारम्भमतं मतं न चा-

प्यत्यन्तदुष्टः परिणाम इष्यते ।

विवर्त्तवादे मम सम्मते गुणा-

नङ्गीकृतेरेव न निर्गुणक्षतिः ॥ ४४ ॥

किमिदमुपादानत्वम् ? आरम्भकत्वम्, किं वा परिणामित्वम् ?  
तदुभयमपि श्रुतिविरोधत्वादनङ्गीकृतत्वाच्च न सम्भवति । अथ विविध-  
विकाररूपविवर्त्तमानाऽविद्याधिष्ठानत्वम्, तर्हि मृदादौ तदभावात्  
साधनविकलो दृष्टान्तः । न वा द्रव्यत्वात् सगुणत्वं सिद्ध्यति ।  
निर्गुणश्रुतिविरोधान्न द्रव्यत्वम् । चेतनत्वन्तु स्वरूपमेव ज्ञानं ब्रह्मेति  
सामानाधिकरण्यात् । तस्मादसङ्गतमेतत् । अनुमानेन ब्रह्मणः  
सगुणत्वं प्रतिपद्यामहे इत्यभिप्रेत्य समाधत्ते—मैवमिति । गुणानङ्गी-  
कृतेरेवेति । गुणगुणित्वमन्तरेणैवाविद्यकप्रपञ्चोत्पत्तिसिद्धेरित्यर्थः ॥४४॥

अनाद्यविद्याकलितं चिदद्वये

प्रपञ्चभानं गुणितामृतेऽपि तत् ।

संसिद्ध्यतीत्यत्र न चास्त्यसम्भवोऽ-

सम्भावितोद्भूतिपटीयसीयुते ॥ ४५ ॥

एतदेव स्पष्टयति—अनादीति । असम्भावितस्योद्भूतावुत्पादने  
पटीयसी अत्यन्तचतुरा या माया तया युते मायोपहिते चिदद्वयेऽना-



द्यविद्याधारोपितं यत्प्रपञ्चभानं गुणगुणित्वमन्तरैव तत् सिद्धरतीत्यत्रा-  
सम्भवो न च शङ्क्य इति योजना ॥ ४५ ॥

**सुखस्वभावत्वमनन्तवस्तुनो**

**मतं श्रुतेः सम्यगतो मुमुक्षुभिः ।**

**प्रयत्नमाश्रित्य मतं श्रुतेर्धिया**

**विचार्य्य बोध्यं श्रवणादिसाधनैः ॥ ४६ ॥**

ननु नित्यनिरतिशयानन्दस्वरूपञ्चेत्, तर्हि प्रयत्नं विनैव प्राप्येतेति  
चेत्, सत्यम्; किन्तु तदज्ञानमात्रनिवृत्त्यर्थम्, नहि तत्प्राप्त्यर्थं प्रयत्न-  
म(लोऽ?)पेक्ष्यते । तन्निवृत्तौ स्वभावभूतमेव सुखं श्रुतिसिद्धमित्याश-  
येनाह—सुखस्वभावत्वमिति ॥ ४६ ॥

**ननूचितं ब्रह्मसुखं मुमुक्षुभिः**

**पुमर्थरूपेण सदाऽर्प्यते धिया ।**

**यदात्मरूपं सुखमस्ति तत्तथा**

**कथं पुमर्थत्वमिहेष्यते पुनः ॥ ४७ ॥**

ननु नित्यनिरतिशयानन्दसर्वज्ञसर्वेश्वरत्वादिगुणगणविशिष्टं ब्रह्म  
चेन्नाश्रीयते, तर्हि तद्वापत्तिलक्षणस्य मोक्षस्य कथं पुरुषार्थता ?  
नहि कदाचिद् सुखं मे भूयासमिति कश्चित् कामयमानो दृष्टः,  
सम्भवति च; सुखं मे भूयादितिच्छासमुल्लास इत्याशयेन शङ्कते—  
नन्विति ॥ ४७ ॥

मैवं यतो लोक इहेष्यते सुख-

प्राप्तेः सदेच्छाविषयत्वमादरात् ।

सुखापरोक्षाय न शक्यमन्यथा

सुखे पुमर्थत्वमनन्यतामृते ॥ ४८ ॥

निरस्तसमस्तगुणगुण्यादिभावमनन्यानुभवानन्दैकरसं ब्रह्मैव सुखम्,  
तदज्ञानादेव सुखेऽप्राप्तत्वविभ्रमः, तन्निवृत्तौ तत्प्राप्तमिवोपचर्यते,  
लोकेऽपि तदज्ञानादेव सुखं मे भूयादित्यादिभेदविभ्रम इत्याशयेन  
परिहरति—मैवमिति । लोके तु सुखप्राप्तेः कामनाविषयता सुखापरो-  
क्षाय, नहि सुखापरोक्षे पुरुषार्थे सम्भवति सुखसम्बन्धस्यापि पुरुषार्थ-  
त्वप्रयोजकत्वं कल्पयितुं शक्यम्, नहि अनन्यत्वमन्तरा सुखे पुमर्थ-  
त्वमपीष्यते इत्यर्थः ॥ ४८ ॥

सुखापरोक्षे पुरुषार्थ एव तत्-

सम्बन्धमात्रस्य पुमर्थता कथम् ।

स्वरूपभूतं सुखमप्यविद्यया

तिरस्कृतं प्राप्तमनातवनृणाम् ॥ ४९ ॥

एतदेव विवृणोति—सुखापरोक्ष इति । अविद्यामात्रमप्राप्तिरित्याह—  
स्वरूपभूतमिति । अविद्यया तिरस्कृतमाच्छादितं सत् प्राप्तमपि  
स्वरूपभूतं सुखं नृणां देहाभिमानिनामनाप्तवदस्तीति योजना ॥ ४९ ॥

स्वरूपबोधेन तदावृत्तिक्षये

सुखं तदा प्राप्तमिवोच्यते स्वकम् ।

ततोऽप्यनन्यं सुखमात्मनो मतं  
पुमर्थरूपं विदितं मुमुक्षुभिः ॥ ५० ॥

विद्यया तदावरणनिवृत्तिलक्षणा तत्प्राप्तिरित्याह—तत्स्वरूपबोधे-  
नेति ॥ ५० ॥

ननूक्तिरेषा भवतामसङ्गता  
सुखात्मनोर्भेद इहेष्यते यतः ।  
अहं सुखीति प्रतिभानतस्तयोः  
स्फुटं हि सम्बन्धमतिः प्रतीयते ॥ ५१ ॥

अहं सुखीति सम्बन्धावगमात् सुखात्मनोर्भेद इति शङ्कते—  
नन्विति ॥ ५१ ॥

न चैकवस्तुन्यपि सम्भवेन्नयात्  
सम्बन्धभानं न च दृष्टिगोचरम् ।  
न चाऽस्ति वाऽहं सुखमित्यपि प्रथा  
न चाऽस्त्यभेदे किलमानमेतयोः ॥ ५२ ॥

सुखस्य स्वरूपत्वे तथात्वमयुक्तमित्याह—न चेति । नह्येकस्मिन्नेव  
सम्बन्धावभासः सम्भवति । न चास्ति सुखमहमिति कदाचित् प्रतीतिः,  
नापि सुखात्मनोर्भेदे प्रमाणान्तरमस्ति । येनाहं सुखीति प्रतिभासस्य  
भ्रान्तित्वमाशङ्क्येतेत्यर्थः ॥ ५२ ॥

यदा सुखं स्वात्मवपुर्भवेत्तदा

सदाऽनुभूयेत न चोपलभ्यते ।

यतस्ततः स्यात् सुखमात्मनः पृथ-

गिति प्रसिद्धं ह्यनुमानतस्तथा ॥५३॥

नित्यं सुखानुभवाभावादपि नात्मस्वरूपं सुखमित्याह—यदेति ।  
विमतं सुखं नात्मस्वरूपम्, आत्मन्युपलभ्यमाने सत्येव तस्यानुपलभ्य-  
मानत्वात् । यस्मिन्नुपलभ्यमाने सति यन्नोपलभ्यते, तत् ततः पृथक्,  
यथोपलभ्यमानाद्बन्धादनुपलभ्यमानो रसस्ततः पृथगित्यर्थः । तथाचाऽनु-  
भवयुक्तिविरुद्धमात्मसुखयोरैक्यमिति भावः ॥ ५३ ॥

सुखञ्च साध्यं जगति प्रतीयते

पुमान् स्वतः सिद्ध इतोऽप्यनादितः ।

तयोः कथं वाप्यवकल्पते नया-

देकत्वमद्धा स्वधियेति वीक्ष्यताम् ॥५४॥

सिद्धसाध्ययोरानुभवसुखयोरैक्यं न्यायविरुद्धमित्युक्तम् । तद् द्रढ-  
यति—सुखमिति । इतोऽपि हेतोस्तयोरानुभवसुखयोरैकत्वमद्धा साक्षाद्  
युक्ततः कथमवकल्पते इति स्वधिया स्वस्थचित्तेन त्वया वीक्ष्यतामिति  
योजना ॥ ५४ ॥

किञ्चाऽऽत्मरूपत्वमितीष्यते त्वया

सुखस्य चेत्तर्हि किमर्थमुद्यमः ।



सुखार्थमस्यात्मसुखस्य सर्वदा

स्वतोऽस्ति सिद्धत्वमतोऽप्यनर्थकः ॥५५॥

किञ्च, सुखस्यात्मस्वरूपत्वे तदर्थः पुरुषप्रयत्नोऽनर्थकः स्यात्,  
आत्मस्वरूपस्य सर्वदा सिद्धत्वादित्याह—किञ्चेति । स्पष्टम् ॥ ५५ ॥

सुखार्थमेवाऽयमहर्निशं जनो

बम्भ्रन्मयाणो निखिलः प्रदृश्यते ।

न वेश्मसिद्धं मधु कानने जनै-

रन्विष्यतेऽतो न सुखात्मतात्मनः ॥५६॥

“अक्के\* चेद् मधु विन्देत किमर्थं पर्वतं व्रजेत् ।

इष्टस्याऽर्थस्य सम्प्राप्तौ† को विद्वान् यत्नमाचरेत् ॥”

इत्याभाणकं प्रथयन्नाह—सुखार्थमिति । अतिशयेन पुनः पुनः  
भ्रमतीति बम्भ्रन्मयाण इत्यर्थः । स्पष्टमन्यत् ॥ ५६ ॥

आत्मत्वमेतस्य सुखस्य चेत्तदा

शास्त्रं वृथा स्यात् सुखसाधने परम् ।

ततोऽस्य भज्येत स्वतः प्रमाणात्

न साम्प्रतं तच्छ्रुतिमौलिवादिनाम् ॥५७॥

सुखात्मनोरैक्ये शास्त्रानर्थक्यं स्यादित्याह—आत्मत्वमिति ॥५७॥

तस्मात् सुखस्यात्मगुणत्वमिष्यते

न चात्मरूपत्वमनेकयुक्तिभिः ।

मीमांसकैस्तर्कविशारदैस्तथे-

त्यत्रोच्यते श्रौतमतं सयुक्तिकम् ॥५८॥

पूर्वपक्षमुपसंहरति—तस्मादिति । समाधानं प्रतिजानीते—इत्य-  
त्रोच्यते इति ॥ ५८ ॥

आनन्द आत्मा न मिते सुखं भवे-

द्यो वै हि भूमा सुखमस्ति तत्पदम् ।

विज्ञानमानन्दमिति श्रुतिर्जगौ

स्वभावभूतं सुखमात्मनो वपुः ॥५९॥

“आत्मैवानन्दः” “आनन्द आत्मा” ( तै० २ । ५ । १ )

“यो वै भूमा तत्सुखम्” ( छा० ७ । २३ । १ ) इत्यादिश्रुति-  
समर्पितमात्मनः सुखस्वभावत्वमित्याह—आनन्द इति । न मिते  
सुखमिति, “नाल्पे सुखमस्ति” ( छा० ७ । २३ । १ ) इति  
श्रुतेरित्यर्थः ॥ ५९ ॥

न चाप्यविद्याकृतभेदभानतोऽ-

पनेतुमेषा श्रुतिर्गीर्हि शक्यते ।

स्वतः प्रमाणं श्रुतिवाक्यमिष्यते

अमापहृत्वेन चिदात्मतत्परम् ॥ ६० ॥

नेयं श्रुतिरविद्याध्यासपरिनिष्पन्नभेदप्रतिभासमात्रेणाऽपनेतुं शक्यते  
इत्याह—न चेति । तथा चापौरुषेयागमप्रमाणसिद्धमात्मस्वरूपभूतं  
सुखं यावदज्ञानं तावदेवाविद्यकाध्यासपरिनिष्पन्नभेदप्रतिभास इति  
भावः ॥ ६० ॥

आनन्द आत्मेति वचः सुखात्मनो-

रभेदमाहत्य वदत्यदः श्रुतेः ।

न धर्मधर्मित्वपरन्न निर्गुणे

गुणित्वमापादयतीह कश्चित् ॥ ६१ ॥

न वा आनन्द आत्मेति सामानाधिकरण्यं नीलोत्पलमित्यादिवद्  
गुणगुणित्वनिबन्धनम् । सुखात्मनोर्गुणगुणित्वे प्रमाणाभावादित्याह—  
आनन्द आत्मेति । श्रुतेरदो वचः “आनन्द आत्मा” (तै० २ । ५ । १)  
इति वाक्यमभेदमाहत्य कण्ठरवेण वदतीत्यर्थः । सुगममन्यत् ॥ ६१ ॥

सुखात्मनोर्नास्ति भिदा मनागपि

सम्बन्धभेदावगतेरभावतः ।

अतस्तदेकत्वनिबन्धनं श्रुतौ

समाश्रयत्वं पदयोर्विनिश्चितम् ॥ ६२ ॥

“आनन्द आत्मा” (तै० २ । ५ । १) इत्यादिसामानाधि-  
करण्यमेकत्वनिबन्धनमेवेत्याह—सुखात्मनोरिति । आनन्द आत्मेति  
पदयोः श्रुतौ समाश्रयत्वं सामानाधिकरण्यमित्यर्थः । भिन्नप्रवृत्ति-  
निमित्तशब्दानामेकस्मिन्नर्थे वृत्तिर्हि सामानाधिकरण्यम्, गुणगुण्यादिषु

सम्बन्धविशेषावगमपूर्वकत्वात् तद्विषयत्वनिश्चयस्य । ततश्च सुखात्मनोः  
सम्बन्धविशेषानवगमात् “आनन्द आत्मा” इति सामानाधिकरण्यमे-  
कत्वनिवन्धनमिति निश्चितमित्यर्थः ॥ ६२ ॥

अहं सुखीति प्रतिभासतो मृषाऽ-  
नन्ते परिच्छेदधियस्तु सम्भवः ।  
भवेद्वटाकाशधियो यथा मृषाऽऽ-  
काशेऽवभासो न तु वस्तुतस्तथा ॥ ६३ ॥

अहं सुखीति प्रतिभासस्य चापरिच्छिन्ने परिच्छेदावभासत्वाद्  
वटाकाशादिप्रतिभासवदध्यासरूपता प्रसिद्धेत्याह—अहमिति ॥ ६३ ॥

त्वयाऽनुमानं यदवादि तन्मृषा  
हेतोरनैकान्तिकभावतो यतः ।  
भ्रमावभासे नियमो न चाऽस्त्ययं  
यदेकभाने तदभिन्नभासनम् ॥ ६४ ॥

ननु सुखात्मनोर्भेदे प्रमाणमनुमानमुपन्यस्तं तस्मिन्नुपलभ्यमानेऽ-  
प्यनुपलभ्यमानत्वादिति हेतोरनैकान्तिकत्वात्तदसदित्याह—त्वयेति ।  
यत्त्वयानुमानमवादि उक्तम्, तन्मृषा; हेतोरनैकान्तिकत्वात् । यतो  
भ्रमावभासेऽयं नियमो न चास्ति, यदेकस्मिन् भानगोचरे सति  
तदभिन्नस्य भासनं भवेदिति योजना ॥ ६४ ॥



मुखादिविम्बप्रतिविम्बवस्तुषु

मुखादिरूपे सति भानगोचरे ।

न चावदातत्वमभिन्नमप्यतोऽ-

वभासतेऽतो व्यभिचारितेरिता ॥ ६५ ॥

एतदेव दृष्टान्तेन स्पष्टयति—मुखादीति । प्रतिविम्बादिषु मुखादि-  
गतरूपे च भासमानेऽपि तदभिन्नस्याऽवदातताधर्मस्याऽनवभासमानत्वा-  
दतो या हेतोर्व्यभिचारिता ईरिता सा सुस्थेत्यर्थः ॥ ६५ ॥

न रूपतो वाऽस्त्यवदातता पृथक्

तस्याः पृथक्त्वे न च चक्षुषा ग्रहः ।

गुणान्तरत्वे सति चक्षुषा कथं

प्राह्यत्वमस्याऽनुपृथक्त्वमप्यतः ॥ ६६ ॥

अवदातताधर्मस्य स्वरूपादभिन्नत्वं साधयति—न रूपत इति ।  
रूपतः स्वरूपात् अवदातता पृथक् नास्ति । स्वरूपाभिन्नत्वे तस्या  
अवदाततायाश्चक्षुषा ग्रहो ग्रहणं न स्यादित्यर्थः । नापि गुणान्तरम्,  
चक्षुरेकेन्द्रियप्राह्यत्वादित्याह—गुणान्तरत्वे इति ॥ ६६ ॥

न रूपसामान्यमपीयमिष्यते

यतो न रूपे मलिने प्रदृश्यते ।

रूपान्तरत्वे युगपद् गुणद्वयं

ह्यवान्तरं नो समवैति वस्तुनि ॥ ६७ ॥

नापि रूपत्वसामान्यम्, मलिने रूपेऽनुपपत्तेरित्याह—नेति । नापि  
रूपान्तरम्, अवान्तरजातीयस्य गुणद्वयस्य युगपदेकस्मिन् द्रव्ये समवा-  
यानुपपत्तेरित्याह—रूपान्तरत्वे इति ॥ ६७ ॥

न रूपधर्मोऽप्यवदातता भवेद्

द्रव्यादिभिन्नत्व इयं खपुष्पवत् ।

ततोऽपृथक्त्वेन च सास्ति रूपतोऽ-

भिन्ना पुरा प्रोक्तनयेन सर्वथा ॥ ६८ ॥

नापि रूपस्यैव धर्मविशेषः, तस्य द्रव्यादिष्वनन्तर्भावे सति गगन-  
कुसुमवत् प्रतिभासानुपपत्तेरित्याह—न रूपेति । ततोऽपृथक्त्वे द्रव्यादि-  
ष्वनन्तर्भावे चोक्तन्यायेन रूपादन्यत्वासम्भवादित्यर्थः ॥ ६८ ॥

तस्मादभेदेऽपि हि रूपतः स्वतोऽ-

वदातताया मुकुराद्युपाधितः ।

रूपोपलम्भे सति साऽवदातता

न चक्षुषा गृह्यत इत्यतोऽपृथक् ॥ ६९ ॥

तथात्मरूपस्य सुखस्य मानसा-

द्युपाधिसामर्थ्यवशाच्चिदात्मनः ।

सदोपलम्भे सति नो विरुद्ध्यतेऽ-

प्यभानमेवं न सुखात्मनोर्भिदा ॥ ७० ॥

फलितमाह—तस्मादिति द्वाभ्याम् । तस्मादवदातताधर्मस्य  
रूपादभेदेऽपि उपाधिवशादेव रूपोपलम्भेऽप्यनुपलम्भवत् सुखस्यात्म-  
स्वरूपत्वेऽप्यन्तःकरणाद्युपाधिसामर्थ्यादात्मोपलम्भेऽप्यनुपलम्भो न  
विरुद्धते इति द्वयोः समुदितार्थः ॥ ६६-७० ॥

सुखस्वरूपस्य चिदात्मनः स्वतोऽ-

प्यनादिसिद्धत्वं इतो ह्यभानतः ।

साध्यत्वभानं किल लौकिके जने

सङ्गच्छते वस्तुत आत्मरूपता ॥ ७१ ॥

अत एवात्मनोऽनादिसिद्धत्वेऽपि सुखस्वरूपस्यानवभासनात् साध्य-  
तावभासोऽपि जायते इत्याह—सुखस्वरूपस्येति । वस्तुतः सुखस्यात्म-  
रूपत्वमेवेत्यर्थः ॥ ७१ ॥

ततः सुखार्थोऽपि नरोद्यमस्तद-

भिव्यञ्जकत्वेन स सार्थको भवेत् ।

उपाधिसम्बन्धवशेन विभ्रमा-

त्सुखानभिव्यक्तिरितीयते नृणाम् ॥ ७२ ॥

स्वगादियोगेन यदाऽवदाततो-

पाधेरभिव्यक्तमिदं सुखं तदा ।

नित्येऽप्यजन्ये जनिविभ्रमो नृणां

सुखे भ्रमोपाधिवशेन न स्वतः ॥ ७३ ॥

पुरुषप्रयत्नस्यापि साफल्यमाह—तत इति द्वाभ्याम् । ततश्च सुखार्थोऽपि पुरुषप्रयत्नस्तदभिव्यञ्जकत्वेनार्थवानेव, तस्य नित्यसिद्धत्वेऽप्युपाधिमलेनानभिव्यक्तत्वात् । पुरुषप्रयत्नेनोपाधिनैर्मल्यापादने सति तदभिव्यक्तौ तदुत्पत्तिविभ्रमो लोकस्येति द्वयोरर्थः ॥ ७२-७३ ॥

शास्त्रस्य सार्थक्यमपीष्यते सुखाऽ-

भिव्यक्तिसामग्र्यकलापबोधनात् ।

किञ्चाऽनुमानेन सुखस्वभावतां

विद्मो वयं प्रत्यगनादिवस्तुनः ॥ ७४ ॥

यत्तुक्तं सुखस्य नित्यत्वे तत्साधनविधायिशस्त्रस्यानर्थक्यादप्रामा-  
प्यमिति तत्राह—शास्त्रस्येति ॥ ७४ ॥

सुखस्वभावोऽतिशयानुपाधिक-

प्रेमास्पदत्वाद् विमतः स आन्तरः ।

वादिद्वये सम्प्रतिपन्नसौख्यवत्

सुखं सदा प्रेमपदास्पदं यतः ॥ ७५ ॥

अनुमानं दर्शयति—सुखस्वभाव इति । विमतः स आन्तरः  
प्रत्यगात्मेति पक्षः, सुखस्वभाव इति साध्यम्, निरतिशयनिरुपाधिप्रेमा-  
स्पदत्वादिति हेतुः, उभयवादिसम्प्रतिपन्नसुखवदित्युदाहरणं सुखमित्या-  
दिना निगमनादिसूचितमिति विभागः ॥ ७५ ॥



न चात्मनो वातिशयानुपाधिक-

प्रेमास्पदत्वं न च सिद्धमित्यपि ।

सदैव भूयासमिहात्मगोचरा-

शिषो जने सत्त्वमितीक्ष्यतेऽखिले ॥ ७६ ॥

हेतोरसिद्धत्वं व्यावर्तयति—न चेति । न चात्मनोऽनतिशयानुपा-  
धिकप्रेमास्पदत्वमसिद्धम्, मा न भूवं हि भूयासमित्यात्मविषयाशिषो  
दृश्यमानत्वादिति योजना ॥ ७६ ॥

नह्यप्रियं चाशिष आस्पदं भवेत्

नोपेक्षणीयं परिदृश्यतेऽथवा ।

आत्मा परप्रेमपदं स्वसौख्यवत्

स्वार्थं ह्युपादेयमुसाधनत्वतः ॥ ७७ ॥

एतदेवोपपत्त्या द्रढयति—नहीति । नह्यप्रियमुपेक्षणीयं वाशास्य-  
मानं दृश्यते इत्यर्थः । अनुमानमप्याह—आत्मेति । आत्मा परप्रेमा-  
स्पदम्, स्वार्थमुपादीयमानत्वात्, सम्प्रतिपन्नसुखवदिति योजना ॥ ७७ ॥

प्रेयस्तदेतत् सुतवित्तदेहतः

प्रेयोऽन्यतः सर्वत आन्तरत्वतः ।

इति श्रुतिः प्रेमपदैकगोचरं

प्रत्यञ्चमाहाऽऽदरतोऽद्वये परा ॥ ७८ ॥

श्रुतिश्चेत्तं प्रेमास्पदत्वमाहेत्याह—प्रेयस्तदिति । “तदेतत् प्रेयः पुत्रात् प्रेयो वित्तात् प्रेयोऽन्यस्मात् सर्वस्मादनन्तरतरं यदयमात्मा” ( बृ० १ । ४ । ८ ) इति श्रुतिः ।

“वित्तात् पुत्रः प्रियः पुत्रात् पिण्डः पिण्डात्तथेन्द्रियम् ।

इन्द्रियेभ्यः प्रियाः प्राणाः आत्मा प्रियतमस्ततः ॥”

( बृ० वा० १ । ४ । १० ३१ ) इति वार्तिकोक्तिश्चात्मनः प्रेमास्पदत्वे प्रमाणमित्यर्थः ॥ ७८ ॥

सुखं पुमर्थं न सुखाय पूरुष-

स्तदर्थमेवोद्यम आदरान्नृणाम् ।

सुखञ्च तत्साधनमात्मनः कृते

नाऽन्यार्थमात्मातिशयप्रियो नृणाम् ॥७९॥

ननु निरुपाधिकप्रेमास्पदत्वमसिद्धमात्मनः सुखार्थत्वादित्याशङ्क्याह—सुखमिति । सुखमेव हि पुरुषार्थम्, नात्मा सुखार्थः, अन्यथा सुखस्य तत्साधनस्य चाऽपुरुषार्थत्वात् तदर्थं पुरुषप्रयत्नो न भवेदित्यर्थः । तस्मात् सुखतत्साधनान्येव पुरुषार्थानि नात्मा पुनरन्यार्थः । तदेवं निरुपाधिप्रेमास्पदत्वादिति नायमसिद्धो हेतुरिति भावः ॥ ७९ ॥

दुःखक्षतेरस्ति पुमर्थता यत-

स्ततो न हेतोर्व्यभिचारिता एवपि ।

सुखं न चान्यार्थमपीष्यते स्वतः

परार्थताध्यासनिबन्धना सुखे ॥ ८० ॥

दुःखनिवृत्तेरपि पुरुषार्थत्वान्नानैकान्तिकतेत्याह—दुःखेति । सुख-  
स्यान्यार्थत्वे निरुपाधिकप्रेमास्पदत्वाभावात् साधनविकलो दृष्टान्त इत्या-  
शङ्क्याह—परार्थेतेति । तस्यापि परमार्थतोऽन्यार्थत्वाभावादध्यास-  
निबन्धनत्वादन्यार्थत्वप्रतिभासस्येत्यर्थः ॥ ८० ॥

स्वरूपभूतस्य सुखस्य यत्कृतं

पृथक्त्वभानं किल तन्निमित्तकम् ।

अन्यार्थताभानमपीष्यते ततो

दृष्टान्तहानिर्न च तर्क्यतामिह ॥ ८१ ॥

सुखात्मनोर्भेद इहाऽस्त्यविद्ययाऽ-

ध्यस्तो भ्रमात् सत्य इव प्रतीयते ।

ततोऽनुमानेन सुखस्वभावता

सिद्धा प्रतीचः श्रुतिमौलिगोचरा ॥ ८२ ॥

एतदेव विवृणोति—स्वरूपभूतस्येति द्वाभ्याम् । स्वरूपभूतस्यैव  
सुखस्य यदविद्याद्युपाधिकृतं पृथक्त्वभानं तन्निमित्तकमेवान्यार्थत्वभान-  
मपीति । न चैतावता दृष्टान्ताभावोऽपि शङ्कनीयः, उपाधिवशादेव  
सुखात्मनोः प्रातिभासिकभेदस्य विद्यमानत्वात् परवादिसम्प्रतिपन्नत्वा-  
द्भेदस्य । तस्मादनुमानेनापि आत्मनः सुखस्वभावत्वसिद्धिः । इति  
द्वयोः समुदितोऽर्थः ॥ ८१—८२ ॥

सुप्तोत्थितस्यापि सुखं यथा भवे-

तथाहमस्वाप्समिति प्रदर्शनात् ।

स्वरूपभूतस्य सुखस्य सर्वतोऽ-

नुभूतिरस्ति स्मृतिकारणं यतः ॥ ८३ ॥

सुखमहमस्वाप्समिति सुप्तोत्थितस्य स्वापसुखपरामर्शदर्शनात्  
स्वापे स्वरूपभूतमेव सुखमनुभूतमिति गम्यते इत्याह—सुप्तोत्थित-  
स्येति ॥ ८३ ॥

सुखावमर्शो न च दुःखहानगः

स्वापेन धर्मिग्रहणादिसम्भवः ।

शब्दाद्यसंसर्गिसुखं तदात्मनः ।

स्वरूपभूतं श्रुतिसिद्धमित्यपि ॥ ८४ ॥

न चायं दुःखाभावविषयः सुखावमर्श इत्याह—सुखावमर्श इति ।  
स्वापसमये धर्मिग्रहणाद्यभावे सति अभावानुभवासम्भवात् परिशेषाद्  
विषयसुखानुभवासम्भवे सति स्वापसमये स्वरूपसुखस्यैव स्वयंप्रकाश-  
त्वेनानुभवः समाश्रयणीयः । ततश्च स्वापे प्रत्यक्षमेवात्मनः सुखस्वरूपत्वं  
तथैव श्रुतेः “सुषुप्तिकाले सकले विलीने तमोभिभूतः सुखरूपमेति”  
( कै० १ । १३ ) इत्यपि सिद्धमित्यर्थः ॥ ८४ ॥

स्वयंप्रकाशात्मसुखं नृणां स्वयं

स्वक्चन्दनाद्यैः प्रतिबन्धनाशतः ।

धियो विशुद्धावभासते विदां

सुखं न जन्यं स्वत आत्मरूपि तत् ॥ ८५ ॥



स्वरूपभूतस्यैव सुखस्य प्रतिबन्धतिरोधानमेव साधनैः क्रियते,  
नोत्पादनमित्याशयेनाह—स्वयंप्रकाशेति । स्रक्चन्दनाद्यैः साधनैः  
सुखाविर्भावप्रतिबन्धस्य नाशतस्तिरोधानात् धियो विशुद्धौ सत्यां नृणां  
स्वयंप्रकाशात्मसुखं स्वयमवभासते, न तु साधनैर्जन्यम्, यतस्तत्सुख-  
मात्मरूपि विदां तत्त्वज्ञानां स्वत एवावभासते ॥ ८५ ॥

य एक आनन्द इति श्रुतौ सुखं

तदेव निर्णीतमजं विशेषतः ।

यथा यथा शुद्ध्यति धीस्तथा तथा

सुखं विभातीति मतं वरं सताम् ॥ ८६ ॥

श्रुतावपि “स एको मानुष आनन्दः” इत्युपक्रम्य “स एको  
ब्रह्मण आनन्दः ॥ श्रोत्रियस्य चाकामहतस्य” ( तै० २ । ८ ) इत्यन्तेन  
विदुषः सुखसाधनाभावेऽपि शुद्धितारतम्यनिमित्तसुखतारतम्यप्रति-  
पादनात् स्वरूपभूतमेव सुखं सर्वत्रानुभूयते इत्याशयेनाऽऽह—य  
एक इति ॥ ८६ ॥

तस्मात् सुखं ब्रह्म चिदद्रयात्मकं

प्रत्यक्षवेदान्तवचोऽनुमानतः ।

सिद्धं न चात्रास्ति भिदा मनागपि

सा निन्दिता श्रौतगिरा ह्यनेकधा ॥ ८७ ॥

तस्मात् प्रत्यक्षानुमानागमार्थापत्तिभिरात्मा सुखस्वभावोऽद्वैतरूप  
एवेति सिद्धमित्याशयेनाह—तस्मादिति । न चात्राद्वैते सुखस्वभावे

मनागपि गुणगुण्यादिभिदाऽस्ति, यतः सा भिदा “मृत्योः स मृत्युमा-  
प्नोति” ( बृ० ४ । ४ । १६ ) इत्यादिश्रुतौ विनिन्दिता, हीति स्मृति-  
विद्वज्जनप्रसिद्धिद्योतकः, अनेकधा “उदरमन्तरं कुरुतेऽथ तस्य भयं  
भवति” ( तै० २ । ७ ) इत्यादिश्रुतिगिरेत्यर्थः ॥ ८७ ॥

यदा परप्रेमपदं निरामयं

श्रुतिस्मृतिभ्यामवगम्यते धिया ।

प्रत्यक्परैक्यं तत एव मुच्यते

संसारदुःखात् सुखमद्वयं परम् ॥ ८८ ॥

एवं सुखस्वभावाद्वैतात्मतत्त्वावबोधात् सर्वानर्थनिवृत्तिरित्याशये-  
नाह—यदेति । यस्मिन् समये परप्रेमपदं प्रत्यक्परैक्यं सुखं परम-  
द्वयं निरामयं मायातत्कार्यामयवर्जितं श्रुतिः “तत्त्वमसि” ( छा० ६ ।  
८ । ७ ) आदिरूपा, स्मृतिः “क्षेत्रज्ञञ्चापि मां विद्धि” ( गी० १३ । २ )  
इत्यादिरूपा ताभ्यां गुरूपदिष्टाभ्यां धिया स्वानुभवेनावगम्यते—  
अयमहमस्मीति साक्षात्क्रियते । ततोऽनन्तरमेव क्षणे संसारदुःखाद्  
मुच्यते—कृतकृत्यो भवतीति योजना ॥ ८८ ॥

बहिर्मुखं यस्य मनः प्रधावति

स्वरूपमानन्दमसौ न वेत्त्यणुम् ।

अध्यास एव प्रतिबन्धकं मलं

तस्मिन् सति स्वात्मसुखं न भासते ॥ ८९ ॥

अहं ममेत्यनात्मध्यासाद्विषयाभिमुख्यमेव स्वरूपसुखाविर्भाव-  
प्रतिबन्धकमित्याशयेनाह—बहिर्मुखमिति ॥ ८६ ॥

अध्यासहानौ प्रयतेत बुद्धिमान्

वेदान्तशास्त्राभिमतादुपायतः ।

दृग्दृश्यबोधेन विचक्षणः स्वयं

सुखस्वरूपात्मपदेऽवतिष्ठते ॥ ६० ॥

अतो वैराग्यादिपुरःसरं वेदान्तश्रवणादिभिरध्यासनिवृत्तौ यति-  
तव्यमित्यभिप्रेत्याह—अध्यासहानाविति । दृक्पदार्थोऽधिष्ठानतत्त्वम्,  
दृश्यमविद्यातत्कार्यम्, तयोर्बोधस्तत्त्वसाक्षात्कारः । सुखस्वरूपं प्रत्यग-  
भिन्नं ब्रह्म नित्यमुक्तमेव, दृश्यं नित्यनिवृत्तमेवेत्येवंरूपे इत्यर्थः । स्पष्ट-  
मन्यत् ॥ ६० ॥

अशेषविश्वं सह कारणेन यत्

दृश्यं जडं दुःखमिदं मृषात्मकम् ।

सुखं न तत्रेषदपीक्ष्यते स्फुटं

युक्त्यापि दुःखात्मतयाऽस्य सर्वतः ॥ ६१ ॥

दृश्यस्य मिथ्यात्वमुपपादयितुं तत्र जडानृतदुःखात्मकत्वात्  
सुखगन्धोऽपि नास्तीति वैराग्यसिद्धये तत्स्वरूपं दर्शयति—अशेषवि-  
श्वमिति । ईक्ष्यते प्रत्यक्षेण युक्त्यापि । अस्य दृश्यस्य दुःखात्मकत्वात् ।  
सर्वतः सर्वस्येत्यर्थः । स्पष्टमन्यत् ॥ ६१ ॥

अविद्ययोद्भावितमेतदम्बरे

गन्धर्ववेशमेव मृषात्मकं जगत् ।

तत्रास्तिताधीर्जनिमृत्युकारणं

दृढा यथा सा भवबन्धनं तथा ॥६२॥

अविद्याकार्यत्वात् प्रपञ्चस्य मिथ्यात्वं शुक्तिरजतादिवत् स्पष्टमेवेत्याह—अविद्ययेति । तत्र जगति अस्तिताधीः सत्यत्वबुद्धिरेव जनिमृत्युहेतुः । सा बुद्धिर्यथा यथा दृढा भवेत्, तथा तथा भवरूपबन्धनं दृढं भवतीत्यर्थः । तथा च अहं ममेत्यध्यासः सर्वानर्थहेतुतया प्रहातव्यः । तथैव जगति सत्यत्वप्रत्ययोऽपि सर्वानर्थहेतुः, तन्मृषात्मबुद्ध्या तत्प्रहाणाय मुमुक्षुभिः यतितव्यमिति भावः ॥ ६२ ॥

जडे प्रपञ्चे खमरुत्तनूनपा-

दम्भोधराणां परिणामदेहके ।

सुखस्य लेशोऽप्यतिदुर्लभो नृणां

मृषात्मके दुःखमये स्रगादिके ॥ ६३ ॥

दृश्यस्य सुखाविर्भावप्रतिबन्धकतमोगुणकार्यपञ्चमहाभूतजन्यत्वादपि दुःखरूपत्वमेवेत्याशयेनाह—जडे इति । खमाकाशः, मरुद्वायुः, तनूनपादग्निः, अम्भो जलम्, धरा पृथ्वी, तत्परिणामस्वरूपे स्रगादिके जडे दुःखप्रचुरे मृषात्मके सुखस्य लेशोऽप्यतिदुर्लभ इति योजना । तदुक्तम्—

“सर्वत्र पञ्चभूतानि षष्ठं किञ्चिन्न विद्यते ।

पाताले भूतले स्वर्गे रतिमेति क धीरधीः ॥” इति ॥ ६३ ॥



यथा यथाऽध्यासवशेन भोगधी-  
 रुदेति सौन्दर्यधियाऽक्षगोचरे ।  
 तथा तथा संसृतिरुत्तरोत्तरं  
 दृढा महादुःखमयी प्रसज्जते ॥६४॥

विषयशोभनत्वाध्यास एव सर्वानर्थहेतुरित्याशयेनाह—यथा  
 यथेति ॥ ६४ ॥

तादात्म्यधीर्देहगता दृढा यदा  
 तदा सुखं कुत्र लभेत मूढधीः ।  
 नह्यग्निकुण्डे शुचितापितः पुमान्  
 शीतं सुखं शान्तिमुताश्नुतेऽएवपि ॥६५॥

देहाद्यध्यासवतः कुत्रापि सुखं नास्तीत्याह—तादात्म्यधीरिति ।  
 शुचिर्ग्रीष्माग्निस्तेन तापितोऽग्निकुण्डे, पतित्वेति शेषः, पुमान् शीतं  
 सुखं वा शान्तिं वाऽएवपि नह्यश्नुते इत्यन्वयः ॥ ६५ ॥

देहद्वयेऽहंमतिमोहितो जडः  
 प्रसज्जते स्वगवनितादिवस्तुनि ।  
 दुःखात्मके सौख्यमतिर्न चाऽश्नुते  
 सुखं विषान्नेऽतिबुभुक्षितो यथा ॥६६॥

विपर्ययबुद्धिरत्यन्तानर्थपर्यवसायिनीत्याह—देहद्वये इति । विषान्ने  
विषसम्पृक्तेऽन्नेऽतिबुभुक्षितोऽपि तृप्तिसाधनबुद्ध्या प्रसक्तिं कुर्वन् यथा  
न सुखमश्नुते तद्वदित्यर्थः ॥ ६६ ॥

संसर्गबुद्धिं कुरुते यथा यथा

पुत्रादिके कालभुजङ्गवीक्षिते ।

तथा तथा दुःखमनन्तमश्नुते

विमोहितोऽध्यासवशेन संसृतौ ॥ ६७ ॥

देहादौ तादात्म्याध्यासादपि कालग्रस्ते पुत्रकलत्रादौ ममेति  
संसर्गाध्यासो महानर्थोऽस्तीत्याशयेनाह—संसर्गबुद्धिमिति । संसर्ग-  
बुद्धिं ममेदमिति सम्बन्धबुद्धिम् । अध्यासवशेन संसर्गाध्यासवशेन-  
त्यर्थः । स्पष्टमन्यत् ॥ ६७ ॥

असङ्ग आत्मन्यपि भोक्तृतामतिः

स्वाविद्ययोदेति भवाब्धिकारणम् ।

ततोऽस्य भोगे दृढवासनोद्भवे-

यथा न कुत्रापि सुखं लभेत ना ॥ ६८ ॥

स्वस्वरूपावरणमेव सर्वाध्यासहेतुः, तत एवास्य सर्वानर्थप्राप्तिः,  
स्वसुखाविर्भावप्रतिबन्धश्चेत्यभिप्रेत्याह—असङ्ग इति । ना पुमानि-  
त्यर्थः ॥ ६८ ॥

अतो विवेकी जडवर्गतो विभुं

विविच्य सारं सुखमान्तरं निजम् ।

असारभूतं त्यजतीतरांशकं

दुःखात्मकं लौकिकसाधनान्वितम् ॥ ६६ ॥

एवमविद्यातत्कार्यविवेचनेन फलितमुपसंहरति—अत इति ।  
अतो हेतोर्विवेकी सारासारविवेकवान् जडवर्गतः अविद्यातत्कार्यात्  
सारभूतं निजमान्तरं प्रत्यगात्मानं सुखस्वरूपं विभुमपरिच्छिन्नं  
विविच्य पृथक्कृत्य—स्वस्वरूपत्वेन विनिश्चित्य इतरांशकमविद्यातत्का-  
र्यजडदुःखमृषात्मकमत एवाऽसारभूतं लौकिकसाधनैः स्रगादिभि-  
र्युतं दुःखात्मकत्वात् त्यजतीति योजना ॥ ६६ ॥

सुखं स्वमात्मानमखण्डमद्वयं

वेदान्तजन्यात्मधिया विचक्षणः ।

बुद्ध्वा प्रशान्तिं भजते निरन्तरां

मुक्तिं स्वरूपस्थितिमुज्झितभ्रमः ॥ १०० ॥

एवं विविक्ताद्वैतात्मबोधेन संसारोपरमोपलब्धितां स्वरूपावस्था-  
नात्मिकां मुक्तिमुपैतीत्याह—सुखमिति ॥ १०० ॥

विवेकिनः शान्तधियो निराधयो

मुकुन्दपादाब्जमुगन्धषट्पदाः ।

सकार्यमज्ञानमखण्डबोधतोऽ-

पबाध्य मोक्षं प्रविशन्ति नेतरे ॥१०१॥

एवंभूतात्माबोधेऽधिकारिणो दर्शयति—विवेकिन इति । ईदृशा-  
नामधिकारिणामेव मोक्षफलसिद्धिरित्याह—सकार्यमिति ॥ १०१ ॥

अतो महान्तः श्रुतिसारवेदिनौ

धियोपगुह्यात्मसुखावबोधदम् ।

मुकुन्दपादाब्जमनन्यसौहृदा

अनन्यभक्त्यैकरसं भजन्त्यलम् ॥१०२॥

भगवद्भक्तिरेव शुद्धिविवेकादितत्त्वज्ञानमोक्षपर्यवसायित्वाद् मुमु-  
क्षुभिरादर्त्तव्येत्यभिप्रेत्याह—अत इति । यतो भगवद्भक्तिं विहायान्या  
गतिर्नास्ति, अतः पूर्वोपार्जितपुण्यपुरुजैः महान्तः,

“येषां त्वन्तगतं पापं जनानां पुण्यकर्मणाम् ।

ते द्वन्द्वमोहनिर्मुक्ता भजन्ते मां दृढव्रताः” ( गी० ७ । २८ )

इति भगवद्भचनात् । ये उदारा अत एव श्रुतीनां सारभूतो  
भगवान् वासुदेवस्तद्वेदनशोलाः सारभूतं मुकुन्दचरणारविन्दमेक-  
रसमात्माभिन्ने यद्गूमाख्यं सुखं तदवबोधप्रदं धिया निश्चयात्मकचेतो-  
वृत्त्याऽलमतिशयेनोपगुह्य—प्रेम्णा समालिङ्ग्य तदाकारत्वसम्पादनेन  
तत्रैव निमज्ज्याऽव्यभिचारिण्या अनन्यभक्त्या भगवन्तं विहाय  
नान्यस्मिन् विषये सौहृदमन्तराशयो येषां ते भजन्ति सेवन्ते त एव हि  
सारग्राहिणः पुरुषधैरेया नेतरे इत्यर्थः ॥ १०२ ॥

तद्भक्तिसञ्जातविवेकबोधतः

सुखेन जीवन्निह मुच्यते सुधीः ।



कर्तृत्वभोक्तृत्वजगत्त्वमातृता-

द्यशेषबन्धात् परमात्मनि स्थितः॥१०३॥

भगवद्भक्तानामनायासेन तत्त्वज्ञानं मोक्षश्च स्वत एव भवतीत्याह—  
तद्वक्तीति । तस्य भगवतो वासुदेवस्य भक्त्याऽनुरागेण तत्प्रसादेन  
सञ्जातो यो विवेकबोधो विवेकज्ञानं ततः सुखेनानायासेन परमात्मनि  
स्थितः सन् कर्तृत्वादिसमस्तबन्धादिहाऽस्मिन्नेव शरीरे जीवन् बाधि-  
तानुवृत्त्या व्यवहरन्नपि मुच्यते विनिर्मुक्तो भवतीति योजना ॥ १०३ ॥

तस्माद्विवादं परिहृत्य वादिनां

दूरे चिदानन्दपदं विविच्य यः ।

कृष्णानुरागी श्रुतिगीर्विचारणाद्

ब्रह्मैक्यमाज्ञाय विमुच्यतेऽञ्जसा ॥१०४॥

अतः सारग्राहिणा भवितव्यमित्याह—तस्मादिति ॥ १०४ ॥

निःश्वासवद् वेदजनिः परेशितु-

रीषत्करी यद्यपि सम्मता सताम् ।

अपौरुषेयोऽस्ति तथापि वैदिकै-

र्वेदो मतो दोषगणोज्झितः स्वतः ॥१०५॥

श्रुतिगीर्विचारणाद् ब्रह्मैक्यं ज्ञात्वा मुच्यते इत्युक्तम्, तत्र श्रुतीनां  
प्रामाण्यादपौरुषेयत्वाच्च नित्यत्वं स्वीकर्तव्यम्, अन्यथाऽप्रामाण्या-

पत्तिः स्यात् । तथा चाऽद्वैतक्षतिरित्याह—निश्वासवदिति । “अस्य महतो भूतस्य निश्वासितमेतद् यद्वेदो यजुर्वेदः सामवेदः” ( बृ० २ । ४ । १० ) इत्यादिश्रुतेः “शास्त्रयोनित्वात्” ( ब्र० सू० १ । १ । ३ ) इति न्यायाच्च परमेशितुर्मायाशबलाद् ब्रह्मणो वेदजनिर्निश्वासवदीषत्करी सतां सम्मता यद्यपीत्यन्वयः । तथापि वैदिकैर्वैयासिकं मतमनुवर्त्तमानैरपौरुषेयो मतोऽस्ति । अत एव पुरुषमतिप्रभवदोषगणरहितः स्वभावत एव निर्दुष्टत्वात् प्रमाणं स्वत इत्यर्थः । एतदुक्तं भवति—तत्र सृष्टिप्रलयमनिच्छन्तो जैमिनीया वेदाध्ययनं प्रति अस्मादृशगुरुशिष्यपरम्परामविच्छिन्नामिच्छन्तो वेदमनादिमाचक्षते । वैयासिकन्तु मतमनुवर्त्तमानाः श्रुतिस्मृतीतिहासादिप्रसिद्धसृष्टिप्रलयानुसारेण अनाद्यविद्योपधानलब्धसर्वशक्तिज्ञानस्यापि परमात्मनो नित्यस्य वेदानां योनैरपि पूर्वपूर्वसर्गानुसारेणैव तादृशतादृशानुपूर्वीविरचनान्न स्वातन्त्र्यं कालिदासादिवत् । पुरुषास्वातन्त्र्यमात्रं चापौरुषेयत्वं रोचयन्ते जैमिनीया अपि । तच्चाऽस्माकमपि समानमन्यत्राभिनिवेशादित्युपपन्नं ब्रह्मणः शास्त्रयोनित्वम्, शास्त्रस्य चापौरुषेयत्वम्, प्रामाण्यम्, प्रवाहरूपेण वियदादिवन्नित्यत्वञ्चेति ॥ १०५ ॥

वाच्यं परब्रह्म स्वयं चिदद्वयं

स्याद्वाचकं वेदवचः स्वरूपतः ।

परापरं ब्रह्म तदेकमेव तद्

बोध्यं तथा बोधकमप्यशेषतः ॥१०६॥

“द्वे विद्ये वेदितव्ये” ( मु० १ । १ । ४, ब्र० वि० १७ ) इत्यादि-  
श्रुतिसिद्धपरापररूपस्य ब्रह्मण एव वाच्यवाचकभावेन वेद्यत्वमित्याह—  
वाच्यमिति ॥ १०६ ॥

शाब्दे पुमान् ब्रह्मणि तत्परोऽपरे  
 विद्यात् परं ब्रह्म निरञ्जनं ततः ।  
 तज्ज्ञानतो ब्रह्मविदप्यसौ स्वयं  
 ब्रह्मैव जीवन्निह मुच्यते भवात् ॥१०७॥

“शब्दब्रह्मणि निष्णातः परं ब्रह्माऽधिगच्छति” ( ब्र० वि० १७ )  
 इति शास्त्रमनुसृत्याह—शाब्दे इति ॥ १०७ ॥

आस्तिक्यबुद्धिः श्रुतिगीर्षु भक्तिमान्  
 स्वधर्मसेवोत्थितसत्त्वशुद्धिमान् ।  
 ततो विवेको विरतिः शमादय-  
 स्ततो मुमुक्षुर्गुरुभक्तिभागभवेत् ॥१०८॥  
 ततो महावाक्यविचारतत्परो  
 गुरूपदेशेन परात्मभावनात् ।  
 अखण्डमैक्यं परमात्मजीवयो-  
 ज्ञात्वा विमुच्येत भवाम्बुराशितः ॥१०९॥

विस्तरेणोक्तमर्थं संचिप्य श्रोतृबुद्धिसौकर्याय क्रमेण दर्शयति—  
 आस्तिक्यबुद्धिरिति द्वाभ्याम् ॥ १०८—१०९ ॥

वेदान्तसिद्धान्तविबोधसिद्धये  
 कुर्याच्छ्रुतेरध्ययनं य आदितः ।

तदर्थमालोच्य गुरुक्तयुक्तिभिः

स्वयं विवेकी पुरुषोऽधिकारवान् ॥११०॥

उक्तार्थस्यावश्यं कर्त्तव्यत्वं प्रदर्शयन् मुमुक्षून् शिक्षयति—वेदान्तेति ॥ ११० ॥

अनेकजन्मोद्भवपुण्यपुञ्जतः

आचार्य्यवेदान्तमुकुन्दभक्तिमान् ।

कश्चित् प्रजायेत स सज्जनः चित्तौ

ब्रह्मैक्यबोधेऽधिकृतोऽतिदुर्लभः ॥ १११ ॥

मनुष्याणां सहस्रेषु कश्चिदेव पुण्यपुञ्जपरिपाकान्ते शास्त्रार्थानुष्ठाने श्रद्धानः प्रवर्त्तते इत्याह—अनेकेति ॥ १११ ॥

तत्रापि गोविन्दपदाम्बुजद्वयेऽ-

नुराग एवातिविलक्षणा कृतिः ।

उदेति यस्यैष विमुच्यते पुमान्

भवाम्बुराशेः स्वयमन्यमुक्तिदः ॥११२॥

तत्रापि भगवद्भक्तिरेव गुरुशास्त्रोपदेशसाफल्यसम्पादकत्वेन परम-पुरुषार्थहेतुरित्याह—तत्राऽपीति ॥ ११२ ॥

अधिगतनिगमार्थो यत्पदाम्भोजभक्त्या

भ्रमतिमिरमशेषं तत्त्वबुद्ध्याऽपबाध्य ।



प्रविशति निजधाम ब्रह्मविन्मोक्षमन्त-  
स्तमहममृतमाद्यं माधवं स्वं प्रपद्ये॥११३॥

इति प्रत्यक्तत्त्वचिन्तामणौ दशमं प्रकरणं सम्पूर्णम् ॥ १० ॥

प्रकरणमुपसंहरंस्तदर्थं भगवन्तं श्रीमन्माधवमनुसन्धत्ते—  
अधिगतेति ॥ ११३ ॥

यल्लीलयोद्भवति विश्वमनाद्यपाराद्—  
यस्मादुदेति निगमदुरनेकशाखः ।  
यज्ज्ञानतो गलति मोहमयाम्बुराशि-  
स्तं वासुदेवमनिशं शरणं ब्रजामि ॥ १ ॥

इति श्रीमन्मुकुन्दपदारविन्दमकरन्दाभिलाषिसदानन्दविद्व-  
त्कृतायां प्रत्यक्तत्त्वचिन्तामणिव्याख्यायां स्वप्रभा-  
भिधायामद्वैततत्त्वमयूखाभिधं दशमं  
प्रकरणं समाप्तिमगमत् ॥ १० ॥

## अथैकादशं प्रकरणम्

अखण्डानन्दमद्वैतं प्रत्यगात्मतया स्थितम् ।

अलक्ष्यं बोध्यते येन तं वेदाख्यं हरिं भजे ॥ १ ॥

योऽचिन्त्यशक्तिरखिलार्थदिवाकरोऽपि

ब्रह्मैक्यनिष्ठ इतरांशनिषेधनादिः ।

अन्यानपेक्षमिति हेतुरपौरुषेय-

स्तं वेदमक्षरमहं हरिमानतोऽस्मि ॥ १ ॥

अतीतानन्तरप्रकरणे “निःश्वासवद्वेदजनिः परेशितुरीषत्करी यद्यपि सम्मता सताम् । अपौरुषेयोऽस्ति तथापि वेदः” इत्युक्तम्, तमि-  
मर्थमुपपादयितुं प्रकरणान्तरमारभमाणोऽचिन्त्यशक्तितया अखण्डार्था-  
वबोधकं वेदात्मकं भगवन्तमनुसन्दधानः शास्त्रप्रमेयमर्थाद् दर्शयति—  
अखण्डानन्दमिति । तं वेदाख्यं हरिं भजे—श्रद्धाभक्तिभ्यां समाश्रये  
इत्यर्थः । तं कमित्यपेक्षायामाह—येनेति । अलक्ष्यं लक्ष्यलक्षण-  
भावविनिर्मुक्तमपि तत्र हेतुः—अद्वैतमिति । द्विधा इतं द्वीतं तद्भावा-  
द्वैतं न विद्यते द्वैतं द्विधाभावो यत्र तदद्वैतमित्यक्षरार्थः । तदुक्तं  
वार्त्तिककारैः—

“द्विधेतं द्वीतमित्याहुस्तद्भावा द्वैतमुच्यते ।

तद्विनिर्मुक्तमद्वैतमवाङ्मनसगोचरम् ॥” इति ।

अद्वैतत्वेन वागविषयत्वादलक्ष्यं “अवचनेनैव प्रोवाच” [अवचनेनै-  
वानुभवन्नुवाच ?] (नृ० ता० ७) “यतो वाचो निवर्त्तन्ते, अप्राप्य मनसा

सह" ( तै० २ । ४ ) "न विज्ञातेर्विज्ञातारं विजानीयात्" ( बृ० ३ । ४ । २ ) इत्यादिश्रुतिभ्य इति भावः । तर्हि वागविषयत्वात् तत्र वेदानां कथं प्रामाण्यमिति तत्राह—प्रत्यगिति । प्रत्यगात्मतयैव स्थितमखण्डानन्दं येन बोध्यते अचिन्त्यशक्तितया तमिति सम्बन्धः । अविषयेऽप्यात्मनि तदाकारवृत्त्युत्पादनमात्रेण तदविद्यानिवर्त्तकत्वमेव तत्र प्रामाण्यं वेदानामिति भावः । "यस्याऽमतं मतं तस्य मतं यस्य न वेद सः । अविज्ञातं विजानताम्" ( के० २ । ३ ) इत्यादिना विषयत्वं दर्शयतापि स्ववाक्यजन्याखण्डाकारवृत्त्याऽवबोध्यते—अयमस्मीत्यखण्डानन्दं प्रत्यगभिन्नतया साक्षात्कारानुभवगोचरमापाद्यते तं भजे इत्यर्थः ॥१॥

निर्दुष्टोऽपौरुषेयत्वाद् वेदो मानशिरोमणिः ।

अज्ञातज्ञापकत्वात् स्यात् प्रमाणं स्वत एव सः ॥२॥

एवमचिन्त्यशक्तिविशिष्टत्वेन वेदपुरुषमनुसन्धाय तस्याऽपौरुषेयत्वं साधयितुं प्रतिजानीते—निर्दुष्ट इति । वेदः अपौरुषेयो भवति । अपौरुषेयत्वाच्च मानानां प्रत्यक्षादीनां व्यावहारिकवस्तुगोचराणां वेदः पारमार्थिकब्रह्माद्वैतवस्तुविषयत्वाच्छिरोमणिः । अत एव निर्दुष्टः स्वभावादेव सर्वदोषविनिर्मुक्तः । ननु वेदस्य वाक्यत्वाविशेषादाप्तपुरुषसम्बन्धं विना प्रमाणकोटौ प्रवेश एव दुर्घटः, कुतस्तरां प्रमाणशिरोमणित्वमित्याशङ्क्याह—अज्ञातेति । अज्ञातज्ञापकत्वमेव प्रामाण्यं प्रमाणानामित्यविवादम् । तत्तु लौकिकवाक्ये वक्तुराप्तत्वनिश्चयं विना मास्तु, वेदस्य तु स्वत एवाप्तसम्बन्धं विनैव प्रामाण्यम्, सर्वदोषविनिर्मुक्तत्वादित्यर्थः ॥ २ ॥

नन्वयं पौरुषेयोऽस्ति वेदस्तत्र कथं त्वया ।

उच्यतेऽपौरुषेयत्वं प्रमाणान्तरमन्तरा ॥ ३ ॥

स्यादेतद्, यद्यपौरुषेयत्वं वेदस्य सम्भवेदिति तार्किकाः प्रत्यवति-  
ष्ठन्ते—नन्विति ॥ ३ ॥

वेदो विशिष्टविज्ञातप्रणीतो वाक्यमानतः ।

यदेवं तत्तथा यद्वच्छास्त्रं व्याकरणादिकम् ॥ ४ ॥

वेदस्य पौरुषेयत्वमनुमानेन साधयति—वेद इति । वेदो धर्म्मी  
विशिष्टविज्ञाप्तेन विशिष्टबहुज्ञपुरुषेण प्रणीतो भवितुमर्हति, वाक्यमा-  
नतः बहुवर्थविषयवाक्यप्रमाणत्वात्, यदेवं तत्तथा, यथा व्याकरणादिकं  
पाणिन्यादिविरचितमित्यर्थः ॥ ४ ॥

नन्वस्त्वात्मवदेवाऽयं वेदोऽपुरुषनिर्मतः ।

नह्यस्य स्मर्यते कर्ता कश्चिदित्यत उच्यते ॥ ५ ॥

ननु विरुद्धो व्यभिचारी हेतुः—वेदोऽपौरुषेयः, अस्मर्यमाणकर्तृ-  
कत्वादात्मवदिति सिद्धान्ती शङ्कते—नन्विति । एतद् दूषयितुं प्रति-  
जानीते—अत उच्यत इति ॥ ५ ॥

जीर्णारामोदपानादौ मुक्तश्लोकेषु यद्यपि ।

स्मर्यते नैव तत्कर्त्ता तथाप्येते सकर्त्तृकाः ॥ ६ ॥

जीर्णकूपारामादिषु मुक्तश्लोकेषु च हेतोरनैकान्तिकत्वादित्याह—  
जीर्णेति ॥ ६ ॥

अथाऽनुमानतस्तत्र कर्त्तुः स्यान्निश्चयस्तदा ।

इहाप्यसौ न दग्देन वारितः केनचिद् भवेत् ॥ ७ ॥



ननु तत्र कार्यत्वादनुमानेनास्तु कर्तृनिश्चयः, न तथा वेदे; तस्य नित्यत्वादित्याशङ्क्याह—अथेति ॥ ७ ॥

नन्वस्ति किं प्रमाणं ते पौरुषेयत्वनिश्चये ।

वेदस्यातीन्द्रियत्वान्न धर्मादेरिन्द्रियोद्भवम् ॥ ८ ॥

ननु वेदस्य पौरुषेयत्वे मूलप्रमाणमन्वेषणीयम् । तच्च नेन्द्रियादि-जनितमुपपद्यते, अतीन्द्रियत्वाद् धर्मादेः । अतोऽप्रमाणं वेदः प्रस-ज्यते इति शङ्कते—नन्विति साद्धेन । धर्मादेर्वेदप्रतिपाद्यस्यार्थस्याती-न्द्रियत्वान्न तत्रेन्द्रियोद्भवं प्रत्यक्षं प्रमाणमित्यर्थः ॥ ८ ॥

ततो वेदोऽप्रमाणन्ते मतेऽप्यस्मिन् प्रसज्यते ।

इति शङ्काऽपि पाण्डित्यं महत्ते ज्ञापयत्यहो ॥ ९ ॥

इमां शङ्कामुपहासव्याजेन निराकरोति—इतीति ॥ ९ ॥

यतोऽदृष्टादिकं सर्वमस्मदादेरतीन्द्रियम् ।

ईक्षमाणोऽपरोक्षं तत्कर्तुमीष्टे महेश्वरः ॥ १० ॥

शब्दराशिं स्वयं वेदं समस्तार्थावभासकम् ।

करोत्यव्याहतज्ञानः पौरुषेयो मतस्ततः ॥ ११ ॥

निरासप्रकारमाह—यत इति । यावता परमेश्वरः अखिलमिदम-दृष्टादि अस्मदाद्यतीन्द्रियमपि नित्यनिरतिशयाप्रतिहतविज्ञानेन करतल-न्यस्तामलकवदपरोक्षमीक्षमाणो वेदं शब्दराशिं विरचयितुमीष्टे । ततः पौरुषेयोऽभिमतो वेद इति द्वयोरर्थः ॥ १०—११ ॥

नन्वेवमीशितुः सिद्धौ वेदे स्यात्तत्प्रणीतता ।

वेदे प्रणयनाल्लिङ्गात्तत्सिद्धिरिति चेन्न हि ॥ १२ ॥

ननु तथाविधविशिष्टपुरुषसिद्धौ वेदस्य तत्प्रणीतत्वसिद्धिः । वेद-  
प्रणयनादिलिङ्गेन च तथाविधपुरुषसिद्धिरिति परस्पराश्रयत्वं स्यादि-  
त्याशङ्क्य निराचष्टे—नन्वेवमिति ॥ १२ ॥

यो ब्रह्माणं पुरा सृष्टौ विदधाति महेश्वरः ।

यो वै वेदान् हृदा तस्मै प्रहिणोति स्वयम्भुवे ॥ १३ ॥

ऋचो यजूंषि सामानि ससर्जेंदमशेषतः ।

इत्यादिवेदवाक्येभ्यः पौरुषेयो विनिश्चितः ॥ १४ ॥

नहीति प्रतिज्ञातमर्थं साधयति—य इति । “यो ब्रह्माणं विदधाति  
पूर्वं यो वै वेदांश्च प्रहिणोति तस्मै” ( श्वे० ६ । १८ ) इति “इदं  
सर्वमसृजत यदिदं किंचर्चो यजूंषि सामानि” ( बृ० १ । २ । ५ )  
इत्यादिश्रुतिसमूहादेव तस्य समधिगतत्वान्न परस्पराश्रयत्वमिति द्वयोः  
समुदितार्थः ॥ १३—१४ ॥

अपि चापौरुषेयत्वे वेदे न स्यात् प्रमाणता ।

प्रामाण्यं लौकिकेऽप्याप्तप्रणीतत्वेन शाब्दके ॥ १५ ॥

अपि चापौरुषेयत्वे सति वेदस्याप्रामाण्यमपरिहारार्थं प्रसज्येते-  
त्याह—अपि चेति । लौकिके शब्देऽपि आप्तप्रणीतत्वेनैव प्रामाण्यमि-  
ष्यते इत्यर्थः ॥ १५ ॥

अङ्गुल्यग्रादिवाक्यानां प्रामाण्यं न यथेष्यते ।  
तथास्यापौरुषेयत्वे न स्यात्प्रामाण्यमेव ते ॥ १६ ॥

विपक्षे बाधकमाह—अङ्गुल्यग्रेति । आप्तप्रणीतत्वाभावे 'अङ्गुल्यग्रे  
करिणां शतम्' इत्यादिवाक्यानां यथाऽप्रामाण्यमीक्ष्यते, तथा तत्रापि  
स्यादित्यर्थः ॥ १६ ॥

अङ्गुल्यग्रादिवाक्यानां प्रणीतत्वादनाप्तकैः ।  
अप्रामाण्यं हि नैवाप्ताप्रणीतत्वादपीति चेत् ॥ १७ ॥

ननु तेषामनाप्तप्रणीतत्वादप्रामाण्यम्, न आप्ताप्रणीतत्वादिति शङ्कते—  
अङ्गुल्यग्रादीति ॥ १७ ॥

मैवं लोके यतः शब्दाद् वक्तृज्ञानं प्रतीयते ।  
अर्थज्ञानन्तु तस्यैव ज्ञानं व्यवहितं भवेत् ॥ १८ ॥

परिहरति—मैवमिति । तस्यैव वक्तुरेवेत्यर्थः ॥ १८ ॥

अन्यथा निश्चये सिद्धे साक्षादर्थस्य शब्दतः ।  
आप्तानां प्रणीतानां प्रामाण्यं सर्वतो गिराम् ॥ १९ ॥

विपक्षे बाधकमाह—अन्यथेति ॥ १९ ॥

न चैतद् दृष्टमिष्टं वा तस्मादाप्तप्रणीतता ।  
सर्वथा शब्दजालस्य प्रामाण्यैकप्रयोजिका ॥ २० ॥

इष्टापत्तिं परिहरन् फलितमाह—न चैतदिति ॥ २० ॥

प्रमाणभूतवाक्यत्वाद्भेदः स्यादाप्तनिर्मितः ।

यद्यत्प्रमाणभूतं तत्तत्स्यादाप्तविनिर्मितम् ॥ २१ ॥

यथाऽऽप्तवाक्यं लोकेऽस्ति तथा चाऽयं ततस्तथा ।

एवं प्राप्तेऽत्र वेदान्तिसिद्धान्तः प्रतिपाद्यते ॥ २२ ॥

तथा च पौरुषेयानुमानं सुस्थमित्याह—प्रमाणेति । वेदं पक्षीकृत्य  
आप्तविनिर्मितत्वं साध्यते, प्रमाणभूतवाक्यत्वादिति हेतुः, यद्यदित्यादि  
व्याप्तिप्रदर्शनम्, यथेत्यादि दृष्टान्तः, तथाचायमित्युपनयः, ततस्तथेति  
निगमनम् । एवं पूर्वपक्षे प्राप्ते तत्र वेदान्तिसिद्धान्तः प्रतिपाद्यते इति  
द्वयोर्थोजना ॥ २१—२२ ॥

न तावदनुमानेन पौरुषेयत्वमागमे ।

कश्चित् साधयितुं लोके शक्नोति तदसम्भवात् ॥ २३ ॥

पौरुषेयत्वानुमानमेवासम्भवीत्याह—नेति । तदसम्भवात्—तस्य  
पौरुषेयत्वानुमानस्यासम्भवादित्यर्थः ॥ २३ ॥

तत्राप्याप्तप्रणीतत्वं किमभिप्रेतमस्ति ते ।

पूर्वसिद्धस्य वेदस्योच्चार्यमाणत्वमेव तत् ॥ २४ ॥

विशिष्टपुरुषेणादौ यद्वार्थमुपलभ्य च ।

मानान्तरेण तत्पश्चात् तत्र वाक्यविनिर्मितः ॥ २५ ॥



तदसम्भवप्रकारं प्रदर्शयितुं विकल्पयति—तत्रेति । यदुक्तं—  
विशिष्टबहुज्ञपुरुषप्रणीतः बह्वर्थविषयः वाक्यप्रमाणत्वादिति, तत्र किमिदं  
पुरुषप्रणीतत्वं तवाभिप्रेतम् ? किमस्मदादिभिरिव पूर्वसिद्धवेदस्य विशि-  
ष्टपुरुषेणाप्युच्चार्यमाणत्वम्, आहोस्वित् प्रमाणान्तरेणार्थमुपलभ्य तत्र  
वाक्यविरचनम् ? इति विकल्पार्थः ॥ २४—२५ ॥

आद्ये तथाविधं वेदे पौरुषेयत्वमिष्यते ।

सिद्धसाधनतादोषादनुमानं वृथा तव ॥ २६ ॥

आद्ये, इष्टापत्त्या सिद्धसाधनतामाह—आद्ये इति ॥ २६ ॥

द्वितीये केन मानेन वेदार्थ उपलभ्यते ।

प्रत्यक्षेणा कथञ्चिन्न श्रुत्यर्थ उपलभ्यते ॥ २७ ॥

धर्माधर्मपरब्रह्मोपलम्भो नेन्द्रियैः कदा ।

इन्द्रियसव्यपेक्षत्वाद् मनसाऽपि न सम्भवेत् ॥ २८ ॥

द्वितीयेऽपि प्रमाणं वक्तव्यमित्याह—द्वितीय इति । केन  
मानेन, किं प्रत्यक्षेण, उतानुमानेन ? तत्राद्यं दूषयति—प्रत्यक्षेण  
इति ॥ २७—२८ ॥

अनुमानादिना चेत्स्यात्तर्ह्यस्माकमपीष्यताम् ।

धर्माधर्मादिसाक्षात्त्वाभावश्च स्यान्महेशितुः ॥ २९ ॥

द्वितीयं दूषयति—अनुमानादिनेति । तर्हि अस्माकं जीवानामपि  
तथेष्ट्यतामित्यर्थः ॥ २९ ॥

अप्यगोचरभूता येऽस्मदादेर्धर्मकादयः ।

धर्मज्ञानादिसिद्धानां गोचराः स्युर्यदीत्यमी ॥ ३० ॥

तर्ह्यनादितया वेदे पौरुषेयत्वमागतम् ।

नहि धर्मादिसंसिद्धिर्वेदानुष्ठितिं विना ॥ ३१ ॥

अथायमभिप्रायः—अस्मदादेरगोचरभूता अपि धर्मादयो धर्म-  
ज्ञानवैराग्याद्यतिशयवतामेव तत्तदिन्द्रियगोचरतामाचरन्तीति तर्हि  
प्राप्तमेवानादित्वेनापौरुषेयत्वं वेदस्येति शङ्कोत्तराभ्यामाह—अपीति  
द्वाभ्याम् ॥ ३०—३१ ॥

पूर्वसिद्धस्य वेदस्य साङ्गाध्ययनतोऽर्थतः ।

ज्ञानानुष्ठानतः पुंसां धर्माद्यतिशयो भवेत् ॥ ३२ ॥

अनादित्वमेव दर्शयति—पूर्वसिद्धस्येति ॥ ३२ ॥

अतोऽनादितया वेदोऽपौरुषेयो विनिश्चितः ।

अज्ञातज्ञापकत्वेन प्रमाणं स्वत एव सः ॥ ३३ ॥

अतोऽनादित्वादपौरुषेयो वेदः सिद्ध इत्याह—अत इति ॥ ३३ ॥

स्वाभाविको महेशस्य धर्माद्यतिशयो यदि ।

तस्याप्यतीन्द्रियस्य स्यात् कथं विरचनं गिराम् ॥ ३४ ॥

स्यादेतद्, यद्यपि योगिनां धर्माद्यतिशयः पूर्वसिद्धवेदाध्ययनाद्यपेक्षः,  
तथापि परमेश्वरस्यासौ स्वाभाविक एव,

“ न तस्य कार्यं करणञ्च विद्यते  
न तत्समश्चाभ्यधिकश्च दृश्यते ।  
पराऽस्य शक्तिर्विविधैव श्रूयते  
स्वाभाविकी ज्ञानबलक्रिया च ॥” ( श्वे० ६ । ८ )

इति श्रुतेः । भवतु नाम स्वाभाविकमेव ज्ञानमीश्वरस्य, तथापि  
कथं वेदप्रणयनसम्भवः, विधूतनिखिलकार्यकरणपरिकरत्वात् ? नह्यकार्य-  
करणस्य वाक्यविरचनं सम्भवतीति शङ्कोत्तराभ्यामाह—स्वाभाविक  
इति । अतीन्द्रियस्य कार्यकरणविनिर्मुक्तस्य परमेश्वरस्य कथं गिरां  
विरचनं स्यादित्यर्थः ॥ ३४ ॥

इच्छादेरपि सम्बन्धः कथं देहं विना विभोः ।  
देहादेरपि सम्बन्धो न स्यादज्ञानमन्तरा ॥ ३५ ॥

नन्वकार्यकरणत्वे स्वाभाविकेऽपि परमेश्वरस्येच्छादिवशात् कार्य-  
कारणवत्त्वोपपत्तेरुपपन्नमेव वेदप्रणयनमित्याशङ्क्य इच्छादिसम्बन्धे  
सति देहपरिग्रहः, देहपरिग्रहे सेतीच्छादिसम्बन्ध इत्यन्योन्याश्रयेण  
परिहरति—इच्छादेरपीति । अथेश्वरस्यापि इच्छादिसम्बन्धो देहप-  
रिग्रहश्च प्रवाहरूपेणानादिरिति कल्प्येत, तदा अस्मदादिवत्  
स्वाभाविक एव देहादिसम्बन्ध इत्यनीश्वरत्वप्रसङ्गात् अस्मदादिवदेव  
वेदप्रणयनासामर्थ्यमपि स्यादित्याशयेनाह—देहादेरपीति ॥ ३५ ॥

विना देहादिसम्बन्धमाप्तकामस्य हीशितुः ।  
नेच्छादिसम्भवोऽथाप्यनीश्वरत्वसमर्पकः ॥ ३६ ॥

अथ नित्यसिद्धैवेश्वरस्येच्छा न देहपरिग्रहाद्यपेक्षेतेति मतम्, तदपि  
निष्प्रमाणकमेव । न तावत् स्वार्थविषयेच्छा, आप्तकामत्वादित्याशये-

नाह—विना देहादीति । अथ तस्येच्छा परानुग्रहार्था परिकल्प्येत, साऽपि निष्प्रयोजना कल्पना; पुण्यापुण्यनिर्मितत्वात् प्राणिनामुपभोगस्य । ईश्वरस्य तु सन्निधानमात्रेणानुग्राहकत्वम्, नेच्छादिद्वारेण । इच्छादिमत्त्वे च संसारित्वमस्मदादिवत् प्रसज्येतेत्याशयेनाह—अथापीति ॥ ३६ ॥

**कार्यकारणवैधुर्याद् वेदप्रणयनं विभोः ।**

**न सम्भवेदतो वेदोऽपौरुषेयो विनिश्चितः ॥ ३७ ॥**

तस्मात् परमेश्वरस्य नित्यज्ञानवत्त्वेऽपि कार्यकारणवैधुर्येण वेदप्रणयनासम्भवात्, अनीश्वराणान्तु कार्यकारणवत्त्वेऽपि धर्मादिज्ञानस्य वेदपूर्वकत्वात् सुतरां वेदप्रणयनासम्भवान्न पुरुषाधीनविरचनो वेदः । परिशेषादस्यापौरुषेयत्वमित्याशयेनाह—कार्यकारणेति ॥ ३७ ॥

**आत्माकाशादिवद्वेदोऽकर्तृको न सकर्तृकः ।**

**नहि सम्भाव्यते कर्ता वेदस्यातस्य युक्तिभिः ॥ ३८ ॥**

**अच्छिन्नव्यवहारत्वे न सकर्तृक आगमः ।**

**अस्मर्यमाणकर्तृत्वादात्माकाशादिवत्तथा ॥ ३९ ॥**

वेदः सकर्तृको न भवति, असम्भाव्यमानकर्तृत्वात्, यथा आत्मा-  
ऽऽकाशादिः । तथा वेदः सकर्तृको न भवति अविच्छिन्नव्यवहारत्वे  
सति अस्मर्यमाणकर्तृकत्वात्, यथाऽऽत्माकाशादिरित्याह—  
आत्मेत्यादिद्व्याभ्याम् ॥ ३८—३९ ॥

**जीर्णारामोदपानादेः स्वयं कालेन गच्छता ।**

**व्यवहारस्य विच्छेदो मुक्तश्लोकेषु चेप्यते ॥ ४० ॥**



जीर्णकूपारामादिभिर्मुक्तश्लोकैश्च न व्यभिचार इत्याह—जीर्णेति॥४०॥

न च वेदस्य विच्छिन्नव्यवहारत्वमीक्ष्यते ।

पुण्यादिभासकत्वेन संसृतेः कारणात्वतः ॥ ४१ ॥

न च वेदस्य विच्छिन्नव्यवहारत्वमिति शङ्क्यं वदितुम्, प्राणिनां पुण्यापुण्यतत्फलसम्बन्धप्रकाशकत्वेन संसारचक्रप्रवर्त्तकत्वादित्याशये-  
नाह—न चेति ॥ ४१ ॥

प्रलयेऽपि स्वरूपेणाऽनादित्वान्नैष नश्यति ।

नानध्ययनमात्रेण वेदस्योच्छेद इष्यते ॥ ४२ ॥

ननु वेदस्यापि महाप्रलये अस्यैव व्यवहारविच्छेदः, अतोऽसिद्ध-  
मविच्छिन्नव्यवहारत्वमिति चेत्, तत्रेदं वक्तव्यम्—किं प्रलयकाले वेदस्या-  
ध्ययनाभावो व्यवहारविच्छेदेऽभिप्रेतः, किं वा स्वरूपनाशः ? इति  
विकल्प्य चरमं दूषयति—प्रलय इति । प्रथमं निराकरोति—नेति ॥ ४२ ॥

आत्मादिव्यवहारस्य विच्छेदः प्रलये यथा ।

तथाऽस्यापि भवेत्तेन न नित्यत्वक्षतिस्तथा ॥ ४३ ॥

तथाविधव्यवहारविच्छेदस्य आत्मादावपि सम्भवान्नासानित्य-  
त्वमावहतीत्याह—आत्मादीति । अस्यापि वेदस्यापीत्यर्थः ॥ ४३ ॥

वेदस्याऽध्ययनं सर्वं गुर्वध्ययनपूर्वकम् ।

वेदाध्ययनरूपत्वादधुनाऽध्ययनं यथा ॥ ४४ ॥

विमतं सृष्टिकालीनं वेदाध्ययनं पूर्वपूर्ववेदाध्ययनानुस्मृतिनिबन्धनं भवितुमर्हति, वेदाध्ययनत्वात्; यथाऽधुनातनं वेदाध्ययनमित्यनुमानं दर्शयति—वेदस्येति ॥ ४४ ॥

वेदसर्गश्रुतिः पूर्वसिद्धस्यैवागमस्य च ।

आहाऽभिव्यक्तिमात्रं सा न तु नूतनसर्जनम् ॥ ४५ ॥

ननु वेदस्यास्मर्यमाणकर्तृकत्वमसिद्धम्, वेदेनैव तस्य कर्तृसम्बन्धावगमादित्याशङ्क्य “इदं सर्वमसृजत यदिदं किंचर्चे यजूंषि सामानि” (बृ० १।२।५) इत्यादिवाक्यं तावद्विरण्यगर्भविषयत्वात् सिद्धस्य वेदस्याभिव्यक्तिमात्रमाचष्टे न त्वभिनवसृष्टिमित्याशयेनाह—वेदसर्ग इति । वेदस्य सर्गप्रतिपादिका श्रुतिरित्यर्थः ॥ ४५ ॥

यो ब्रह्माणमिति श्रौती गीरेतस्य चतुर्मुखे ।

सिद्धस्येशप्रसादेन प्रादुर्भावपरा स्वतः ॥ ४६ ॥

यत्तु “यो ब्रह्माणं विदधाति” (श्वे० ६।१८) इत्यादि, तत्परमेश्वरविषयमपि न वेदस्य सृष्टिमाचष्टे । किन्तु सिद्धस्य वेदस्य परमेश्वरानुग्रहाद्विरण्यगर्भे आविर्भावमात्रमावेदयतीत्याह—यो ब्रह्माणमिति । एतस्य वेदस्य नित्यसिद्धस्येत्यन्वयः । तस्मात् सिद्धमेवाविच्छिन्नव्यवहारत्वे सति अस्मर्यमाणकर्तृकत्वमिति । अतो विशिष्टबहुन्नपुरुषप्रणीतो वेदो बह्वर्थविषयवाक्यप्रमाणत्वादित्येष धर्मिर्ग्राहकप्रमाणविरुद्धो हेतुरिति भावः ॥ ४६ ॥

अथ वंशमुपक्रम्य सम्प्रदायपरम्पराम् ।

अभिधाय जगावन्ते वेदनित्यत्वमागमः ॥ ४७ ॥

“अथ वंशः” ( वृ० २।६।१ ) इत्युपक्रम्य विद्यासम्प्रदायपरम्परा-  
मभिधाय अन्ते “परमेष्ठी ब्रह्मणे ब्रह्म स्वयम्भूर्ब्रह्मणे नमः” । ( वृ०  
२।६।३ ) इति वेदस्य नित्यत्वश्रुतिविरोधाच्च कालात्ययापदिष्टो  
हेतुरित्याशयेनाह—अथ वंशमिति ॥ ४७ ॥

ईशानीशप्रणीतत्वं नित्यत्वान्नैवमागमे ।

सम्भवेदित्यतो वेदोऽपौरुषेयो विनिश्चितः ॥ ४८ ॥

ईश्वरानीश्वरपुरुषप्रणयनासम्भवश्च वेदविषये दर्शितः अन्यथा-  
सिद्धश्चायं हेतुरित्याशयेनाह—ईशानीशेति ॥ ४८ ॥

प्रमाणान्तरयोग्यार्थास्पदत्वादन्यशास्त्रकम् ।

पौरुषेयं न वा वाक्यप्रमाणत्वादिहेष्यते ॥ ४९ ॥

व्याकरणादेः प्रमाणान्तरयोग्यार्थविषयत्वात् पुरुषप्रणीतत्वम्, न  
वाक्यप्रमाणत्वादित्याह—प्रमाणान्तरेति ॥ ४९ ॥

अयोग्यविषये पुंसो वाक्यप्रणयनं न वा ।

सम्भवेदित्यतो हेतोस्त्वदुक्तानुमितिर्वृथा ॥ ५० ॥

अयोग्यविषये पुरुषस्य वाक्यप्रणयनासम्भवादपि तवोक्तिर्वृथेत्याह—  
अयोग्येति । यत्पुनरुक्तम्—आप्तप्रणीतो वेदः, प्रमाणभूतवाक्यत्वात्,  
लौकिकवाक्यवदिति, तदप्येतेनैव निरस्तमिति द्रष्टव्यम् ॥ ५० ॥

स्वमेवाऽस्ति शब्दोऽर्थे प्रमाणां नाऽऽस्योगतः ।

प्रतिबन्धनिवृत्त्यर्थं तत्राऽऽस्यविनिश्चयः ॥ ५१ ॥

अङ्गुल्यग्रादिवाक्येष्वनाप्तसम्बन्धमात्रतः ।

प्रामाण्यं प्रतिबन्धस्तत् क्षयस्त्वाप्तत्वनिश्चयात् ॥५२॥

यत्तुक्तम्—आप्ताप्रणयने वेदस्याऽप्रामाण्यप्रसङ्ग इति तदप्यसदि-  
त्याह—स्वयमिति द्वाभ्याम् ॥ ५१-५२ ॥

शब्दजन्यं हि संसर्गविज्ञानमिह शब्दतः ।

साक्षादेवार्थसिद्धेर्न वक्तृज्ञानविलम्बतः ॥ ५३ ॥

तत्र यदुक्तम्—वक्तृज्ञानव्यवधानेनैव शब्दोऽर्थमवगमयतीति, तदपि  
विवेक्तव्यम् । किं वक्तृज्ञानमावेदयति ? किं वाऽर्थविशेषितम् ? पूर्व-  
स्मिन् वक्तृज्ञानव्यवधानेनापि शब्दादर्थावगमो न स्यात् । उत्तरस्मिन्  
ज्ञानविशेषणभूतार्थप्रतीतिकारणं वक्तव्यम् । न तावत् प्रत्यक्षादिप्रमाणं  
कारणमस्ति, तत्र शब्दातिरिक्तप्रमाणासम्भवादनभ्युपगमाच्च । नापी-  
यमर्थप्रतीतिभ्रान्तिः, संशयो वा, बाधकाभावाद् विकल्पानुदयाच्च । नापि  
स्मृतिरूपा, पूर्वप्रवृत्ततद्विषयप्रमाणाभावात् । अथ पदैरेवान्योन्यान्व-  
ययोग्यार्थस्मरणात् तदन्वयमुत्प्रेक्षयाऽवगम्य तद्विषयं विज्ञानं पुरुषोऽनु-  
मिमीते—इति कल्पेत, तदपि कथनमात्रम्, उत्प्रेक्षाज्ञानस्य प्रत्यक्षादिप्र-  
माणस्मृतिसंशयाद्यात्मकत्वानुपपत्तेः । परिशेषाच्छब्दजन्यमेव संसर्गवि-  
ज्ञानमिति साक्षादेव शब्दार्थसिद्धेः वक्तृज्ञानव्यवधानकल्पना न प्रमाण-  
प्रयोजनवतीत्याशयेनाह—शब्दजन्यमिति । इह शाब्दबोधव्यव-  
हारे इत्यर्थः ॥ ५३ ॥

तस्माल्लोके स्वसामर्थ्यादेव शब्दार्थसम्भवः ।

अनाप्तयोगः शब्दस्य सामर्थ्यप्रतिबन्धकः ॥ ५४ ॥



ततः किमित्यत आह—तस्मादिति । तस्माद्भोकेऽपि स्वसाम-  
र्थ्यादेव शब्दार्थप्रतिपत्तिः । अनाप्तपुरुषसम्बन्धस्तु शब्दस्य स्वतः  
सिद्धसामर्थ्यप्रतिबन्धकतयाऽवतिष्ठते इत्यर्थः ॥ ५४ ॥

मूलज्ञानानुमानन्तु यदि स्यात्तन्निवृत्तये ।

अस्तु तल्लौकिके शब्दे वारयामो न तद् वयम् ॥ ५५ ॥

वेदे तु पुरुषस्यापि सम्बन्धाभावतः कदा ।

नास्त्यप्रामाण्यशङ्काऽपि प्रतिबन्धक्षयः स्वतः ॥ ५६ ॥

अस्तु तर्हि वेदेऽपि प्रतिबन्धनिवृत्त्यर्थमेव मूलानुमानमित्यत आह—  
वेदे त्विति । तु शब्दः शङ्कानिवृत्त्यर्थः ॥ ५५-५६ ॥

तस्मादपौरुषेयोऽस्ति वेदो नित्यार्थगोचरः ।

परब्रह्मविवर्त्तश्च ब्रह्मायत्त इतीष्यते ॥ ५७ ॥

फलितमुपसंहरन् वेदस्य ब्रह्मविवर्त्तत्वमुपपादयति—तस्मादिति ।  
यद्यपि नित्यो वेदः स्वयं नित्यार्थसम्बन्धश्च, तथापि ब्रह्मचैतन्यविवर्त्तो  
ब्रह्मपरतन्त्रश्च वेदोऽभ्युपेय इत्यर्थः ॥ ५७ ॥

अस्य महतो भूतस्य निश्चसितमिति श्रुतिः ।

हेत्वन्तरैरजन्यत्वं प्राह ब्रह्मविवर्त्तताम् ॥ ५८ ॥

अत एव “अस्य महतो भूतस्य” ( वृ० २ । ४ । १० ) इत्यादि-  
श्रुतिरपि वेदस्य प्रवृत्तप्रमाणान्तराजन्यत्वब्रह्मविवर्त्ततां दर्शयतीत्याह—  
अस्येति ॥ ५८ ॥

एकमेवाद्वितीयं चेत्यद्वितीयत्वकीर्तनात् ।

चिद्विवर्त्तो न तद्भिन्नो वेद इत्यवगम्यते ॥ ५९ ॥

अत एवाद्वितीयत्वप्रतिपादनं श्रुतेः सङ्गच्छते इत्याह—एकमिति ॥ ५९ ॥

सर्वमात्मनि विज्ञाते विज्ञातमिदमित्यतः ।

आत्मविज्ञानतः सर्वविज्ञानप्रतिपादनात् ॥ ६० ॥

अत एव एकविज्ञानात् सर्वविज्ञानप्रतिज्ञा श्रुतेः सिद्धयतीत्याह—सर्वमिति ॥ ६० ॥

नहि वस्त्वन्तरे वेदे स्थिते सत्यद्वितीयता ।

तज्ज्ञानात् सर्वविज्ञानं श्रुत्युक्तमुपपद्यते ॥ ६१ ॥

नहीदं श्रुतेः प्रतिपादनमन्यथा सङ्गच्छत इत्याह—नहीति ॥ ६१ ॥

वेदस्य चिद्विवर्त्तत्वे सर्वं सङ्गच्छतेऽञ्जसा ।

नामरूपप्रपञ्चस्य तद्भिन्नत्वे ह्यलीकता ॥ ६२ ॥

वेदस्य नामप्रपञ्चान्तःपातित्वान्नामरूपयोर्ब्रह्मविवर्त्तत्वादद्वैतप्रतिपादकवाक्यानां सर्वं सामञ्जस्यं नेतरथेत्याह—वेदस्येति ॥ ६२ ॥

ननु ब्रह्मविवर्त्तत्वे वेदस्यानादिता कथम् ।

कथं मिथ्याऽहिवत्तस्य प्रामाण्यमवकल्पते ॥ ६३ ॥

वेदस्य ब्रह्मविवर्तत्वमसहमानः शङ्कते—नन्विति । वेदस्य रज्जुसर्प-  
वद् मिथ्याभूतस्य प्रामाण्यञ्च कथमवकल्पते । भवन्मते इति शेषः । तथा  
च तवैव वेदान्तप्रमाणैकसमधिगम्यब्रह्मवादिनोऽनिष्टमित्याशयः ॥ ६३ ॥

मैवं न वर्णमात्रं भो वेदोऽस्ति व्युत्क्रमादिना ।

उच्चारितेषु वर्णेषु नार्थज्ञानं प्रदृश्यते ॥ ६४ ॥

किन्त्वयं वर्णसङ्घातो नियतक्रमसंयुतः ।

वेद इत्येव वक्तव्यं तत्रापीयं विचारणा ॥ ६५ ॥

परिहरति—मैवमिति । न तावद्वर्णमात्रं वेदः, अक्रमव्युत्क्रमोच्चा-  
रितेषु वर्णेष्वर्थप्रतिपत्तिदर्शनात् । किन्तु नियतक्रमविशिष्टो वर्णराशि-  
वेदः । तत्रापीयं वक्ष्यमाणविचारणाऽस्तीति द्वयोर्योजना ॥ ६४-६५ ॥

तत्र देशनिमित्तो वा कालहेतुर्न वा क्रमः ।

वर्णानां सर्वगत्वाच्च नित्यत्वादपि हेतुतः ॥ ६६ ॥

विचारमेव दर्शयति—तत्रेति । तत्र वर्णेषु न तावद्देशनिमित्तो  
वा कालनिमित्तो वा क्रमः सम्भवति, वर्णानां सर्वगतत्वान्नित्यत्वाच्चे-  
त्यर्थः ॥ ६६ ॥

नापि स्वाभाविकः कश्चिद्धर्मस्तत्रास्ति वा यतः ।

राजा जारेत्यनियतपूर्वापरतयेक्ष्यते ॥ ६७ ॥

ननु माऽस्त्वागन्तुकक्रमः, स्वाभाविक एव किन्न स्यादित्यत आह—  
नापीति ॥ ६७ ॥

उच्चारणोपलब्ध्यन्यतरप्राप्तक्रमेण ये ।

उपरक्तास्त एवेह वर्णा वेद इतीर्यताम् ॥ ६८ ॥

अतः परिशेषादुच्चारणोपलब्ध्यन्यतरगतक्रमोपरक्ता वर्णा वेद इति वाच्यमित्याह—उच्चारणेति ॥ ६८ ॥

न चाऽन्यत्रान्यधर्मस्य परामर्शः क्रमस्य वा ।

साक्षात्सम्भवतीत्यस्मान्मिथ्याभूतः क्रमस्तयोः ॥ ६९ ॥

न चाऽन्यधर्मस्य क्रमस्यान्यत्र साक्षात् परामर्शः सम्भवतीत्याह—  
न चेति । ततः किमित्यत आह—मिथ्येति । तयोरिति उच्चारणोपल-  
ब्ध्योरन्यतरस्मिन् गतः क्रम इति शेषः । मिथ्यैवेति योजना ॥ ६९ ॥

मिथ्याक्रमविशिष्टानां वर्णानाञ्च मृषात्मना ।

अर्थबोधकताऽऽस्थेयाऽनिच्छद्भिरपि वादिभिः ॥ ७० ॥

अतो मिथ्याभूतक्रमविशिष्टवर्णानां तदुपरक्तमिथ्यारूपेणैवार्थ-  
प्रतिपादकत्वमित्यनिच्छद्भिरप्यन्यवादिभिरास्थेयमित्याह—मिथ्येति ॥ ७० ॥

पूर्वपूर्वसमानैव सेयं क्रमपरम्परा ।

प्रवर्तते सदा सर्ववर्णानामुत्तरोत्तरा ॥ ७१ ॥

इति प्रवाहरूपेण वेदस्याऽनादितोच्यते ।

लये संस्काररूपेण रूपस्येवास्य च स्थितिः ॥ ७२ ॥



अतो ब्रह्मविवर्तत्वान्नाऽनादित्वविरोधिता ।

न वा धर्मादिरूपार्थप्रतिपादकताक्षतिः ॥ ७३ ॥

ननु तर्हि क्रमपरम्पराया वैचित्र्यादर्थवैचित्र्यापाताद् वेदार्थस्यैकरूपत्वं न स्यात् । तथा चानादित्वविरोधेनाखण्डैकरसप्रतिपादकत्वहान्या च तत्प्रामाण्यक्षतिरित्याशङ्क्याह—पूर्वपूर्वसमानेत्यादित्रिभिः । सा चेयं क्रमपरम्परा वर्णानां पूर्वपूर्वसमानैवोत्तरोत्तरा प्रवर्तते इति प्रवाहरूपेणाऽनादित्वं वेदस्योच्यते । महाप्रलये तु रूपप्रपञ्चस्येव नामप्रपञ्चस्य शक्तिमात्रावशेषेऽपि पूर्वस्मिन् कल्पे यादृशक्रमविशिष्टानां वेदशब्दोपलक्षितवर्णानां यादृशार्थाभिधानसामर्थ्यं तादृशक्रमोपरत्तानां तादृशार्थाभिधानसामर्थ्योपेतानामेव वर्णानामुत्तरकल्पेऽपि प्रथमं ब्रह्म-चैतन्यविवर्तत्वान्नाऽनादित्वविरोधः, नाप्यर्थप्रतिपादकत्वहानिः, न वा प्रामाण्यक्षतिरिति त्रयाणां समुदितोऽर्थः ॥ ७१-७३ ॥

प्रतिप्रयोगं वर्णानां क्रमो वाक्ये तु लौकिके ।

यथा व्यभिचरत्येवं न वेदे नियतक्रमे ॥ ७४ ॥

लौकिकवाक्यवैदिकवाक्ययोर्वैलक्षण्यमाह—प्रतिप्रयोगमिति ॥ ७४ ॥

अनादित्वेऽपि वेदस्य चिद्विवर्ततया सतः ।

ब्रह्माधीनत्वमस्तीति सिद्धं वेदान्तसम्मतम् ॥ ७५ ॥

फलितमुपसंहरति—अनादित्वे इति ॥ ७५ ॥

अतो ब्रह्माद्वये मानं शब्दराशिः स आगमः ।

शब्दशक्तेरचिन्त्यत्वाद् बोध्यते तेन चिद्घनम् ॥ ७६ ॥

तस्माद् ब्रह्मैक्यमवाङ्मनसगोचरमपि प्रमाणा राजो वेदोऽप्यचि-  
न्यशक्तितयाऽवबोधयतीत्याह—अत इति ॥ ७६ ॥

शक्तिः कार्यान्विते ह्येव पदानामिति सर्वथा ।

नियन्तुं शक्यते नैवं सर्वेषामपि केनचित् ॥ ७७ ॥

स्यादेतद्, यदि वेदः सिद्धेऽर्थे प्रमाणं स्यात् । न तु तथा, यतः  
शब्दशक्तिः कार्यान्विते एव निश्चीयते । लोकेऽपि सकलपदानां  
कार्यार्थे एव प्रथमं सम्बन्धग्रहणाद्, गवादेरपि कार्यान्वितरूपेणैव  
कार्यत्वात्, आवापोद्धारयोरपि तदपरित्यागाद्, गवादिरूपेषु च पदानां  
स्मृतिमात्रव्यापारात् कार्यमेव हि सर्वपदशक्तिप्रतियोगि । यथा—  
देवदत्त ! गामभ्याज शुक्लां दण्डेनेति शब्दश्रवणान्तरं प्रतिपत्तुः प्रवृत्ति-  
मुपलभ्य इयं प्रवृत्तिः प्रवर्त्तकज्ञानपूर्विका, प्रवृत्तित्वाद्, मत्प्रवृत्तिर्वादिति  
बालेनानुमीयते । स्वयञ्च कार्यज्ञानात् प्रवर्त्तते इति तत्कार्यज्ञानमेवाव-  
धारयति, शब्दश्रवणान्तरभावित्वाच्च कार्यज्ञानस्य शब्द एव कार्यज्ञान-  
मजीजनदित्यध्यवस्यति । एवं पदकदम्बस्य कार्यज्ञाने सामर्थ्यं प्रति-  
पद्य, प्रयोगान्तरेषु गामानय, गां बधान, तुरगमानयेत्यादिषु पदान्तर-  
प्रक्षेपोद्धारयोस्तदर्थस्य कार्यान्वितस्यैव प्रक्षेपोद्धारदर्शनात् अन्यथा  
चाऽदर्शनात् शब्दशक्तिप्रतियोगित्वेन प्रथमावगतकार्यान्वयस्य सर्वप्रयो-  
गेषु चाप्यभिचारिणोऽपरित्यागात्तदन्वित एव स्वार्थे गवादिपदसामर्थ्यं  
प्रतिपद्यते । न च सर्वपदानां कार्याभिधायित्वे सति तस्यैकपदेन  
सिद्धत्वात्पदान्तरवैयर्थ्यमिति वाच्यम्, गवादिस्वरूपान्वितकार्यरूपाणा-  
मनेकत्वेन सर्वेषामेव पदानां प्रवृत्तिनिमित्तभेदोपपत्तेः । तस्मात्  
कार्यान्विते सकलपदसामर्थ्यमिति मीमांसकमतमाशङ्क्य निराचष्टे—  
शक्तिरिति । भवतु नाम कार्यवाक्ये सम्बन्धग्रहः, तथापि न कार्या-

न्वित एव सर्वेषां पदानां शक्तिरिति सर्वथा नियन्तुं शक्यते केनचि-  
दपीति सम्बन्धः ॥ ७७ ॥

यतोऽन्विताभिधायित्वं पदानामपि दृश्यते ।

अन्वये योग्यताहेतुः सा सिद्धाऽस्ति विभागतः ॥ ७८ ॥

कुत इत्यत आह—यत इति । सकलपदानां यतोऽन्विताभिधा-  
यित्वमपि दृश्यते, अन्वयस्य योग्यतानिमित्तत्वात् । सा योग्यता च  
विभागतः यथायोग्यविभागेन सिद्धाऽस्तीति योजना ॥ ७८ ॥

क्रियाकारकयोर्द्रव्यगुणयोरस्ति योग्यता ।

धात्वर्थकार्ययोरेवं विभागेनैव दृश्यते ॥ ७९ ॥

एतदेव विवृणोति—क्रियेति ॥ ७९ ॥

द्रव्यान्विताभिधायित्वं योग्यता गुणवाचिनाम् ।

क्रियान्विताभिधायित्वं सा तथा द्रव्यवाचिनाम् ॥ ८० ॥

तत्रापि योग्यतानुसारमाह—द्रव्यान्विताभिधायित्वमिति ॥ ८० ॥

कार्यान्विताभिधायित्वं क्रियावाचिगिरामपि ।

प्रतिपत्तुमिति न्याय्यं विरोधः स्यात्ततोऽन्यथा ॥ ८१ ॥

विरोधः स्यात् ततोऽन्यथेति । अन्यथा सकलपदानामपि  
कार्यान्विताभिधायित्वे सति अङ्गुल्यादिवाक्यस्थपदानामिवायोग्यान्वय-  
निष्ठत्वात् प्रमाणान्तरविरोधो दुष्परिहरः प्रसज्यतेत्यर्थः ॥ ८१ ॥

न चार्थिकान्वयो नापि शेषशेषित्वयोग्यता ।

परस्पराश्रयात्तस्मान्न विरोधोऽन्विताक्तिः ॥ ८२ ॥

ननु कार्यान्वये सर्वेषां शब्दसमधिगतेऽपि गुणद्रव्यादीनां पार्थिकः परस्परान्वयो भवन्न निवार्यते । कुतः तत्र प्रमाणान्तरविरोध इत्याशङ्क्याह—न चेति । नहि परस्परमयोग्यान्वयः शब्दसमधिगतो योग्यान्वयश्च पदानामार्थिक इति शब्दप्रमाणवादिनामिदं शोशुभीतीत्यर्थः । ननु शेषशेषिभावेन सर्वपदार्थानां कार्येणापि संसर्गयोग्यता दृश्यते, कथमयोग्यार्थसम्बन्धः शब्दसमधिगत इत्याशङ्क्याह—नाऽपि शेषशेषित्वयोग्यतेति । अयमर्थः—किमिदं शेषशेषित्वं साध्यसाधनभावश्चेत्, सोऽपि साक्षात्, परस्परया वा ? न तावद्भात्वर्थेनेव गुणद्रव्यादिनाऽपि साक्षादेव कार्यस्य साध्यत्वमुपपद्यते, भावार्थैकविषयत्वात् कार्यस्य । अस्तु परस्परया साध्यत्वमिति चेत्, तर्हि फलस्यैव परमसाध्यत्वात् तदेव शेषि भवतु, किमनेनान्तर्गडुना कार्येण ? ननु कार्यस्यैव शेषित्वं समधिगतं सर्वपदानां कार्यप्रधानतया अन्विताभिधायित्वात् । फलस्य तु प्राधान्यं पुरुषापेक्षमार्थिकमित्याशङ्क्याह—परस्पराश्रयादिति । सर्वपदानां कार्यप्रधानतयाऽन्विताभिधायित्वे सति कार्यस्य शब्दतः शेषित्वम्, तस्यैव शेषित्वे सकलपदानां तत्प्रधानतयाऽन्विताभिधायित्वमिति परस्पराश्रयादित्यर्थः । ततः किमित्यत आह—तस्मादिति । तस्माद् विधिनिष्ठवाक्येषु पदानामेवैदंपर्यवशेन परस्परान्विताभिधायित्वे न कश्चिद् विरोध इत्यर्थः ॥ ८२ ॥

यत्प्रवर्तकविज्ञानजनकत्वानुमानकम् ।

तदप्यन्यत्र सामर्थ्याभावकारणकं नहि ॥ ८३ ॥



यत्तूक्तम्—प्रवृत्तिलिङ्गेन प्रवर्त्तकविज्ञानानुमानात् तस्य शब्दान्वय-  
व्यतिरेकानुविधायितया प्रथमं कार्य्यस्यैव सकलशब्दशक्तिप्रतियोगित्वाव-  
गमात् प्रयोगान्तरेषु च व्यभिचाराभावात् तत्रैव सकलपदसामर्थ्यमिति,  
तत्राह—यदिति । प्रथमप्रयोगे प्रवर्त्तकविज्ञानजनकत्वानुमानं यत्तद्व्या-  
दिपदानामन्यत्र सामर्थ्याभावकृतं न भवतीत्यर्थः ॥ ८३ ॥

किन्त्वभावादुपायस्य शब्दजन्यत्वसद्वियः ।

श्रोतुः प्रवृत्तिसिद्ध्यै तन्निमित्तं सर्वतो भवेत् ॥ ८४ ॥

किंकृतं तत्तर्हीत्यत आह—किन्त्विति । किन्तु गवादिस्वरूप-  
विज्ञानस्य तदा शब्दजन्यत्वावगमोपायाभावात् प्रयोगान्तरेषु गवादिप-  
दानामपि प्रक्षेपोद्धाराभ्यां प्रत्येकं योग्यंतरान्वितगवादिस्वरूपेऽपि  
सामर्थ्यं प्रतिपद्यते इत्यर्थः । यत्तु प्रयोगान्तरेष्वपि कार्य्यस्याव्यभिचार  
इति तत्राऽऽह—श्रोतुरिति । सर्वतः सर्वत्र कार्याभिधायिपदप्रयोगे  
तत्कार्यं निमित्तं भवेदित्यन्वयः । कार्याभिधायिपदप्रयोगश्च श्रोतुः  
प्रवृत्तिसिद्ध्ये इत्यर्थः ॥ ८४ ॥

तस्मात् प्रवर्त्तके वाक्ये सम्बन्धग्रहणेऽपि च ।

योग्येतरान्विते शक्तिरन्वयव्यतिरेकतः ॥ ८५ ॥

कार्यान्वयनिराकरणमुपसंहरति—तस्मादिति । तस्मात् प्रवर्त्तके  
वाक्ये सकलपदसम्बन्धग्रहणेऽपि योग्येतरान्विते शब्दशक्तिरित्यन्वय-  
व्यतिरेकाभ्यां विनिश्चितेति शेषः । इतरान्विते इत्येव युक्तम्, तच्चा-  
न्वीयमानं योग्यमेवायोग्यस्य वाक्यार्थप्रतीत्यनुपयोगितयाऽन्वयायोगात् ।  
तस्माद् योग्येतरान्विते शब्दशक्तिरिति सिद्धमित्यर्थः ॥ ८५ ॥

न वा प्रवर्त्तकद्वार एव सर्वपदात्मनाम् ।

गिरां शक्तिग्रहोऽपीत्थं नियन्तुमिति शक्यते ॥ ८६ ॥

एवं कार्यान्वये शब्दशक्तिनियमं निराकृत्य प्रवर्त्तकद्वारमेव सकल-  
पदसम्बन्धग्रहणमिति मीमांसका मन्यन्ते तान्निराकरोति—नन्विति ।  
ननु कथन्न प्रवर्त्तकद्वारमेव सकलपदसम्बन्धग्रहणम् ? यतो लोके  
शब्दश्रवणान्तरं प्रतिपत्तुः प्रवृत्तिमुपलभ्य, प्रवर्त्तकज्ञानमनुमाय तत्रैव  
शब्दस्य सम्बन्धग्रहणात् प्रयोगान्तरेषु च पदानामावापोद्धारसमयेऽपि  
स्वार्थेषु प्रतिपदं सामर्थ्यग्रहणस्यापि प्रवर्त्तकज्ञानपूर्वकत्वात् क्वचिच्च  
प्रवर्त्तकवाक्ये गृहीतसम्बन्धपदान्तरसमभिव्याहारनिमित्तत्वात् प्रवर्त्तक-  
द्वारमेव सकलपदसम्बन्धग्रहणमित्याशङ्क्याह—इत्थं नियन्तुमिति ।  
न खलु सकलपदसामर्थ्यग्रहणं प्रवर्त्तकद्वारमेवेति नियन्तुं शक्यते  
इति योजना ॥ ८६ ॥

पुत्रस्ते जात इत्यादावन्तरापि प्रवर्त्तकम् ।

सम्बन्धग्रहणं दृष्टं मुखोल्लासादिचिह्नितः ॥ ८७ ॥

नियमाभावं दर्शयति—पुत्र इति । पुत्रजन्मादिवाक्येषु प्रवर्त्तक-  
मन्तरेणापि सम्बन्धग्रहणदर्शनात् मुखोल्लासादिचिह्नित्यर्थः । पुत्र-  
जन्मनिमित्तो वा पत्नीमुखप्रसवनिमित्तो वा तदैव समीहितवस्त्वन्तर  
स्मृतिनिमित्तो वा हर्ष उपपद्यते । ततश्च भ्रूविलासादिलिङ्गस्य  
हर्षहेतुमात्रविज्ञानविषयत्वात् तस्य चानन्याद् अयमेवानेन शब्देन  
बोधित इति नियमोपायाभावात् तत्रापि प्रवर्त्तकद्वार एव सम्बन्धग्रह  
इति चेत्, न; मुखविकासादिसमनन्तरमेव पुत्रजन्मसाक्षात्कारेण तद-  
साधारणलिङ्गेन वा पुत्रजन्मनिश्चयात्, साधारणतयाऽवगतस्य हर्षहेतु-

विज्ञानस्य तत्र पर्यवसानसम्भवे सति अप्रतिपन्नहर्षहेत्वन्तरविषय-  
त्वाशङ्कानुपपत्तेः । यत्तु पुत्रजन्मसमधिगतं सुखप्रसवादि, तत्पुत्र-  
जन्महर्षनान्तरीयकत्वान्न प्रथमतरप्रतीतपुत्रजन्महर्षेण विकल्प्यते ।  
प्रथमतरसम्बन्धग्रहोऽपीदंतदादिवस्तुविज्ञानपूर्वक एव । यदि पुनरिदं-  
तदादिशब्दार्थविज्ञानमपि प्रथमतरसम्बन्धग्रहणकारणं नाङ्गीक्रियते,  
तदा सविकल्पकज्ञानपूर्वक एव सम्बन्धग्रहः । तथा जन्मान्तरेऽ-  
पीति सर्वत्र प्रथमतरशब्दार्थसम्बन्धग्रहः सिद्धवस्तुविज्ञानपूर्वक एवे-  
ति भवताऽप्यायुष्मता अङ्गकारि । तस्मादस्मत्पक्षे हर्षहेतूनामान-  
न्त्यसम्भव इति । भवत्पक्षेऽपि प्रवर्त्तकानन्त्यसम्भवात् प्रवर्त्यविषय-  
साक्षात्कारेण वा तदसाधारणलिङ्गेन वा पदान्तरप्रक्षेपोद्धाराभ्यां  
पारिशेष्यकल्पनायामस्मत्पक्षेऽपि सम्भवात् न प्रवर्त्तकद्वार एव सकल-  
पदसम्बन्धग्रह इति सन्तोष्यमिति भावः ॥ ८७ ॥

**इष्टसाधनविज्ञानमेव सर्वप्रवर्त्तकम् ।**

**इष्टसाधनतो भिन्ने कार्ये मानं न दृश्यते ॥ ८८ ॥**

एवं प्रवर्त्तकद्वारमेव सम्बन्धग्रहणमिति पराकृत्य कार्यज्ञानमेव प्रव-  
र्त्तकमिति प्राभाकरा मन्यन्ते, तान् पराकरोति—इष्टसाधनमिति ।  
ननु लोके कार्यमिति विज्ञानानन्तरमेव प्रवृत्तिदर्शनादन्यथा चाऽदर्शनात्  
कार्यज्ञानस्य तावत्प्रवर्त्तकत्वं सिद्धम् । इदमिष्टसाधनमिति विज्ञानेन  
तस्य कृतियोग्यतामुपलभ्य पुरुषः प्रवर्त्तते, निवर्त्तते च अनिष्टसाधन-  
मिति विज्ञानेन । तस्मात् प्रवृत्तिकारणविषयतया अन्यथासिद्धाविष्ट-  
साधनविज्ञानेन प्रवृत्तेरन्वयव्यतिरेकौ अतीतानागतस्थले इष्टसाधन-  
विज्ञाने सत्यपि प्रवृत्त्यदर्शनादसिद्धावपि तौ, साध्यस्वभावस्यैव अन्वय-  
व्यतिरेकाभ्यां प्रवर्त्तकत्वमिति भवताऽनिच्छताप्याश्रयणीयम् । तस्मात्  
कार्यविज्ञानमेव प्रवर्त्तकमित्याशङ्क्याह—इष्टसाधनविज्ञानमिति ।

अयमर्थः—समीहितसाधनज्ञानमेव प्रवर्त्तकम्, तेन प्रवृत्तेरन्वयव्यतिरेकोपलम्भात् । न च तौ कार्यविज्ञानहेतुविषयतयाऽन्यथासिद्धाविति शङ्क्यम्, कार्यमिति ज्ञानस्य प्रवर्त्तकत्वासिद्धेरिति । ननु कार्यविज्ञानान्वयव्यतिरेकानुविधायित्वात् प्रवृत्तेः कार्यविज्ञानस्यैव प्रवर्त्तकत्वमित्याशङ्क्याह—इष्टसाधनत इति । इष्टसाधनव्यतिरेकेण कार्यसद्भावे प्रमाणाभावात्, तस्य चोभयवासिद्धिप्रतिपन्नतया प्रवृत्त्यन्वयव्यतिरेकत्वात् तदेव प्रवर्त्तकं युक्तमाश्रयितुमित्यर्थः ॥ ८८ ॥

अतोऽत्र कृतियोग्येष्वसाधनज्ञानमेव हि ।

वक्तव्यं कार्यविज्ञाने कारणं ते तथा सति ॥ ८९ ॥

इष्टसाधनविज्ञानं येन रूपेण कारणम् ।

कार्यज्ञानं प्रतीत्यं तत् प्रवृत्तिं प्रति कारणम् ॥ ९० ॥

नन्वतीतानागतेष्टसाधनविषयज्ञानस्याप्रवर्त्तकत्वात् साधनत्वविज्ञानं प्रवृत्तेरकारणम् । अतः साध्यरूपेणैव तस्यापि प्रवर्त्तकत्वं वक्तव्यम् । तथा सति नामान्तरेण कार्यमेव प्रवर्त्तकमुक्तं स्यात् । तत्र कथमिष्टसाधनव्यतिरेककार्याभाव इत्याशङ्क्याह—अत इति । हीति यस्मात् भवत्पक्षेऽपीष्टसाधनबुद्धिः स्वयमेव प्रवर्त्तिकाऽपि प्रवृत्तिहेतुभूतकार्यज्ञानहेतुरिष्यते सा तावदतीतादिरूपेण कार्यज्ञानं प्रत्यपि न कारणभावं प्रतिपद्यते । अतः कृतियोग्येष्टसाधनज्ञानमेव कार्यज्ञानकारणमिति वक्तव्यं ते तत्र मते । तथा सति येन रूपेणेष्टसाधनविज्ञानस्य कार्यज्ञानं प्रति कारणभावस्तेन रूपेणैव प्रवृत्तिं प्रति हेतुरस्तु, तस्योभयवासिद्धिप्रतिपन्नत्वात् प्रवृत्त्यव्यभिचाराच्चेति द्वयोरर्थः । तथा च किमनेनाजागलस्तनायमानेन कार्यनामधेयेन । तस्मादिष्टसाधनज्ञानमेव सर्वत्र प्रवर्त्तकमिति यदुक्तम्, तत्साम्प्रतमिति भावः ॥ ८९—९० ॥



पदानामेव संसृष्टपदार्थप्रतिपादने ।

शक्तिर्गवादिशब्दानां तदर्थे सङ्गतिग्रहात् ॥ ६१ ॥

एवं कार्यज्ञानमेव प्रवर्तकं नेष्टसाधनज्ञानमिति पक्षं निराकृत्याभि-  
हितानामेवार्थानामन्योन्यसंसर्गबोधजनकत्वमिति पक्षं निराकरोति—  
पदानामिति । इह खलु वार्त्तिककारीया मन्यन्ते—देवदत्त ! शुक्लां  
दण्डेन गामानयेति शब्दश्रवणानन्तरं बालः प्रतिपत्तुः प्रवृत्तिलिङ्गेन  
पदकदम्बस्याऽविशेषेण वाक्यार्थे सामर्थ्यं प्रथमं प्रतिपद्य पुनश्च गां  
ब्रधान, तुरगमानयेत्यादिप्रयोगान्तरेषु गोपदोद्धारं सास्नादिमदर्थमात्रो-  
द्धारोपलम्भात् तुरगपदप्रक्षेपे च केसरादिमदर्थमात्रप्रक्षेपदर्शनात्  
गवादिस्वरूपमात्रे पदानां सामर्थ्यं प्रतिपद्यते । कथं पुनः शब्दश्रवण-  
समनन्तरमेव संसर्गबुद्धिरिति संसर्गबुद्धिकारणमपीक्षमाणः पदानां  
पदार्थस्वरूपमात्रविज्ञानोपक्षोऽशक्तिकत्वात् संसर्गविषयप्रमाणान्तरान-  
वगमाच्च पदाभिहितपदार्थानामेव संसर्गविज्ञानान्वयव्यतिरेकवतां  
तद्धेतुत्वमिति पश्चात् निश्चिनोति । न च पदानां पदार्थस्वरूपाभिधा-  
नसामर्थ्यम्, पदार्थानाञ्च संसर्गप्रतिपादनसामर्थ्यम्, पदार्थेषु संसर्ग-  
प्रतिपादनशक्त्याधानसामर्थ्यञ्च पदानामिति गुरुतरा कल्पनाऽभिहिता-  
न्वयवादे प्रसज्येत । अन्विताभिधानवादे तु पदानामेकमेव संसृष्टार्था-  
भिधानसामर्थ्यमिति लघोयसी कल्पना । एकशक्तिकल्पनाया वाक्यार्थ-  
विज्ञानोपपत्तावनेकशक्तिकल्पना प्रमाणप्रयोजनशून्येति वाच्यम्, अन्वि-  
ताभिधानपक्षे एव गुरुतरकल्पनाश्रयणात् । तथा हि—पदानां तावत्  
पदार्थस्वरूपस्मृतिजननसामर्थ्यं कल्पनीयम्, पुनस्तेषामेवान्विताभिधान-  
सामर्थ्यञ्चेत्यस्त्येवानेककल्पना । अस्मत्पक्षे तु पदानां पदार्थाभिधा-  
नसामर्थ्यमेकमेव कल्पनीयम्, पदार्थानां पुनः पदसमूहसन्निधापि-  
तानामाकाङ्क्षायोग्यतासन्निधिविशिष्टानामन्योन्यसंसर्गबोधसामर्थ्यम-

न्यत्र दृष्टमेवाश्रीयते, न खलु पदार्थेषु संसर्गबोधसामर्थ्यमिदं प्रथम-  
तया तत्रैव कल्प्यते । उक्तं हि—

“पश्यतः श्वेतिमारूपं हेषाशब्दञ्च शृण्वतः ।

खुरनिष्पेषशब्दञ्च श्वेतोऽश्वो धावतीति धीः ॥”

( श्लो० वा० ) इति ।

न च पदार्थानामेव संसर्गप्रतिपादनसामर्थ्याभ्युपगमे संसर्गज्ञान-  
स्याऽशब्दत्वप्रसङ्गः, ततश्चाऽसौ न वाक्यार्थः स्यादिति वाच्यम्; पदानां  
पदार्थाभिधानव्यापारनान्तरियकत्वात् पदार्थानामन्योन्यसंसर्ग-  
बोधनस्य । न च पदानि सामान्यान्विताभिधायीनि, विशिष्टवाक्यार्थ-  
प्रतीत्यभावप्रसङ्गात् । न वा विशेषान्विताभिधायीनि विशेषाणामान-  
न्त्यात्, प्रतिप्रयोगं प्रतिपदार्थञ्च शब्दस्य शक्तिभेदकल्पनापत्तेः ।  
सम्बन्धग्रहणे एवायुरुपपत्त्यात् शब्दादर्थे कश्चिद् व्यवहारो न  
स्यात् । तस्मादन्यथासिद्धवाक्यार्थप्रतिपत्त्यन्यथानुपपत्त्यैवाभिहितान्वय-  
निश्चय इति तदेतन्मतं वार्तिककारीयं निराकुर्वन्नाह—पदानामेवेति ।  
पदानामेव संसृष्टार्थप्रतिपादने शक्तिः सामर्थ्यमाश्रयणीयम्, कुतः ?  
इत्यत आह—गवादीति । गवादिपदानां तदर्थे अन्यान्वितगवादि-  
स्वरूपे संगतिग्रहादिति योजना । अयमाशयः—गामानय दण्डेने-  
ति शब्दविज्ञानसमनन्तरभाविप्रवृत्तिलिङ्गेन शब्दसमुदायस्यार्थसमु-  
दाये सामर्थ्यं प्रतिपद्य पुनः प्रयोगान्तरेषु गवादिपदोद्धारं तदर्थस्येत-  
रान्वयेन सार्द्धमेवोद्धारात् पदान्तरप्रक्षेपे चात्तदर्थस्यान्यान्वितस्यैव  
प्रक्षेपात् पदानामन्यान्वितस्वार्थे सामर्थ्यं व्युत्पत्तौ प्रतिपद्यते ।  
न चान्वितपदार्थविज्ञानेन शब्दस्यान्वयव्यतिरेकित्वे सत्यप्यन-  
न्वितगवादिस्वरूपमात्रे शब्दशक्तिकल्पना प्रमाणप्रयोजनवती,  
अनेकशक्तिकल्पना पुनरभिहितान्वयवादे दुष्परिहरा । ननूक्तमा-  
काङ्क्षायोग्यतासन्निधिविशिष्टानामर्थानां संसर्गप्रतिपादनसामर्थ्य-  
मन्यत्र दृष्टमेवाश्रीयते, नापूर्वतया कल्प्यते इति, तदपि न सोम्प्रतम् ।

यावता तत्रापि संसर्गयोग्यार्थलिङ्गेन संसर्गज्ञानमनुमानमेव । तथाहि—  
 विगीतः श्वेतपदार्थः क्षिप्रगामी तुरगो भवितुमर्हति, खुरवित्तेपह्नेषा-  
 शब्दवत्त्वात्, सम्प्रतिपन्नतुरगवदिति । न पदार्थनामकं किञ्चित्प्रमा-  
 णान्तरं प्रसिद्धमस्ति, सप्तमप्रमाणानभ्युपगमात् । अतो भवत्येव  
 गुरुतरशक्तिकल्पना अभिहितान्वयवादे । अन्विताभिधानवादे तु  
 पदानामेव संसृष्टार्थप्रतिपादनशक्तिरेकैव कल्प्यते, अनन्वितपदार्थ-  
 स्वरूपस्मारकत्वन्तु पदानामन्विताभिधानव्यापारानन्तरीयकमिति न  
 पृथक् शक्तिकल्पनायै प्रभवति । पदानामन्त्यपदोच्चारणपर्यन्तं क्रमेण  
 श्रोत्रपथमवतरतामनन्वितस्वार्थेषु स्मृतिमात्रहेतुत्वम् । तेषां पुनर-  
 न्त्यपदश्रवणसमनन्तरमेव युगपदेकस्मृतिगोचरतामाचरतामन्विताभि-  
 धायित्वम् । तेन गोपदेन तत्संसृष्टस्वार्थाभिधाने सति 'आनय' इति  
 पदेन तत्संसृष्टस्वार्थाभिधानमिति परस्पराश्रयदोषप्रसङ्गः परिहृतः । यत्तू-  
 क्तम्—सामान्यान्विताभिधायित्वं विशेषान्विताभिधायित्वञ्च पदानामु-  
 पपन्नमिति, तन्न युक्तम्, सामान्यान्विताभिधानेऽपि तावदाकाङ्क्षादिम-  
 तामेवार्थानामन्विताभिधायकत्वनियमाद् विशिष्टवाक्यार्थप्रतिपत्त्युप-  
 पत्तेः । विशेषान्विताभिधानपक्षेऽप्याकाङ्क्षादित्रयस्य सम्बन्धग्रहणम्,  
 प्रत्युपाधित्वाभ्युपगमादेकत्र गृहीतसम्बन्धस्य प्रयोगान्तरे पदार्थान्त-  
 रान्वयेऽपि तदुपाधिवशेनैव पुनः सम्बन्धग्रहणमनपेक्ष्यान्वितप्रतीत्यु-  
 पपत्तेरिति ॥ ६१ ॥

यतोऽन्विताभिधायित्वे पदानामविरोधतः ।

ततोऽन्विताभिधानं स्यान्निर्दुष्टं विदुषां मतम् ॥ ६२ ॥

तस्मादभिहितान्वयपक्षेऽनेकशक्तिकल्पनाप्रसङ्गात्, सङ्गतिग्रहस्य च  
 पदानामन्वितार्थविषयत्वाद्, वाक्यार्थस्य चाऽशाब्दत्वप्रसङ्गात्, पदा-  
 र्थानामपूर्वप्रमाणकल्पनाप्रसङ्गात्, वाक्यार्थप्रतिपत्तेश्च पदानामन्वि-

ताभिधायकत्वेऽपि विरोधाभावात्, अपगतनिखिलदोषजातमन्विता-  
भिधानमेव न्याय्यमित्याशयेनाह—यत इति । यस्मात् पूर्वोक्तरीत्याऽन्वि-  
ताभिधायित्वे पदानामविरोधः, तस्मादन्विताभिधानं निर्दुष्टमेव  
विदुषां मतं भवतीत्यर्थः ॥ ६२ ॥

साक्षादेव प्रमाणं स्युर्वेदान्ता ब्रह्मवस्तुनि ।

न वा क्रियाविधिद्वारा सिद्धार्थप्रतिपत्तितः ॥ ६३ ॥

एवमभिहितान्वयनिराकरणेनान्विताभिधानं स्वमतमवस्थाप्येदानीं  
क्रियाव्यवधानमन्तरेणैव वेदान्ता ब्रह्मात्मनि प्रमाणमिति दर्शयति—  
साक्षादिति । केचन मन्यन्ते लोके शब्दं प्रयुञ्जानः श्रोतुः साक्षात्  
परम्परया वा किञ्चित् प्रयोजनमुद्दिश्यैव शब्दं प्रयुङ्क्ते । तच्च प्रयोजन-  
मिष्टप्राप्तिरनिष्टपरिहारो वा । तदुभयं प्रवृत्तिनिमित्तसाध्यमेवेति प्रवृत्ति-  
निवृत्तिप्रयोजनमेव लोके शब्दप्रयोगमुत्पश्यामः । तदिह वेदान्तानाम-  
पि प्रवृत्तिनिवृत्तिप्रयोजनपर्यवसानमेव प्रामाण्यं युक्तम् । अन्यथाऽ-  
ध्ययनपरिगृहीतानामखिलवेदान्तशब्दानामानर्थक्यमन्याय्यमापद्येत ।  
अपि च न वेदान्तवाक्यजनितविज्ञानमात्रेण कृतकृत्यता शक्याऽध्य-  
वसातुम्, श्रवणोत्तरकालमपि मनननिदिध्यासनयोश्च कर्तव्यतया  
विधीयमानत्वात् । तस्मात् “आत्मा वा अरे द्रष्टव्यः” (बृ० ४ । ५ ।  
६) “तत्त्वमसि” (छा० ६ । ८ । ७) “अहं ब्रह्मास्मि” (बृ० १ ।  
४ । १०) इत्यादिब्रह्मात्मत्वोपासनविधिनान्तरीयकमेव शब्दस्य ब्रह्मणि  
प्रामाण्यमिति । तदेतन्मतं निराकुर्वन्नाह—साक्षादेवेति । अयं  
भावः—“ब्रह्म वेद ब्रह्मैव भवति” (मु० २ । ६) । “ब्रह्मविदा-  
प्नोति परम्” (तै० २ । १) इत्यादिश्रुतिशक्तेन ब्रह्मात्मभावलक्षणस्य  
मोक्षस्य केवलज्ञानमात्रनिमित्तत्वाभिधानात् “तरति शोकमात्म-  
वित्” (छा० ७ । १ । ३) “भिद्यते हृदयग्रन्थिः” (मु० २ । २ । ८)



“भूयश्चान्ते विश्वमायानिवृत्तिः” ( श्वे० १ । १ ) “मायामेतां तरन्ति ते” ( गी० ७ । १४ ) इत्यादिश्रुतिस्मृतिशतैः संसारस्य माया-मयत्वानुवादेन सम्यग्ज्ञाननिवर्त्यतायाः साक्षादेव विधीयमानत्वात्, लोके स्वप्नमायामरीचिसलिलगन्धर्वनगरादिविभ्रमस्य वस्तुतत्त्वसाक्षात्कारेण ज्ञानेन निवर्त्यमानत्वोपलम्भात्, ब्रह्मण्युपासनादिक्रियाकलापस्य “तदेव ब्रह्म त्वं विद्धि नेदं यदिदमुपासते” ( के० १ । ४ ) इत्यादिना निषिद्धमानत्वाच्च क्रियानिरपेक्षमेव वेदान्तानां ब्रह्मणि प्रामाण्यमिति । ननु मोक्षोऽपि स्वर्गादिवत् क्रियासाध्यः किन्न स्यात् ? न च तद्वदेवाऽनित्यत्वमपि शङ्क्यम्, “न च पुनरावर्त्तते” ( छा० ८ । १५ । १ ) इत्यपुनरावृत्तिश्रुतिविरोधादित्याशङ्क्याह—न वेति । सिद्धार्थः नित्यसिद्धो मोक्षपदार्थस्तस्य प्रतिपत्तिः प्राप्तिर्नैव क्रियाद्वारा—क्रियासाध्यो मोक्षो नैवास्ति, अनित्यत्वापत्तेरित्यर्थः । उपासनाविधिपरत्वादपुनरावृत्तिवाक्यस्य अन्यपरस्य शब्दस्य प्रमाणान्तरविरोधे सति प्रामाण्यानुपपत्तेः “इमं मानवमावर्त्त नावर्त्तन्ते” ( छा० ४ । १५ । ६ ) “तेषां न पुनरावृत्तिः” ( बृ० ६ । २ । १५ ) इत्यत्र इममिहेति विशेषणेनैतत्कल्पावधिकानावृत्तिप्रतिपादनात् “तद् यथेह कर्मचितो लोकः” ( छा० ८ । १ । ६ ) इत्यादिश्रुत्यैव क्रियाफलस्य सर्वस्याविशेषणानित्यत्वप्रतिपादनाद् नापवर्गः स्वर्गादिवत् क्रियासाध्य इति भावः ॥ ८३ ॥

मालेयं तव कण्ठेऽस्ति न सर्पो रज्जुरित्यसौ ।

बोधनं सिद्धवस्तूनां दृश्यते विधिमन्तरा ॥ ६४ ॥

यत्तूक्तम्—प्रवृत्तिनिवृत्तिप्रयोजनव्यतिरेकेण शब्दप्रयोगानुपपत्तिरिति तत्राह—मालेयमिति । इयं माला तव कण्ठेऽस्ति, रज्जुरसौ, नायं सर्पः—इत्यादिशब्दानां केवलवस्तुमात्रावबोधनेन इष्टानिष्टप्राप्तिपरिहारपर्यवसानं विधिमन्तरैव दृश्यते । न च तत्रापि मालापायनिमित्त-

प्रलापादिनिवृत्तिः सर्पादिप्रतिबन्धनिवृत्त्या गमनादिप्रवृत्तिश्च प्रयोजन-  
मिति वाच्यम्, यतः सर्पादिसन्दर्शनसञ्जातत्रासस्य संत्रासनिवर्त्तकत्वे-  
नैव वाक्यमर्थवद्, नापरं प्रयोजनमपेक्षते । पश्चादुपलभ्यमानापि  
गमनादिप्रवृत्तिः प्रयोजनान्तरनिमित्तैव न वाक्यसामर्थ्यकृता । तथा  
कण्ठगतविस्मृतसुवर्णभूषणबोधनवाक्येऽपि सुवर्णापायनिमित्तदुःखनिवृ-  
त्तिस्तदवाप्तिनिमित्तं हर्षश्च प्रयोजनम् । प्रलापसन्तापादिस्तु स्वयमेव  
हेत्वभावाग्निरुत्तरे । एवमेव वेदान्तवाक्यानामपि वस्तुतत्त्वावबोधनमा-  
त्रेण निखिलसंसारनिवृत्तिनिरतिशयानन्दब्रह्मभावाविर्भावनिमित्तत्वो-  
पपत्तेः, न क्रियाव्यवधानकल्पनावकाशः इति तात्पर्यार्थः ॥ ६४ ॥

आबोधं चिन्तनध्याने नोर्ध्वं तेनापि संसृतिः ।

सति ज्ञाने न चोपास्योपासकादिविकल्पना ॥ ६५ ॥

यदपीदमुक्तम्—श्रवणोत्तरकालं मनननिदिध्यासनयोः कर्त्तव्यतया  
विधानात् न वस्तुस्वरूपमात्रविज्ञानपर्यवसानं वेदान्तानामिति, तत्रा-  
ह—आबोधमिति । “आत्मनस्तु कामाय सर्वं प्रियं भवति” ( बृ०  
४ । ५ । ६ ) “आत्मनि विज्ञाते सर्वमिदं विज्ञातं भवति” ( छा० ४ ।  
५ । ६ ) इत्यात्मन एव सर्वस्मात् परप्रेमास्पदत्वप्रतिपादनेन विज्ञेय-  
त्वमभिधाय “एतावदरे खल्वमृतत्वम्” ( बृ० ४ । ५ । १५ ) इत्या-  
त्मज्ञानेन कृतकृत्यतामुक्त्वा तच्चामृतत्वप्राप्तिसाधनमात्मविज्ञानम्  
“आत्मा वा अरे द्रष्टव्यः” ( बृ० ४ । ५ । ६ ) इत्यनूद्य ज्ञानसाधनत्वेन  
“श्रोतव्यो मन्तव्यो निदिध्यासितव्यः” ( बृ० २ । ४ । ४ ) इति  
श्रवणमनननिदिध्यासनानामविशेषेण ज्ञानसाधनत्वविधानाद् न ज्ञानो-  
त्तरकालभाविता मनननिदिध्यासनयोरित्यर्थः । नन्ववगततत्त्वस्यापि  
संसारोपलब्धेस्तन्निवृत्तये अस्तु कस्यचिद् विधिरित्याशङ्क्याह—नाप  
संसृतिरिति । ऊर्ध्वमित्यत्राऽप्यनुषज्यते । तत्त्वबोधादूर्ध्वं न च

संसृतिः, ब्रह्मात्मभावविरोधात् । यस्य तु संसृतेरुपलब्धिर्नासावगततत्त्व इत्यर्थः । यत्तुक्तम्—उपासनाक्रियाविधिनान्तरीयकतया तदन्यथानुपपत्त्या वा वस्तुसिद्धिरिति तत्राह—सति ज्ञाने इति । शब्दप्रमाणावगते तु ब्रह्मात्मत्वे सकलभोक्तृभोक्तव्यभोगप्रमातृप्रमाणप्रमेय-कर्मकर्तृकार्यग्रन्थिशैथिल्यादुपास्योपासकादिभावानुपपत्तेः । नाप्युपासनाविधिनाऽन्यथानुपपत्त्योपास्यतत्त्वसिद्धिः, येषां विदग्ध्यादिवदारोपितरूपेणाप्युपासनासम्भवादिति तात्पर्यार्थः ॥ ६५ ॥

तस्माद्वेदान्तगीः प्रत्यग्ब्रह्मैक्यप्रतिपादिनी ।

क्रियागन्धमपि स्पृष्टुं नेष्टे ब्रह्मपरत्वतः ॥ ६६ ॥

यस्माद्वेदान्तानां क्रियाविधिपरत्वे सति न वस्तुनि प्रामाण्यसिद्धिस्तस्मान्न प्रमाणप्रयोजनवतीयं क्रियाविधिव्यवधाने ब्रह्मणि वेदानां प्रामाण्यकल्पना । किन्तु साक्षादेव ब्रह्मणि शब्दः प्रमाणम्, न ब्रह्मप्रतिपादकं वाक्यं क्रियालेशमपि स्पृष्टुमीष्टे इति सिद्धमित्युपसंहरति—तस्मादिति ॥ ६६ ॥

परं ब्रह्मविदानोतीत्येवं ब्रह्मावबोधतः ।

समुद्दिश्य परप्राप्तिं किं तदित्यत्र कथ्यते ॥ ६७ ॥

एवं क्रियाविध्यसंस्पृष्टा एव वेदान्ता ब्रह्मणि साक्षात्प्रमाणमिति प्रसाध्येदानीम् “सत्यं ज्ञानमनन्तं ब्रह्म” ( तै० २ । १ ) इत्यादिवाक्यमखण्डैकरसार्थपर्यवसायीति प्रतिपादयितुमुपक्रमते—परमिति । तत्र केचिद् ब्रह्मदर्शनद्वेषिणो मन्यन्ते—लोके शब्दस्य मुख्यार्थपरिग्रहानुपपत्तौ लक्ष्यलक्षणयोश्चासाधारणसम्बन्धे सति वाक्यस्थपदानामन्विताभिधानसिद्धये प्रमाणान्तरसिद्धानेव कतिपयपदार्थान् वाक्यार्थान्वय-

योग्यानेव लक्षयन्ति पदानीति दृष्टम्, न चैकमपि कारणमत्र सत्यादि-  
 पदलक्षणायामुपलभामहे । न तावन्मुख्यपरिग्रहानुपपत्तिः, सत्यज्ञानान-  
 न्दादिगुणगणविशिष्टब्रह्मपरत्वेनापि सामानाधिकरण्योपपत्तेः । नाप्य-  
 खण्डैकरसार्थपरत्वपक्षे लक्ष्यलक्षणसम्बन्धसम्भवः, ब्रह्मव्यतिरिक्त  
 वस्त्वन्तराभावात् निरस्ताशेषविशेषतया ब्रह्मणः सर्वसम्बन्धायोग्यत्वा-  
 भ्युपगमाच्च । नापि लिलक्षयिषिताखण्डैकरसे प्रमाणान्तरसम्भवः,  
 तस्य शब्दैकसमधिगम्यत्वाभ्युपगमात् । किञ्च, सत्यादिवाक्योप-  
 निविष्टसमस्तपदानामत्र लक्षणा समाश्रीयते चेत्, तदा लक्षणाक्षेप-  
 काभावात् लक्षणापि नोदेति । वाक्यस्थपदानामन्विताभिधानानुपप-  
 त्तिर्हि तत्रासम्भवन्मुख्यार्थानामेव पदानां केषाञ्चिल्लक्षणापत्तिपत्ति ।  
 सकलपदलक्षणाकक्षीकारे तु पदानामन्विताभिधानाभावे सति लक्षणा  
 किमाक्षिपेत् । कतिपयपदलक्षणापरिग्रहेऽपि इतरेषां पदानामपुनरुक्ता-  
 नेकार्थान्विताभिधायित्वान्नाखण्डैकरसवाक्यार्थसिद्धिः । तस्मान्मुख्या-  
 र्थपरिग्रहेऽनुपपत्त्यभावाल्लक्षणाकारणान्तराभावाच्च न लक्षणोपादानेन स-  
 त्यादिवाक्यस्याखण्डवाक्यार्थपर्यवसानं युक्तम् । अपि च मुख्यार्थोपादा-  
 नेन विशिष्टार्थपर्यवसानमेव साधु मन्यामहे । तथा च तत्त्वमस्यादिवाक्य-  
 स्यापीयमेव गतिरिति तदेतन्मतं दूषयितुमुपक्रमते—परमिति । “ब्रह्म-  
 विदाप्नोति परम्” ( तै० २ । १ ) इति ब्रह्मविज्ञानात् परप्राप्तिमुद्दिश्य  
 किलक्षणं ब्रह्मेति ब्रह्मलक्षणबुभुत्सायामिदमुच्यते श्रुत्येत्यर्थः ॥ ६७ ॥

सत्यं ज्ञानमनन्तं तद् ब्रह्मेत्यत्र हि लक्ष्यते ।

इतराणि पदान्यत्र पर्यवस्यन्ति लक्षणे ॥ ६८ ॥

किं तदित्यत्राह—सत्यमिति । “सत्यं ज्ञानमनन्तं ब्रह्म” ( तै०  
 २ । १ ) इत्यत्र ब्रह्मेति लक्ष्यनिर्देशः । इतराणि तु पदानि लक्षणसम-  
 पर्णेनैव पर्यवस्यन्तीत्यर्थः ॥ ६८ ॥



न चैकेन पदेनैव संसिद्धिर्लक्ष्यवस्तुनः ।

व्यावर्त्यभ्रान्तिभेदो हि यस्मात् प्रतिपदं भवेत् ॥ ६६ ॥

ननु यदि ब्रह्मणो लक्षणान्येव सत्यादीनि न विशेषणानीति स्वी-  
क्रियते, तदाऽनेकविशेषणेन विशिष्टस्यैकस्य वस्तुनोऽप्रतिपाद्यत्वात्  
एकेनापि लक्षणसिद्धेर्नानेकपदप्रयोगोपयोगं पश्याम इत्याशङ्क्य  
ब्रह्मण्यनाद्यनिर्वचनीयाविद्याध्यारोपिताऽनृतजाड्यदुःखपरिच्छेदभ्रान्ती-  
नां नित्यसिद्धनिरतिशयानन्दब्रह्मावगमविरोधित्वात् तत्तद्भ्रान्ति-  
निवर्त्तनेन सर्वपदानां ब्रह्मसमर्पकत्वादर्थवत्त्वमित्याशयेन परिह-  
रति—न चेति ॥ ६६ ॥

मिथ्यात्वजाड्यदुःखित्वपरिच्छेदादिविभ्रमः ।

सत्यज्ञानसुखानन्तपदैर्ब्रह्मणि नाश्र्यते ॥ १०० ॥

तत्तत्पदेन व्यावर्त्यभ्रान्तिभेदं दर्शयति—मिथ्यात्वेति । सत्य-  
पदेन ब्रह्मणि मिथ्यात्वभ्रान्तिर्निवर्त्यते, ज्ञानपदेन जाड्यभ्रान्तिः,  
आनन्दपदेन स्वतः परतो वा दुःखसम्बन्धभ्रान्तिः, अनन्तपदेन देशतः  
कालतो वस्तुतश्चाऽवच्छेदभ्रान्तिरिति विवेकः ॥ १०० ॥

लक्षणावसरे भिन्नाकारत्वेनापि तद्विधयः ।

जायमाना अतद्भ्रान्तिव्यावृत्त्यैकफला मताः ॥ १०१ ॥

ब्रह्मणि स्वं स्वमाकारं प्रमेयत्वेन चिद्वने ।

नोत्सहन्ते धियो भिन्नं ताः समर्पयितुं कदा ॥ १०२ ॥

ननु सर्वपदानामेकाकारविज्ञानजनकत्वे पर्यायत्वादनेकपदप्रयोगानुपयोगः । अनेकाकारविज्ञानजनकत्वे तु विज्ञेयेऽपि वस्तुन्यनेकाकारप्रसङ्गादखण्डैकरसत्वहानिरित्याशङ्क्य लक्षणासमये भिन्नाकारतया जायमानान्यपि विज्ञानानि अतद्भ्रान्तिव्यावृत्तिमात्रप्रयोजनत्वान्न ब्रह्मणि स्वं स्वमाकारं प्रमेयतया समर्पयितुमुत्सहन्ते इत्याह—  
लक्षणावसरे इत्यादिद्वाभ्याम् । तद्वियः सत्यादिपदजन्यज्ञानानीत्यर्थः ।  
सुगममन्यत् ॥ १०१-१०२ ॥

ब्रह्मशब्दार्थमात्रस्य बुभुत्सिततयापि च ।

नास्ति प्रतिपदं तासां स्वस्वाकारसमर्पणम् ॥ १०३ ॥

ननु प्रतिपदं जायमानविज्ञानानां ब्रह्मणि स्वस्वाकारसमर्पणान्तरीयकतयापि विरोधिरूपव्यावर्तकत्वोपपत्तेरुभयं प्रयोजनमस्तु इत्याशङ्क्याह—ब्रह्मशब्देति ॥ १०३ ॥

सम्भवत्यर्थवत्त्वे बुभुत्सितार्थसमर्पणात् ।

वाक्यस्य नैव युक्ता स्यादर्थान्तरप्रकल्पना ॥ १०४ ॥

एतदेव द्रढयति—सम्भवतीति । बुभुत्सितार्थसमर्पणेनार्थवत्त्वे सम्भवति सति वाक्यस्यार्थान्तरकल्पना नैव युक्तेति योजना ॥ १०४ ॥

न वा निर्दिश्यते सत्यज्ञानादिगुणसंयुतम् ।

ब्रह्मशब्देन तच्चैकद्रव्यमित्यपि साम्प्रतम् ॥ १०५ ॥

सत्यज्ञानादिगुणविशिष्टमेकद्रव्यं ब्रह्म निर्दिश्यते इत्युक्तं दूषयति—  
न वेति ॥ १०५ ॥

ब्रह्मशब्दस्य च स्वार्थप्रक्षेपेण निरञ्जने ।

सामर्थ्यमनवच्छिन्ने निश्चितं निरुपाधिके ॥ १०६ ॥

तत्र हेतुमाह—ब्रह्मशब्दस्येति । निरञ्जने मायातीते, निरुपा-  
धिके अन्तःकरणाद्युपाधिविनिर्मुक्ते ब्रह्मशब्दस्य स्वार्थप्रक्षेपेणानव-  
च्छिन्नवस्तुमात्राभिधानसामर्थ्यं सत्यपूर्वसंज्ञापरत्वकल्पनासम्भवा-  
दित्यर्थः ॥ १०६ ॥

यदा गुणगुणित्वेनावच्छेदो ब्रह्मवस्तुनः ।

तदाऽनन्तादिशब्दानां प्रसज्येताप्यनन्वयः ॥ १०७ ॥

ब्रह्मणः सत्यादिगुणत्वाङ्गीकारे दोषमप्याह—यदेति । यदि  
ब्रह्मणि गुणगुणिभावेनावच्छेदमभ्युपगच्छामः तदा सर्वतोऽनवच्छिन्न-  
वस्तुप्रतिपादकानन्तादिशब्दानामनन्वयः प्रसज्येतेति योजना ॥ १०७ ॥

यतो वाचो निवर्त्तन्ते इत्याद्या ब्रह्मणः श्रुतिः ।

बाध्येत शब्दवाच्यत्वे वाच्याचिन्त्यत्वतत्परा ॥ १०८ ॥

तत्रैव बाधकान्तरमाह—यत इति । “यतो वाचो निवर्त्तन्ते”  
( तै० २ । ४ ) इत्याद्या च ब्रह्मणो वाङ्मनसागोचरत्वश्रुतिस्तस्य शब्दवा-  
च्यत्वे बाध्येतेति योजना ॥ १०८ ॥

एकधैवानुद्रष्टव्यमेकमेवाऽद्वितीयकम् ।

प्रज्ञानघन इत्याद्या न युज्येरन् श्रुतेर्गिरः ॥ १०९ ॥

श्रुत्यन्तरविरोधमप्याह—एकधेति । एकरसत्वप्रतिपादिका गिर  
उपचरितार्थाः कल्पेरन्नित्यर्थः ॥ १०६ ॥

अल्पमप्यन्तरं कुर्वन् भयं याति स मृत्युभाक् ।  
नेह नानेति वेदान्ता बाध्येरन् भेदनिन्दकाः ॥ ११० ॥

भेदनिन्दकवाक्यविरोधमप्याह—अल्पमिति । “उदरमन्तरं  
कुरुते । अथ तस्य भयं भवति” ( तै० २ । ७ ) “नेह नानास्ति  
किञ्चन” ( बृ० ४ । ४ । १६ ) “मृत्योः स मृत्युमाप्नोति” ( क० ४ ।  
१०, बृ० ४ । ४ । १६ ) इत्याद्याश्च ब्रह्मणि सर्वप्रकारभेदासम्भव-  
श्रुतयो बाध्येरन्नित्यर्थः ॥ ११० ॥

ब्रह्मणस्तद्गुणानाञ्च स्वप्रकाशत्वनिश्चये ।  
क्षतिर्गुणगुणित्वस्य विशेषानवधारणात् ॥ १११ ॥  
ब्रह्मणोऽस्वप्रकाशत्वे ह्यन्यवेद्यतया भवेत् ।  
जडत्वकार्यरूपत्वविकारित्वादिदूषणम् ॥ ११२ ॥

दूषणान्तरमप्याह—ब्रह्मण इत्यादिद्वाभ्याम् । ब्रह्मणस्तद्गुणानां  
सत्यादीनाञ्च स्वयंप्रकाशत्वे सति स्वभावविशेषानवधारणाद् गुणगुणि-  
त्वहानिः, ब्रह्मणोऽस्वयंप्रकाशमानत्वे सति अन्यवेद्यत्वादचेतनत्वकार्यत्व-  
विकारित्वादिदोषप्रसङ्ग इति द्वयोरन्वयः ॥ १११—११२ ॥

अविद्यावृत्तिबाधस्य वेदसापेक्षभावतः ।  
नातोऽस्य शास्त्रवेद्यत्वक्षतिः स्वज्योतिषोऽपि च ॥ ११३ ॥



ननु स्वयंप्रकाशत्वे सति ब्रह्मणः शास्त्रवेद्यत्वं न स्यादित्याशङ्क्य  
अनिर्वाच्यानाद्यविद्यावरणतिरोधानमात्रस्यागमसापेक्षत्वादित्याह—अवि-  
द्येति ॥ ११३ ॥

ततोऽनन्तादिशब्दानामनन्वयप्रसङ्गतः ।

नानाश्रुतिविरोधाच्च नानायुक्तिविरोधतः ॥ ११४ ॥

लक्षणैवेह वाक्यार्थसंसर्गासम्भवे सति ।

वाक्यस्याश्रयणीया हि प्रमाणत्वाय सर्वथा ॥ ११५ ॥

ननु ब्रह्म स्वयंप्रकाशमानमपि आत्मनि संवेद्यगुणानवभासयती-  
त्याशङ्क्य तेषां तत्प्रकाशस्य च नित्यत्वे सति अन्यवेद्यत्वासिद्धेः । अनित्य-  
त्वे च तेषां विषयेन्द्रियसंयोगसाध्यत्वाद् ब्रह्मणोऽपि संसारित्वप्रसङ्गात् ।  
तस्मादस्मिन् वाक्येऽनन्तादिशब्दानामनन्वयप्रसङ्गाद्, अनेकश्रुतिविरो-  
धाद्, युक्तिविरोधाच्च वाक्यार्थसंसर्गासम्भवे सति वाक्यस्य प्रमाणत्वाय  
लक्षणैव समाश्रयणीयेत्याशयेनाह—तत इति द्वाभ्याम् ॥ ११४—११५ ॥

न वा वस्त्वन्तराभावाद् ब्रह्मणोऽसंगिनो विभोः ।

लक्ष्यलक्षणसम्बन्धाभावे स्याल्लक्षणा कथम् ॥ ११६ ॥

यदुक्तम्—ब्रह्मव्यतिरिक्तवस्त्वन्तराभावाद् ब्रह्मणः सर्वप्रकारसम्ब-  
न्धाभावाच्च लक्ष्यलक्षणसम्बन्धाभावे सति लक्षणानुपपत्तिरिति, तदनूद्य  
दूषयति—न वेति ॥ ११६ ॥

प्रातिभासिकदृश्यस्य प्रतिभासानुसारतः ।

लक्ष्यलक्षणभावादिव्यवहारोऽपि युज्यते ॥ ११७ ॥

न वेति प्रतिज्ञायां हेतुमाह—प्रातिभासिकेति । ब्रह्मण एव पारमार्थिकसत्यत्वेऽपि प्रातिभासिकस्यापि दृश्यप्रपञ्चस्य यथाप्रातिभासं व्यवहारालम्बनत्वाभ्युपगमाद् लक्ष्यलक्षणादिसमस्तव्यवहारोपपत्तेरित्यर्थः ॥ ११७ ॥

**असङ्गस्यापि वाक्योत्थज्ञानपर्यन्तमिष्यते ।**

**प्रातिभासिकसम्बन्धो ब्रह्मणस्तेन का क्षतिः ॥ ११८ ॥**

एतदेव स्पष्टयति—असङ्गस्यापीति । ब्रह्मणः परमार्थतोऽसङ्गत्वेऽपि तत्त्वमस्यादिवाक्योत्थविज्ञानपर्यन्तं प्रातिभासिकसम्बन्धानिराकरणादनिर्वचनीयेनापि गुणसामान्यादिना मिथ्याभूतेन रजतेनेव शुक्तिशकलस्य परमार्थभूतस्य ब्रह्मणो लक्षणोपपत्तेरिति तात्पर्यार्थः ॥ ११८ ॥

**ब्रह्मणः स्वप्रकाशत्वादन्यमानानपेक्षणात् ।**

**वस्तुनो भासमानत्वं लक्षणायां प्रयोजकम् ॥ ११९ ॥**

यदपीदमुक्तम्—प्रमाणान्तरसिद्धस्यैव लोके लक्ष्यत्वाद्, ब्रह्मणि च प्रमाणान्तरासम्भवाल्लक्षणानुपपत्तिरिति, तदूषयति—ब्रह्मण इति । ब्रह्मणः स्वयंप्रकाशमानत्वेन प्रमाणान्तरानपेक्षणात् स्वतः परतो वा लक्षकशब्दव्यतिरेकेण लक्ष्यस्य वस्तुनः प्रतिभासमानत्वमेव लक्षणायां प्रयोजकम्, न प्रमाणगम्यत्वम्, केवलव्यतिरेकाभावादित्यर्थः ॥ ११९ ॥

**न वा प्रमाणगम्यत्वाभावमात्रापराधतः ।**

**दृष्टोऽस्ति लक्षणाभावो भासमानस्य वस्तुनः ॥ १२० ॥**

व्यतिरेकाभावमेव दर्शयति—न वेति ॥ १२० ॥

किञ्च वाक्यप्रमाणत्वानुपपत्तिर्हि लक्षणाम् ।

मुख्यार्थासम्भवे शब्दस्याक्षिपत्यत्र नाऽपरा ॥ १२१ ॥

यत्तूक्तम्—वाक्यस्थपदानामन्विताभिधानानुपपत्तिरेव कतिपयपदानां वाक्यार्थान्वयविरोधे सति लक्षणाभाक्षिपति, सकलपदलक्षणोपादाने तु किं कस्य लक्षणाभाक्षिपेदिति तत्राह—किञ्चेति । अयं भावः—नान्विताभिधानानुपपत्तिर्मुख्यार्थानुपपत्तौ शब्दस्य लक्षणामाक्षिपति, अपि तु वाक्यप्रमाणानुपपत्तिः । ततश्च वाक्यं विधिमुखेन यत्र कञ्चिदर्थमवबोधयेत्, तत्रान्विताभिधानमुखेनावबोधकत्वात् पदानामन्विताभिधानानुपपत्तिरेव लक्षणाभाक्षिपेत् । यत्र त्वतदारोपनिवृत्तिमात्रमुखेन कञ्चिदर्थमवबोधयेत्, तत्र निवृत्तिमुखेनैव प्रामाण्यात् । तस्याश्च सकलपदलक्षणामन्तरेणानुपपत्तेः वाक्यप्रामाण्यमेवानुपपद्यमानं सकलपदलक्षणामाक्षिपतीति न विशेषं पश्याम इति ॥ १२१ ॥

तत्र सत्यादिशब्दा ये सत्यत्वादिमुखेन ते ।

लक्षयन्ति मृषाजाड्यदुःखवस्तुविरोधि यत् ॥ १२२ ॥

एतदेव वाक्यप्रामाण्याय व्यवस्थया निरूपयति—तत्रेत्यादिचतुर्भिः । तत्र सत्यज्ञानानन्दपदानि सत्यत्वादिसामान्याभिधानमुखेनानृतजाड्यदुःखविरोधिरूपं व्यक्तिविशेषं लक्षयन्तीत्यर्थः ॥ १२२ ॥

निःशेषभेदबाधेनानन्तमित्यादिका गिरः ।

तदेवैकरसं ब्रह्म लक्षयन्ति समञ्जसा ॥ १२३ ॥

निःशेषमिति । अनन्तमपूर्वमित्यादिशब्दास्तु निःशेषविशेष-  
प्रतिषेधमुखेन तदेवैकरसं ब्रह्म लक्षयन्तीति न किञ्चिद् दौस्थ्यमस्ती-  
त्यर्थः ॥ १२३ ॥

तथा तत्त्वमसीत्यत्र तत्पदार्थे परोक्षता ।

त्याज्या स्यात्त्वंपदार्थे तु संसारित्वादयोऽखिलाः ॥ १२४

उभयत्राद्वयं प्रत्यक्चिन्मात्रं ब्रह्म लक्ष्यते ।

अतो नासम्भवः कश्चिदखण्डार्थावबोधने ॥ १२५ ॥

तथेति । तथा तत्त्वमसि वाक्येऽपि तत्पदवाच्यगतपारोक्ष्यांश-  
परित्यागेन त्वंपदवाच्यगतसंसारित्वपरिच्छिन्नत्वांशपरित्यागेन द्वितीय-  
प्रत्यक्चैतन्यमात्रमेव लक्ष्यते इति न काचिदनुपपत्तिरिति द्वयोरर्थः  
॥ १२४—१२५ ॥

अखण्डैकरसब्रह्मपरसत्यादिवैदिकी ।

गीः प्रकृष्टप्रकाशादिवल्लक्षणपरत्वतः ॥ १२६ ॥

विमतं सत्यादिवाक्यमखण्डैकरसार्थपर्यवसायि भवितुमर्हति,  
बुभुत्सितार्थलक्षणवाक्यत्वात्, प्रकृष्टप्रकाशादिलौकिकवाक्यवदित्यनु-  
मानं दर्शयति—अखण्डेति ॥ १२६ ॥

तथा तत्त्वमसीत्यादि सामानाधिकरण्यतः ।

अखण्डार्थपरं वाक्यं सोऽयमित्यादिवाक्यवत् ॥ १२७ ॥



तथा विमतं तत्त्वमसीति सामानाधिकरण्यमेकवस्तुनिष्ठं भवितु-  
मर्हति, अकार्यकारणांशांशिविशिष्टस्वरूपे द्रव्यवाचिपदसामानाधिकर-  
ण्यत्वात्, सोऽयमित्यादिसामानाधिकरण्यवदित्यनुमानञ्च दर्शयति—  
तथेति । तथा चोभयत्राऽखण्डैकरसवस्तुपर्यवसानमन्तरेण वाक्यप्रा-  
माण्यानुपपत्तिरुक्तेति भावः ॥ १२७ ॥

तथाऽखण्डार्थनिष्ठं स्यात् सोऽयमित्यादिलौकिकम् ।  
अबाधितप्रथाहेतुतया प्रामाण्यरूपतः ॥ १२८ ॥

ननु 'सोऽयं देवदत्तः' इत्यस्य 'प्रकृष्टप्रकाशश्चन्द्रः' इत्यस्य च लौकि-  
कवाक्यस्य विशिष्टार्थपर्यवसायित्वाद् दृष्टान्तौ साध्यविकलावित्याशङ्क-  
क्याह—तथेति । 'सोऽयं देवदत्तः' इत्यादिवाक्यमखण्डैकरसार्थपर्य-  
वसायि भवितुमर्हति, अन्यथा वाक्यस्य प्रामाण्यानुपपत्तेः, अबाधितप्रती-  
तिजनकत्वेन प्रामाण्याच्चेत्यर्थः । 'सोऽयं देवदत्तः' इत्यस्मिन् वाक्ये न  
तावद् देवदत्तस्वरूपमात्रं प्रतिपाद्यम्, तस्यैकेन पदेन लभ्यत्वात्, पदा-  
न्तरप्रयोगवैयर्थ्यात्, प्रत्यक्षादिसिद्धत्वाच्च न शब्दापेक्षा । न वा  
देवदत्तैक्यम्, तस्यापि प्रत्यक्षसिद्धत्वात् न शब्दापेक्षा, नाप्यनेकपद-  
प्रयोगोपयोगः । नापि देवदत्तस्य कालद्वयसम्बन्धः, अवर्तमानकाल-  
सम्बन्धिन एव वर्तमानकालसम्बन्ध इति न सिद्धेति । उभयकाल-  
सम्बन्धिन एकत्वे प्रमाणाभावात् । वाक्यस्य च देवदत्तकालद्वयसम्ब-  
न्धमात्रोपत्त्यात् । न वा उभयकालविशिष्टयोरैक्यम्, वर्तमानावर्त-  
मानकालयोरिव तद्विशिष्टयोरपि परस्परसम्बन्धानुपपत्तेः । एकस्य  
कालद्वयसम्बन्धनिश्चयव्यतिरेकेण उभयकालसम्बन्धिवस्त्वेकत्वनिश्चा-  
यकप्रमाणाभावात् । एकस्य पर्यायेण कालद्वयसम्बन्ध इति निश्चयो  
दुःसंपादः, तस्माद्विधिमुखेन वाक्यस्य कस्मिंश्चिदर्थे प्रामाण्यानुपपत्तेः ।  
अबाधितप्रतीतिजनकत्वेन प्रामाण्याच्च कालद्वयनामधेयोपाधिसम्ब-

न्धनिमित्तदेवदत्तगतानेकत्वभ्रान्तिनिवर्त्तनेन देवदत्तस्वरूपसमर्पकतया प्रामाण्यं वक्तव्यम् । तथा च सति सोऽयमिति पदद्वयसामानाधिकरण्येन उभयकालविशिष्टद्वयान्वयप्रतीतौ तदन्वयविरोधे च सञ्जाते वाक्यैकदेशविरुद्धांशद्वयपरित्यागेन उभयत्र वाक्यगताविरुद्धदेवदत्तस्वरूपमात्रे पदद्वयलक्षणावृत्तिराश्रयणीयेति मुख्यार्थानुपपत्तौ लक्षणासमाश्रयणस्य न्याय्यत्वात् । न चोपाधिद्वयसम्बन्धकृतानेकत्वभ्रान्तिनिवर्त्तनेन देवदत्तस्वरूपसमर्पणमेकेन पदेन लभ्यते, लक्षणाभिहितत्वादुपाधिद्वयविनिर्मुक्तस्वरूपसमर्पणस्य, लक्षणायाश्च द्वयोः पदार्थयोः परस्परान्वयविरोधकृतत्वात्, अन्वयप्रतीतेश्च पदानां सामानाधिकरण्यनिमित्तत्वात्, सामानाधिकरण्यस्य चाऽनेकपदगामित्वादिति तात्पर्यम् ॥१२८॥

**प्रकृष्टप्रकाशश्चन्द्र इत्यप्येकरसार्पकम् ।**

**प्रश्नानुसारतस्तस्माद् दृष्टान्तोऽनुगुणो मतः ॥१२९॥**

‘प्रकृष्टप्रकाशश्चन्द्रः’ इत्यादिवाक्येषु नाऽनैकान्तिकता शङ्क्या, तस्याप्येकरसार्थपर्यवसानादित्याह—प्रकृष्टेति । प्रश्नोत्तरमिदं वाक्यम्—अस्मिन् ज्योतिर्मण्डले कश्चन्द्रो नामेति कश्चित् केनचित् पृष्ठः प्रतिवदति—प्रकृष्टप्रकाशश्चन्द्र इति । तत्र हि चन्द्रप्रातिपदिकाभिधेयमेव पृष्ठम्, नापि तद्गुणाः, नापि तस्य गुणसम्बन्धः । ततश्च यावदेव हि पृष्ठं तावदेव प्रतिवचनेनापि प्रतिपादनीयम्, अन्यथान्यत्पृष्ठमन्यदेव प्रतिपाद्यते इति प्रश्नप्रतिवचनयोरसङ्गतिः स्यात्, अतः प्रकृष्टप्रकाश इति प्रकर्षगुणप्रकाशत्वसामान्याभ्यां प्रकाशसामान्यव्यक्तिभूतं चन्द्रद्रव्यमेव लक्ष्यते, प्रकर्षविशिष्टस्य प्रकाशसामान्यविशिष्टस्य उभयविशिष्टस्य वा चन्द्रप्रातिपदिकाभिधेयत्वानुपपत्तेः । अतोऽत्रापि पदद्वयलक्षणासमाश्रयणेन चन्द्रप्रातिपदिकाभिधेयमात्रे वाक्यं पर्यवस्यतीति सिद्धमखण्डार्थविषयत्वम् । यद्य-

प्युपलक्षितदेवदत्तस्वरूपे चन्द्रप्रातिपदिकाभिधेये च गुणगुण्याद्यने-  
करसत्वं दृश्यते, तथापि तत्प्रमाणान्तरसिद्धं न शब्दप्रमाणपरिप्रापित-  
मिति वाक्यस्याखण्डार्थ एव पर्यवसानमिति सिद्धम् । तस्माद्  
दृष्टान्त उभयत्रानुगुणो मतो न साध्यविकल इति तात्पर्यार्थः ॥१२८॥

अर्थापत्त्यनुमानाभ्यां वस्तुबोधकसद्भिराम् ।

अखण्डैकरसे सिद्धा प्रतिष्ठा ब्रह्मवस्तुनि ॥१३०॥

तस्मादर्थापत्त्यनुमानाभ्यां वस्तुप्रतिपादकवेदान्तवाक्यानामखण्डैक-  
रसवस्तुपर्यवसानसिद्धिरित्याह—अर्थापत्तीति ॥ १३० ॥

निरस्तसर्वसामान्यविशेषादिकभावतः ।

यद्यप्यस्ति परब्रह्म ह्यवाङ्मनसगोचरम् ॥ १३१ ॥

तथापि सर्ववेदान्तप्रतिपाद्यतया परम् ।

त त्वौपनिषदं श्रुत्या स्याद्वेदान्तप्रमाणकम् ॥१३२॥

एवमखण्डवाक्यार्थं निरूप्य सम्प्रति सत्यज्ञानादिशब्दैर्निर्विशेष-  
ब्रह्मप्रतिपत्तये लक्षणावृत्तिराश्रयणीयेति वक्तुमुपक्रमते—निरस्तेति ।  
तत्र केचिदाचक्षते—शब्दः खलु कश्चिदर्थं प्रतिपादयन् मुख्याया वृत्त्या  
लक्षण्याया गौण्या वा प्रतिपादयेत् । मुख्या च द्वेधा—रूढिर्योगश्च ।  
रूढिर्नाम—निखिलजनपदेष्वविप्रतिपन्नप्रयोगेन वा गवाद्याकृतिवाच-  
कत्वेन वा वृत्तिः । यथा अक्षादिशब्दानाम्, यथा वा गवादिशब्दा-  
नाम् । योगो नाम—शब्दस्यान्यत्र क्लृप्तावयवशक्तिद्वारेण कस्मिंश्चि-  
दर्थान्तरे वृत्तिः, यथा पङ्कजादिशब्दस्य सरसीरुहादौ वृत्तिः । तदु-  
भयमिह शब्दस्य ब्रह्मणि न सम्भवति, तस्य निरस्तसमस्तविशेषसामा-

न्यादिभावाभ्युपगमात् तत्र शब्दप्रवृत्तिनिमित्तानुपपत्तेः । लक्षणा नाम—शब्दस्य मुख्यार्थानुपपत्तौ वाच्यार्थसम्बन्धेऽर्थान्तरे वृत्तिः । सा च त्रिविधा—जहल्लक्षणा, अजहल्लक्षणा, जहदजहल्लक्षणा चेति । तत्र जहल्लक्षणा नाम—वाच्यपरित्यागेनार्थान्तरे वृत्तिः । यथा—गङ्गायां घोषः प्रतिवसतीत्यादौ गङ्गाशब्दस्य तीरे वृत्तिः । न तावदनया लक्षणाया सत्यज्ञानानन्दात्मादिशब्दा ब्रह्मगोचरा भवेयुः, लक्ष्यस्य वस्तुनोऽनृतजडदुःखानामात्मत्वादिदोषप्रसङ्गात् ; तीरस्येव गङ्गाशब्दलक्ष्यस्या-गङ्गात्वमिति । अजहल्लक्षणा नाम—स्वार्थोपादानेनार्थान्तरे वृत्तिः । यथा—शोणो धावतीत्यादौ शोणशब्दस्य शोणिमगुणविशिष्टे एवाश्वादिद्रव्ये वृत्तिः । न खलु सापि सत्यादिपदानां ब्रह्मणि भवितुमर्हति; अश्वस्येव शोणशब्दलक्ष्यस्य ब्रह्मणोऽपि सत्यादिगुणविशिष्टतया निर्विशेषत्वप्रतिज्ञाभङ्गप्रसङ्गात् । जहदजहल्लक्षणा नाम—वाच्यैकदेशं परित्यज्य शब्दस्य तदेकदेशोपादानेनार्थान्तरे वृत्तिः । यथा—सोऽयमिति पदयोः परोक्षापरोक्तकालविशिष्टवाचिनोः सामानाधिकरण्ये सति विशिष्टद्वयैक्यप्रतिपादनानुपपत्तौ विरोधिकालद्वयांशपरित्यागेन उभयत्र देवदत्तस्वरूपोपादानेनोभयकालोपलक्षितस्वरूपमात्रे वृत्तिः । सापि ह वेदान्तानां ब्रह्मणि न सम्भवति, देवदत्त इव वस्त्वन्तरविशिष्टे ब्रह्मणि शब्दशक्तिग्रहाभ्युपगमे तद्वदेव तस्य स्वरूपेणापि प्रमाणान्तरगोचरत्वप्रसङ्गात् । नहि प्रमाणेन विशेष्यग्रहणमन्तरेण विशिष्टवस्तुप्रमाणगोचरतामाचरेत्, नहि सम्बन्धवस्तुनः प्रमाणदृष्टत्वमन्तरेण तत्र शब्दशक्तिग्रहणमवकल्पते । गौणी नाम—शब्दस्य मुख्यार्थगुणयोगादन्यत्र वृत्तिः । यथा—सिंहे देवदत्त इति । सिंहशब्दस्य मुख्यार्थः केसरादिमान् व्यक्तिविशेषस्तस्य क्रौर्यादिगुणयोगाद् देवदत्ते वृत्तिः । सा चेह न सम्भवति, ब्रह्मणो निर्गुणत्वाभ्युपगमात् । तस्मान्न निर्विशेषं ब्रह्म वेदान्तवाक्यपदसमन्वयः प्रतिपादयितुं शक्नोति । तत्र समाधानमाह—निरस्तेति । यद्यपि ब्रह्मणो निरस्तसमस्तसामान्य-



विशेषादिभावेन शब्दप्रवृत्तिनिमित्ताभावात् “यतो वाचो निवर्तन्ते”  
( तै० २ । ४ ) “न चक्षुषा गृह्यते नापि वाचा” ( मु० ३ । १ । ८ )  
इत्यादिशास्त्राच्च न शब्दवाच्यं ब्रह्म साक्षादभ्युपगम्यते, तथापि  
“वेदान्तविज्ञानसुनिश्चितार्थाः” ( क० ३ । २ । ६ ) “तन्त्वौपनिषदं  
पुरुषं पृच्छामि” ( बृ० ३ । ८ । २६ ) इत्यादिशास्त्राद् वेदान्तप्रमाणकं  
ब्रह्मेति निश्चिनुम इति द्वयोस्तात्पर्यार्थः ॥ १३१—१३२ ॥

तत्राज्ञाननिवृत्तिः स्यान्मानकृत्यं न चाऽपरम् ।

स्वयंप्रकाशचैतन्यतया सर्वावभासके ॥ १३३ ॥

तत्र वेदान्तप्रमाणकृत्यमाह—तत्रेति । तत्राऽद्वितीये ब्रह्मणि  
प्रमाणकृत्यमज्ञाननिवृत्तिरेव नानधिगतार्थाधिगतिः स्वयंप्रकाशचैतन्य-  
तया सर्वार्थसिद्धिहेतुत्वाद् ब्रह्मण इत्यर्थः ॥ १३३ ॥

तत्र वेदान्तवाक्यानि स्ववाच्यांशं विहाय वै ।

लक्षयन्ति परं ब्रह्म तत्साक्षित्वेन कानिचित् ॥ १३४ ॥

तस्मादुभयविधवचनपर्यालोचनया ब्रह्मणि शब्दः प्रवर्तते इति  
गम्यते । तत्र ये प्रपञ्चात्मनैव ब्रह्म समर्पयन्ति—यथा सर्वजगत्कारण-  
त्वादिशब्दाः, यथा वा वैश्वानरादिशब्दास्ते स्ववाच्यभूतं प्रपञ्चं  
परित्यज्य तत्साक्षिमात्रभूतं शुद्धं ब्रह्म लक्षयन्तीत्याह—तत्रेति ।  
ब्रह्मप्रतिपादकानेकवेदान्तवाक्येषु कानिचिद् वेदान्तवाक्यानीत्य-  
न्वयः ॥ १३४ ॥

सत्यज्ञानादिशब्दा ये स्वार्थप्रक्षेपणेन ते ।

ब्रह्मात्मनि प्रवर्तन्तेऽजहल्लक्षणयाऽद्वये ॥ १३५ ॥

तथाप्यनेकभावत्वं ब्रह्मणो न प्रसज्यते ।

एकव्यक्तिपरत्वेन सत्यादीनां न वा क्षतिः ॥ १३६ ॥

सत्यज्ञानादिशब्दानां प्रवृत्तिरजहल्लक्षणयेत्याह—सत्येति । ये पुनः सत्यज्ञानानन्दात्मादिशब्दाः, ते स्वार्थप्रक्षेपेणैव ब्रह्मणि अजहल्लक्षणाया प्रवर्तन्ते । तथापि न ब्रह्मणः सत्यज्ञानाद्यनेकस्वभावप्रसङ्गः; तेषामन्योन्यनियन्त्यनियामकभावेनैकव्यक्तिपर्यवसानात् । यथा सन् घटो द्रव्यमिति द्वयोरर्थः । ननु यदि परापरसामान्यभावेन सत्यादीनामेकव्यक्तिपर्यवसानम्, तर्हि मुख्यैवास्तु शब्दप्रवृत्तिः; कुतस्तत्र लक्षणावाचोयुक्तिरित्याशङ्क्याह—न वा क्षतिरिति । लक्षणायाः क्षतिर्नास्तीत्यर्थः । यद्वा, लक्षणाङ्गीकारे सत्यादीनां पदानां ब्रह्मणोऽनेकरसत्वक्षतिरित्यर्थः । सर्वे च सत्यादिशब्दाः स्वं स्वं प्रवृत्तिनिमित्तसामान्यमनाकृष्य व्यक्तिमात्रे वर्तन्ते इति लक्षणापरिभाषा । सन् घटो द्रव्यमित्यादिशब्दास्तु सामान्यापरित्यागेनैकव्यक्तिमात्रे वर्तन्ते इत्यपर्यवसानवृत्तयः । न च सत्यादिशब्दानां सामान्यपरित्यागेऽपि गङ्गादिशब्दवत् स्वार्थपरित्यागेन वृत्तिः, व्यक्तेरपरित्यागात् । नापीयं जहदजहल्लक्षणा, व्यक्तेरेकांशपरित्यागेन अंशान्तरोपादानात्मकत्वात् तस्याः । तस्मात् सत्यादिशब्दानामजहल्लक्षणयैव प्रवृत्तिरिति न ब्रह्मणः सत्यानन्दादिस्वभावविरोधः, नाप्यखण्डैकरसत्वहानिरिति भावः ॥ १३५—१३६ ॥

तत्त्वमस्यमात्माहं ब्रह्मास्मीत्यादिका गिरः ।

प्रत्यग्ब्रह्मणि वर्तन्ते भागलक्षणाऽद्वये ॥ १३७ ॥

ये च “तत्त्वमसि” ( छा० ६ । ८ । ७ ) “अहं ब्रह्मास्मि” ( बृ० १ । ४ । १० ) इत्यादयो ब्रह्मात्मैकत्वविषयास्ते तु जहदजहल्लक्षणाया

वर्तन्ते इत्याह—तत्त्वमसीति । अयमर्थः—तत्त्वमस्यादिवाक्येऽपि तत्त्वंपदयोः सामानाधिकरण्यात् तत्पदमशेषविकारानुगतमायोपाधिक-  
ब्रह्मणि मायावच्छेदतत्कृतपारोक्ष्यांशपरित्यागेन परमार्थस्वरूपमात्रमु-  
पादाय अद्वितीयप्रत्यक्चैतन्ये वर्तते । त्वंपदमपि तत्पदसन्निधानादन्तः-  
करणावच्छेदतत्कृतसंसारित्वमद्वितीयांशपरित्यागेनापरोक्षचैतन्यस्वरूप-  
मात्रमुपादाय प्रत्यगद्वितीये ब्रह्मणि पर्यवस्यति । न च देवदत्तस्य  
लक्ष्यत्वात् प्रमाणान्तरगम्यत्वम्, अपि तु जडत्वात् । ब्रह्मणस्तु स्वयंप्रका-  
शत्वात्तदनपेक्षेति वैषम्यमिति ॥ १३७ ॥

सर्वज्ञादिगिरो विश्वं स्ववाच्यांशं विहाय च ।

प्रकाशमात्रे वर्तन्ते न विच्छिन्ने चिदद्वये ॥ १३८ ॥

सर्वज्ञादिशब्दास्तावत् “एकधैवाऽनुद्रष्टव्यम्”, (बृ० ४।४।२०)  
“प्रज्ञानघन एव” (बृ० ४।५।१३ ) इत्यादिशब्दसन्निधानात्  
स्ववाच्यप्रपञ्चांशमुत्सृज्य अनवच्छिन्नचैतन्यप्रकाशमात्रे वर्तन्ते इत्याह—  
सर्वज्ञादीति ॥ १३८ ॥

अनन्तापारमित्याद्याः सर्वभेदनिषेधतः ।

जहल्लक्षणया विश्वाभावद्वारोपलब्धिदाः ॥ १३९ ॥

ये पुनरनन्तमपारमित्यादिशब्दा ब्रह्मणोऽशेषविशेषप्रतिषेधेन  
वर्तन्ते, ते प्रपञ्चाभावाभिधानमुखेन जहल्लक्षणया अद्वितीयनिरतिश-  
यानन्दसत्यचैतन्यप्रकाशप्रत्यगेकरसे ब्रह्मणि पर्यवस्यन्तीत्याह—  
अनन्तेति ॥ १३९ ॥

तस्माद्वेदान्तवाक्यानां निरस्ताशेषविभ्रमे ।

प्रतिपादकता सिद्धा ब्रह्मण्यद्वैतवस्तुनि ॥१४०॥

तस्माद्वेदान्तानां निरस्तसमस्तविशेषब्रह्मप्रतिपादकत्वे न किञ्चि-  
दनुपपन्नमिति फलितमुपसंहरति—तस्मादिति ॥ १४० ॥

अतो वेदान्तवाक्योत्थापरोक्षज्ञानमेव हि ।

सकार्याज्ञानमध्यस्तं बाधते न परोक्षधीः ॥ १४१ ॥

एवं शब्दवृत्तिं निरूप्येदानीं शब्द एव ब्रह्मसाक्षात्कारे कारणं नान्य-  
दित्युपपादयितुमुपक्रमते—अत इति । यस्माद्वेदान्ता निरस्तसमस्त-  
विशेषब्रह्मप्रतिपादका अतो हेतोर्वेदान्तवाक्योत्थं यद्ब्रह्मात्मविषयं ज्ञानं  
तदपरोक्षमेव, हीति विद्वज्जनप्रसिद्धम्, सकार्याज्ञानमपरोक्षतयाऽध्यस्तं  
बाधते, न परोक्षज्ञानमित्यर्थः ॥ १४१ ॥

अपरोक्षभ्रमस्यास्य बाधिकाऽस्त्यपरोक्षधीः ।

कारणं तत्र वेदान्तवाक्यमेव न चाऽपरम् ॥१४२॥

अपरोक्षभ्रमस्य बाधकमप्यपरोक्षमेव ज्ञानं तदेव वेदान्तप्रमाणेन  
जन्यत इत्याह—अपरोक्षेति ॥ १४२ ॥

नन्वत्र श्रवणादीनामभ्यासोद्भूतशाब्दधीः ।

तदुत्थभावनायुक्तं करणं मन इष्यते ॥ १४३ ॥

वेदान्त एव ब्रह्मसाक्षात्कारे करणमित्युक्तमसहमानः स्वयूश्यः  
शङ्कते—नन्विति । श्रवणादीनामभ्यासेनोद्भूता या शाब्दधीः तदुत्था ततः



प्रादुर्भूता या भावना तथा युक्तं तत्सचिवं मनोऽन्तःकरणमेव करण-  
मिष्यते इत्यर्थः ॥ १४३ ॥

न चैवं भावनाधीनसाक्षात्कारस्य कामिनः ।

अप्रामाण्यं गतासुखीसाक्षात्कारवदित्यपि ॥ १४४ ॥

ननु भावनाधीनसाक्षात्कारस्य कामिनो विरहिणो मृतसुखीसाक्षा-  
त्कारस्येवाप्रामाण्यमित्याशङ्क्य निराचष्टे—न चैवमिति ॥ १४४ ॥

शब्दप्रमाणमूलत्वाद् विश्वासात्तत्प्रमाणता ।

मनोतीतत्ववादिन्याः श्रुतेर्नापि विरोधतः ॥ १४५ ॥

न चेति प्रतिज्ञायां हेतुमाह—शब्दप्रमाणेति । न च “यतो वाचो  
निवर्तन्ते अप्राप्य मनसा सह” ( तै० २ । ४ ) इति श्रुतिविरोधः  
शङ्क्य इत्याह—मनोतीतत्वेति ॥ १४५ ॥

असंस्कृतमनस्तद्वच्छब्दा ये लौकिकाः स्मृताः ।

तदग्राह्यतया वेदे तन्निषेध उदीरितः ॥ १४६ ॥

तत्रोपपत्तिमाह—असंस्कृतेति । तदग्राह्यतया असंस्कृतमनो-  
लौकिकशब्दाग्राह्यतया तयोर्निषेधः “यतो वाचो” ( तै० २ । ४ ) इति  
श्रुतावभिहित इत्यर्थः ॥ १४६ ॥

न संस्कृतमनो नापि वेदवाक्यं निषिद्ध्यते ।

अन्यथा न तवापि स्याज्ज्ञानोत्पत्तिरिहागमात् ॥ १४७ ॥

श्रुतेर्व्यवस्थयैव प्रवृत्तिरिति वदन् विपक्षे बाधकमाह—न संस्कृतेति ॥ १४७ ॥

न वा केवलशब्दात् स्यादपरोक्षमभावनात् ।

ब्रह्मज्ञानमिति प्राप्ते सम्यगत्राऽभिधीयते ॥ १४८ ॥

“दृश्यते त्वग्रया बुद्ध्या सूक्ष्मया सूक्ष्मदर्शिभिः” ( क० ३ । १ ) “मनसैवेदमाप्तव्यम्” ( क० ३ । १० ) इत्यादिश्रुतिसिद्धं मनःकरणकं ब्रह्मसाक्षात्कारं वदन् न मनोनिरपेक्षशब्दादपरोक्षज्ञानमित्याह—न वेति । केवलशब्दाद् मनोनपेक्षादभावनाद् निदिध्यासनशून्याद् ब्रह्मज्ञानमपरोक्षं नैव स्यादिति योजना । इति प्राप्ते एवं पूर्वपक्षे प्राप्ते सम्यगुत्तरमत्राभिधीयते ॥ १४८ ॥

श्रुतिमौलिगिरामेव तन्त्वौपनिषदश्रुतेः ।

करणत्वं न चान्यस्याऽस्त्यपरोक्षधियं प्रति ॥ १४९ ॥

ब्रह्मसाक्षात्कारे श्रुतेः करणत्वे श्रौतलिङ्गमुदाहरति—श्रुतीति । “तन्त्वौपनिषदं पुरुषं पृच्छामि” ( बृ० ३ । ६ । २६ ) इति श्रुतेः श्रुतिमौलिगिरां वेदान्तवाक्यानामेव करणत्वमपरोक्षधियं ब्रह्मसाक्षात्कारं प्रति अस्तीत्यन्वयः । एवकारव्यावर्त्यमाह—न चान्यस्येति । त्वदुक्तान्तःकरणस्य साक्षात्कारकरणत्वं नास्ति “मनसैवेदम्” ( क० ३ । १० ) इत्यादिश्रुतौ तस्य सहकारितामात्रमेवोक्तमिति सन्तोष्यमिति भावः ॥ १४९ ॥

इतरागोचरत्वे सत्यात्मनः केवलश्रुतेः ।

विषयत्वे तत्सार्थक्यं वृथा नो चेद्विशेषणम् ॥ १५० ॥

“तन्त्वौपनिषदं” ( बृ० ३ । ७ । २६ ) इत्यत्रात्मन औपनिषदत्व-  
विशेषणश्रवणात् तच्चेतराविषयत्वे सति तन्मात्रविषयत्वे समञ्जसम्,  
अन्यथा प्रमाणान्तराव्यावर्त्तकत्वे विशेषणवैयर्थ्यादित्याह—इत-  
रेति ॥ १५० ॥

सम्भवव्यभिचाराभ्यां स्याद्विशेषणमर्थवत् ।  
इत्यौपनिषदत्वस्य सार्थक्यं कथमन्यथा ॥ १५१ ॥

विशेषणस्य सार्थक्यप्रकारमाह—सम्भवेति ॥ १५१ ॥

लौकिकस्यापि वाक्यस्यापरोक्षज्ञानहेतुता ।  
दशमस्त्वमसीत्यादेर्दृष्टात्तद्वच्छ्रुतेगिराम् ॥ १५२ ॥

ननु शब्दोऽपि न क्वचित्साक्षात्करणत्वेन कल्पतः, कथं तत्र  
करणम् ? इति तत्राह—लौकिकस्येति ॥ १५२ ॥

स्वप्नमेयानुसारित्वस्वभावो हि प्रमाणगः ।  
नित्यापरोक्षरूपत्वं तत्प्रमेयस्य चाऽऽत्मनः ॥ १५३ ॥

नन्वेवं शब्दस्वभावविरोधः स्यादिति तत्राह—स्वप्नमेयेति । प्रमा-  
णगः प्रमाणनिष्ठः । तत्प्रमेयस्य वेदान्तशब्दरूपप्रमाणगोचरस्य ब्रह्मा-  
त्मन इत्यर्थः ॥ १५३ ॥

साक्षाद्ब्रह्मापरोक्षं यद् यश्च सर्वान्तरो विभुः ।  
इत्यात्मनोऽपरोक्षत्वं श्रुतं वेदान्तगीर्षु तत् ॥ १५४ ॥

न च ज्ञानगतो धर्मोऽपरोक्षत्वम्, “यत्साक्षादपरोक्षाद् ब्रह्म य आत्मा सर्वान्तरः” (बृ० ३।४।१) इत्यात्मनोऽप्यपरोक्षत्वश्रवणादित्याह—  
साक्षादिति ॥ १५४ ॥

मतं प्रमात्रभिन्नत्वमपरोक्षत्वमक्षणे ।

तच्च पर्यवसन्नं स्यात् प्रत्यगात्मनि चिद्धने ॥ १५५ ॥

किं तदपरोक्षत्वमिति तत्राह—मतमिति । वस्तुतः प्रमात्रव्य-  
वहितत्वमपरोक्षत्वम् । अक्षणे इन्द्रियगोचरे । तच्चापरोक्षत्वं चिद्धने  
स्वप्रकाशे प्रत्यगात्मनि पर्यवसन्नमिति योजना ॥ १५५ ॥

यावद् यावत्प्रमातुः स्याद्विप्रकर्षोऽपि वस्तुनः ।

तावत्तावत्परोक्षत्वोत्कर्षो दृष्टः पदार्थगः ॥ १५६ ॥

प्रमातर्येवाव्यवहितत्वस्य पर्यवसाने हेतुमाह—यावदिति । वस्तुनो  
ब्रह्मवादेः । तथा च जडवर्गे परोक्षत्वमेव मुख्यं गौणं त्वपरोक्षत्व-  
मात्मसन्निधानकृतमिति भावः ॥ १५६ ॥

तथा चात्रापरोक्षैकस्वभावे प्रत्यगात्मनि ।

परोक्षं जनयन् वेदो जनयेद्भ्रान्तिमेव सः ॥ १५७ ॥

ततः किमित्यत आह—तथा चेति । प्रमाणं भवन् वेदो विप-  
रीतं कथमनुभावयेत् ? अनुभावयन् वा कथं प्रमाणं स्यादित्यर्थः ॥ १५७ ॥

अपरोक्षस्वभावस्य परोक्षत्वेन बोधनात् ।

कथं वेदः प्रमाणं स्याद् यथार्थज्ञानसाधनम् ॥ १५८ ॥



इममेवार्थं व्यतिरेकेणाऽऽह—अपरोक्षेति ॥ १५८ ॥

मोक्षसाधनभूतस्य साक्षात्कारस्य चात्मनः ।

मनोजन्यतया न स्यात् प्रामाण्यमपि सम्मतम् ॥१५९॥

एवं स्वपक्षं साधयित्वा मनःकरणवादिनो निराकरणे हेत्वन्तर-  
माह—मोक्षेति ॥ १५९ ॥

प्रमाव्याप्तं प्रमाणं हि सङ्गिरन्ते च तार्किकाः ।

मनश्च न प्रमाव्याप्तं ज्ञानमात्रैककारणम् ॥१६०॥

हेतुं विशदयति—प्रमेति ॥ १६० ॥

व्यभिचारि मनस्तस्मात् करणत्वं कथं भजेत् ।

साक्षात्कारे परैक्यस्य साक्षात्कारोऽन्यथा भ्रमः ॥१६१॥

ज्ञानमात्रैककारणमित्युक्तम्, ततः किमनिष्टं स्यात् इति तत्राह—  
व्यभिचारीति । व्यभिचरित्वाद् मनसो नात्मसाक्षात्कारे करणत्वम् ।  
तस्य करणत्वे तज्जन्यसाक्षात्कारो भ्रमः स्यादित्यर्थः ॥ १६१ ॥

सकार्याज्ञानविध्वस्तिरात्मसाक्षात्कृतेर्भवेत् ।

तथात्वं न मनोजन्ये भ्रमोऽज्ञानं न बाधते ॥१६२॥

न चैतद् युज्यते, ब्रह्मसाक्षात्कारस्य सविलासाज्ञाननिवर्त्तकत्वात्;  
नहि भ्रमोऽज्ञानं निवर्तयति, अतिप्रसङ्गादित्याशयेनाह—सकार्येति ।  
तथात्वं सकार्याज्ञाननिवर्त्तकत्वमित्यर्थः ॥ १६२ ॥

अपरोक्षतयाऽऽत्मानं यदि वेदो न बोधयेत् ।

तथात्वेन कथं तर्हि मनोऽप्येनं प्रबोधयेत् ॥१६३॥

ननु मनोमात्रं वेदात्मसाक्षात्कारं जनयेत्, तदा स्यादेव तत्र भ्रम-  
त्वशङ्का । न चैवं तत्त्वमस्यादिवाक्यजन्यज्ञानसन्ततिसहायं हि मन-  
स्तत्साक्षात्कारे करणम् । तथा च मूलप्रमाणशब्दसंवादादप्रामाण्य-  
शङ्कानिरासः । तदुक्तं कल्पतरौ —“वेदान्तवाक्यजज्ञानभावनाजा-  
परोक्षधीः मूलप्रमाणदाढुर्येन न भ्रमत्वं प्रपद्यते” इत्याशङ्क्य संवादार्थं  
यथा ज्ञानं मनसा जन्यते, तथैव चेच्छब्देन जन्यते तदोभयोरन्यतराप्ता-  
माप्यम्; अनधिगतार्थत्वाभावात् । अथैतद्दोषपरिहाराय शब्दः परो-  
क्षतयाऽवबोधयति । तथा सति तद्विसंवादादप्रामाण्यमित्यभिप्रेत्याह—  
अपरोक्षतयेति ॥ १६३ ॥

वेदमूलं मनो ब्रह्मापरोक्षज्ञानकारणम् ।

वाच्यं त्वया तदा वेदविरुद्धं बोधयेत् कथम् ॥१६४॥

एतदेव स्पष्टयति—वेदमूलमिति ॥ १६४ ॥

अपरोक्षं यदा वेदो बोधयत्यद्वयं परम् ।

तर्हि तन्मूलमनसाऽप्यद्वयं बोध्यते तथा ॥१६५॥

तथा चेत्तर्हि वेदान्तवाक्येनैवापरोक्षधीः ।

जायते करणं तच्च न मनोजापरोक्षधीः ॥१६६॥

वेदो यद्यपरोक्षतया बोधयति तन्मूलमनसापि तथा बोध्यते, तदा  
वेदस्यैव साक्षात्कारे करणत्वम्, न मनस इत्याह—अपरोक्षमित्या-  
दिद्विधाभ्याम् ॥ १६५—१६६ ॥

किञ्च बाहुनसातीतत्वागमान्तो विरुद्धयते ।

न मुख्ये बोधकाभावात् तदन्यविषये वचः ॥ १६७ ॥

आत्मसाक्षात्कारस्य मनःकरणकत्वे श्रुतिविरोधश्च दुर्वार इत्याह—  
किञ्चेति । नन्वेतद्वाक्यमसंस्कृतमनोविषयमित्युक्तमिति नेत्याह—  
न मुख्ये इति । लक्षणाप्रसक्तेः । सा च मुख्ये सति बाधके युक्ता,  
नान्यथेत्यर्थः ॥ १६७ ॥

न वेदविषयत्वेऽपि समानो दोष इष्यते ।

यतो लक्षण्या वेदवाक्यैरात्माऽवबोध्यते ॥ १६८ ॥

नन्वागमकरणत्वेऽपि तस्य समानो दोष इति तत्राह—नेति ।  
अयमर्थः—“वेदान्तविज्ञानसुनिश्चितार्थाः” ( क० ३ । २ । ६ )  
इत्यादिश्रुतिप्रमाणाद् वेदान्तकरणत्वं ब्रह्मसाक्षात्कारस्य प्रतीयते । “यतो  
वाचो निवर्त्तन्ते” ( तै० २ । ४ ) इति वाक्याच्च तन्निषेधः प्रतीयते ।  
न चान्यतराप्राप्ताप्यम्, उभयोरपि वेदवाक्यत्वाविशेषात् । विरुद्ध-  
त्वान्न तयोः समुच्चयः । तस्माद् व्यवस्थया परिहर्त्तव्यो विरोधः ।  
निषेधवाक्यमभिधावृत्त्या शब्दप्रवृत्तिं तत्र निषेधति । वेदान्तगम्यत्वा-  
नुवादवाक्यानि लक्षण्या तत्र शब्दप्रवृत्तिमनुजानन्तीति न कोपि  
विरोधः इति ॥ १६८ ॥

विरुद्धयोरभेदस्य संसारिपरमात्मनोः ।

प्रत्यक्षादिप्रमाणेन बाधितत्वात् तथेक्ष्यते ॥ १६९ ॥

ननु तत्त्वमस्यादिवाक्ये लक्षणा न युक्ता, भागत्यागलक्षण्या एक-  
देशपरिग्रहे श्रुतार्थपरित्यागप्रसङ्गादिति तत्राह—विरुद्धयोरिति ।

सामानाधिकरण्यबलात् प्राप्तोऽपि पदार्थयोरभेदो विरुद्धत्वादयोग्य  
इति तदनुपपत्त्या “अर्द्धं त्यजति पण्डितः” इति न्यायेन विरुद्धांशत्या-  
गेनाविरुद्धमंशं स्वप्रामाण्याय लक्षयति तत्त्वमस्यादिवाक्यम् ।  
तस्माल्लक्षणेभ्यते स्वीक्रियते, न तत्र कोऽपि दोष इति तात्पर्यार्थः ॥१६६॥

**मानान्तरस्य वेदान्तैर्बाधनं निष्प्रयोजनम् ।**

**नेष्यतेऽतोऽन्यमानेनाविरोधायाऽत्र लक्षणा ॥१७०॥**

ननु ‘पूर्वापरविरोधे पूर्वदौर्बल्यं प्रकृतिवत्’ इति न्यायेन ब्रह्मात्मनो-  
रैक्यसिद्धये च सर्वभेदग्राहिमानबाधस्यावश्यवक्तव्यत्वाच्च संसार्यसंसा-  
रिभेदग्राहि मानं बाधित्वैव तयोरैक्यं वेदो बोधयतु, ततः कथं मुख्यार्था-  
नुपपत्त्या लक्षणेति तत्राह—मानान्तरस्येति । मानान्तरविरोधाय  
मुख्यार्थानुपपत्तिमालोच्य वेदो लक्षणाया प्रत्यगूत्रहणोरैक्यमवबोध-  
यतीति सिद्धा तत्र लक्षणेत्यर्थः ॥ १७० ॥

**मुख्यार्थानुपपत्तिश्च लक्षणाबीजमिष्यते ।**

**तथास्त्यत्र ततोऽपीयं लक्षणा तत्त्वविन्मता ॥ १७१ ॥**

लक्षणाया बीजसत्त्वादपि नानुपपत्तिरित्याह—मुख्यार्थेति ॥१७१॥

**मानान्तराविरोधेन विषयो यत्र सिद्धयति ।**

**वृत्त्यन्तरेण तत्रान्यबाधनं नेष्यते बुधैः ॥ १७२ ॥**

परिपूर्णब्रह्मात्मैकरसाखण्डार्थसिद्धये यत् सर्वमानान्तरस्य बाधनं  
तदनन्यगतिकतया । यत्र तु कथमपि प्रमाणान्तराबाधेन स्वार्थसिद्धि-  
र्भवति, तत्र तद्बाधो नोचित इत्याशयेनाह—मानान्तरेति ॥ १७२ ॥



न चासङ्गस्य सम्बन्धासम्भवो लक्ष्यवस्तुनः ।

वाच्यार्थेनेति वक्तव्यं लक्षणानुपपत्तिकृत् ॥ १७३ ॥

ननु शुद्धस्य सर्वासङ्गिनो ब्रह्मात्मैक्यस्य लक्ष्यत्वप्रयोगरूपाभावान्न  
तत्र लक्षणेत्याशङ्क्य निराचष्टे—न चेति ॥ १७३ ॥

स्वतोऽसङ्गस्य चिद्धातो बुद्ध्यविद्याद्युपाधिभिः ।

संसर्गस्याप्यविद्याध्यारोपितस्यास्ति सम्भवः ॥ १७४ ॥

वाक्ये लक्षणामधिकारी कल्पयति । तत्कल्पनञ्च न तावत्सा-  
क्षात्कारोत्तरम्, वैयर्थ्याद् अन्योन्याश्रयापत्तेश्च; साक्षात्कारोत्तरं क-  
ल्पना कल्पनोत्तरञ्च साक्षात्कार इति लक्षणाया योग्यतासम्पादकत्वेन  
वाक्यार्थप्रतीतौ कारणत्वात् । तस्मात् तत्त्वसाक्षात्कारात् प्राग्  
लक्षणाकल्पनं वक्तव्यम् । तथा च वाच्यसंसर्गः सुसम्पाद इति ।  
न चेति प्रतिज्ञायां हेतुमाह—स्वत इति । अयमर्थः—अविद्योपा-  
धिकं चैतन्यं तत्पदवाच्यम्, अन्तःकरणोपाधिकञ्च त्वंपदवाच्यम्,  
ताभ्यां लक्ष्यस्य प्रत्यग्ब्रह्मैक्यस्य तत्त्वसाक्षात्कारात् प्रागवस्थायाम-  
विद्याया विरोध्यभावेन सत्त्वात् तत्कल्पितः सम्बन्धोऽपि वर्तते इति  
तदुपाधिके कथं न लक्षणेति ॥ १७४ ॥

यथालूकैः समध्यस्ततमःसंसर्गसम्भवः ।

भानौ तथाऽस्त्यसङ्गेऽपि संसर्गः कल्पितो जडैः ॥ १७५ ॥

कल्पितेनाप्यज्ञानादिना संसर्गसम्भवे न लक्षणानुपपत्तिरिति दृष्टा-  
न्तमाह—यथेति ॥ १७५ ॥

न वा लक्ष्यपदार्थे स्यान्मूकता यत आगमे ।

विज्ञानं ब्रह्म चेत्यादौ तदर्थप्रतिपादनात् ॥ १७६ ॥

ननु पदाल्लक्ष्यस्यानुपस्थितौ मूकता स्यात्, लक्ष्येऽनुपस्थितौ तत्रापि लक्षणा । तथा चानवस्था स्यादिति तत्राह—न वेति । तत्र हेतुमाह—विज्ञानमिति । तत्राऽऽनन्दादीनां ब्रह्मणि प्रवृत्तिप्रकारः पूर्वमेव प्रदर्शित इति भावः ॥ १७६ ॥

तत्रापि लक्षणाभावाद् नानवस्थादिदूषणम् ।

सत्यादिकपदादेव लक्ष्योपस्थितिरिष्यते ॥ १७७ ॥

सत्यादिपदादेव लक्ष्योपस्थितिरिति तत्र लक्षणाभावात् नानवस्थेत्याह—तत्रापीति ॥ १७७ ॥

न वा सत्यत्वज्ञानत्ववतः सत्याद्युपस्थितौ ।

कथं निर्धर्मलक्ष्यार्थसिद्धिरित्यपि तर्क्यताम् ॥ १७८ ॥

नन्वेवं सत्यत्वज्ञानत्वादिमति वस्तुनि सत्यादिशब्दप्रवृत्तिः [त्त्या ?] न लक्ष्यं शुद्धं ब्रह्मात्मैक्यं प्रतीयेतेति नेत्याह—न वेति । सत्यत्वज्ञानत्वादिमतो वस्तुनः सत्याद्युपस्थितौ सत्यादिशब्देभ्यः उपस्थितौ सत्यां कथं निर्धर्मकस्य लक्ष्यपदार्थस्य सिद्धिरित्यपि न तर्क्यतामिति योजना ॥ १७८ ॥

अनेकोपाधिसम्बन्धव्यक्तिभिन्नं न चेष्ट्यते ।

सामान्यमपि व्यक्त्यैव सिद्ध्यत्यनुगता मतिः ॥ १७९ ॥

न वेति प्रतिज्ञायां हेतुमाह—अनेकेति । अनेकेषूपाधिषु ज्ञान-  
त्वव्यक्तित्वेन स्वीकृतेषु सम्बन्धानुगता या व्यक्तिर्व्यज्यतेऽनयेति  
व्यक्तिश्चैतन्न्यं तद्विन्नं सामान्यमपि न चेप्यते, निष्प्रयोजनत्वादित्यर्थः ।  
जातेर्निष्प्रयोजनत्वमुपपादयति—व्यक्त्यैवेति । सामान्यं हि नाना-  
व्यक्तिष्वनुगतं तास्वनुगतव्यवहारहेतुः स्वीक्रियते । तच्च ज्ञानत्वसामा-  
न्यं ब्रह्मणो न भिन्नम्, अनेकोपाधिषु सम्बद्धया व्यक्त्यैवोपाधिषु अनुगत-  
व्यवहारसिद्धौ सत्यां सामान्यं निष्फलमित्यर्थः ॥ १७६ ॥

**बिम्बवत् प्रतिबिम्बेषु सत्यज्ञानादिशब्दतः ।**

**व्यक्त्यैव व्यवहारोऽस्ति सर्वत्रानुगतास्पदम् ॥१८०॥**

अनेकोपाधिष्वनुगतव्यवहारहेतुस्तत्संबद्धा व्यक्तिरेवेति सदृष्टान्त-  
मुपपादयति—बिम्बवदिति । यथा अनेकेषु जलपात्रेषु अनेके चन्द्रप्र-  
तिबिम्बाः प्रतीयन्ते । तथाप्ययं 'चन्द्रोऽयं चन्द्रः' इत्यनुगतव्यवहारः, स  
च न चन्द्रत्वजातिकृतः; तत्र व्यञ्जकाभावेन चन्द्रत्वजात्यनभ्युपगमात्,  
उपाधीनाञ्चानुगतत्वात् । सर्वोपाधिषु अनुगता या चन्द्रव्यक्तिस्त्यै-  
वानुगतव्यवहारः क्रियते, तद्वदन्तःकरणवृत्तिषु अभिव्यक्ता या  
चैतन्यात्मकब्रह्मव्यक्तिस्त्यैव तत्रानुगतव्यवहारः सम्पाद्यते इति व्यर्थो  
ज्ञानत्वजातिस्वीकारः । एतेन सत्यत्वादिजातिरप्यपास्ता । तथा  
चोपाध्युपरक्ते सर्वशब्दप्रवृत्तिः, न तु शुद्धे इति भावः ॥ १८० ॥

**नह्युपाधेः प्रवेशोऽस्ति वाच्यकोटौ कथञ्चन ।**

**तस्मात्सत्यादिकाः शब्दाः लक्ष्यार्थस्य समर्थकाः १८१**

ननु कथं तर्हि शुद्धचिन्मात्रलक्ष्यस्वरूपोपस्थितिरिति तत्राह—  
नहीति । उपाधेस्तदस्थतया अभिधेयकोटावप्रवेशेन शुद्धचित्सुखात्मै-

करसस्य तत्त्वमसीति पदद्वयलक्ष्यस्य सत्यादिपदेभ्य उपस्थितिसम्भवात् ।  
यथा धेनुपदं गोत्वोपहितव्यक्तिशक्तमपि गोत्वं तटस्थतया वाच्यकोटा-  
वप्रविष्टमिति धेनुशब्दाद् गोव्यक्तिविशेष एवोपतिष्ठते न गोत्वमिति ।  
तद्वदत्रापीति तात्पर्यार्थः ॥ १८१ ॥

नास्ति विप्रतिपत्तिर्वा त्वंपदार्थेऽपि साक्षिणि ।

सर्वप्रमाणसिद्धिः स्यात् साक्षिणः स्वप्रकाशतः ॥ १८२ ॥

ननु सत्यादिपदैस्तदर्थोपस्थितावपि त्वंपदलक्ष्योपस्थितिः कुतः ?  
इति । न च सत्यादिपदादेव तदुपस्थितिः, ब्रह्मपदसामानाधिकरण्यात्  
तस्येति तत्राह—नास्तीति ॥ १८२ ॥

न साक्षिव्यतिरेकेण ह्यविज्ञातस्य वस्तुनः ।

अप्रमाविषयस्यास्ति सिद्धिरेव कथञ्चन ॥ १८३ ॥

सर्वप्रमाणसिद्धिरित्युक्तं विवृणोति—नेति । अनधिगतार्थगन्तु  
हि प्रमाणम् । तत्रार्थस्य प्रमाणविषयत्वेन सम्मतस्यानधिगतत्वं कुतः  
सिद्धम् ? किं प्रमाणात् ? उत भ्रमात् ? उताहो स्वतः परतो वा ?  
तत्राऽऽद्यं निरस्यति—अविज्ञातस्येति । अप्रमाविषयस्येति हेतुगर्भं  
विशेषणम् । प्रमाविषयत्वायोग्यस्येत्यर्थः ॥ १८३ ॥

न स्यात् प्रमाणसिद्धत्वे तदज्ञाननिवर्तनम् ।

तथात्वे वा प्रमाणस्य वैयर्थ्यं स्पष्टमेव हि ॥ १८४ ॥

एतदेव स्पष्टयति—न स्यादिति । प्रमाणस्य विषयानिवर्तकत्वा-  
दित्यर्थः । तथास्त्विति वादिनं प्रति बाधकमाह—तथात्वे वेति ।



प्रमाणकृतातिशयो ह्यज्ञाननिवृत्तिः, सा चेत् न प्रमाणात्, किं तेन ? इति स्पष्टं वैयर्थ्यं तस्येत्यर्थः ॥ १८४ ॥

नाप्यस्ति भ्रमसिद्धस्य मानगोचरताऽऽजसा ।

नापि स्वतो जडत्वात् स्यात् तत्सिद्धिः साक्षिणस्ततः १८५

भ्रमादज्ञातत्वसिद्धिपक्षं पराचष्टे—भ्रमसिद्धस्येति । अज्ञातत्व-  
सिद्धेर्भ्रमत्वं विषयाज्ञातत्वबाधादेव वाच्यम् । तथा च तादृशि प्रमाणं  
कथं प्रवर्त्ततां विषयासत्त्वादित्यर्थः । नापि स्वतः, जडत्वात्; जडत्वञ्चा-  
नात्मत्वादित्यर्थः । परतश्चेत्, स एव तर्हि साक्षीति सिद्धः साक्षी-  
त्याह—तदिति ॥ १८५ ॥

तथा च मानवृत्तेः प्रागज्ञातत्वेन साक्षिणा ।

विषयीकुरुते मानं मेयं साधितमेव तत् ॥ १८६ ॥

फलितमाह—तथा चेति । प्रमाणप्रवृत्तेः प्राक् प्रमेयं साक्षिणा  
ज्ञातत्वेन साधितमेव तन्मानं विषयीकुरुते इति योजना ॥ १८६ ॥

अतो विप्रतिपत्तिर्न साक्षिण्यऽस्ति मनागपि ।

सर्वस्य साधनत्वेन तथोक्तं श्रीसुरेश्वरैः ॥ १८७ ॥

अतः प्रमाणान्यथानुपपत्त्या सिद्धः साक्षी न विप्रतिपत्तिमर्हतीत्यु-  
पसंहरति—अत इति । एतस्य साम्प्रदायिकत्वमाह—तथेति ॥ १८७ ॥

प्रमाणमप्रमाणं वा प्रमाभासस्तथैव च ।

कुर्वन्त्येव प्रमां यत्र तदसम्भावना कुतः ॥ १८८ ॥

तद्वचनमेवाह—प्रमाणमिति । अत्र प्रमाणस्य साक्षिसाधकत्व-  
मुक्तम्, तथा अप्रमाणं मिथ्याज्ञानम्, प्रमाभासः संशयज्ञानञ्च न प्रमा-  
णात् सिद्धयति विरोधात् तदात्मकवृत्तेर्जडत्वात् न स्वप्रकाशता न भ्रमात्  
तस्यैव मानस्य विचार्यमाणत्वात् । तस्मात् साक्षिणैव तयोः सिद्धे-  
रित्यर्थः । तदसम्भावना साक्षिणोऽसम्भावना कुत इत्यर्थः ॥ १८८ ॥

एकार्थवाचकत्वेऽपि पदयोस्तत्त्वमोर्द्वयोः ।

वाक्यप्रमाणजं ज्ञानमज्ञानभ्रमबाधकम् ॥ १८९ ॥

ननु तत्त्वमिति पदयोरेकार्थवाचकत्वं भिन्नार्थवाचकत्वं वा ? अन्त्ये  
अद्वैतहानेरैक्यायोगात्, आद्ये एकपदवैयर्थ्यमित्याशङ्क्याह—एकार्थ-  
वाचकत्वेऽपीति । यद्यपि पदयोरेकार्थत्वमेव, तथापि पदद्वयं स्वीक-  
र्तव्यम् । प्रमाणज्ञानं हि भेदभ्रमं निवर्त्तयति, न विषयतो मिथ्याज्ञान-  
नम् । तच्च ज्ञानं नैकस्मात् पदात् पदमात्रस्य प्रमाहेतुत्वाभावात् ।  
ततो भेदभ्रमनिरासिज्ञानजननाय वाक्यत्वसम्पत्तये पदान्तरमपेक्षणीय-  
मेवेत्यर्थः ॥ १८९ ॥

न चैकपदवैयर्थ्यं तद्विना क्व विरोधधीः ।

क्व वा लक्षणयाऽखण्डवाक्यार्थप्रतिपादनम् ॥ १९० ॥

इममेवार्थं स्पष्टयति—न चेति । तेन पदान्तरेण विना विरोधा-  
भावेन लक्षणया अखण्डवाक्यार्थस्य प्रतिपादयितुमशक्यत्वादित्यर्थः ॥ १९० ॥

पदमात्रं प्रमाणं नो किन्तु वाक्ये प्रमाणाता ।

तत्सिद्धये द्वयोरेव सार्थक्यं तत्त्वविन्मतम् ॥ १९१ ॥

पदमात्रस्याप्रमाणत्वादपि पदद्वयसार्थक्यमित्याह—पदमात्र-  
मिति ॥ १६१ ॥

प्रमाणज्ञानमेवात्र भेदभ्रमनिवर्त्तकम् ।  
न वा विषयतो मिथ्याज्ञानं भेदभ्रमापहम् ॥ १६२ ॥

प्रमाणज्ञानस्यैव अज्ञानभ्रान्तिनिवर्त्तकत्वमित्याह—प्रमाणज्ञान-  
मिति ॥ १६२ ॥

तच्च ज्ञानं न चैकस्मात् पदादुत्पद्यतेऽज्जसा ।  
पदमात्रस्य हेतुत्वं न प्रमां प्रति सम्भवेत् ॥ १६३ ॥

प्रमाणज्ञानञ्च नैकस्मात् पदादित्याह—तच्चेति ॥ १६३ ॥

ततो भेदभ्रमध्वंसितत्वधीप्रतिपत्तये ।  
वाक्यत्वसिद्धयेऽवश्यं पदान्तरमपेक्ष्यते ॥ १६४ ॥

तत्सिद्धये पदान्तरमावश्यकमित्याह—तत इति ॥ १६४ ॥

न चैकार्थतयाऽप्यत्र तयोः पर्यायशब्दवत् ।  
वाक्यत्वानुपपत्तिः स्यादिति शङ्क्यं कथञ्चन ॥ १६५ ॥

एकार्थत्वं पर्यायशब्दवत् वाक्यत्वानुपपत्तिरिति पक्षं निषेधति—  
न चेति ॥ १६५ ॥

यस्मात्तयोः प्रवृत्तेर्हि निमित्तं भिद्यते द्वयोः ।

तत्त्वमोः पदयोः प्रत्यग्रह्यैक्यपरयोः श्रुतेः ॥ १६६ ॥

तत्र हेतुमाह—यस्मादिति ॥ १-६६ ॥

त्वंपदे भोक्तृतादीनां स्यात् प्रवृत्तिनिमित्तता ।

तत्पदे सर्ववित्त्वादेर्नातः पर्यायता तयोः ॥ १६७ ॥

प्रवृत्तिनिमित्तभेदमाह—त्वमिति ॥ १-६७ ॥

न चानुभावकत्वं वा पदमात्रस्य सम्भवेत् ।

पदमप्यधिकाभावात् स्मारकान्न विशिष्यते ॥ १६८ ॥

ननु पदद्वयप्रयोगो न वाच्योपस्थितये, तस्य निष्प्रयोजनत्वात्; किन्तु लक्ष्योपस्थितये । सा चेदेकपदात् सिद्धा, किं पदान्तरेण । पदस्य अनुभावकत्वात् विषयाबाधाच्च प्रामाण्योपपत्तेरित्यभिसन्धिं निरस्यति—न चेति । तत्र हेतुः—पदमिति । तथा चानुभावकत्वाभावात् स्मारकवस्तुवन्न पदस्य प्रामाण्यमित्यर्थः ॥ १-६८ ॥

न वा लक्षणाया तत्राखण्डार्थप्रतिपादनम् ।

पदमात्रे यतो नास्ति मुख्यार्थानुपपत्तिता ॥ १६९ ॥

लक्षणाया अखण्डार्थसिद्धये पदान्तरमावश्यकमिति व्यतिरेके-  
णाह—न वेति ॥ १-६९ ॥



नहि घोषनिवासस्य वाचकं पदमन्तरा ।

गङ्गापदं स्वसम्बन्धि तीरं लक्षयति स्वतः ॥ २०० ॥

मुख्यार्थानुपपत्त्यभावमाह—न हीति ॥ २०० ॥

तथा च तत्पदस्यैव त्वंपदस्यैव वा पुनः ।

प्रयोगे हि विशिष्टार्थ उपतिष्ठेत सर्वथा ॥ २०१ ॥

नाखण्डैकरसं वस्तु सिद्धयेदिष्टं विपश्चिताम् ।

व्यर्था वेदे तदुक्तिः स्याद्विभ्रमध्वंसकारिणी ॥ २०२ ॥

तथा च नेष्टसिद्धिरित्याह—तथा चेति द्वाभ्याम् । तदुक्तिरखण्डा-  
र्थोक्तिर्विभ्रमध्वंसकारणत्वेन प्रसिद्धा त्वदुक्तिरीत्या व्यर्था स्यादि-  
त्यर्थः ॥ २०१—२०२ ॥

अतो लक्षणयाऽखण्डवाक्यार्थप्रतिपत्तये ।

पदान्तरप्रयोगोऽत्रापेक्षणीयो भ्रमापहः ॥ २०३ ॥

तस्माल्लक्षणाऽखण्डार्थलाभाय पदान्तरप्रयोग इति न वैयर्थ्यमिति  
हेतुमाह—अत इति ॥ २०३ ॥

तस्मादखण्डवाक्यार्थसिद्धिरत्र निराकुला ।

निर्हुष्टवेदप्रामाण्यादेवेत्थं सर्वमङ्गलम् ॥ २०४ ॥

तस्माल्लक्षणाया तत्त्वमस्यादिमहावाक्यं प्रत्यग्नज्ञाणोरैक्यमखण्डै-  
करसं बोधयतीति वाक्ये न विरोध इत्याशयेनोपसंहरति—

तस्मादिति । तथा चाखण्डे ब्रह्मात्मैक्ये वेदान्तानां समन्वयः सिद्ध  
इत्यर्थः ॥ २०४ ॥

अखण्डप्रत्यगात्मैक्यबोधेन भववारिधेः ।

उद्धारो नान्यथातोऽयं बोधः सम्पाद्य उत्तमैः ॥ २०५ ॥

अखण्डब्रह्मात्मैक्यसाक्षात्कारोऽवश्यं सम्पादनीयः सर्वानर्थनिवृत्त्यु-  
पलक्षितनिरतिशयानन्दाविर्भावसिद्धये पुरुषधौरेयैरित्यभिप्रेत्याह—  
अखण्डेति ॥ २०५ ॥

स मुकुन्दपदाम्भोजमकरन्दैकषट्पदैः ।

सुसम्पादोऽत आदृत्य सेव्यः श्रीपतिरेव हि ॥ २०६ ॥

“यस्य देवे परा भक्तिः” (श्वे० ६ । २३) “ददामि बुद्धियोगं तम्”  
( गी० १० । १० ) इत्यादिश्रुतिस्मृतिसिद्धभगवद्भक्तानामेवाखण्डब्रह्मा-  
त्मसाक्षात्कारः, अत एव भगवान् वासुदेवः सर्वप्रयत्नेन आराध्य  
इत्याह—स इति । सुसम्पादः सुखेनानायासेन सम्पादयितुं शक्यः स  
ब्रह्मैक्यावबोधः, अतः श्रीपतिरेव सदैवादृत्य सेव्यः । हीति श्रुतिस्मृति-  
पुराणेतिहाससर्वसज्जनप्रसिद्धिद्योतको निपातः । एवकाराद् न तत्सेवनं  
विनाऽन्योपायः कोऽप्यस्तीति सूचितम् ॥ २०६ ॥

यत्कृपालेशमात्रेण लयमेति कुसंस्तुतिः ।

सुखमाविर्भवत्यन्तस्तं कृष्णं सर्वदाश्रये ॥ २०७ ॥

एवं प्रकरणार्थं परिसमाप्य तमेव सर्वशास्त्रप्रतिपाद्यं भगवन्तं  
श्रीकृष्णं शरणीकरोति—यदिति । तथा च सर्वदुःखाभावोपलक्षित-  
निरतिशयानन्दाविर्भावो मोक्षो भगवद्भक्तानामनायासेन तत्प्रसादात्  
सिद्ध एवेति भावः ॥ २०७ ॥

आनन्दकन्दमीशानं शास्त्रयोनिमखण्डितम् ।  
सर्ववेदान्तसिद्धान्तं वन्देऽहं नन्दनन्दनम् ॥ १ ॥

नन्दाङ्गणे नन्दभुजान्तराले  
मन्दस्मितास्यं सुकुमारदेहम् ।  
नन्दाङ्गनानन्दमनन्यसारं  
नन्दार्पिताक्षं कलये सुकुन्दम् ॥ २ ॥

इति श्रीमन्सुकुन्दपदारविन्दमकरन्दाभिलाषिसदानन्द-  
विद्वत्कृतायां प्रत्यक्तत्त्वचिन्तामणिव्याख्यायां स्वप्रभा-  
भिधायी वेदस्यापौरुषेयत्वादिनिरूपणपुर-  
स्सरमखण्डार्थपरत्वमयूखाभिधमेका-  
दशं प्रकरणं समाप्तिमगमत् ॥११॥

अथ द्वादशं प्रकरणम्

य एक एवेश्वरजीवशुद्धि-

द्रूपेण भाति व्यवहारगोचरे ।

अखण्डतां स्वामजहन्निरञ्जन-

स्तमात्मदेवं यदुराजमाश्रये ॥ १ ॥

वेदान्ततत्त्वमनृतद्वयहेतुशून्यं

मुक्तस्वभावममलान्तरभावगम्यम् ।

आनन्दविग्रहमनन्तमपारमीशं

कृष्णं भजे दृशिमहं परिहृत्य दृश्यम् ॥ १ ॥

अतीतानन्तरप्रकरणे 'अखण्डप्रत्यगात्मैक्यबोधेन भववारिधेः ।  
उद्धारः' इत्युक्तम्, तदेवोपपादयितुं प्रकरणान्तरमारभमाणः स्वतः सिद्धम-  
द्वैततत्त्वं भगवन्तं सर्ववेदान्तरहस्यमनुसन्धत्ते—य इति । तमहमात्मदेवं  
स्वेष्टदेवतं यदुराजं यदुवंशमुकुटमणिं भगवन्तं श्रीकृष्णमाश्रये इति  
सम्बन्धः । तं कमित्याकाङ्क्षायामाह—य इति । यो वस्तुतो निरञ्जो  
निरुपाधिरेक एव सन् अत एव स्वां स्वकीयाम् अखण्डतामेकरस-  
स्वभावम् अजहदपरित्यजन्नेव व्यवहारगोचरे मायोपहितेश्वरचैतन्य-  
रूपेणान्तःकरणोपहितजीवचैतन्यरूपेण मायातत्कार्यविनिर्मुक्तशुद्धचैत-  
न्यरूपेण भाति प्रकाशते, तमाश्रये इति सम्बन्धः ॥ १ ॥

यतः समुद्भूतमिदं जगज्जडं

न यं स्पृशेच्छुद्रमनन्तमद्वयम् ।



स एव सर्वान्तर आत्मरूपतो

न जीव एषोऽस्ति पृथक् परेशितुः ॥ २ ॥

ब्रह्मणोऽन्यो जीवपदार्थ इति ये मन्यन्ते, तान् पराकुर्वन् परब्रह्मैव स्वाज्ञानाजीवभावमापद्यते, न जीवो नाम ब्रह्मणोऽन्यः कश्चित् पदार्थ इत्याह—यत इति । यतो मायोपहितचैतन्यादिदं प्रत्यक्षादिभिरनुभूयमानं जगद्भूतभौतिकरूपं जडाज्ञानकार्यत्वाद् जडं सर्गकाले समुत्पन्नं यं परमात्मानं न स्पृशेत्, अत एव शुद्धं मायातत्कार्यकलङ्कशून्यम्, अत एव मायाकार्यदेशकालवस्तुपरिच्छेदशून्यत्वादनन्तम्, अत एवाद्वयं द्वैतशून्यं स एव परमात्मा सर्वान्तरः सर्वस्यान्तरात्मा प्राणधारणोपाधिना जीवोऽस्ति । एष जीवः परेशितुः परमेश्वरादात्मरूपतः सर्वात्मस्वरूपात् न पृथगस्तीति योजना ॥ २ ॥

ननूक्तिरेषा भवतामसङ्गता

यतोऽस्ति भेदः परमेशजीवयोः ।

विरुद्धधर्माश्रययोः क चैकता

क्व दृष्टमैक्यं तिमिरप्रकाशयोः ॥ ३ ॥

ननु जीवपरमेश्वरौ परस्परं भिन्नौ, विरुद्धस्वभावत्वात्, तमःप्रकाशवदिति शङ्कते—नन्विति ॥ ३ ॥

क चैष जीवः परतन्त्रचेष्टितः

शरीरयुग्माभिमतिर्विभिन्नधीः ।

क च स्वतन्त्रो ह्यशरीर ईश्वर-

स्तयोः कथं स्यादभिदा विभिन्नयोः ॥ ४ ॥

क्व धर्मपापादिवशोऽल्पदेहगः

क्व नित्यशुद्धः परमेश्वरो विभुः ।

तयोर्न चैक्यं परमाणुगोत्रयो-

रिवान्तरं प्रत्युत गम्यतेऽनयोः ॥ ५ ॥

क्व भृतसंघातदृढाभिमानवान्

षड्भूमियुक्तो मितबोधशक्तिमान् ।

क्व कार्यहेत्वादिविवर्जितोऽतुलो

ह्यनन्तशक्तिः सकलज्ञ ईश्वरः ॥ ६ ॥

क्व बद्ध एषोऽखिलदुःखपञ्जरे

क्व नित्यमुक्तः स्वत एष ईश्वरः ।

तयोर्न चैक्यं रविविस्फुलिङ्गयो-

रिवास्ति भेदोऽखिललोकधीगतः ॥ ७ ॥

विरुद्धधर्मान्वितयोः परात्मनोः

कथंचिदैक्यं भवितुं न साम्प्रतम् ।

क्व वारिवह्वयोरभिदाऽञ्जसा भवेत्

क्व सम्भवेद्वा तिमिरप्रकाशयोः ॥ ८ ॥

विरुद्धस्वभावत्वादित्युक्तं हेतुं विवृण्वंस्तयोरभेदाभावं साधयति—  
क्व चेत्यादिपञ्चभिः । जीवो नाम कार्यकरणसङ्घाताभिमानि धर्मा-  
धर्मवान् परिच्छिन्नज्ञानशक्तिरत्यन्तपराधीनः । ईश्वरः पुनरकार्यकरणो  
धर्माद्यतीतो निरविशयज्ञानशक्तिसम्पन्नोऽपरतन्त्रः । सतश्च विरुद्ध-  
स्वभावयोः कथमपि नाऽभेदो भवितुं युक्त इति प्रवृत्तकार्यः । अक्षरा-  
र्थस्तु पञ्चानां पद्यानां निगदव्याख्यातः ॥ ४—८ ॥

अथापि बिम्बप्रतिबिम्बयोरिव

भिदावभासेऽपि तयोरुपाधितः ।

स्वभावतः शास्त्रत ईशजीवयो-

रभेद एवेति मतं न साम्प्रतम् ॥ ६ ॥

ननु बिम्बप्रतिबिम्बयोर्घटाकाशमहाकाशयोरिवौपाधिके विरुद्ध-  
स्वभावतयाऽवभासे सत्यपि तत्त्वमसीत्याद्येकत्वप्रतिपादकशास्त्राद्  
जीवपरयोः परमार्थत एकत्वमेव युक्तमित्याशङ्क्य निराचष्टे—  
अथेति ॥ ६ ॥

अमूर्तवस्त्वात्मनि ईशितुः कथं

सङ्गच्छते वा प्रतिबिम्बनं नयात् ।

न वाऽस्ति सर्वत्र गताद् महेश्वराद्

विलक्षणं वस्त्वह बिम्बयोग्यपि ॥ १० ॥

ब्रह्मणि प्रतिबिम्बावच्छेदयोरसम्भवादिति नेति प्रतिज्ञायां हेतु-  
माह—अमूर्तेति । मूर्तद्रव्यस्य मूर्तान्तरे स्वच्छद्रव्ये प्रतिबिम्बभावो

दृष्टः । ब्रह्मणः पुनरमूर्तत्वात् सर्वगतत्वाद्वितीयत्वाच्च न दर्पण-  
स्थानीयं किञ्चिद् द्रव्यं प्रतिबिम्बयोग्यमस्तीत्यर्थः ॥ १० ॥

स्वच्छे पदार्थे प्रतिबिम्ब ईक्ष्यते

लोकेऽपि मूर्तस्य न चाप्यरूपिणः ।

न चास्त्यमूर्तप्रतिबिम्बसम्भवः

क्व दृष्टमेतत् प्रतिबिम्बनं रसे ॥ ११ ॥

रूपवद् द्रव्यमतिस्वच्छतया रूपवतो द्रव्यान्तरस्य तद्विवेकेन गृह्य-  
माणस्यापि छायां गृहीयात्, चिदात्मा तु नीरूपो विषयी न विषयच्छा-  
यामुद्गृहीतुमर्हति । यथाहुः—“शब्दगन्धरसानां च कीदृशी प्रतिबि-  
म्बता” इत्यभिप्रेत्याह—स्वच्छ इति ॥ ११ ॥

न रूपगन्धाम्बरवायुबिम्बनं

दृष्टं स्वतो लोक इतोऽपि नाऽञ्जसा ।

अमूर्तवस्तुप्रतिबिम्बकल्पना

ततो न जीवः प्रतिबिम्ब ईशितुः ॥ १२ ॥

इममेवार्थं स्पष्टयति—न रूपेति ॥ १२ ॥

यथाम्बुसूर्यादिकमूर्तवस्तुनो

विदूरदेशः प्रतिबिम्बकारणम् ।

यथाऽऽत्मनोऽन्यत् प्रतिबिम्बकारणं

विदूरदेशादि न युज्यते विभोः ॥ १३ ॥



आत्मव्यतिरिक्तद्रव्यदेशयोरभावादपि न प्रतिबिम्बकल्पनेत्याह—  
यथेति । सूर्यादिकमूर्त्तवस्तुनः सकाशाद् यथाऽन्यदम्बु जलं विदूर-  
देशश्च प्रतिबिम्बकारणं दृष्टम्, तथात्मनो विभोः परिपूर्णात् सकाशा-  
दन्यद्विदूरदेशादि प्रतिबिम्बकारणं न युज्यते इति योजना ॥ १३ ॥

अतो न कुत्रापि चिदद्वयात्मनः

कयापि युक्त्या प्रतिबिम्बयोग्यता ।

यतो भवच्चानुष एव वस्तुनि

सचानुषस्य प्रतिबिम्बनं नयात् ॥ १४ ॥

तस्मादयुक्ता प्रतिबिम्बकल्पनेत्याह—अत इति ॥ १४ ॥

न चाप्यविद्या परमात्मनो विभो-

ग्रहीतुमर्हा प्रतिबिम्बनं कदा ।

अवस्तुभावादनृता जडा हि सा

कथं ग्रहीतुं क्षमतेऽस्य बिम्बनम् ॥ १५ ॥

नन्वस्त्वविद्यायां तत्प्रतिबिम्ब इति नेत्याह—न चेति ॥ १५ ॥

न चाम्बरस्येव जलादिवस्तुनि

प्रत्यक्चितः स्यात् प्रतिबिम्बनं हरेः ।

जलादिवत् स्वच्छमिहापि वस्तु किं

यदस्ति हेतुः प्रतिबिम्बने विभोः ॥ १६ ॥

नन्वाकाशस्येव जलादौ सर्वगतस्यापि ब्रह्मणः प्रतिबिम्बनं युक्तमिति नेत्याह—न चेति । साभ्रनक्षत्रस्य आकाशस्य जले प्रतिबिम्बनं दृश्यते इति चेत्, न; जलादावन्तराकाशेन सह अभ्रनक्षत्रादीनामेव प्रतिबिम्बावभासनात् । अथ कथंचित् जानुमात्रजले दूरविशालाकाशदर्शनादाकाशस्य प्रतिबिम्बसम्भवः, तथापि न ब्रह्मणि युज्यते; जलादिवत् स्वच्छपरिच्छिन्नद्रव्यान्तराभावादिति तात्पर्यार्थः ॥ १६ ॥

न चाप्यवच्छेद इहोचितो विभो-

रखण्डभावादपि केनचित् कदा ।

अविद्ययाऽन्तःकरणेन वा हरे-

र्न चास्ति सम्बन्ध इतोऽप्यसङ्गिनः ॥ १७ ॥

नन्वस्तु तर्हि केनचिद्ब्रह्मणोऽवच्छेद एवेति नेत्याह—न चेति । नन्वस्त्येव अविद्ययाऽन्तःकरणेन वा अवच्छेद इति नेत्याह—अविद्ययेति । असङ्गत्वादेव नावच्छेद इत्यर्थः ॥ १७ ॥

अभावरूपा क्षमते कथं जडाऽ-

विद्याप्यवच्छेदमसङ्गवस्तुनः ।

विधातुमन्तःकरणन्तु न क्षमं

क जीवभावात् प्रथमं तदुत्थितम् ॥ १८ ॥

अविद्ययाऽन्तःकरणेन वा असङ्गस्य सम्बन्धो नास्तीत्युक्तमर्थं विवृणोति—अभावरूपेति । ज्ञानाभावमात्रत्वात् तस्या अविद्याया अतः सा अभावरूपा अवच्छेदं विधातुं कर्तुमसङ्गस्य न क्षमते । अन्तःकरणे-

नाप्यवच्छेदो दुःसम्पाद इत्याह—अन्तःकरणमिति । ब्रह्मणोऽसङ्गत्वात्  
संसार्युपाधित्वाच्च अन्तःकरणस्य कथमाकाशेन घटस्येव ब्रह्मणा तस्य  
सम्बन्धो भवेत् ? न वा जीवभावात् पूर्वमन्तःकरणस्य सत्त्वमपी-  
त्याह—क्वेति ॥ १८ ॥

ततोऽन्य एवात्मन ईश्वराद्विभोः

स जीव आमोक्षमनन्तदुःखभाक् ।

प्रसिद्ध एवं नयतोऽनुभूतितो

विरुद्धमैक्यं कथमेतयोर्मतम् ॥ १९ ॥

तस्माद् ब्रह्मणो द्वयान्तरमेव जीव इत्याह—तत इति । ततस्त-  
स्मादात्मनो व्यापकादीश्वराद्विभोः स जीवोऽन्य एवेति सम्बन्धः । अत  
एव आमोक्षं मोक्षपर्यन्तमनन्तदुःखात्मकसंसारभाक्त्वेन प्रसिद्ध एव  
नयतो युक्तितोऽनुभूतितः सर्वलोकानुभवादपि । कथमेतयोर्जीवेश्वरयो-  
र्विरुद्धस्वभावयोस्त्वयैक्यं युक्त्यनुभवविरुद्धं मतं स्वीकृतमित्यर्थः ॥ १९ ॥

वेदेऽयमात्मा त्वमसीति चैक्यगी-

रुपासनार्थाऽस्तु न चैक्यतत्परा ।

उपासनादेव विमुक्तिरिष्यते

किमर्थमद्वैतधियोऽप्यपेक्षणम् ॥ २० ॥

ननु नास्माभिः स्वकपोलकल्पितमेतयोरैक्यम्, किन्तु “तत्त्वमसि”  
( छा० ६।८।७ ) “अयमात्मा” ( बृ० २।५।१६ ) “अहं  
ब्रह्मास्मि” ( बृ० १।४।१० ) इति श्रुतिकदम्बेन प्रतिपादितमेव

स्वीकुर्मो वयम्, त्वया कथमैक्यप्रतिपादकश्रुतीनां व्यवस्था क्रियते ?  
इति तत्राह—वेदे इति । “अयमात्मा” ( बृ० २ । ५ । १६ ) “तत्त्व-  
मसि” ( छा० ६ । ८ । ७ ) इत्यादिका श्रुतिगीर्जीवब्रह्मणोर्वस्तुतो भिन्न-  
योरेवैकत्वोपासनार्था भविष्यति । तथा एकत्वप्रतिपादिकाः श्रुत्यो  
भेदापवादाश्च जीवब्रह्मणोरेकत्वोपासनविधिशेषभूतार्थवादत्वेन सम्ब-  
ध्यन्ते । विधीयमानादेव ब्रह्मोपासनात् संसारोपरमलक्षणो मोक्षोऽपि  
सम्भवतीति सर्वमुपपन्नम् । ततश्च जीवब्रह्मणोर्भेद एव सिद्ध इति ।  
तात्पर्यार्थः ॥ २० ॥

अत्रोच्यते श्रौतमतं सदुत्तरं

न तावदन्यत्वमखण्डवस्तुनः ।

प्रमाणतो जीवगतं प्रतीयते

तयोः प्रमाणविषयत्वतो द्वयोः ॥ २१ ॥

एवं प्राप्ते समाधानं प्रतिजानीते—अत्रोच्यते इति । न ताव-  
दन्यत्वं जीवस्य ब्रह्मणः सकाशात् प्रमाणेनावगन्तुं शक्यते, प्रमाणा-  
गोचरत्वात् तयोरित्यर्थः ॥ २१ ॥

चिदात्मभावेन तयोः स्वरूपतो

न भेदसिद्धिः परमेशजीवयोः ।

तयोरचित्वे तु न खादिवस्तुनो

विशेष ईषज्जडयोर्भवेत् सतोः ॥ २२ ॥

एतदेवोपपादयति—चिदात्मेति । तयोश्चिद्रूपत्वे स्वरूपभेदानव-



गमात् प्रमाणागोचरत्वादेव न तद्भेदः प्रमाणगम्यः । द्वयोरप्यचिद्वृ-  
पत्वे तु आकाशादिवदनात्मत्वानीश्वरत्वप्रसङ्ग इत्यर्थः ॥ २२ ॥

अतीव शुद्धः परमेश्वरः सदा

स प्रत्यगात्माऽखिलभेदवर्जितः ।

न स्वप्रकाशस्य भिदापि शक्यते

ग्रहीतुमन्यस्य ततोऽस्य वाऽन्यतः ॥ २३ ॥

प्रमाणेन तद्भेदग्रहाभावमुपपादयति—अतीवेति । अत्यन्तशुद्ध  
आत्मा निर्भेदोऽभ्युपेयः । एकस्यैव स्वयंप्रकाशत्वेऽपीतरस्य तस्माद्भेदो  
ग्रहीतुमशक्यः । अन्यतो जीवादस्य परमेश्वरस्य, ततः परमेश्वरा-  
दन्यस्य जीवस्य ग्रहीतुमशक्य इत्यर्थः ॥ २३ ॥

न गोचरस्याप्यमितादगोचराद्

भिदाग्रहः सम्भवतीतरस्य वा ।

न चक्षुषा रूपभिदाऽपि शब्दतो

ग्रहीतुमर्हा न च दृश्यते तथा ॥ २४ ॥

एतदेव द्रढयति—नेति । नह्येकस्य गोचरस्याप्यगोचरादमिता-  
दपरिच्छिन्नाद्भेदग्रहणं सम्भवति, अक्षणा रूपस्य शब्दाद् भेदग्रहणा-  
दर्शनादित्यर्थः ॥ २४ ॥

ततो न भेदोऽप्यनयोः प्रमाणतो

ग्रहीतुमर्हः परमेशजीवयोः ।

न चान्यसंवेदनवन्महस्वतोः

केनापि मानेन तयोः स गृह्यते ॥ २५ ॥

ततः किमित्यत आह—तत इति । तस्मान्नानयोर्भेदः प्रमाण-  
ग्राह्यः; न च पुरुषान्तरसंवेदनवत् स्वयंप्रकाशयोः केनापि प्रमाणेन ग्रहणं  
सम्भवतीत्यर्थः ॥ २५ ॥

अथाभ्युपेयेत स जीव आगमा-

दौपाधिकस्तर्हि न वास्तवो भवेत् ।

स जीवभावो निरुपाधिकं परं

ब्रह्मैव सिद्धेयदभिदा तयोः स्वतः ॥ २६ ॥

ननु जीव औपाधिकस्तस्य कथं ब्रह्मणा वास्तवेनैक्यम् ? इति  
तत्राह—अथेति । तर्हि स जीवभावो वास्तवो न भवेत् । तथा च  
परं ब्रह्मैव निरुपाधिकं परमार्थवस्त्विति स्वत एव तयोर्धटाकाशमहा-  
काशयोरिवाभेद इत्यर्थः ॥ २६ ॥

ततोऽपि बिम्बप्रतिबिम्बयोरिव

भिदावभासः परमात्मजीवयोः ।

अनाद्यविद्याप्रविजृम्भितो न सन्

स्वतस्त्वभेदः परमार्थ इष्यते ॥ २७ ॥

तस्माज्जीवब्रह्मणोर्भेदावभासो बिम्बप्रतिबिम्बयोरिव मायाविजृम्भित  
इत्याह—तत इति ॥ २७ ॥

यथेह दृष्टं प्रतिबिम्बनं जले

व्योम्नस्तथा ब्रह्मण इष्यते न किम् ।

अनाद्यनिर्वाच्यमखण्डचिद्धनेऽ-

ध्यस्तं तमस्तत्र स इष्यते भ्रमः ॥ २८ ॥

यत्तुक्तम्—ब्रह्मणो मूर्त्तत्वाद् वस्त्वन्तराभावाच्च प्रतिबिम्बनं न सम्भवतीति, तत्राह—यथेति । अमूर्त्तस्याप्याकाशस्य जले प्रतिबिम्बदर्शनान्नासम्भवः, न च वस्त्वन्तराभावः; परमार्थवस्तुत्वाभावेऽपि अविद्यातत्कार्याणामभावविलक्षणत्वेनाभ्युपगमादित्याह—अनादीति । तमोऽज्ञानम्, तत्राऽज्ञाने स भ्रमो बिम्बप्रतिबिम्बभावलक्षण इष्यते इत्यर्थः ॥ २८ ॥

अतोऽस्त्यविद्याविषये चिदात्मन-

स्तत्कार्यबुद्धौ प्रतिबिम्ब एव वा ।

स जीव ईशान्न विलक्षणः स्वतो-

मृषाभिदा नैक्यविरोधिनी भवेत् ॥ २९ ॥

तथा चाऽविद्याकल्पितानिर्वचनीयभेदेन न वास्तवैक्यस्य क्षतिरित्याह—अत इति । स प्रतिबिम्बरूपो जीव ईशादनवच्छिन्नचैतन्याद् विलक्षणो न भवतीत्यर्थः सुगममन्यत् ॥ २९ ॥

यथा जडेऽच्छे मुकुरेऽस्ति बिम्बनं

तथाऽस्त्यविद्याविषये परात्मनः ।

आभासयोग्यत्वमपीष्यते जडेऽ-

ज्ञाने च तत्कार्यमनस्यपीशितुः ॥ ३० ॥

नन्वविद्याया अस्वच्छत्वात् तत्र कथं प्रतिबिम्ब इष्यते ? इत्याशङ्क्यास्वच्छत्वस्यासिद्धत्वादित्याह—यथेति । अस्वच्छत्वं न तावदचेतन-  
त्वम्, दर्पणादावपि तत्प्रसङ्गात् । चैतन्यावभासायोग्यत्वं चेत्, तद-  
सिद्धम् । यत आभासयोग्यत्वमज्ञाने जडे तत्कार्ये मनस्यन्तःकरणे  
चापीशितुर्ब्रह्मचैतन्यस्येष्यते स्वीक्रियते तस्माद् यथा स्वच्छे जडेऽपि  
मुकुरादौ बिम्बनं प्रतिबिम्बनमस्ति लोकप्रसिद्धम्, तथा परमात्मनोऽप्य-  
विद्याविषयेऽस्त्येव प्रतिबिम्ब इति न काचिदनुपपत्तिरित्यर्थः ॥ ३० ॥

ततोऽस्त्यविद्याप्रतिबिम्बितं परं-

ब्रह्मैव जीवो व्यवहारगोचरे ।

तद्बिम्बभूतं परमेश्वरस्त्विति

स्वतश्चिदानन्दमखण्डमद्वयम् ॥ ३१ ॥

यदाऽपि बुद्धौ प्रतिबिम्ब ईशितुः

स जीवभावोऽभ्युपगम्यते विभोः ।

तथापि शुद्धं परमात्मवस्तु स-

च्चिदद्वयं लक्ष्यत एतयोर्वपुः ॥ ३२ ॥

तस्मादविद्याप्रतिबिम्बितमन्तःकरणप्रतिबिम्बितं वा ब्रह्मचैतन्यं  
जीवशब्दवाच्यं भवति, तदेव बिम्बभूतमनवच्छिन्नचैतन्यमीश्वर इति  
गीयते । तयोश्च जीवपरमेश्वरयोस्तत्त्वंपदवाच्ययोरवच्छिन्नानव-



च्छिन्नरूपेण विरुद्धस्वभावयोरप्येकत्वोपदेशेन तदुभयानुगतप्रत्यग-  
द्वितीयचिन्मात्रं लक्ष्यते । ततश्च संसारमूलाविद्यानिवृत्तिरिति सर्व-  
मुपपन्नमित्याशयेनाह—तत इत्यादिद्वाभ्याम् ॥ ३१—३२ ॥

मायाद्यच्छेदमतेऽपि सम्भवे-

ब्रह्मात्मकत्वात्तमसस्तयोर्भिदा ।

मिथ्या तदुच्छेद इहात्मबोधत-

स्तदैक्यमाभाति विशुद्धमक्षरम् ॥ ३३ ॥

यत्पुनरुक्तम्—ब्रह्मणो वस्त्वन्तराभावादज्ञानस्य च ज्ञानाभाव-  
मात्रत्वादन्तःकरणस्य संसारहेतुतया ब्रह्मसम्बन्धाभावादवच्छेदानुप-  
पत्तिरिति, तत्राह—मायादीति । तमसो मायाविद्यादिशब्दवाच्यस्या-  
ज्ञानस्य संसारकारणभूतस्याभावविलक्षणत्वाद् भावात्मकत्वम् । नहि  
भावरूपस्य दृश्यप्रपञ्चस्य प्रकृतिभूतमज्ञानमभावरूपं भवितुमर्हति;  
मृदादिष्वदर्शनात् “मायां तु प्रकृतिं विद्यात्” ( श्वे० ४ । १० ) इति  
श्रुतेः । ततश्च मायाया अभावविलक्षणत्वात् तदवच्छेद उपपद्यते  
ब्रह्मणः । आदिपदेनान्तःकरणानामपि मायाकार्यत्वात् तद्द्वारेण ब्रह्म-  
सम्बन्धाद्ब्रह्मचैतन्यस्यावच्छेदकत्वमवकल्पते । ततश्च मायावच्छेदेन  
परमेश्वरत्वव्यवहारोऽन्तःकरणावच्छेदेन जीवव्यवहार इति तयोर्भि-  
द्याऽनिर्वचनीया भिदा सम्भवेत् । इहाऽधिकारिशरीरे आत्मबोधतो  
ब्रह्मैक्यज्ञानेन तदुच्छेदे तयोर्मायातत्कार्ययोर्बाधे तदैक्यं तयोर्जावपरमे-  
श्वरयोरखण्डैक्यं विशुद्धं मायातत्कार्यसंसर्गशून्यमत एवाक्षरमपरि-  
च्छिन्नात्मकं वास्तवं शास्त्रप्रतिपाद्यमाभाति—स्वयमप्रतिबन्धेन प्रकाशते  
इत्यर्थः ॥ ३३ ॥

तथा तयोस्तत्त्वमसीतिवाक्यतोऽ-

प्यखण्डमैक्यं परमार्थतो वपुः ।

न चास्त्यविद्याकृतभेदतः क्षतिः

स्वतोऽप्यभिन्नस्य चिदद्वयात्मनः ॥ ३४ ॥

इममेवार्थं स्पष्टयति—तथेति ॥ ३४ ॥

तदैक्यनिष्ठस्य जगन्निषेधिनः

शास्त्रस्य योगो विधिना न सम्भवेत् ।

ततो न भेदः परमात्मजीवयो-

र्मनाक् श्रुतीनां परितोऽवलोकनात् ॥ ३५ ॥

तदेवं तत्त्वमस्यादिशास्त्रस्यैकात्मवस्तुमात्रपरत्वान्न विधिगन्धेनापि सम्बन्धः । तथैकत्वप्रतिपादिकाः श्रुतयो भेदापवादिकाश्चाऽद्वितीयवस्तु-मात्रपर्यवसायिन्य इति न तासां विधिशेषार्थवादत्वसम्भव इत्याशये-नाह—तदैक्यनिष्ठस्येति । ब्रह्मैक्यपरस्य तत्त्वमस्यादिशास्त्रस्य “नेह नानाऽस्ति किञ्चन” इत्यादिदृश्यापवादनिष्ठस्य च शास्त्रस्य विधिना विधिगन्धेनापि योगः सम्बन्धो न भवेदित्यर्थः । ततश्च श्रुतीनां परि-तोऽवलोकनादद्वैतवस्तुतात्पर्यग्राहकषड्विधलिङ्गपर्यालोचनाद् जीवब्रह्म-णोरेकत्वमेव न भेदगन्धोऽप्यस्तीति निरवद्यमित्यर्थः ॥ ३५ ॥

स्वातन्त्र्यमेकस्य विपर्ययोऽन्यतो

मायाकृतो भेद इति प्रतीयते ।

न बन्धमोक्षौ परमार्थतस्तयो-

न वाऽस्य ताभ्यां विमलस्य लेपता ॥ ३६ ॥

आविद्यकधर्मेः परस्परविरुद्धस्वभावः, न तेन परमार्थवस्तुत्तति-  
रित्याह—स्वातन्त्र्यमिति । एकस्य परमेश्वरस्य अन्यतो जीवस्येत्यर्थः ।  
स्पष्टमन्यत् ॥ ३६ ॥

न यावदात्मावगतिः श्रुतेर्नयात्

स्वयाऽनुभूत्या भ्रमसंशयोऽभिक्ता ।

न तावदैक्यं परमात्मजीवयोः

प्रतीयते कस्यचिदप्यसङ्गिनोः ॥ ३७ ॥

स्वरूपसाक्षात्कारपर्यन्तमेव विरुद्धधर्मभानमपीत्याह—न याव-  
दिति ॥ ३७ ॥

अनाद्यविद्याकृतभेदभानत-

स्तयोरभेदानवभासनात्तथा ।

जीवस्य संसारगतिर्ह्यनर्थिका

प्रवाहरूपेण दृढेव भासते ॥ ३८ ॥

वास्तवैक्याभानात् कल्पितभेदावभासादेव च जीवस्य संसृतिदार्ढ्य-  
मित्याह—अनादीति ॥ ३८ ॥

गुणाश्च दोषाः परमात्मवस्तुनि

स्वयंप्रकाशे परिकल्पिता मृषा ।

अविद्यया संसृतिरद्वयात्मनि

न तेन काचित् क्षतिरात्मवस्तुनः ॥३६॥

सार्वज्ञ्यमौढ्यादीनां मायिकधर्माणां परस्परविरुद्धत्वेऽपि न वस्तुतो मनागपि तयोरैक्यस्य क्षतिरस्तीत्याह—गुणा इति । अनाद्यविद्यया तत्त्वज्ञानैकनिवर्त्यया परमात्मवस्तुनि तत्पदार्थे गुणाः सार्वज्ञ्यादयो दोषाश्च मौढ्यादयः स्वयंप्रकाशे प्रत्यगात्मनि त्वंपदार्थे मृषा अनिर्वचनीया एव परिकल्पिताः । संसृतिः कार्यकारणरूपेण नानाभेदमयी अद्वयात्मनि केवलाद्वैततत्त्वे मृषैव परिकल्पितेति वचनपरिणामेनान्वयः । तेन गुणदोषादिकल्पितत्वेन हेतुना शुद्धसच्चित्सुखात्मकस्यात्मवस्तुनो ब्रह्माद्वयस्य न काचित् क्षतिरस्तीति योजना । ३६ ॥

अज्ञानमित्यत्र नञाऽवबोध्यतेऽ-

प्यभाव एव प्रतियोगिनोऽस्तु सः ।

अभावमानेन तयोः प्रसिद्धितो

न भावरूपे खलु दृश्यते प्रमा ॥ ४० ॥

स्यादेतद्, यदि संसृतिकारणमविद्यादिशब्दवाच्यमज्ञानं भावरूपं भवेत् । ननु कथं न भावरूपम् ? प्रपञ्चकारणस्य भावरूपत्वमज्ञानस्य सिद्धयेदिति चेत्, न; तथात्वे प्रमाणाभावात्, ज्ञानप्रागभावप्रध्वंसयोर-ज्ञानत्वप्रसिद्धेऽत्र । तयोरेव ज्ञानप्रतिषेधरूपतयाऽज्ञानशब्दवाच्यत्वोपपत्तेरभावप्रमाणसिद्धत्वाच्च तयोर्न तद्व्यतिरिक्तभावरूपाज्ञाने प्रमाणमस्ति ।



नापि तत्प्रसिद्धं लोके । अतो ज्ञानाभावमात्रमेवाज्ञानमिति मीमांस-  
कास्तार्किकाश्च मन्यन्ते । तदेतन्मतं दूषयितुमुत्थापयति—अज्ञानमिति ।  
तदन्यतदभावतद्विरुद्धार्थेषु सत्त्वपि अज्ञानमित्यत्र नवाऽभाव एव  
बोध्यते प्रतियोगिनो ज्ञानस्य । स चाभावोऽवभासनशीलस्य ज्ञानस्य  
प्रागभावो भवतु । यदि वा तस्य प्रध्वंस इतीष्यताम्, न तत्राऽऽग्रहः ।  
नह्यभावस्य भावरूपकार्यं प्रति कारणत्वं कथञ्चित् सम्भाव्यते इत्यर्थः ।  
एवमज्ञानशब्दव्युत्पादनेन तस्याभावरूपत्वं प्रसाध्य प्रमाणप्रसिद्धिरपि  
तत्रैवेत्याह—अभावमानेनेति । अभावप्रमाणेन तयोः प्रागभाव-  
ध्वंसयोः विषयेऽज्ञानशब्दप्रसिद्धेर्न भावरूपे ज्ञाने प्रमा लौकिकी वैदिकी  
खलु दृश्यत इति योजना ॥ ४० ॥

सुप्तः समुत्थाय परामृशत्यहं

गाढं किलास्वाप्समवेदिषं न किम् ।

सोऽयं परामर्शं ऋते सुषुप्तिगा-

नुभूतिमज्ञानपदान्न सम्भवेत् ॥ ४१ ॥

भावरूपाज्ञाने प्रमाणाभावपक्षं प्रत्याचक्षाणस्तत्र प्रमाणत्वेनार्थापत्तिं  
दर्शयति—सुप्त इति । सुप्तोत्थितस्य तावदज्ञानपरामर्शान्यथानुपपत्ति-  
र्भावरूपाज्ञाने प्रमाणमिति तदभाववचनं साहसमात्रम् । सुप्तः पुरुषः  
समुत्थाय गाढमहमस्वाप्समेतावन्तं कालं न किञ्चिदवेदिषमिति सुषु-  
प्तिकालीनमज्ञानं परामृशति । स चायं परामर्शं ऋते सुषुप्तिगानुभूतिं  
सुषुप्तिकालीनाज्ञानविषयानुभवमन्तरेणानुपपन्न इत्यर्थः ॥ ४१ ॥

यतो विशिष्टानुभवानुसार्ययं

तादृक् परामर्शं इतीह निर्णयः ।

न सुप्तिकालेऽनुभवोऽस्त्यभावगो

ग्रहाद्यभावात् प्रतियोगिधर्मिणोः ॥ ४२ ॥

तत्रोपपत्तिमाह—यत इति । विशिष्टानुभवपूर्वकत्वात् विशिष्ट-  
परामर्शस्य । न च सुप्तिकालेऽभावानुभवः सम्भवति । धर्मिग्रहणप्रति-  
योगिस्मरणाद्यपेक्ष्यते हि अभावानुभवः । न च सुप्तिकाले धर्मिग्रहणं  
सम्भवति, निःशेषकरणव्यापारोपरमात् । सकलकरणव्यापारोपरमे  
हि सुप्तिरित्यभिप्रेत्याह—ग्रहाद्यभावादिति । धर्मिग्रहणप्रतियोगिस्म-  
रणाद्यभावादित्यर्थः ॥ ४२ ॥

सामग्र्यभावादपि नैव सम्भवे-

दभावबोधस्य तदा सुप्तिके ।

त्वदुक्तबोधप्रतियोग्यभावगा-

नुभूतिरज्ञानमितोऽपि मन्मतम् ॥ ४३ ॥

तस्मादभावज्ञानसामग्र्यसम्भवात् सुप्तौ न ज्ञानाभावानुभवः  
सम्भवतीत्याह—सामग्रीति । अभावबोधस्य सामग्र्यभावादपि तदा  
सुप्तिके त्वदुक्तबोधप्रतियोग्यभावगानुभूतिः । त्वदुक्ता योऽज्ञान-  
प्रतियोगिको भावस्तस्यानुभवो नैव सम्भवेत् । इतोऽपि मन्मतं यदभि-  
मतं भावरूपमज्ञानं सेत्स्यतीत्यर्थः ॥ ४३ ॥

अतोऽनुभूतं जडमात्मगोचरं

चैतन्यभासोदितया सदैव तत् ।

## भावात्मकं ज्ञानविरोधिसुप्तिके

ज्ञानं परामृश्यत एतदुत्तरम् ॥ ४४ ॥

एतदेव विवृणोति—अत इति । अतः सदैवोदितया चैतन्यभासा नित्यचैतन्यप्रकाशेनैवाज्ञानं मायादिशब्दवाच्यमात्मगोचरं ज्ञानविरोधितया ज्ञानपर्युदासेन वा अज्ञानमिति चोच्यमानं भावात्मकं भावरूपमेव सुप्तिके सुषुप्तावनुभूतम्, एतस्मात् सुप्तिकालादुत्तरकाले जाग्रति परामृश्यत इति योजना ॥ ४४ ॥

अभावबोधः प्रतियोगिधर्मिणो-

ग्रहाद्यपेक्षो न च तत्र सम्भवेत् ।

विकल्पयुक्तः स च बोध इष्यते

न जायतेऽन्तःकरणं विना कदा ॥ ४५ ॥

ननु नित्यात्मचैतन्येनैव ज्ञानाभावानुभवः सुषुप्तौ कल्प्यताम् । किं भावरूपाज्ञानानुभवकल्पनया ? इति तत्राह—अभावबोध इति । अभावानुभवस्य धर्मिग्रहणप्रतियोगिस्मरणादिसविकल्पकज्ञानापेक्षत्वात् । तस्य चान्तःकरणकार्यतयाऽन्तःकरणमन्तरेणासम्भवात् केवलस्वरूपचैतन्यमात्रान्निर्विकल्पादसिद्धेरित्यर्थः ॥ ४५ ॥

इदन्तु सुप्तौ निजसाक्षिणा तमोऽ-

नुभूतमज्ञानमनादिभावतः ।

विकल्पशून्येन तदुत्तरं त्विदं

सम्यक् परामृश्यत इत्यतस्तथा ॥ ४६ ॥

भावरूपाज्ञाने ततो महद्वैषम्यमित्याह—इदन्विति । तुशब्देन ज्ञानाभावाद् वैलक्षण्यं द्योत्यते । इदं भावरूपमज्ञानं सुषुप्तिकाले निज-साक्षिणा विकल्पशून्येन निर्विकल्पकक्रेवलात्मसाक्षिवैतन्येनानुभूतम्, उत्तरकाले तदिदमनादिभावरूपमज्ञानं सम्यक् परामृश्यते इति वैषम्य-मित्यतो हेतोस्तथा—भावरूपमज्ञानं स्वीकर्तव्यमित्यर्थः ॥ ४६ ॥

अथात्मचैतन्यमिदं सनातनं

तथेदमज्ञानमनाशि चामृतम् ।

सुप्तः समुत्थाय परामृशत्यदः

कथं हि संस्कारमृते तमो जडम् ॥ ४७ ॥

ननु स्वरूपचैतन्यस्य नित्यत्वादज्ञानस्य चासंसारविमोक्षादवि-नाशाभ्युपगमादज्ञानानुभवजनितसंस्काराभावे कथमुत्थितस्य तद्विषयः परामर्शः स्यादिति शङ्कते—अथेति । आ अमृतं तत्त्वसाक्षात्कारेणा-विर्भूतमोक्षपर्यन्तमित्यर्थः । अदस्तमो जडमावरणात्मकमज्ञानमिदं कथं संस्कारमृते सुप्तो नरः समुत्थाय परामृशतीत्यक्षरयोजना । तथा च कथं भावरूपाज्ञानसिद्धिरित्यर्थः ॥ ४७ ॥

विनाऽऽत्मबोधं न निवर्तते तम-

स्तथाप्यनेकात्मकमस्ति जाग्रति ।

अज्ञोऽहमस्मीति विकल्पसंयुता-

नुभूतिरन्तः सुखगोचरेव सा ॥ ४८ ॥

अज्ञानस्य नित्यत्वेऽपि जाग्रदाद्यवस्थासु विपरिवर्त्तमानं तत्तदवस्था-विशेषसंसृष्टमेवानुभूयते । तथाविधावस्थासंसर्गव्यभिचाराद् भवत्येवा-



नुभवजनितसंस्कारः । ततश्चोत्थितस्य परामर्शोऽपि युज्यत एवेत्याश-  
येन समाधत्ते—विनेति । जाग्रति जागरावस्थायाम् 'अहमज्ञः' इति  
स्फुटतरसविकल्पानुभवेन सुखादिवदनुभूयते इत्यर्थः ॥ ४८ ॥

स्वप्ने पुनस्तद्गतकुञ्जरादिव-

ततोऽपि बाधार्हमदोऽनुभूयते ।

सुप्तेऽखिलज्ञानविरामतस्तमः

संस्कारयुक्तं स्वचिताऽनुभूयते ॥ ४९ ॥

स्वप्ने इति । स्वप्नावस्थायां पुनस्तद्गतहस्त्यादिवद् बाधयोग्य-  
तयाऽनुभूयते तददस्तमोऽज्ञानम्, सुषुप्ते तु सकलसविकल्पकज्ञानोपर-  
मात् केवलसंस्काररजितमज्ञानमनुभूयते इत्यर्थः ॥ ४९ ॥

अतोऽपि जाग्रत्समये तथाविधा-

वस्थादिसंसर्गविनाशतो भवेत् ।

ज्ञानोत्थसंस्कार इतोऽपि युज्यते

पुंसः परामर्श इहोत्थितस्य च ॥ ५० ॥

ततः किमित्यत आह—अत इति । अतो जागरितावस्थायां तथा-  
विधावस्थासंसर्गव्यभिचाराद् भवत्येवानुभवजनितसंस्कारः । तत-  
श्चोत्थितस्य परामर्शो युज्यते एवेत्यर्थः ॥ ५० ॥

नायं ह्यभावानुभवोऽनुमानतोऽ-

नैकान्तिकत्वाद् भ्रमताऽस्य नाऽक्षतेः ।

## प्रश्नान्यथासम्भवतोऽपि मन्मते

भावात्मकं सिद्धमनादि तत्तमः ॥ ५१ ॥

ननूत्थितस्यैतावन्तं कालं न किञ्चिदवेदिषमित्ययं परामर्शो न भवति; किन्तु प्राचीनस्यैव ज्ञानाभावस्यायं प्रबोधकालेऽनुभवः । यथा प्रातःकालीनस्यैव चत्वरौ गजाभावस्य सायंकालेऽनुभवः—प्रातश्चत्वरौ नासीदिति । सुषुप्तिकालीनस्यैव ज्ञानाभावस्यायं प्रबोधकालेऽनुभव इति नेत्याह—नायमिति । प्रातःकालीनस्यैव गजाभावस्य तदानीमेव धर्म्यनुभवात् तत्परामर्शेन सायङ्काले प्रतियोगिस्मरणे गजाभावानुभवे युक्तः । इह पुनः सुषुप्त्यवस्थायां धर्म्यादिसमस्तवस्तुग्रहणाभावे सति कस्य कुत्राऽभावः प्रबोधकाले प्रतिपद्यते । अतो नायमभावानुभव इत्यर्थः । अस्तु तर्हि ज्ञानाभावानुमानम् तथाहि—सुषुप्तिकाले किञ्चिन्मया नानुभूतम्, अस्मर्यमाणत्वात्, यत्र स्मर्यते तन्नानुभूयते, यथा सप्तमो रसः । तथा च सुषुप्तिकालीनं वस्तु न किञ्चिदपि स्मर्यते; तस्मात्तदा न किञ्चिदनुभूतमिति नेत्याह—अनुमानत इति । नेत्यत्राप्यनुषज्यते । न ज्ञानाभावानुमानमपि, सार्वविभक्तिकस्तसि, हेतोरनैकान्तिकत्वात् । नह्यनुभूते वस्तुनि स्मृतिनियमोऽस्ति, वेगेन धावतो मार्गवर्त्तिवृणपर्णाद्यनुभवेऽपि पुनस्तदस्मरणदर्शनात् । अथ नियमेनास्मर्यमाणत्वादिति हेतुं विशिङ्ग्याः, तथापि निर्विकल्पकज्ञानानुभूतपदार्थे व्यभिचारः । तस्मादस्मरणलिङ्गेन ज्ञानाभावानुमानमयुक्तम् । न च ज्ञानाभावस्य लिङ्गान्तरमुपलभामहे । न चायमुत्थितस्याज्ञानपरामर्शो विभ्रम इत्याशयेनाह—भ्रमतेति । अस्य परामर्शस्य न भ्रमता शङ्कनीया । तत्र हेतुः—अक्षतेः बाधरूपक्षतेरनुपलम्भादित्यर्थः । तस्मादुत्थितस्याज्ञानपरामर्शान्यथानुपपत्त्या भावरूपमेवाज्ञानं सुषुप्तावनुभूतमिति निश्चीयते । विमतः सुषुप्तोत्थितस्याज्ञानपरामर्शः भावरूपविषयः, अभावप्रमाणागोचरवस्तुविषय-

त्वाद्, घटादिपरामर्शवदित्यनुमानमपि तत्र प्रमाणमिति द्रष्टव्यम् ।  
 अपि च जागरितावस्थायामप्यज्ञातार्थप्रश्नान्यथानुपपत्त्या भावरूप-  
 मज्ञानं गम्यत इत्याह—प्रश्नान्यथासम्भवतोऽपीति । अयमर्थः—कश्चित्  
 स्वयमज्ञातमर्थं तदभिज्ञमन्यं पुरुषं पृच्छति—कीदृशोऽयमर्थोऽसौ न  
 ज्ञायते इति । तत्र यदि ज्ञानाभावाज्ञानं तदा सुषुप्तत्वादर्थस्य तदनुवादेन  
 प्रश्नोऽनुपपन्नः । नह्यप्रतिपन्नेऽर्थे तदनुवादे घटते । अथ सामान्य-  
 मात्रेणावगतमर्थमनूद्य तद्विशेषविषयप्रश्न इत्युच्यते तदेतद्वक्तव्यम्—किं  
 सामान्यविशेषौ भिन्नौ ? उताऽभिन्नौ ? भिन्नाभिन्नौ वा ? इति ।  
 आद्ये सामान्यस्यावगतत्वात् तद्बुभुत्साया अभावाद् विशेषस्य  
 चार्थान्तरत्वात् तस्य च प्रसुप्तत्वादनुवादेन प्रश्नासम्भवात् लोके  
 प्रश्रव्यवहारोऽस्तमियात् । अथ विशेषोऽपि सामान्याकारेणावगत  
 इति मतम्, तथाप्यवगतैकदेशे बुभुत्साया अभावादनवगतांशस्य  
 सुषुप्तत्वात् तदनुवादेन प्रश्नानुपपत्तेस्तदवस्थ एव दोषः । अथ  
 तावभिन्नौ, तदा सामान्यावगमेनैव विशेषांशस्य अवगतत्वान्न विशे-  
 षांशबुभुत्सा, नापि प्रश्नावसरः । अथ सामान्यविशेषयोर्भिन्ना-  
 भिन्नत्वात्सामान्यावगमेनैव तद्वेदाद् विशेषोऽप्यवगतः । ततश्च  
 विशेषानुवादेन प्रश्नोपपत्तिः, भिन्नत्वाच्च विशेषस्य; तद्विषये बुभुत्सापि  
 सम्भवति । अतो न काचिदनुपपत्तिरिति मन्येत, तदापि वक्तव्यम्—  
 किं भिन्नरूपमेवाभिन्नम् ? आहोस्वित्ततोऽर्थान्तरमिति ? आद्ये  
 विशेषस्यावगतिरनवगतिरेव स्यान्नोभयसिद्धिः, रूपद्वयाभावात् । अथा-  
 र्थान्तरं तदाऽवगतमवगतमेव । न तु तत्र बुभुत्सा, नापि प्रश्नावकाशः ।  
 अनवगतरूपस्यावगतरूपादन्यत्वात्, तस्य च सुषुप्तत्वात्, तदनुवादेन  
 प्रश्नोऽनुपपन्न एव । तस्माज्ज्ञानाभाव एव चेदज्ञानं स्यात्, तर्हि  
 प्रश्नप्रतिवचनादौ लोकव्यवहारः प्रलीयेतेति । ननु भावरूपमज्ञानं  
 विषयावभासविरोधित्वेनैव भवद्भिरभ्युपगतम्, तत्कथं भवतामपि  
 अज्ञातेऽर्थे प्रश्नादिव्यवहार इति ? तत्राह—मन्मत इति । अस्मत्पत्ते

पदार्थानां द्वयी गतिः—एका सात्त्विसिद्धिः, अपरा प्रमाणसिद्धिः । तत्र भावरूपमज्ञानं प्रमाणज्ञानविरोधित्वेनाभ्युपगम्यते, न सात्त्विकचैतन्यविरोधित्वेन । ततः प्रमाणज्ञानोदयात् प्रागज्ञानविशिष्टतया सात्त्विकचैतन्यसिद्धोऽर्थोऽज्ञात इति व्यवहियते । ततश्चार्थस्यात्यन्तसुषुप्त्यभावादज्ञातत्वाच्च तस्यामवस्थायां प्रश्नादिव्यवहारोपपत्तिः । स्वतः परतो वा प्रमाणज्ञाने सञ्जातेऽज्ञाननिवृत्तेः अर्थस्य ज्ञातत्वादिव्यवहारो बुभुत्सानिवृत्तिश्चेति सर्वमवदातमिति । तत्तमः सात्त्विकचैतन्यावभासितमनाद्यज्ञानं भावरूपमेवेति सिद्धमिति तात्पर्यार्थः ॥ ५१ ॥

ज्ञानैकबाध्यत्वमिहास्य लक्षणं

विवक्षितं भावपदेन हेतुता ।

हेत्वन्तरासम्भवतोऽस्त्यनादिता

प्रकल्पितस्यास्य निवर्त्तनं धिया ॥ ५२ ॥

ज्ञानमात्रैकनिवर्त्यत्वमेवाऽस्य लक्षणम्, भावरूपप्रपञ्चं प्रति कारणत्वसिद्धये भावरूपमज्ञानं विवक्षितम् । अनादित्वन्त्वस्य कारणान्तराभावादनादिप्रपञ्चप्रवाहकारणत्वाच्चेत्याशयेनाह—ज्ञानेति । ज्ञानैकबाध्यत्वमज्ञानत्वम्—इतीह वेदान्तशास्त्रे अस्याज्ञानस्य लक्षणं विवक्षितम् । तस्य भावपदेन भावरूपप्रपञ्चं प्रति कारणत्वं विवक्षितम् । तथा चात्मस्वरूपावरकत्वेन सर्वविश्वकारणत्वेन ज्ञानैकनिवर्त्यत्वेन च भावरूपत्वमित्यर्थः । हेत्वन्तरासम्भवादस्याऽनादित्वम् । अस्य ब्रह्मणि कल्पितत्वादेव तत्साक्षात्कारात्मकधिया निवर्त्तनमपि सुकरमित्यर्थः ॥ ५२ ॥

अज्ञानकार्यं भ्रम इष्यते ततो

भ्रमो न चाऽज्ञानमतो विलक्षणम् ।



तस्यान्यतोऽपि क्षय इष्यते तमो

ज्ञानैकबाध्यं यत इष्यते बुधैः ॥ ५३ ॥

तत्त्वज्ञाननिवर्त्यतया भ्रान्तिज्ञानमेवाज्ञानं स्यादिति शङ्कानिरासाय  
भ्रमतोऽस्य वैलक्षण्यमाह—अज्ञानकार्यमिति । भ्रमो हि अज्ञानकार्यम् ।  
न च भ्रम एवाज्ञानमिति वाच्यम्, ज्ञानमात्रैकनिवर्त्यत्वाभावात् ।  
स्वप्नेऽपि गन्धर्वनगरादिभ्रमनिवृत्तौ किमिदमासीदिति विवित्सादर्श-  
नात् । भ्रमस्यान्यतोऽपि नाशसम्भवात् । तमोऽज्ञानन्तु ज्ञानमात्रैक-  
बाध्यत्वाद् भ्रमतो विलक्षणमेवेष्यते, तस्माद्भ्रम एवाज्ञानमतिरिक्तं वच  
इत्यर्थः ॥ ५३ ॥

भ्रमक्षयानन्तरमीक्ष्यते तमः

किं तद्विवित्सेति ततो विलक्षणम् ।

जिज्ञास्यतेऽज्ञातमतोऽपि न भ्रमोऽ-

ज्ञानं समस्तभ्रमकारणं मतम् ॥ ५४ ॥

उक्तमज्ञानस्य भ्रमतो वैलक्षण्यं पुनर्दृढयति—भ्रमक्षयानन्तरमिति ।  
भ्रमे नष्टेऽपि तमोऽज्ञानमीक्ष्यते । किं तदिति विवित्सादर्शनात्  
पुनरपि अज्ञातस्य वस्तुनो जिज्ञासादर्शनादज्ञानं समस्तभ्रमकारणत्वा-  
द्धेतोर्भ्रमाद्विलक्षणमेवेत्यर्थः ॥ ५४ ॥

अज्ञानमात्मावरकं जगज्जनि

नञा यतो ज्ञानविरोध्युदीर्यते ।

अनादि भावात्मकमद्वयात्मनः

साक्षात्कृतौ सर्वमिदं निवर्त्तते ॥ ५५ ॥

अस्त्वेवम्, प्रकृते किमायातम् ? इत्यत आह—अज्ञानमिति । तस्मादात्मस्वरूपावरकमज्ञानं जगदुपादानमनादि भावात्मकमेवेति सिद्धम् । यतो नञा ज्ञानविरोधि ह्यज्ञानमित्युदीर्यते, न त्वभावः । इदं साक्षिसिद्धमज्ञानं सर्वं सविलासमद्वयात्मतत्त्वस्य साक्षात्कृतौ सिद्धायां निवर्त्तते इति योजना ॥ ५५ ॥

न सन्न चासन्न च तद् द्वयात्मकं

ततोऽस्त्यनिर्वाच्यमनादि तत्तमः ।

ज्ञानानिवर्त्य सदसत्स्वयं नहि

ज्ञानैकबाध्यं तम इष्यते बुधैः ॥ ५६ ॥

एवमज्ञानस्य भावरूपत्वं प्रसाध्यानिर्वाच्यत्वं साधयति—नेति । न तावदज्ञानं सत्, बाध्यत्वात् । न चासत्, भावकार्यमात्रं प्रति कारणत्वात् । न वा सदसदात्मकम्, उभयात्मकविरोधात् । ततोऽप्य-  
नादि तमोऽज्ञानमनिर्वाच्यमेवेत्यर्थः । तस्य सत्यत्वे आत्मवज्ज्ञाननिवर्त्य-  
त्वं न स्यात्; असत्यत्वे शशविषाणादिवन्नित्यनिवृत्तत्वात् तथात्वं न  
स्यात् । तस्माज्ज्ञानैकनिवर्त्यत्वान्यथानुपपत्त्याऽनिर्वाच्यमेवाज्ञानमिति  
सिद्धम् ॥ ५६ ॥

नन्वस्तु भावात्मकमावृतेः पदं

परन्तु जीवाश्रयमेव तत्तमः ।

## अज्ञोऽहमित्यत्र विभाति संश्रयो

ज्ञानस्य जीवोऽनुभवे जडात्मधीः ॥ ५७ ॥

एवं भावरूपमनाद्यनिर्वाच्यं ज्ञानविरोध्यज्ञानं प्रसाध्य तस्य ब्रह्मैवा-  
श्रयो विषयश्चेति प्रसाधयितुं स्वयूध्यशङ्कामुत्थापयति—नन्विति ।  
'अहमज्ञः' इत्यज्ञानस्य जीवाश्रयत्वं प्रत्यक्षम्, नहि 'ब्रह्माज्ञम्' इति प्रतीति-  
रस्ति, न चाप्रतीयमानमपि कल्पयितुं शक्यम्, अज्ञानस्याप्यज्ञानसद्भा-  
वाभ्युपगमे प्रमाणगम्यत्वं ब्रह्मवत् सत्यत्वञ्च दुर्वारमापद्येत । अपि च  
ब्रह्माश्रयाज्ञानाभ्युपगमे प्रमाणान्तरविरोधो दुष्परिहर इत्याशयेन  
शङ्कते—नन्विति । आवृतेरावरणशक्तेः पदमाश्रयभूतं तत्पूर्वोक्तलक्षण-  
लक्षितं तमोऽज्ञानं भावात्मकमस्तु, न तत्र विवदामहे; परन्तु जीवाश्र-  
यमेव युज्यते । 'अज्ञोऽहम्' इति प्रत्यक्षमेव तस्यावरकस्य जीवाश्रयत्वं  
गमयतीत्याह—अज्ञोऽहमिति । 'अज्ञोऽहम्' इत्यस्मिन्ननुभवे जीव एवा-  
ज्ञानस्य संश्रयः—आश्रयत्वेन विभाति, अत एव जडेषु देहेन्द्रियादिष्वेवा-  
त्मत्वबुद्धिर्यस्येति योजना ॥ ५७ ॥

न ब्रह्म तस्याश्रय एव सर्वविद्

ब्रह्माज्ञमस्तीति न कस्यचित् प्रथा ।

न चाप्रतीतं किल शक्यते तमोऽ-

प्रमाणकं कल्पयितुं कथञ्चन ॥ ५८ ॥

ब्रह्मणस्तु सर्वज्ञत्वान्न तदाश्रयत्वमित्याह—नेति । ब्रह्म तस्या-  
श्रयो न भवति, यतः सर्ववित् । न च ब्रह्माऽज्ञमिति प्रथा कस्यचिदप्यस्ति ।  
अप्रमाणकत्वाद् अप्रतीतं तमः कथञ्चन कल्पयितुमपि न च  
शक्यते, किलेति लोकप्रसिद्धम्, इति योजना ॥ ५८ ॥

अज्ञातमज्ञानमपीष्यते यदा

प्रमाणगम्यत्वमपीष्यतां तदा ।

तस्याऽऽत्मवत् सत्त्वमशक्यवारणं

भवेत् प्रमाणोज्झितकल्पना त्वियम् ॥५६॥

अज्ञानस्य प्रामाणिकत्वे बाधकमप्याह—अज्ञातमिति । अज्ञानं हि प्रमाणजज्ञाननिवर्त्यम् । तत् चेत् प्रमाणसिद्धम्, तदा ब्रह्मवत् सत्यमेव स्यात् । तथा चाऽद्वैतचतितिरित्यर्थः ॥ ५६ ॥

ब्रह्मास्ति सर्वज्ञमिति प्रतीयते

श्रुतिप्रमाणादपि नाज्ञमस्ति तत् ।

सार्वज्ञ्यमज्ञत्वमिहैकदैव न

स्यातामखण्डात्मनि तत्पदै पदे ॥ ६० ॥

“यः सर्वज्ञः सर्ववित्” (सु० १।१।६) इत्यादिश्रुतेर्ब्रह्म सर्वज्ञम् इति ज्ञायते, कथं तस्य ज्ञानाश्रयत्वं स्यात् ? इत्याह—ब्रह्मेति । न चैकस्य युगपदज्ञत्वसर्वज्ञत्वे सम्भवतः । ततश्च ब्रह्माश्रयाऽज्ञानाभ्युपगमे सर्वज्ञश्रुतिव्याकोपः स्यादित्यर्थः ॥ ६० ॥

अतश्च जीवाश्रयमिष्यते बुधै-

रज्ञानमतद्वैसुखात्मगोचरम् ।

तदाश्रयादेश्च भिदामपेक्षते

तत्कस्य कस्मिन्निति बुद्धिदर्शनात् ॥६१॥



अतो जीवाश्रयं ब्रह्मविषयमज्ञानम्, आश्रयविषयभेदापेक्षं ह्यज्ञानं  
कस्य कस्मिन्नित्यपेक्षादर्शनादित्याह—अतश्चेति । अद्वैतसुखात्म-  
गोचरमद्वयानन्दब्रह्मविषयं तदज्ञानमाश्रयादेराश्रयविषययोर्भेदमपेक्षते  
इति योजना ॥ ६१ ॥

जीवाश्रयस्येशपदस्य तस्य चाऽ-

ज्ञानस्य सम्यग्विनिवृत्तये श्रुतौ ।

ब्रह्मोपदेशोऽप्यत एव युज्यते

तदन्यथात्वे विपरीततां भजेत् ॥ ६२ ॥

ततश्च जीवाश्रयस्य ब्रह्मविषयस्याज्ञानस्य निवृत्तये जीवस्य ब्रह्मो-  
पदेशो युक्त इत्याह—जीवाश्रयस्येति । तदन्यथात्वे ब्रह्माश्रयस्याऽ-  
ज्ञानस्य जीवविषयत्वे ब्रह्मणो जीवोपदेशविषयं शास्त्रमिति विपरीत्यमा-  
पद्येतेत्यर्थः ॥ ६२ ॥

भ्रान्त्यैकरूपं प्रतिभासकारणं

न न्यायतः शक्यनिरूपणं तमः ।

अज्ञोऽहमेवं प्रतिभास इष्यते

स्वसाक्षिसिद्धस्त्विति पूर्वमीरितम् ॥ ६३ ॥

नन्वज्ञानसम्बन्धे सति जीवत्वम्, जीवत्वे सत्यज्ञानसम्बन्ध इत्य-  
न्योन्याश्रयत्वप्रसङ्ग इति नेत्याह—भ्रान्त्यैकरूपमिति । अज्ञानस्य  
भ्रान्त्यैकरूपत्वेन न्यायनिरूपणानपेक्षणात् प्रतिभासमात्रशरीरत्वाच्च ।  
प्रतिभासश्च 'अहमज्ञः' इति सर्वलोकसाक्षिक इत्युक्तमधस्तात् । तथा च

‘षडस्माकमनादयः’ इत्युक्तेरज्ञानतत्सम्बन्धजीवत्वादेरनादित्वान्नान्यो-  
न्याश्रयादिशङ्काऽप्यवकाशं लभते इत्यर्थः ॥ ६३ ॥

जीवाश्रयं ब्रह्मपदं ततस्तमो

जीवास्त्वनन्ता भवमृत्युभागिनः ।

प्रत्येकमेषां पृथगावृतेः पदं

मायाख्यमज्ञानमनेकमिष्यते ॥ ६४ ॥

अतो न ब्रह्माश्रयमज्ञानम्, किन्तु जीवगतमेवेत्याह—जीवाश्रय-  
मिति ॥ ६४ ॥

जीवाश्रयाणीशपदानि तानि चाऽ-

नादीनि तैरेव जगत् प्रकल्पितम् ।

आध्यात्मिकं बाह्यमशेषमात्मनि

स्वाज्ञाननाशे विनिवर्तते भवः ॥ ६५ ॥

बहवश्च जीवास्तेषां प्रत्येकमज्ञानानि भिन्नानि, तानि च भ्रान्ति-  
तत्संस्काररूपेणानादीनि, न दण्डायमानरूपेण । तैरेव स्वासाधारणरूपो  
बाह्य आध्यात्मिकश्च प्रपञ्चः परिकल्पित इत्याशयेनाह—जीवाश्र-  
याणीति ॥ ६५ ॥

यस्यात्मतत्त्वैक्यमतिर्विचारजा

वेदान्तवाचामपवर्गभागसौ ।

स्वाज्ञाननाशेन निवृत्तबन्धनो

मुक्तः स आचार्य उदारदैशिकः ॥ ६६ ॥

अत एव स्वस्वाज्ञानपरिकल्पितत्वात् सर्वेषां प्रपञ्चप्रतिभासो न विरुद्ध्यते, तत्त्वमसीति ब्रह्मात्मैकत्वावगमे सति स्वस्वासाधारणबन्ध-  
प्रध्वंसेन तस्य तस्यैवापवर्ग इत्याशयेनाह—यस्येति । स तत्त्ववित्  
उदारदैशिकः परमानन्दपदोपदेशक आचार्य इत्यर्थः ॥ ६६ ॥

विवेकविज्ञानविवर्जिता जना

बद्धास्ततोऽन्ये हि मुमुक्षवो बुधाः ।

इति व्यवस्था घटते मते ममा-

साधारणाज्ञानजसंसृतिर्यतः ॥ ६७ ॥

अतोऽनेकजीवादिमते सर्वापि बद्धमुक्तादिव्यवस्था सङ्गच्छते  
इत्याह—विवेकेति । यतोऽसाधारणाज्ञानजन्या संसृतिरस्ति । अतो  
यस्यात्मसाक्षात्कारः, स च मुच्यते, अन्ये बद्धा इत्यादिव्यवस्था घटते  
इत्यर्थः ॥ ६७ ॥

यदैकजीवोऽभ्युपगम्यते तदा

जीवान्तरस्यात्मविदोऽप्यभावतः ।

गुरोरभावे कथमात्मबोधनं

स्वरूपबोधानुदयान्न मुक्तता ॥ ६८ ॥

कथञ्चिदेकस्य चिद्व्यात्मनो

बोधोदये सर्वजगन्निवृत्तितः ।

तद्विद्ययैवेति पुनर्न वाऽधुना

प्रपञ्चभानं किल कस्यचिद्भवेत् ॥ ६६ ॥

एकजीवपक्षे जीवान्तरस्य विदुषोऽभावादाचार्याभावः, तत्तत्रो-  
पदेशाभावे विद्याभावः, तदभावाच्च मोक्षाभावादनिमोक्षप्रसङ्गः ।  
कथञ्चिदेकस्य विद्योदये च तद्विद्ययैव समस्तप्रपञ्चनिवृत्तेर्नेदानीं  
प्रपञ्चोपलब्धिः स्यादित्यादिदोषगणमुद्भावयति—यदेति द्वाभ्याम्  
॥ ६८—६९ ॥

तस्मादनन्ताः स्युरनेकदेहगा

जीवास्तथाऽज्ञानमनेकमिष्यते ।

जीवाश्रयं संसृतिहेतुरित्यजा-

ध्यस्तात्मभेदान्धधियां प्रकल्पना ॥ ७० ॥

तस्माद्ब्रह्मुक्तादिव्यवस्थान्यथानुपपत्त्याऽनेकजीवपक्ष एव श्रेया-  
नित्येकदेशिनो मतमुपसंहरति—तस्मादिति । एतन्मतं दूषयितुमुप-  
क्रमते—इतीति । इतीत्थं प्रकल्पना अजयाऽविद्ययाऽध्यस्तो य आत्म-  
भेदस्तेनान्धा विवेकदृष्टिर्वर्जिता धीर्येषां तेषामेवेत्यर्थः ॥ ७० ॥

स्यादेतदेवं यदि ते श्रुतेर्मतं

ज्ञातं भवेत्तत्त्वविदां सदुक्तिभिः ।



शृणु श्रुतीनां मतमात्मविन्मतं

भ्रमापहं भेदमतेर्विलापनम् ॥ ७१ ॥

जीवभेदवासितान्तःकरणतया अपरिपक्वविद्यैव त्वयेदं समुत्प्रे-  
क्षितमित्याह—स्यादिति । न पुनः सम्यक्तत्त्वविदां मतं सम्यग्  
ज्ञातमित्यर्थः ॥ ७१ ॥

ब्रह्मैकमेवास्ति तदेव संसृतिं

स्वाज्ञानतो याति तदेव बोधतः ।

विमुच्यतेऽतः स्थितिरित्यखण्डचि-

प्रत्यक्परब्रह्मविदां तथा श्रुतेः ॥ ७२ ॥

किं तत् सम्यक्तत्त्वविदां मतमित्याकाङ्क्षायां ब्रह्मैव स्वाज्ञानात्  
संसरति, ब्रह्मैव स्वाज्ञानान्मुच्यते इति तत्त्वविदां स्थितिरित्याह—ब्रह्मेति ।  
अखण्डचित् सजातीयादिभेदविनिर्मुक्तचैतन्यं तदेव प्रत्यक् सर्वान्तरः  
प्रत्यगात्मा तदेव परब्रह्माहमस्मीत्येवं विजानतां मतमिदं श्रुते-  
श्चेत्यर्थः ॥ ७२ ॥

ब्रह्माद्वयत्वात् परमार्थवस्तु तत्

तत्रैव सत्यात्मनि चिद्धने पदे ।

सकार्यमज्ञानमिदं प्रकल्पितं

न कल्पिते कल्पितमीक्ष्यते क्वचित् ॥ ७३ ॥

ब्रह्मण एव परमार्थवस्तुत्वात् तस्य चाद्वितीयत्वात् परमार्थे चापर-

मार्थाविद्यातत्कार्यकल्पनम् । नहि शुक्तिरजतादावपरमार्थे किञ्चिदन्यत्  
कल्पितमुपलभामहे इत्याशयेनाह—ब्रह्माद्वयत्वादिति ॥ ७३ ॥

घटाद्युपाधेर्गगनादिवस्तुना

दृष्टोऽस्ति सम्बन्ध इहापि कल्पितः ।

चैतन्यमात्रेण सतैव युज्यतेऽ-

प्यज्ञानसम्बन्ध इह प्रकल्पितः ॥ ७४ ॥

लोके च मुखाकाशादेः स्वरूपेणैव दर्पणघटाद्युपाधिसम्बन्धो  
दृश्यते । एवमद्वितीयचैतन्यमात्रेणैवाविद्यातत्कार्यसम्बन्धो युक्तः,  
नाविद्यावच्छिन्नेन घटाकाशादिस्थानीयेन जीवेन; आत्माश्रयप्रसङ्गादि-  
त्याशयेनाह—घटादिति ॥ ७४ ॥

अज्ञानयोगात् प्रथमं न सम्भवेत्

स जीवभावः परमार्थचिद्धने ।

न पश्चिमोऽयं तमसः समाश्रयो

न गोचरः किन्तु विशुद्धचित्तथा ॥ ७५ ॥

अज्ञानसम्बन्धात् पूर्वं जीवस्यैवाभावान्न जीवाश्रयमज्ञानमित्याह—  
अज्ञानयोगादिति । तथेति । आश्रयत्वविषयत्वभागिनी विशुद्धा  
चिदेवेत्यर्थः । तदुक्तम्—

“आश्रयत्वविषयत्वभागिनी निर्विभागचित्तिरेव केवला ।

पूर्वसिद्धतमसो हि पश्चिमो नाश्रयो भवति नापि गोचरः” ॥ इति ।

( सं० शा० ३१६ ) ॥ ७५ ॥

अन्योन्यसम्बन्धवशात् प्रतीयतेऽ-

हमज्ञ इत्येकचिति द्वयोर्यतः ।

आरोपितत्वं प्रतिभासरूपयो-

रहङ्कुतेरावृतिशक्तिकस्य च ॥ ७६ ॥

‘अहमज्ञः’ इति प्रतिभासस्यान्यथाऽपि सम्भवे सति न्याय-  
विरोधेनैव प्रतिभासस्य गतिकल्पनं न च युक्तमित्याशयेनाह—  
अन्योन्यमिति । अज्ञानाहङ्कारयोरेकचैतन्यसम्बन्धात् परस्परं सम्बन्ध-  
प्रतिभासः ‘अहमज्ञः’ इति युज्यत इत्यर्थः । आवृतिशक्तिकस्याज्ञान-  
स्येत्यर्थः ॥ ७६ ॥

नाहङ्कुतेर्ना तदुपाधिकस्य वाऽ-

ज्ञानाश्रयत्वं तु परस्पराश्रयात् ।

अहन्त्वजीवत्वमृते न तद्रु-

र्न तस्य सम्बन्धमृतेऽस्ति तद्द्वयम् ॥ ७७ ॥

नाहङ्कारस्य न वा तदुपाधिकस्य जीवस्याज्ञानाश्रयत्वसम्भवः,  
अन्योन्याश्रयप्रसङ्गात् । नेति । अन्योन्याश्रयमाह—अहन्त्वमिति ।  
चैतन्यस्याज्ञानाश्रयत्वे सत्यहङ्कारस्वरूपसिद्धौ तदुपाधिकजीवभावः,  
जीवत्वे च सिद्धे तस्याज्ञानाश्रयत्वसिद्धिरित्यर्थः ॥ ७७ ॥

नाऽनादिभावात् परिहार एतयोः

स्वाभाविकी स्यात्तव जीवता तदा ।

यदाऽनपेक्षास्ति तयोः परस्परं

कथं भवेन्मुक्तिरितोऽपि संसृतेः ॥ ७८ ॥

ननु तयोरनादित्वात् परिहारो भविष्यतीति नेत्याह—नाऽनादीति ।  
जीवाज्ञानयोः परस्परानपेक्षत्वे जीवभावस्य स्वाभाविकत्वप्रसङ्गादनि-  
र्मेक्षप्रसङ्ग इत्यर्थः ॥ ७८ ॥

एकाग्निसम्बन्धवशाद्यथाऽयसः

प्रदाहकत्वस्य परस्परभ्रमात् ।

सम्बन्धभानञ्च तथाऽस्त्यहङ्कुते-

रज्ञानकस्यैकचिदात्मयोगतः ॥ ७९ ॥

मन्मते न कोऽपि दोष इत्याह—एकाग्निरिति । एकाग्निसम्ब-  
न्धाद् दाहकत्वायसोरिवैकचैतन्यसम्बन्धादहङ्काराज्ञानयोः परस्पर-  
सम्बन्धप्रतिभास इत्यर्थः ॥ ७९ ॥

अज्ञानमद्वैतचिदाश्रयं स्वतो

मिथ्यात्मकत्वाद्रजतादिवज्जडम् ।

उपाधिभावाद् घटदर्पणादिव-

न्निज्ञानपेक्षप्रतिभादिवस्तुगम् ॥ ८० ॥

अज्ञानं त्वकल्पितचैतन्यमात्राश्रयम्, मिथ्यात्वात्, रजतादिव-  
दित्यनुमानमाह—अज्ञानमिति । अज्ञानं स्वानपेक्षसत्ताप्रतीतिवस्तु-  
सम्बन्धि, उपाधित्वात्, घटदर्पणादिवदित्यनुमानान्तरमभिप्रेत्याह—



उपाधीति । निजानपेक्षाप्रतिभादिवस्तुगं स्वानपेक्षप्रतीतिसत्तावस्तु-  
सम्बन्धीत्यर्थः ॥ ८० ॥

न चास्त्यविद्याश्रय एव जीवको  
विद्यानिमित्तप्रतिभाससत्त्वतः ।

तथा परिच्छिन्नतया घटादिव-

न्न सम्भवेदाश्रयताऽस्य तां प्रति ॥ ८१ ॥

तथा जीवोऽविद्याश्रयो न भवति, अविद्यानिमित्तसत्ताप्रतीतिकत्वात्;  
रज्जुसर्पवदिति । तथा जीवोऽज्ञानाश्रयो न भवति, परिच्छिन्नत्वात्, घटा-  
दिवदित्यनुमानद्वयमभिप्रेत्याह—न चेति । तां प्रति अविद्यां प्रति ॥ ८१ ॥

उपाधिशून्यस्य चिद्व्यात्मनो

ब्रह्मत्वमत्राभिमतं श्रुतेर्गिराम् ।

न चाप्यविद्याप्रतिबिम्बितं कदा-

ज्ञानाश्रयं ब्रह्म न विम्बवस्त्वपि ॥ ८२ ॥

ननु निरुपाधिकचैतन्यस्य जीवभाववद् ब्रह्मभावस्याप्यविद्याकृतत्वाद्  
ब्रह्माश्रयत्वपक्षेऽपि तुल्य एव दोष इति तत्राह—उपाधिशून्यस्येति ।  
निरुपाधिचैतन्यस्यैव ब्रह्मत्वाभ्युपगमात्, न पुनरविद्याप्रतिबिम्बितमेव  
सप्रतियोगिकं ब्रह्म अज्ञानाश्रयमिष्यत इत्यर्थः ॥ ८२ ॥

विशिष्टसम्बन्धगतावभासतोऽ-

ज्ञानस्य सम्बन्ध इहाप्यवारितः ।

तत्स्थे स्वरूपेऽतिविशुद्धवस्तुनि

नातोऽप्रतीतान्ध्यतमःप्रकल्पनम् ॥ ८३ ॥

यत्तुक्तम्—‘ब्रह्माऽज्ञम्’ इति प्रतीत्यभावादज्ञानस्याप्यज्ञानसत्त्वे च प्रमाणवेद्यत्वप्रसङ्ग इति, तत्राह—विशिष्टेति । अज्ञानस्य विशिष्ट-सम्बन्धप्रतिभासे तद्गतस्वरूपेणापि सम्बन्धप्रतिभासस्य दुर्वारत्वादतो नाप्रतीताज्ञानकल्पनेत्यर्थः ॥ ८३ ॥

अज्ञातताभावत आत्मकल्पिता-

ज्ञानस्य मिथ्याप्रतिभासरूपिणः ।

प्रमाणवेद्यत्वमसङ्गतं ततो

न मानमत्र प्रतिभासतः पृथक् ॥ ८४ ॥

नापि प्रमाणवेद्यत्वप्रसङ्गस्तस्येत्याह—अज्ञाततेति । अज्ञातताया अभावत इति च्छेदः ॥ ८४ ॥

सार्वज्ञ्यसिद्धिः परमात्मनः सतोऽ-

विद्याश्रयत्वाच्छ्रुतिरप्यवाध्यगीः ।

सार्वज्ञ्यगा सापि महेशितुर्यतो

मायाविनः प्राह न शुद्धवस्तुनः ॥ ८५ ॥

यत्पुनरुक्तम्—ब्रह्माज्ञानपक्षे सर्वज्ञश्रुतिव्याकोपः स्यादिति, तत्राह—सार्वज्ञ्यसिद्धिरिति । अज्ञानाश्रयत्वादेव सर्वज्ञत्वसिद्धिरित्यर्थः ॥ ८५ ॥

न वास्त्यविद्याश्रयतां विना विभोः

शुद्धाद्वयस्य प्रकृतेः परस्य तत् ।

सार्वज्ञ्यमध्यस्तजगद्गतं न वाऽ-

सार्वज्ञ्यमप्यक्षयसंसृतिप्रदम् ॥ ८६ ॥

अतोऽस्त्यविद्याश्रयताप्यलङ्घतिः

सर्वज्ञभावं प्रति चिद्धनात्मनः ।

स्वतस्तु सर्वव्यवहारवर्जिते

निरञ्जने नास्ति गिरां प्रवर्त्तनम् ॥ ८७ ॥

न ह्यविद्याश्रयत्वमन्तरेण तत्परिकल्पितप्रपञ्चविषयं सर्वज्ञत्वमस-  
र्वज्ञत्वं वा सम्भवतीत्याह—न वेति । अतो नेदं दूषणम्; प्रत्युत भूषण-  
मेवेत्यभिप्रेत्याह—अत इति । तत्र हेतुः—स्वत इति ॥ ८६—८७ ॥

अज्ञानमप्यावरणात्मकं यतोऽ-

भ्युपेयते संसृतिमूलकारणम् ।

नापेक्षते स्वाश्रयगोचरद्वयो-

र्भेदं हि वस्त्रादिवदेव तत्ततः ॥ ८८ ॥

न चाश्रयाविषयभेदापेक्षमज्ञानमावरणमात्रत्वात्तस्येत्याह—अज्ञा-  
नमिति । अज्ञानं ह्यावरणमभ्युपगम्यते, “अज्ञानेनावृतं ज्ञानम्” (गी०  
५।१५) इति स्मृतेः । अतो वस्त्रादिवदाश्रयमेव आवृणोत्यज्ञानम्,  
तमस्त्वाच्चेत्यर्थः ॥ ८८ ॥

यथा तमो देशविशेषमाश्रितं

स्वेनावृणोत्येवमिदं क्रियोज्झितम् ।

अज्ञानमाश्रित्य चिदद्वयं पदं

तदा वृणोतीति भिदां न काञ्चति ॥ ८६ ॥

एतद् दृष्टान्तेन द्रढयति—यथेति । यथा तमः प्रदेशविशेषमाश्रित्य तमेवावृणोति, एवमज्ञानमप्यक्रियात्मकत्वाच्च न विषयात् पृथग्भूतमाश्रयमपेक्षते इत्यर्थः ॥ ८६ ॥

यत्कस्य कस्मिन्निति भेद इष्यते

तदन्यसापेक्षतयास्ति न स्वतः ।

द्वयानपेक्षा स्थितिरस्ति वस्तुतो

यथोच्यते सा गतिपर्युदासतः ॥ ८७ ॥

यच्चोक्तम्—कस्य कस्मिन्नज्ञानमिति स्वाश्रयविषयभेदापेक्षमज्ञानं प्रतीयते इति, तत्राह—यदिति । तदपि द्वयसापेक्षज्ञानपर्युदासेनोच्यमानत्वादेव न स्वत इत्यर्थः । तत्र दृष्टान्तमाह—यथेति । यथा द्वयसापेक्षगमनपर्युदासेनागमनशब्देनोच्यमाना स्थितिर्द्वयानपेक्षापि द्वयसापेक्षवत् प्रतिभाति कस्य कस्मिन्नगमनमिति, तथेहापि द्रष्टव्यमित्यर्थः ॥ ८७ ॥

तस्मादखण्डैकरसं चिदद्वयं

स्वाज्ञानयोगात् प्रतिबिम्बबिम्बवत् ।



भात्याश्रयादाव न वस्तुतस्तथा

दर्शादियोगादिव वक्तृबिम्बनम् ॥ ६१ ॥

तस्मादाश्रयविषयभेदानपेक्षमेवाज्ञानमेकाश्रयविषयमिति सिद्धमित्युपसंहरति—तस्मादिति । तस्मादखण्डैकरसमेव ब्रह्मचैतन्यमज्ञानसम्बन्धादेव दर्पणसम्बन्धादिव मुखं बिम्बप्रतिबिम्बस्वरूपेण विषयवदाश्रयवच्च भातीत्यर्थः ॥ ६१ ॥

उपाधिरेकस्तत एक एव स

जीवो निजाज्ञानवशेन कल्पितान् ।

अनेकजीवान् प्रतिभासदेहिनः

पश्यत्यबोधेऽपगते न पश्यति ॥ ६२ ॥

ततः किमित्यत आह—उपाधिरिति । ततश्चैकोपाधिसम्बन्धादेक एव जीवः । स खलु स्वाज्ञानपरिकल्पितानन्तजीवनिर्भासान् पश्यति । स्वात्मज्ञानेन अज्ञानेऽपगते न पश्यति जीवभेदानित्यर्थः । तदुक्तम्—

“ब्रह्माज्ञानादीशजीवादिभावाद्भ्रान्तं जाग्रत्स्वप्नसुप्तीर्विभर्ति ।

ब्रह्मज्ञानेऽज्ञातताया निवृत्तौ नान्यो जीवो नास्ति वा ज्ञानमन्यत् ॥”

इति ॥ ६२ ॥

आ चात्मबोधं गुरुशिष्यदेवता-

विमुक्तबद्धाद्यखिलं व्यवस्थया ।

सम्पद्यते स्वप्न इवावभासनं

युक्त्यैकजीवात्ममते यथातथम् ॥ ६३ ॥

बद्धमुक्तादिव्यवस्थाऽप्यज्ञानकालिक्येवेत्याह—आ चेति । तदेवं जीवभेदावभासादाप्रबोधात् स्वप्नावस्थायामिव गुरुशिष्यबद्धमुक्तजीवेश्वरादिसकलव्यवस्थाप्रतिभासोऽपि सम्पद्यते यथायोग्यमित्यर्थः ॥ ६३ ॥

नानेकजीवात्ममते परस्परं

जीवात्मनां स्यात् प्रतिभाससम्भवः ।

सर्वोऽप्यविद्यापरिकल्पिता यतोऽ-

प्येकात्मनो नैषु तमोऽपि सम्भवेत् ॥ ६४ ॥

प्रत्युतानेकजीववादे व्यवस्थानुपपत्तिरित्याह—नेति । न चानेकजीवपक्षे जीवानां परस्परं प्रतिभासो घटते, सर्वेषामेकाज्ञानपरिकल्पितत्वेन एकं प्रत्यवभासमानत्वे सति तेषां तदज्ञानपरिकल्पितत्वात् न तेष्वज्ञानसम्भवः । ततस्तान् प्रत्यसौ नावभासेत । एवं प्रतिजावमन्योन्यप्रतिभासो न स्यादित्यर्थः ॥ ६४ ॥

शुकादिमुक्तिश्रुतिरद्वये परा

न जीवभेदे सफलाभिधायिनी ।

न चैकमुक्तौ सकलस्य मुक्तता

न जीव नानात्वमिहेष्यते यतः ॥ ६५ ॥

अत एव 'शुको मुक्तो वामदेवो मुक्तः' इत्यादिश्रुतिस्मृतीतिहास-  
पुराणानि एकजीवमुक्तेरर्थवाद इत्यभिप्रेत्याह—शुकादीति । न  
चैकजीवमुक्तौ सर्वमुक्तिप्रसङ्गः, अनेकजीवानभ्युपगमादित्यर्थः ॥ ८५ ॥

कोऽसौ स जीवस्त्विति नास्ति संशयो

यस्यास्ति सन्देह इहैष एव सः ।

ततः प्रवृत्तिश्रवणादिसाधने

तज्जात्मबोधेन स एव मुच्यते ॥ ८६ ॥

ननु कोऽसौ जीव इत्यनिश्चये कथं श्रवणादिसाधने प्रवृत्तिर्मुमुक्षो-  
रिति तत्राह—कोऽसाविति । कोऽसावेको जीव इत्यपि सन्देहो न  
स्यात्, यस्येयं विचिकित्सा सोऽहमेको जीव इति तस्य निश्चयोपपत्तेः ।  
न च सर्वेषामस्ति विचिकित्सेति शङ्क्यम्, स्वप्रदृष्टजीवान्तरवदन्येषा-  
माभासत्वस्यैव दर्शितत्वादित्यर्थः ॥ ८६ ॥

तस्मादविद्यापरिकल्पितो विभो-

रेकस्य जीवेश्वरता जगद्भ्रमः ।

चिदात्मबोधोदयबाधितश्च स-

न्नासीन्न चास्त्येष न वा भविष्यति ॥ ८७ ॥

तस्मादेकाविद्यापरिकल्पितोऽयं जीवेश्वरत्वजगदाकारभेदावभास  
इति फलितमित्याह—तस्मादिति । स्वात्मबोधोदयेन बाधितः सन्  
समूलो भ्रमः कालत्रयेऽप्यत्यन्ताभावप्रतियोगितया नासीत्, न चास्ति,  
न वा भविष्यतीति निश्चययोग्यतामापद्यते इत्यर्थः ॥ ८७ ॥

अनीशया शोचति मोहमागत

एकामजामेक इति श्रुतिर्जगौ ।

एकास्त्यविद्या तदुपाधिका विभु-

जीवो भवन्नेक इहास्ति विभ्रमी ॥ ६८ ॥

न चैकजीवे प्रमाणाभावोऽपि शङ्क्यः, “अनीशया शोचति मुह्यमानः” (मु० २।३) “अजामेकाम्” (श्वे० ४।५) इति “अजो ह्येको जुषमाणोऽनुशेते” (श्वे० ४।५) इत्यादिश्रुतिस्तस्यैकत्वा-  
नुवादिनीत्यभिप्रेत्याह—अनीशयेति । उपाधिरप्येक एव तदुपहितो  
जीवो भवन्नप्येक एव भवतीत्यर्थः ॥ ६८ ॥

शोकं तरत्यात्मविदित्यपि श्रुते-

ब्रह्मैक्यविद्यास्त्यपवर्गसाधनम् ।

स्वाज्ञानजः शोकमयो भवाम्बुधिः

स्वात्मावबोधेन स तीर्यतेऽज्ञसा ॥ ६९ ॥

ननु ब्रह्मगताविद्यास्तीत्यत्र किं प्रमाणम् ? श्रुतिस्तदर्थपत्तिश्चेति  
ब्रूमः, श्रुतिस्तावत्—“अनृतेन हि प्रत्यूढाः” (छा० ८।३।२)  
“त इमे सत्याः कामा अनृतापिधानाः” (छा० ८।३।१)  
“अनीशया शोचति मुह्यमानः” (मु० २।३) इत्याद्याः “अज्ञाने-  
नावृतं ज्ञानं तेन मुह्यन्ति जन्तवः” (गी० ५।१५) इति स्मृतिः  
तदर्थपत्तिः “तरति शोकमात्मवित्” (छा० ७।१।३) “ब्रह्म वेद  
ब्रह्मैव भवति” (मु० २।६) इत्यादिश्रुतिषु ब्रह्मविद्यामोक्षसाधनत्वेन  
श्रूयते । सा चेयमनुपपन्ना स्वनिवर्त्यतद्गताविद्यामन्तरेणेत्यभिप्रेत्याह—



शोकमिति । स्वस्वरूपं शुद्धं ब्रह्म तद्गताज्ञानजन्यः शोकोपलक्षितः संसारसिन्धुः । स च स्वात्मावबोधेन तीर्यतेऽनायासेन । तथा च तत्त्वज्ञानमात्रनिवर्त्याविद्यातत्कार्यानर्थजालान्यथानुपपत्त्या ब्रह्मण्य-विद्यास्तीति गम्यते इत्यर्थः ॥ ६६ ॥

स्वयंप्रकाशत्वमखण्डवस्तुनः

स्वभावसिद्धं श्रुतियुक्तिनिश्चितम् ।

न तद्विरोध्यात्मनि कल्पितस्य चाऽ-

ज्ञानस्य तत्साक्षितयाऽस्ति साधकम् ॥ १०० ॥

ननु स्वयंप्रकाशं ब्रह्म, तत्र कथमविद्या सम्भवेदित्याशङ्क्य किमिह स्वयंप्रकाशस्याज्ञानविषयत्वं पर्यनुयुज्यते ? किं वा तदाश्रय-त्वम् ? न च तावत् स्वयंप्रकाशत्वमज्ञानविरोधि, स्वयंप्रकाशोऽपि संवेदने ज्ञानविपर्यासदर्शनात् । अपि च ज्ञानस्वरूपं चेदिष्टम्, तत्स्वयंप्रकाशविषयमेव, जडे चाज्ञानकृत्याभावात् । जडस्य स्वयमनवभा-सरूपत्वादेवाप्राप्तावभासरूपत्वात् तत्राज्ञानस्य तदवभासविरोधित्वात् । न च जडविषयप्रमाणावभासे विरोधितयाऽज्ञानमवतिष्ठते, स्वयं तन्निवर्त्यत्वात् । न च जडेऽज्ञानाभावादेव प्रमाणप्रवृत्तिरपि सम्भवति । तस्मादज्ञानं चेदस्ति, तत्स्वतःसिद्धावभासविरोधिस्वयंप्रकाशविषयमेव । प्रमाणमपि तन्निवर्त्तनेन तत्रार्थवत् । व्यवहारावस्थायान्तु जडस्य स्वयंप्रकाशोऽध्यस्तत्वात्तद्विषयमेव प्रमाणम् । तन्निवर्त्यञ्चाज्ञानं तदभेदाजड-विषयमिवावभासते इति न व्यवहारविरोध इत्यभिप्रेत्याह—स्वयंप्रका-शत्वमित्यादिद्वाभ्याम् । न तावदात्मनः स्वयंप्रकाशत्वे विवादः । यतस्तत्त्वभावसिद्धं श्रुत्यादिभिर्विनिश्चितम् । तत्स्वयंप्रकाशत्वमात्मनि

स्वस्मिन् कल्पितस्याज्ञानस्य न विरोधि; प्रत्युत तस्याज्ञानस्य साक्षितया  
साधकमस्तीति योजना ॥ १०० ॥

जडे न चाज्ञानकृतावृतिर्यतः

स्वयंप्रकाशे तत एव तिष्ठति ।

स्वभावमावृत्य चिदात्मनः स्वयं

प्रमाणबाध्यं व्यवहारगोचरे ॥ १०१ ॥

जडे इति । यतो जडे चाज्ञानकृतावृतिर्नास्ति, उक्तरीत्या  
तत्रातिशयाभावात् । ततस्तस्मात् स्वयंप्रकाशे एव तदज्ञानं तिष्ठति—  
तमेवाश्रित्य विषयीकरोतीत्यर्थः । एतदेव विवृणोति—स्वभावमिति ।  
चिदात्मनोऽद्वयानन्दस्वभावमावृत्य तिष्ठतीत्यनुषज्यते । अत एव व्यव-  
हारगोचरे तदज्ञानं प्रमाणबाध्यं स्वयं स्वभावादेव भवति, तस्य तेन  
सह विरोधादित्यर्थः । तथा चाज्ञानाश्रयत्वविषयत्वपर्यनुयोगः स्वयं-  
प्रकाशे न सम्भवति, नयतोऽज्ञानस्योक्तरीत्या आश्रयविषयभेदाभावात् ।  
यद्विषयं तदाश्रयमेवेति स्वयंप्रकाशस्यैव युक्तमज्ञानाश्रयत्वम् । जडस्य तु  
न कचिदज्ञानाश्रयत्वं दृष्टमुपपन्नं वेति महद्वैषम्यमिति भावः ॥ १०१ ॥

अतः प्रमाणं श्रुतिमौलिगीश्व त-

न्निवर्त्तनेनैव फलान्विता भवेत् ।

तदेवमज्ञानमखण्डसंश्रयं

तद्गोचरं सिद्धमिति श्रुतेर्नयात् ॥ १०२ ॥

तस्माद्ब्रह्मविषयं ब्रह्माश्रयमेवाज्ञानम्, तेन ब्रह्मैव संसरति ब्रह्मैव मुच्यते  
इत्युपसंहरति—अत इति । यतो ब्रह्माश्रयं ब्रह्मविषयमज्ञानम्, अतस्त-  
न्निवर्त्तकब्रह्मसाक्षात्कारजनकप्रमाणं श्रुतिमौलिगीश्वरं तन्निवर्त्तनेनैव  
ब्रह्माश्रयब्रह्मविषयाज्ञाननिवर्त्तकसाक्षात्कारोत्पादनेनैव फलान्विता  
फलवती भवेदित्यर्थः । तदेवं ब्रह्मज्ञाननिवर्त्त्यान्यथानुपपत्त्या तदाश्रयं  
तद्विषयमेवाज्ञानमिति सिद्धं श्रुतियुक्तिभ्यामित्यर्थः ॥ १०२ ॥

नन्वस्तु शुद्धात्मचिदाश्रयं तमो

न तन्निवृत्तिः परमात्मविद्यया ।

किमात्मविद्या परमार्थवस्तु वाऽ-

निर्वाच्यरूपा प्रथमे विचारणा ॥ १०३ ॥

तदेवं ब्रह्माश्रयविषयमज्ञानं प्रसाध्य तस्य ब्रह्मज्ञानैकनिवर्त्त्यत्वमुप-  
पादयितुं पूर्वपक्षमुत्थापयति—नन्विति । तत्राज्ञाननिवृत्तौ ब्रह्मो  
भेदवासितान्तःकरणाः सन्तोऽनाघातपरमार्थतत्त्वज्ञाना ब्रह्मज्ञाननिमित्ता-  
मज्ञाननिवृत्तिमपलपन्ति । तदपलापनप्रकारं पूर्वपक्षमुखेन दर्शयति—  
नन्विति ॥ १०३ ॥

विद्या सती ब्रह्म सदस्ति तत्ततो

ह्यद्वैतसिद्धान्तविरोध आपतेत् ।

ब्रह्मैव विद्येत्यपि नैव शोभते

तन्नित्यमज्ञानलयोऽपि सर्वदा ॥ १०४ ॥

किं ब्रह्मज्ञानं परमार्थवस्तु ? किं वाऽनिर्वाच्यम् ? इति विकल्प्य  
 आद्यं दूषयति—विद्येति । ब्रह्मतज्ज्ञानयोरपि सत्यत्वादद्वैतसिद्धान्तभङ्गः ।  
 न च ब्रह्मैव तत्त्वज्ञानम्, तस्य नित्यत्वात्, अज्ञानस्य नित्यनिवृत्तिप्रसङ्गा-  
 दित्यर्थः ॥ १०४ ॥

तथा च तद्धेतुकसंसृतिप्रथा

न स्यात्तथा शास्त्रविचारणा वृथा ।

सर्वप्रमाणैरपि ते विरोधतो

मुक्तेरभावोऽपि तव प्रसज्यते ॥ १०५ ॥

अस्तु नित्यनिवृत्तिरज्ञानस्य, ततः किं स्यात् ? इत्यत आह—  
 तथा चेति । तद्धेतुकसंसृतिप्रथा अज्ञानोपादानकसंसारभानं न  
 स्यात् । तथा शास्त्रविचारणापि तस्य नित्यनिवृत्तत्वे वृथा भवेत् । सर्व-  
 प्रमाणसिद्धप्रपञ्चभानापलापिनस्तव तैः सह विरोधोऽपि । अपि च  
 तवाभिमतमुक्तेरपि अभाव एव प्रसज्येत, संसारमुक्तयोरविशेषादि-  
 त्यर्थः ॥ १०५ ॥

अन्त्ये मृषारज्जुफणिस्रगादिवत-

स्यादप्रमाणं न तमेनिवर्त्तिका ।

विद्योद्भवाज्ञाननिवृत्तिरप्यतो

भिन्नाऽथवा ब्रह्मवपुर्मता तव ॥ १०६ ॥

ब्रह्मज्ञानमनिर्वाच्यमिति पक्षं दूषयति—अन्त्ये इति । किञ्च,  
 अज्ञाननिवृत्तिरपि विकल्पनीया । सा किं सती ? किं वाऽसती ?



किं वाऽनिर्वाच्येति । यदि सती, किमात्मनो व्यतिरिक्ता ? अव्य-  
तिरिक्ता वा ? उभयरूपा वेति विकल्पार्थः ॥ १०६ ॥

सती स्वतः सिद्ध्यति सा न साधनैः

कृत्यं न वा शास्त्रमनर्थकं च ते ।

भिन्ना सती चेत् क्षतिरद्वयस्य ते

मृषा यदाज्ञानमनन्ततां व्रजेत् ॥ १०७ ॥

आत्मनोऽव्यतिरिक्ता सतीति पक्षं दूषयति—सतीति । आत्मनो  
नित्यसिद्धत्वादज्ञानस्य नित्यनिवृत्तेस्तन्निमित्तः संसारप्रतिभासो न  
स्यात् । अतश्च सर्वप्रमाणविरोधो मोक्षशास्त्रानारम्भश्च प्रसज्येत ।  
व्यतिरिक्ता सती चेत्, द्वैतवादप्रसङ्गादद्वैतमतक्षतिः, ब्रह्मणस्तदज्ञान-  
निवृत्तेश्च द्वयोर्वस्तुत्वाभ्युपगमात् । व्यतिरिक्ता मृषा चेत्, तर्हि  
तत्प्रतियोग्यज्ञानमनन्ततां व्रजेदित्यर्थः ॥ १०७ ॥

द्वयात्मिका चेद्युगपन्न सम्भवे-

द्विरोधतः सा तिमिरप्रकाशवत् ।

न चास्त्यनिर्वाच्यवपुर्न दृश्यते

कार्यं क्वचित् कारणमन्तरा यतः ॥ १०८ ॥

उभयरूपाज्ञाननिवृत्तिरिति पक्षं दूषयति—द्वयात्मिकेति । आत्मनो  
भिन्नाभिन्ना सा ज्ञाननिवृत्तिश्चेत्, तदा निरूपणीयम्—किं येन  
रूपेण भेदस्तेनैव रूपेणाभेदोऽपि ? आहोस्विद्रूपान्तरेण ? आद्ये  
भेदाभेदयोर्भेदाभावादद्वैतप्रसङ्गः, अज्ञानस्य नित्यनिवृत्तिप्रसङ्गो वा

स्यात् । रूपान्तरेणेति चेत्, तयोरपि रूपयोर्भेदे भेदाभेदौ भिन्ना-  
श्रयौ स्याताम् । अभेदे तु भेदाभेदयोरभेदत्वप्रसङ्गः । भेदा-  
भेदाभ्युपगमे तु तत्रापि रूपान्तरकल्पनायामनवस्था प्रसज्येत ।  
अतो नाज्ञाननिवृत्तिः सती । अथवाऽनिर्वाच्या सेति तत्राह—न चेति ।  
सा किमज्ञानोपादाना ? उतानादिरिति । नह्यनिर्वाच्यं कार्यं  
क्वचिद्देशे काले वा कारणमन्तरा यतो दृश्यते, अतोऽत्रापि कारणमन्तरा  
अनिर्वाच्या सा न च स्यादित्यर्थः ॥ १०८ ॥

अज्ञानजाऽनिर्वचनीयशब्दिता

यदीष्यतेऽज्ञाननिवृत्तिरप्यसौ ।

तद्धेतुरज्ञानमपि स्थितं तदा

कार्ये स्थिते नश्यति नैव कारणम् ॥ १०९ ॥

प्रथमं विकल्पमनूद्य दूषयति—अज्ञानजेति । तदा तद्वदुपादा-  
नमज्ञानमप्यवतिष्ठेत, नहि कार्येऽवतिष्ठमाने कारणं निवर्त्तमानं क्वचिद्  
दृष्टमित्यर्थः । आत्मोपादानेति चेत्, तदात्मनः परिणामित्वप्रसङ्गः,  
अज्ञाननिवृत्तेश्च सत्योपादानत्वे सत्यत्वादद्वैतवादभङ्गप्रसङ्गश्चेत्यपि  
द्रष्टव्यम् ॥ १०९ ॥

सा चेदनादिर्भवतेष्यते तदा

संसारभानं न भवेत् कदाचन ।

न वाऽनुसर्त्तव्यमखण्डबोधकं

शास्त्रं वृथा साधनजातमप्यहो ॥ ११० ॥

साऽनादिरिति तृतीयं विकल्पमनूद्य दूषयति—सा चेदिति ।  
साऽज्ञाननिवृत्तिरनादिरभिप्रेता यदि, तर्हि नित्यनिवृत्तेरज्ञानस्य संसा-  
रानुपलब्धिः शास्त्रानारम्भश्चेत्युक्तदोषप्रसङ्ग इत्यर्थः ॥ ११० ॥

तस्मान्न ते ज्ञाननिवृत्तिरद्वया-

वबोधतोऽतोऽपि वृथा परिश्रमः ।

स्वज्ञानसिद्धाविति तत्र कथ्यते

वेदान्तसिद्धान्तमतं निरत्ययम् ॥ १११ ॥

तस्मान्न ब्रह्मज्ञानादज्ञाननिवृत्तिरवकल्पत इत्युपसंहरति—तस्मा-  
दिति । स्वज्ञानसिद्धौ स्वात्मसाक्षात्कारमुद्दिश्य श्रवणादिसाधने प्रवृत्ति-  
स्तव मते वृथा श्रम एव स्यादित्यर्थः । इत्येवं पूर्वपक्षे प्राप्ते समाधानं  
प्रतिजानीते—तत्र कथ्यते इति । स्वमतस्य प्रबलप्रमाणकत्वं दर्शयति—  
वेदान्तेति ॥ १११ ॥

तरति सकलशोकं स्वात्मविद्भ्रान्तिमूलं

तिमिरजलधिपारं तारयस्यात्मबोधात् ।

इह पुनरवसाने विश्वमायानिवृत्तिः

श्रुतिरिति वदतीतो बोधतोऽज्ञानहानम् ॥११२॥

प्रपद्यन्ते ये मां हृदिगतमनन्तं हरिमजं

तरत्येनां मायां भवजलधिमूलां सपदि ते ।

अविद्यां मायाख्यां तरति विततां कृष्णधिषणः

स्मृतिः प्राह्वाऽविद्याक्षयमपि निजानन्दमतिताः ॥११३॥

प्रमाणराजवाक्यान्युदाहरति—तरतीति । “तरति शोकमात्म-  
वित्” (छा० ७।१।३) “अविद्यायाः परम्पारं तारयसि” (प्र० ६।८)  
“भूयश्चान्ते विश्वमायानिवृत्तिः” ( श्वे० १।१० ) इत्याद्याः श्रुतयः  
“मामेव ये प्रपद्यन्ते मायामेतां तरन्ति ते” ( गी० ७।१४ ) “ज्ञानेन तु  
तदज्ञानं येषां नाशितमात्मनः” ( गी० ५।१६ ) “तरत्यविद्यां विततां  
हृदि यस्मिन्निवेशिते” इत्याद्याः स्मृतयश्चात्मज्ञानादज्ञाननिवृत्तिं दर्शय-  
न्तीति द्वयोर्योजना ॥ ११२—११३ ॥

लोकेऽपि रज्ज्वादिगतप्रमाणजं

ज्ञानं भुजङ्गादिविपर्ययेण तत् ।

सहैतदज्ञानमलं निवर्त्तयत्-

प्रदृश्यतेऽतो नयसिद्धमित्यपि ॥ ११४ ॥

तन्निवृत्तौ युक्तिमप्याह—लोक इति । लोके च रज्ज्वादिविषय-  
प्रमाणज्ञानं सर्पादिविपर्ययासेन साकं तदज्ञानं निवर्त्तयद् दृश्यते इति  
नयसिद्धमपीत्यर्थः ॥ ११४ ॥

श्रुतिस्मृतिन्यायबलेन चिद्धन-

ब्रह्मैक्यबोधोदयमात्रतोऽखिलम् ।

सकार्यमज्ञानमपि ब्रजेल्लयं

निश्चीयते सम्यगिति स्वभावतः ॥ ११५ ॥

ततश्च श्रुतिस्मृतिन्यायैर्ब्रह्मात्मैक्यविज्ञानादेव तदज्ञानस्य तत्कार्येण  
सह निवृत्तिर्निश्चीयते इत्याह—श्रुतीति ॥ ११५ ॥



न च प्रपञ्चस्य मृषात्वहेतुना  
 ब्रह्मैक्यबोधस्य तदन्तरुत्थिते ।  
 मृषाहिविज्ञानवदप्रमाणा  
 त्वयेति वाच्यं कुत इत्यतः शृणु ॥ ११६ ॥

यत्पुनरुक्तं प्रपञ्चस्य मिथ्यात्वात्तदन्तर्गतत्वाद् ब्रह्मज्ञानस्य रज्जुसर्प-  
 ज्ञानवदप्रमाण्यान्न तेनाज्ञाननिवृत्तिः, तस्य वस्तुत्वे वाऽद्वैतहानिरिति  
 तदनूद्य दूषयति—न चेति ॥ ११६ ॥

मानस्वरूपस्य न सत्यता भवे-  
 त्प्रामाण्यहेतुस्तदसत्यता न वा ।  
 अबाधितज्ञानजनिर्यतो भवे-  
 यत्रैव तत्तत्र भवेत् प्रमाणकम् ॥ ११७ ॥

तत्र हेतुमाह—मानेति । यतः प्रमाणस्वरूपस्य सत्यत्वमसत्यत्वं  
 वा न प्रामाण्याप्रामाण्यहेतुः, किन्तु यद्यत्राबाधितप्रतीतिं जनयति, तत्तत्र  
 प्रमाणमिति प्रमाणविदां स्थितिरित्यर्थः ॥ ११७ ॥

सतः स्वरूपेण घटादिवस्तुनो  
 यथार्थबोधाजननान्न मानता ।  
 दैर्घ्यादिधर्मस्य मृषात्मकस्य च  
 वर्णेषु सत्यार्थधियोऽस्ति हेतुता ॥ ११८ ॥

तत्रोपपत्तिमाह—सत इति । घटादेः स्वरूपेण सत्यस्यापि तदभावे सति प्रमाणत्वादर्शनादित्यर्थः । ननु न स्वरूपसत्यत्वं प्रामाण्यकारणं ब्रूमः, किन्त्वसत्यत्वमप्रामाण्यकारणम्, शुक्तिरूप्यादौ तथा दर्शनादिति तत्राह—दैर्घ्यादीति । वर्णदैर्घ्यादेरसत्यस्यापि सत्यार्थप्रतीतिहेतुत्वदर्शनादित्यर्थः ॥ ११८ ॥

दृष्टान्तवैषम्यमपि त्वया न चाऽऽ-

शङ्क्यं यतस्तत्र न सर्वसाम्यतः ।

येनात्मना वर्णधियोऽस्य हेतुता

तेनात्मना स्यात्तदसत्यमेव हि ॥ ११९ ॥

ननु वर्णदैर्घ्यादिस्वरूपेणासत्यं न भवति, किन्तु [वर्णधर्मत्वेन ?] । तच्च न (?) वर्णात्मत्वमात्रं सत्यमिति तत्राह—दृष्टान्तेति । तथापि तस्य येनात्मना वर्णप्रतिपत्तिहेतुत्वं तेनात्मना तदसत्यमेवेति योजना ॥ ११९ ॥

दैर्घ्यादिमात्रं नहि वर्णबुद्धिकृत्

किन्त्वस्ति तद्धर्मतयैव कारणम् ।

तच्चासत्यसत्यं सकलस्य सम्मतं

तथाऽऽत्मविद्यास्ति मृषापि सत्परा ॥ १२० ॥

तत्रोपपत्तिमाह—दैर्घ्यादीति । नहि दैर्घ्यादिमात्रस्य वर्णप्रतिपत्तिहेतुत्वं किन्तु वर्णधर्मत्वेन । तच्चासत्यमिति सर्वेषां सम्प्रतिपन्नं तथेहापोत्यर्थः ॥ १२० ॥

अख्यातिवादेऽप्यविवेकतो यथा

भ्रमं विना सत्यपदार्थगा प्रथा ।

तथास्त्यनिर्वाच्यमपि प्रमाणजं

ज्ञानं परात्मैक्यपदं न नः क्षतिः ॥ १२१ ॥

नहीदमदृष्टचरमित्याह—अख्यातिवादे इति । अख्यातिपक्षे च संसर्गभ्रमानभ्युपगमेऽप्यविवेकात् सत्यवस्तुप्रतिपत्तिरिष्टा, तद्वदनिर्वचनीयमपि सत्यवस्तुविषयं विज्ञानं प्रमाणरूपमुपपद्यते इत्यर्थः ॥ १२१ ॥

अबाधितप्रत्ययसाधकत्वतो

धियः प्रमात्वं न तु सत्यरूपतः ।

स्वक्सर्पबोधस्य तु बाध्यरूपतोऽ-

प्रामाण्यमस्ति प्रमितेरकारणात् ॥ १२२ ॥

नन्वसत्यमपि स्वरूपेण ज्ञानकारणं प्रमाणज्ञानं जनयतु नाम । ज्ञानन्तु न कचिदसत्यभूतं प्रमाणं दृष्टम्; प्रत्युताप्रमाणमेव रज्जुसर्पादिज्ञानमुपलभामहे इति तत्राह—अबाधितेति । अबाधितप्रतीतिजनकत्वादेव ज्ञानस्य प्रामाण्यम्, न स्वरूपसत्यत्वेन । स्रजि पुष्पमालायां सर्पज्ञानस्य तु बाध्यविषयत्वेन प्रमितिजनकत्वाभावादप्रामाण्यमस्तीत्यर्थः ॥ १२२ ॥

सर्वप्रपञ्चस्य मृषात्वबोधनात्

श्रुतिस्मृतिस्वप्ननिदर्शनादिभिः ।

## श्रुतिस्मृतिन्यायबलेन सद्धियां

सिद्धप्रमात्वस्य न चाऽस्त्यपह्नवः ॥ १२३ ॥

तस्माज्ज्ञानानां प्रामाण्यमबाधितप्रत्ययजनकत्वेनैव, न स्वरूपसत्य-  
त्वेनेत्याह—सर्वेति । सर्वस्य ज्ञानज्ञेयादिलक्षणस्य प्रपञ्चस्य स्वप्नादि-  
दृष्टान्तेन श्रुतिस्मृतिन्यायशतबलेन च मिथ्यात्वावगमात् सद्धियां  
सम्यग्ज्ञानानां सिद्धं यत् प्रमात्वं प्रामाण्यं तस्यापह्नवो नास्ति ।  
स्वरूपेण ज्ञानानां मिथ्यात्वं प्रामाण्यञ्च श्रुतिस्मृतिन्यायानुभवसिद्धं  
नापलपितुं शक्यमित्यर्थः ॥ १२३ ॥

## अज्ञानविध्वस्तिगता विकल्पनाः

सत्यादिरूपा भवतानुभाविताः ।

वृथा श्रमः खे लगुडप्रहारव-

दन्यप्रकाराभ्युपगम्यते यतः ॥ १२४ ॥

यदप्युक्तमज्ञाननिवृत्तिः सती किं वा सतीत्यादि, तदखिलमाकाश-  
मुष्टिविदलनमिवायोग्यविषयमनवसरदुष्टं विकल्पजालमित्यभिप्रेत्याह—  
अज्ञानेति । अज्ञानविध्वस्तिरविद्यानिवृत्तिस्तत्र गतास्तद्विषया या  
विकल्पनाः सत्यसती वेत्यादिरूपा भवता भेदवासितान्तःकरणेनानु-  
भाविता उत्प्रेक्षिताः, स वृथा श्रम एव । तव जात इति शेषः । तत्र  
दृष्टान्तः—खे आकाशे लगुडादिप्रहारवत् । कुतो यतो यस्मान्ना-  
ज्ञाननिवृत्तिः सदसत्सदसदनिर्वचनीयप्रकाराऽस्माभिरभ्युपगम्यते,  
किन्त्वन्यप्रकारा पञ्चमप्रकाराऽभ्युपगम्यते । सदसदादिप्रकाराः किल  
निवृत्तयो भावाभावयोरेव दृष्टाः । अज्ञानं पुनः सदसद्विलक्षणम्,  
अतस्तन्निवृत्तिरपि तदनुसारिणी युक्त्यर्थः ॥ १२४ ॥



रूपद्वयाङ्गीकृतितोऽपि युक्तिभि-

रज्ञानबाधस्य न चास्ति दूषणम् ।

स बाधको बाधतयाऽखिलस्य च

बाध्योऽपि बाध्यात्मजगत्स्वरूपतः ॥१२५॥

प्रकारान्तरेणापि तन्निवृत्तिं दर्शयति—रूपद्वयाङ्गीकृतित इति ।  
निवृत्त्यपरपर्यायो बाधस्तस्य रूपद्वयाङ्गीकारात्, तत्र बाधत्वरूपेण  
अखिलस्याज्ञानतत्कार्यस्य बाधको भवति, बाध्यात्मजगत्स्वरूपेण  
तस्यापि जगदन्तःपातित्वेन बाध्यत्वमस्तीति नानुपपत्तिरित्यर्थः ॥१२५॥

यथा श्रुतिद्वैतनिषेधकारिका

श्रुतिस्वरूपेण जगन्निषेधिका ।

जगत्स्वरूपेण निषेध्यतां स्वयं

व्रजेत्तथाऽज्ञाननिवृत्तिरिष्यताम् ॥ १२६ ॥

इममेवार्थं दृष्टान्तेन द्रढयति—यथेति । यथा द्वैतनिषेधकर्त्री श्रुतिः  
“नेह नानास्ति किञ्चन” इत्यादिरूपा श्रुतिस्वरूपेण प्रमाणमूर्द्धन्यरूपेण  
सकलस्य नानाशब्दवाच्यस्य अज्ञानतत्कार्यस्य जगतो निषेधिका भवति,  
स्वयमपि श्रुतिर्नाम जगदन्तःपातित्वेन निषेध्यताम्—निषेधप्रतियो-  
गितां व्रजेत् । तथाऽज्ञाननिवृत्तिरिष्यतामिति न कोऽपि दोषः  
इत्यर्थः ॥ १२६ ॥

यत्तानुरूपो बलिरित्यतोऽपि चाऽ-

ज्ञानानुरूपास्य निवृत्तिरिष्यते ।

यथाऽस्त्यनिर्वाच्यमिदं तथैव साऽ-

निर्वाच्यरूपास्तु न नः क्षतिर्मनाक् ॥१२७॥

यद्वा, “यत्तानुरूपो बलिः” इति न्यायेनाज्ञानस्यानिर्वचनीयतां ब्रह्मज्ञानादज्ञाननिवृत्तिश्च श्रुतिस्मृतिन्यायैरुपलभ्यानिर्वचनीयाज्ञानानुरूपेण सदसदादिप्रकारविलक्षणाज्ञाननिवृत्तिं परिकल्पयाम इति नाज्ञाननिवृत्त्यभावः, नापि द्वैतप्रसङ्ग इत्यभिप्रेत्याह—यत्तानुरूप इति ॥ १२७ ॥

यद्वात्मरूपाऽस्तु निवृत्तिरस्य साऽ-

धिष्ठानरूपः परिकल्पितक्षयः ।

प्राक् सिद्धभावस्य विलक्षणाकृति-

निवृत्तिरिष्टा किल पश्चिमा यतः ॥१२८॥

अथवा आत्मस्वरूपमेवाज्ञाननिवृत्तिरित्याह—यद्वेति । तत्र हेतुः—अधिष्ठानरूप इति । परिकल्पितस्याध्यस्तस्य वस्तुनः क्षयो विनिवृत्तिरधिष्ठानरूपैव किलेति । यतः सर्ववादिसम्प्रतिपन्नं पश्चिम-सिद्धभावविलक्षणनिवृत्तित्वं पूर्वसिद्धभावस्यैवेत्यर्थः ॥ १२८ ॥

प्रमाणजा वृत्तिरुदेति पश्चिमा

या तत्र चैतन्यमखण्डमद्वयम् ।

आरूढमेवेदमनादिविश्रमं

ह्यज्ञानमावाध्य विराजते स्वयम् ॥ १२९ ॥

ब्रह्मभावपरिणतान्तःकरणवृत्त्युपलक्षितरूपेणैव ब्रह्माज्ञाननिवृत्तिः,  
नाविशेषितरूपेण । यथा घटविनाशोपलक्षितमेव भूतलं घटनिवृत्ति-  
रित्यभिप्रेत्याह—प्रमाणजेति । या तत्त्वमस्यादिवाक्यजा पश्चिमा  
चरमा वृत्तिरुदेति, तत्र तस्यां वृत्तौ अद्वयमखण्डचैतन्यमारूढमेवेद-  
मनादिविभ्रमं तद्धेतुमज्ञानमाबाध्य स्वयं स्वमहिम्नि विराजते । हीति  
श्रुतिस्मृतिविद्वज्जनप्रसिद्धमेतदित्यर्थः ॥ १२६ ॥

**अज्ञानबाधादखिलं भ्रमात्मकं**

**वृत्त्यादिरूपं स्वयमेव नश्यति ।**

**न तन्निवृत्तौ श्रम इष्यते पृथक्**

**स्वहेतुनाशे क च कार्यसत्यता ॥ १३० ॥**

नैतावता ब्रह्मणः सविशेषत्वप्रसङ्ग उपलक्षकान्तःकरणवृत्तेः कारण-  
विनाशेन निवृत्तौ तन्निवृत्त्युपलक्षणाभावाद् ब्रह्मज्ञानादज्ञाननिवृत्ति-  
रूपपन्नतरेत्यभिप्रेत्याह—अज्ञानेति । अज्ञानबाधात् सकलकार्यहेतु-  
भूताज्ञाननिवृत्तेरखिलं वृत्त्यादिरूपं भ्रमात्मकं स्वयमेव हेतुनाशेन  
नश्यति, न तस्य निवृत्तौ पृथक् श्रम इष्यते । तत्रोपपत्तिमाह—स्वहेतु-  
नाश इति ॥ १३० ॥

**तस्मान्निजज्ञानत आसमन्ततः**

**स्वाज्ञानविध्वस्तिरवद्यवर्जिता ।**

**सिद्धा ततो ब्रह्मविदः स्वभावतो**

**जीवद्विमुक्तिस्थितिरद्वयात्मना ॥ १३१ ॥**

तस्मात्तत्त्वज्ञानादज्ञाननिवृत्तिसिद्धिरनवद्येत्युपसंहरति—तस्मादिति ।  
ततोऽज्ञानतत्कार्यविनिवृत्तेर्ब्रह्मात्मविदो 'ब्रह्मैवाहमस्मि' इत्येवं स्वात्मतत्त्वं  
साक्षात्कृतवतः पुरुषधैरेयस्य स्वभावत एवानायाससिद्धा जीवत एवा-  
द्वयात्मनाऽद्वयानन्दरूपेणावस्थितिलक्षणा मुक्तिरिति योजना ॥ १३१ ॥

नन्वप्यवस्थात्रययोग आत्मनः

स्वाज्ञानतो जीवनमेतदुच्यते ।

मुक्तिस्त्ववस्थात्रययोगकारणाऽ-

विद्यानवच्छेद इहात्मनि स्थितिः ॥१३२॥

एवमज्ञाननिवृत्तिं प्रसाध्याधुना सर्वानर्थनिवृत्त्युपलक्षितस्वस्वरूप-  
सुखाविर्भावलक्षणां जीवन्मुक्तिं प्रसाधयितुं पूर्वपक्षमुत्थापयति—  
नन्विति । जीवन्मुक्तिरिति प्रतीतिरेव प्रतिषिद्धा । तथा हि—  
जीवनं नाम आत्मनो निजाज्ञानकृतजागराद्यवस्थात्रयावच्छेद उच्यते ।  
मुक्तिः पुनरवस्थात्रयतत्कारणाविद्यानवच्छेदे सति नित्यनिरतिशयानन्द-  
चैतन्यब्रह्मरूपाविर्भाव इत्यर्थः ॥ १३२ ॥

एवं सतीदं प्रतीषिद्धमेव तद्

यज्जीवतो मुक्तिरितिर्यते त्वया ।

दृष्टं क चैक्यं तिमिरप्रकाशयोः

क वा सहावस्थितिरेतयोर्भवेत् ॥१३३॥

ततः किमित्यत आह—एवमिति । एवञ्च सति प्रतिषिद्धमेव  
तदिदं यज्जीवतो मुक्तिरिति त्वया प्रमाणविदा ईर्यते । अत्यसम्भावित-  
मिति दृष्टान्तेनाह—दृष्टमिति ॥ १३३ ॥



तयोद्ध्वमायन्नमृतत्वमेत्यतः

श्रुतेः शरीरोत्क्रमतो हि योगिनः ।

या ब्रह्मनाड्याऽभिमताऽपवर्गता

विरुद्धयते सा वदतोऽन्यथा तव ॥ १३४ ॥

अत्र श्रुतिविरोधोऽपीत्याह—तयेति । “तयोद्ध्वमायन्नमृतत्वमेति” ( क० ६ । १६, छा० ८ । ६ । ६ ) इति ब्रह्मनाड्या शरीरादुत्क्रमतोऽमृतत्वप्राप्तिः श्रुता, जीवन्मुक्तिपक्षे तु विरुद्धयते सा श्रुतिः । अन्यथा वदतो विरुद्धवादिनस्तवेत्यर्थः ॥ १३४ ॥

किञ्चात्मबोधस्तिमिरं निवर्त्तयं-

स्तत्कार्यदेहेन्द्रियमानसादिकम् ।

निवर्त्तयेच्चेन्न निवर्त्तते तदाऽ-

नाविद्यकं स्यात्तदिदञ्च वस्तु सत् ॥ १३५ ॥

दृष्टान्तरमाह—किञ्चेति । आत्मबोधो ब्रह्मज्ञानं तिमिरमज्ञानं निवर्त्तयंस्तत्कार्यभूतं शरीरेन्द्रियादिकमपि निवर्त्तयेत् । यदि चाज्ञाने निवृत्तेऽपि शरीरेन्द्रियादिकं न निवर्त्तते, तर्हि तस्याज्ञानकार्यत्वासिद्धेः परमार्थसत्त्वप्रसङ्गः । ततश्चाद्वैतहानिरित्यर्थः ॥ १३५ ॥

न जीवतो मुक्तिरिह प्रमाणतो

भवेदतो युक्तमिदं मतं न ते ।

अत्रोच्यते जीवत एव मुक्ताऽ-

नङ्गोक्ते ज्ञानमसम्भवीत्यपि ॥ १३६ ॥

नहि जीवत एव मुक्तिर्भवतीत्यत्र किञ्चित् प्रमाणमपीत्याह—  
नेति । जीवतोऽवस्थात्रयवतो देहिनः सर्वव्यापारश्च कुर्वतः इह लोके  
च मुक्तिः प्रमाणातो न भवेत् । अतो मतमिदं ते तव न युक्तमिति योजना ।  
तदेतत्पूर्वपक्षं दूषयितुं प्रतिजानीते—अत्रोच्यते इति । जीवन्मुक्तेरनङ्गी-  
करणे विद्यैवानुपपन्ना स्यादित्यर्थः ॥१३६॥

गुरुपदिष्टा परमात्मगोचरा

विद्याप्यसौ सिद्धयति शास्त्रयुक्तिभिः ।

न तत्त्वसाक्षात्कृतिमन्तरा गुरु-

र्विद्योपदेष्टा भवतीह कश्चन ॥१३७॥

एतदेवोपपादयितुं भूमिकां रचयति—गुरुपदिष्टेति । आचार्यो-  
पदिष्टा परमात्मविषयिणी विद्याप्यसौ शास्त्रयुक्तिभिः सम्यग्विचारवतः  
सिद्धयति, “आचार्याद्वैव विदिता विद्या साधिष्ठं प्रापयति” ( छा०  
४।६।३ ) “आचार्यवान् पुरुषो वेद” ( छा० ६।१४।२ )  
इत्यादिश्रुतिभ्यः, नह्यसाक्षात्कृतब्रह्मभावो विद्यागुरुर्भवतीत्यर्थः ॥ १३७॥

ब्रह्मापरोक्षैकरसं परोक्षधी-

र्भ्रमात्मिका तत्र न सम्भवेन्नयात् ।

नैवोपदेष्टुं निजतत्त्वदर्शनं

भ्रान्तः समर्थोऽस्ति गुरुः परोक्षधीः ॥१३८॥

नन्वस्तु परोक्षज्ञानवानेवाचार्यः, तेनोपदिष्टा विद्या सेत्स्यतीत्यत  
आह—ब्रह्मेति । ब्रह्मण्यपरोक्षैकरसे परोक्षज्ञानस्य भ्रान्तित्वान्नहि

भ्रान्तस्तत्त्वदर्शनमुपदेष्टुमीष्टे । तथा च निखिलजगद्गुरोर्भग-  
वतोऽनुशासनम्—“उपदेक्ष्यन्ति ते ज्ञानं ज्ञानिनस्तत्त्वदर्शिनः”  
( गी० ४ । ३४ ) इति । तत्र ज्ञानिन इत्युक्तेः परोक्षज्ञानवतो गुरुत्वं  
मा भूदित्याह—तत्त्वदर्शिन इति । एतावन्मात्राभिधानेऽप्युपाधिवि-  
शिष्टब्रह्मोपासनया साक्षात्कुर्वन्नपि ब्रह्म विद्यागुरुः प्रसज्येत, तन्मा-  
भूदित्याह—ज्ञानिन इति । अतो “ज्ञानिनस्तत्त्वदर्शिनः” इत्युभय-  
विशेषणेन शब्दप्रमाणजनिता परोक्षज्ञानवन्तमेवाचार्यं दर्शयतीति  
द्रष्टव्यमिति भावः ॥ १३८ ॥

न च प्रमाणेन चिद्वयामृते

साक्षात्कृतेऽज्ञानमिहाऽवतिष्ठते ।

अज्ञानमाबाध्य सकार्यमद्वय-

स्वरूपसाक्षात्कृतितो गुरुर्भवेत् ॥ १३९ ॥

तस्माद् दग्धाज्ञाना एव ज्ञानोपदेष्टार आचार्या भवन्तीत्याह—  
न चेति । न च प्रमाणेन तत्त्वमस्यादिरूपेण चिद्वयामृते प्रत्यगभिन्ने  
ब्रह्मतत्त्वे साक्षात्कृते सति तत्राज्ञानमवतिष्ठते, अथराह्यादिविनिर्मुक्तमध्य-  
दिनवर्त्तिमार्त्तण्डमण्डलेऽन्धकारमिवेत्यर्थः । नह्यज्ञानबाधमन्तरा गुरुर्भ-  
वतीत्याह—अज्ञानमिति ॥ १३९ ॥

ज्ञानाग्निनाऽज्ञानमले समूलतो

दग्धे हि तत्कार्यमशेषमप्यलम् ।

दग्धं शरीरेन्द्रियमानसादिकं

पश्यत्ययं सत्त्वबहिष्कृतं मुनिः ॥ १४० ॥

बाधितानुवृत्त्या जीवन्मुक्तव्यवहारो नानुपपन्न इत्याह—ज्ञानाभि-  
नेति । सत्त्वबहिष्कृतमाभासमात्रशरीरमयं जीवन्मुक्तो मुनिस्तत्त्वावगन्ता  
बाधितानुवृत्त्या पश्यतीत्यर्थः ॥ १४० ॥

यथा पटो दग्ध इहावभासते

पटात्मना कञ्चन कालमेव सः

तथा शरीरेन्द्रियमानसादिकं

दग्धं तदाभासतयाऽवभासते ॥ १४१ ॥

स च दग्धोऽपि कार्यकारणसंघातो दग्धपट इव पटाकारेण कञ्चित्  
कालं सङ्घाताकारेणावभासते इत्याह—यथेति ॥ १४१ ॥

तथाप्यसौ दग्धसमस्तकारणा-

विद्यत्वतो दग्धमिदं समीक्षते ।

नाऽद्वैतनिष्ठस्य विदः क्षतिर्भवेत्

देहेन्द्रियादिप्रतिभासमात्रतः ॥ १४२ ॥

न वा व्यवहाराभासेन जीवन्मुक्तिक्षतिरित्याह—तथापीति । असौ  
तत्त्वविद् दग्धा समस्ताऽनर्थतत्कारणाविद्या यस्य तस्य भावस्तत्त्वं  
तस्मादित्यर्थः । स्पष्टमन्यत् ॥ १४२ ॥

तस्मादविद्याकृतसर्वदाहत-

स्तद्धेतवस्थात्रयसङ्गवर्जितः ।



सदाचिदानन्दपदेऽवतिष्ठते

जीवन् विमुक्तो न तु संसृतिं भजेत् ॥१४३॥

आभासमात्रावस्थादिसम्बन्धोऽपि वस्तुगत्या तत्त्वविदो नास्ती-  
त्याह—तस्मादिति ॥ १४३ ॥

तस्मात् स जीवन्नपि मुक्त एव स-

न्नाचार्य आत्मैक्यपदोपदेशकः ।

ज्ञानिन्ययं जीवनशब्द आमृतं

दग्धे पटेऽप्यस्ति पटप्रयोगवत् ॥ १४४ ॥

ब्रह्मविद्याविर्भावतद्धेतुशान्धोपदेशान्यथानुपपत्त्या सिद्धा जीवन्मुक्ति-  
रित्युपसंहरति—तस्मादिति । तस्माद् विद्वान् जीवन्नपि मुक्त एव  
सन्नाचार्यः, नाविद्वान्, नापि बद्धः । तत्र ज्ञानिनि जीवनशब्द-  
प्रयोगोऽयम्, आ अमृतमिति च्छेदः, विदेहमुक्तिपर्यन्तं दग्धपटे  
पटशब्दप्रयोगवत् । दग्धस्यापि कश्चित्कालं प्रतिभासनात् ।  
अतो विद्योदयान्यथानुपपत्तिरेव जीवनमुक्तमेवाचार्यं गमयतीति  
तात्पर्यार्थः ॥ १४४ ॥

नन्वस्य जीवान्तरदृष्ट्यभावतो

गुरोः कथं स्यादुपदेशयोग्यता ।

स्वाप्नं न कश्चित् प्रतिबुद्ध एव स-

न्बुद्धर्तुमन्यं मतिमान् प्रवर्तते ॥१४५॥

नन्वाचार्यस्यादग्धाविद्यातत्कार्यत्वात् तद्दृष्ट्या जीवान्तरस्याभास-  
त्वाद् आत्ममुक्त्यैव तन्मुक्तिं जानन् कथं तं प्रति विमोक्षार्थं विद्यामु-  
पदिशेत् ? नहि स्वप्रावस्थायामनेकैः सह सागरे निमज्ज्य स्वयं  
प्रतिबुद्धः पुनस्तानालोचयन्नपि उद्धर्तुमुत्सहते । उपदिशन्नपि मन्मुक्त्यैव  
मोक्षयसे मोक्षाय पृथग् यत्नं मा कार्षीरित्युपदिशेदित्यभिप्रेत्य शङ्कते—  
नन्विति ॥ १४५ ॥

अत्रोच्यते यावदयं स्वतः सुधी-

निःसंशयात्मात्मनि नाऽवतिष्ठते ।

तावन्निजाज्ञानवशेन कल्पितं

गुर्वादिसर्वं व्यवहार ईक्षते ॥१४६॥

न तावदनेकजीवपक्षे काचिदनुपपत्तिः, प्रत्येकमज्ञानानां भेदात्  
स्वपराज्ञानपरिकल्पितत्वात् साधारणासाधारणप्रपञ्चस्यानेकपुरुषदृष्टे-  
न्द्रजालवन्नष्टानष्टत्वेपपत्तेश्च स्वज्ञानेन स्वाज्ञानमात्रनिवृत्तेरन्यं  
प्रत्युपदेशोऽर्थवानेवेत्ययं तावदङ्गीकरणवादः । एकजीववादे तु यावन्मुमु-  
क्षोरङ्गस्य न निर्विचिकित्सं विज्ञानमुदयमासादयति, तावत् स्वाज्ञान-  
परिकल्पितं बद्धमुक्तगुरुशिष्यजीवेश्वरविद्याविद्यादिविभागजातमवभासते ।  
तत्राचार्यः शिष्याविद्ययावभासमानो यावदज्ञानमहं प्रत्ययानुवृत्तेः  
प्रमाणव्यवहारानुवृत्तेः शास्त्रप्रामाण्यादेव जीवन्मुक्तोऽवभासते, न  
जडतया; नाप्यज्ञाततयेति सर्वमनुपपन्नमित्यभिप्रेत्य समाधानं  
प्रतिजानीते—अत्रोच्यते इति । यावदयं सुधीः शुद्धान्तःकरणो मुमुक्षु-  
निःसंशयात्मा सन् आत्मनि प्रत्यगभिन्ने ब्रह्मणि नावतिष्ठते कृतकृत्यतया  
गलितकार्यकारणाविद्यो न भवति, तावत्कालपर्यन्तं निजाज्ञानेन  
कल्पितमेव गुर्वादिसर्वमपि व्यवहारगोचरे ईक्षते इति योजना ॥१४६॥

स यावदज्ञानमहंप्रतीतितः

प्रमाणमेयादि यथावभासनम् ।

स्वाविद्यया कल्पितमेव सर्वतोऽ-

प्यव्याहतं पश्यतु तेन का क्षतिः ॥१४७॥

एतदेव स्पष्टयति—स इति । स मुमुक्षुर्यावदज्ञानं अहमिति प्रतीतेः सत्त्वात् प्रमाणप्रमेयादि स्वाविद्यया कल्पितमेव यथावभासं सर्वतो निष्प्रत्यूहमव्याहतं पश्यतु । तेन भ्रान्तव्यवहारेण परमार्थवस्तुनः का क्षतिः ? न कापीत्यर्थः ॥ १४७ ॥

विद्योपदेष्टा गुरुरप्यविद्यया

शिष्यस्य यस्मादवभासतेऽक्षतः ।

जीवन् विमुक्तो निगमप्रमाणतो

नासम्भवस्तत्र मनागपीक्ष्यते ॥ १४८ ॥

“यत्तानुरूपो हि बलिः” इति न्यायेन गुरुरपि तथैव भविष्यतीत्याह—विद्येति । विद्योपदेष्टा गुरुरपि शिष्यस्याऽविद्यया यस्मादक्षतः उपदेशकरणसमर्थः जीवन् मुक्त एव निगमप्रमाणतोऽवभासते । तत्र जीवन्मुक्तौ न मनागप्यसम्भव ईक्ष्यते दृश्यते इत्यक्षरयोजना ॥ १४८ ॥

तेनोपदिष्टं गुरुणा यथातथं

ब्रह्मात्मभावं सकलभ्रमोज्झितम् ।

स्वविद्यया पश्यति तत्र मास्तु स

जीवान्तरादिभ्रम आन्ध्यजोऽखिलः॥१४६॥

तत्त्वसाक्षात्कारदशायां न जीवान्तरादिविभ्रमो न वा जगद्विभ्रम-  
स्तद्धेतोरज्ञानस्य विनिवृत्तेरित्यभिप्रेत्याह—तेनेति । आन्ध्यजः अज्ञा-  
नजन्योऽखिलोऽपि मास्त्वित्यर्थः । स्पष्टमन्यत् ॥ १४६ ॥

यथास्त्यहेनिर्ल्वयिनीति वेदतो

जोवन् विमुक्तो निरहङ्कृतिर्मुनिः ।

स चक्षुरित्यादिगिरा सदेहवा-

निवाप्यदेहो गुरुरस्ति शास्त्रतः ॥ १५० ॥

अपि च न केवलार्थापत्त्यैव जोवन्मुक्त्यवगमः, श्रुतिश्च जीवन्मुक्तिं  
दर्शयति—“तद्यथा अहिर्निर्ल्वयिनी वल्मीके मृता प्रत्यस्ता शयीत एवमिदं  
शरीरं शेते अथायमशरीरो मृतः प्राणो ब्रह्मैव तेज एव” ( बृ० ४।४।७ )  
इति तथा “सचक्षुरचक्षुरिव सकर्णोऽकर्ण इव सवागवागिव” इत्याद्या च  
इत्यभिप्रेत्याह—यथेति । यथा अहेः सर्पस्य परित्यागात् प्राग् देहभावे-  
नाहंबुद्धिप्राप्त्यायामपि परित्यागोत्तरमहिनिवासे वल्मीके पतितायामपि  
निर्ल्वयिन्यां निर्मोक्तवचि यथा नात्मबुद्धिस्तद्वत्तत्त्वविदोऽपीति श्रुते-  
रेकदेशार्थः ॥ १५० ॥

स्मृतौ स्थितप्रज्ञविनिर्णये स्फुटं

जोवन्विमुक्तो मुनिरित्युदीरितम् ।



अतो विदो जीवत एव सम्भवे-

न्मुक्तिः प्रमाणान्निगमात् स्मृतेर्नयात् ॥ १५१ ॥

स्मृतिश्च स्थितप्रज्ञलक्षणानि अद्वेषद्वन्द्वत्वामानित्वादिधर्मकलापं गुणातीतलक्षणञ्चाचक्षाणा स्पष्टमेव जीवन्मुक्तिमाचष्टे इत्याह—स्मृता-  
विति । अत एव विदुषो जीवनाभासे जीवनव्यवहाराद् जीवन्मुक्तिरिति  
प्रतीतिर्निगमस्मृतियुक्तिप्रमाणसिद्धेत्यर्थः ॥ १५१ ॥

तयोद्ध्वर्त्तयन्नमृतत्वमेत्यदो

न तत्परब्रह्मविदो गतौ परम् ।

उपासनासिद्धफलं वदत्यतो

जीवद्विमुक्तिं न च तन्निषेधति ॥ १५२ ॥

“तयोद्ध्वर्त्तयन्नमृतत्वमेति” ( छा० ८ । ६ । ५ ) इति श्रुतेः  
कार्यब्रह्मप्राप्तिविषयत्वाद् न तद्वाक्यं परब्रह्मविदो जीवन्मुक्तिं प्रतिबध्ना-  
तीत्याह—तथेति । अदो वचः तत्परब्रह्मविदो निर्विशेषब्रह्मात्मसा-  
क्षात्कारवतो गतौ परं न भवति, उपासनया सिद्धं यत्फलं क्रममुक्तिरूपं  
तद् वदति; न तज्जीवन्मुक्तिं निषेधतीति योजना ॥ १५२ ॥

स्वज्ञानमज्ञानमिदं निवर्त्तय-

न्निर्वर्त्तयत्येव कलेवरादिकम् ।

किन्त्वेतदारब्धफलस्य कर्मणो

मुक्तेषुवत् स्यादनुवृत्तिरामृतम् ॥ १५३ ॥

यत्पुनरुक्तम्—ब्रह्मज्ञानमज्ञानं निवर्त्तयत् तत्कार्यमपि निवर्त्तयतीति,  
तत्तथैवाभ्युपगम्यते इत्याह—स्वज्ञानमिति । तथापि प्रारब्धफलस्य कर्मणो  
मुक्तेषुवद्, आ अमृतं विदेहमुक्तिपर्यन्तमनुवृत्तिरस्त्येवेत्यर्थः ॥ १५३ ॥

न तस्य कार्यप्रतिभासमन्तरा

स्यात्सम्भवोऽतो व्यवहारगोचरे ।

देहेन्द्रियादेः प्रतिभास इष्यतां

प्रदग्धवस्त्रप्रतिभासवन्नयात् ॥ १५४ ॥

तस्य च कार्यकारणसङ्घातप्रतिभासमन्तरेणासम्भवात् संस्कार-  
निमित्तो देहेन्द्रियादिप्रतिभासोऽज्ञानशेषनिमित्तो वा दग्धपटन्याये-  
नेति समाश्रयणीय इत्याह—नेति । तस्य प्रारब्धकर्मण इत्यर्थः ।  
स्पष्टमन्यत् ॥ १५४ ॥

शास्त्रस्य बाधो वदतोऽन्यथा मते

प्रारब्धकर्माद्यवबोधकस्य ते ।

श्रुतिप्रमाणाय यथावभासनं

देहेन्द्रियादिर्विद इष्यतां नयैः ॥ १५५ ॥

विपक्षे बाधकमाह—शास्त्रस्येति । प्रारब्धकर्मानुवृत्तिप्रापकस्य  
शास्त्रस्य आदिशब्दाज्ज्ञानादज्ञाननिवृत्तिप्रापकस्य च बाधप्रसङ्गः  
अन्यथा वदतस्ते मते । ततश्चोभयविधप्रमाणविरोधपरिहाराय बाधि-  
तस्यैव देहेन्द्रियादेर्दग्धपटन्यायेन विदुषोऽपि यथावभासनं प्रतिभास  
उपपद्यते इत्यर्थः ॥ १५५ ॥

आचार्यवान् वेद च तस्य तावदे-

वेत्यादिशास्त्राद्विदुषः श्रुतं स्फुटम् ।

शरीरपातस्य विलम्बकारणं

प्रारब्धकर्माण्यनुवर्तते त्विति ॥ १५६ ॥

कुतस्तर्हि प्रमाणात् प्रारब्धफलस्य कर्मणोऽनुवृत्तिरवगता ? इति तत्राह—आचार्यवानिति । “आचार्यवान् पुरुषो वेद तस्य तावदेव चिरं यावन्न विमोक्ष्येऽथ सम्पत्स्ये” ( छा० ६ । १४ । २ ) इति विदुषोऽपि कश्चित्कालं शरीरपातस्य विलम्बकरणात् श्रुत्यैवारब्ध-कर्मणोऽनुवृत्तिरवगता । लोके च मुक्तशरादेरपि कारणनाशात् तत्तत्प्रतिबन्धाद्वा विनाशप्रतिबन्धौ न दृश्येते, यद्यपि तत्र समवायिकारण-नाशादेर्भवत्येव नाशादि, तथापि हेतुविनाशोऽपि कार्याविनाशो भवत्येव दृष्टान्तः । स्मृतिश्च स्थितप्रज्ञलक्षणाभिधानेन प्रारब्धकर्माण्यनुवृत्तिं दर्शयति, तथा चाह भगवान् वादरायणः—“अनारब्धकार्ये एव तु पूर्वे तदवधेः” ( ब्र० सू० ४ । १ । १५ ) इति । तस्माज्जीवन्मुक्तिः श्रुतिस्मृतिन्यायानुभवसिद्धा नापलपितुं शक्येति तात्पर्यार्थः ॥ १५६ ॥

तस्मादवद्योज्झितमुज्ज्वलं मतं

वेदान्तिनां जीवपरैक्यवादिनाम् ।

अखण्डवाक्यार्थधियो जनिर्यदा

मुक्तिर्भवेत् तत्क्षण एव निर्मला ॥ १५७ ॥

तस्मान्निर्दुष्टं मतमद्वैतवादिनामिति सिद्धमित्युपसंहरति—तस्मा-दिति । अवद्योज्झितं सर्वदोषविनिर्मुक्तापौरुषेयवेदान्तप्रमाणकत्वाद्

दोषविनिर्मुक्तम्, अत एवोज्ज्वलस्वच्छवस्तुविषयत्वादत्यन्तस्वच्छं वेदान्तिनामौपनिषदानां जीवपरैक्यवादिनामद्वैतमेव तत्त्वमिति निश्चय-  
बुद्धीनां मतं निर्दुष्टमिति । सिद्धमिति शेषः । अत एव तन्मत-  
निष्ठानामधिकारिणामखण्डवाक्यार्थधियः अद्वैततत्त्वज्ञानस्योक्तरीत्या  
यदा यस्मिन्नेव समये जनिरुत्पत्तिस्तत्क्षणे एव निर्मलस्वरूपावस्थान-  
लक्षणा मुक्तिर्भवति, न साधनान्तरसमुच्चयं कालविलम्बं वाऽपेक्षते  
इत्यर्थः । “तमेव विदित्वातिमृत्युमेति नान्यः पन्था विद्यतेऽयनाय”  
( श्वे० ६ । १५ ) इति श्रुतेः । “तद्वैतत् पश्यन्तृषिर्वाग्देवः प्रतिपेदेऽहं  
मनुरभवं सूर्यश्च” ( बृ० १ । ४ । १० ) इत्यादिश्रुतेश्चेति । तद् ब्रह्मै-  
तत्प्रत्यक्तत्त्वमस्मीति पश्यन् तस्माज्ज्ञानाद् वामदेवो मुनीन्द्रः शुद्धं ब्रह्म  
प्रतिपेदे, इह तत्र ज्ञाने निष्ठन् दृष्टवान् आत्ममन्त्रान् स्वस्य सर्वात्म-  
त्वप्रकाशकानहं मनुरित्यादीन् मन्त्रान् ददर्शेति श्रुतेरर्थः । मोक्षस्य  
कालान्तरभावेत्वे एतच्छ्रुतिबाधः स्यादिति भावः ॥ १५७ ॥

न वा न चैतादृशबोधसम्भवः

कदाचिदित्थं ननु वाच्यमास्तिकैः ।

वेदान्तवाक्याच्युतदैशिकोक्तिषु

सद्भक्तिशून्यस्य तथैव दुर्मतेः ॥ १५८ ॥

नन्वेतादृशबोध एव नोत्पद्यते; दूरे तत्फलं मुक्तिरित्याशङ्क्य  
निराचष्टे—न वेति द्वाभ्याम् । आस्तिकैरिति । अस्ति ईश्वरः पर-  
लोको धर्मादिश्च शास्त्रमेव प्रमाणमितिवादिभिरेवं न च वाच्यं कदा-  
चित् । नहि श्रुतिस्मृतिन्यायसिद्धमर्थमपलपन्तः आस्तिकाः स्युरिति  
भावः । तथा च तादृशदुर्मतेर्वेदान्तवाक्येषु अच्युते भगवति वासु-  
देवे दैशिकोक्तिषु सूत्रकारभाष्यकारतदनुयायिसज्जनसूक्तिषु च



सद्भक्तिशून्यस्य चास्तिककल्पस्य [ नास्तिककल्पस्य ? ] तथैवास्ति एता-  
दृशबोधसम्भवाभाव एवास्ति । नहि तादृशस्य दुर्मतेः शास्त्रेऽधिकार-  
गन्धोऽपीत्यर्थः ।

“अश्रद्धानाः पुरुषा धर्मस्यास्य परन्तप ! ।

अप्राप्य मां निवर्त्तन्ते मृत्युसंसारवर्त्मनि ॥

ये त्वेतदभ्यसूयन्तो नानुतिष्ठन्ति मे मतम् ।

सर्वज्ञानविमूढांस्तान् विद्धि नष्टानचेतसः ॥

( गी० ८-३, ३-३२ )

इत्यादि श्रीमद्भगवद्गीतासु समस्तजगदधीश्वरस्य भगवतोऽ-  
नुशासनादिति द्रष्टव्यम् ॥ १५८ ॥

गोविन्दवेदान्तगुरुक्तिभक्तिः

सुधीः स्वबोधं लभते भ्रमापहम् ।

स एव शास्त्रेऽधिकृतो न चापरो

नराकृतिर्गर्दभशूकरैः समः ॥ १५९ ॥

इममेवार्थमन्वयव्यतिरेकमुखेन प्रतिपादयति—गोविन्देति ॥१५९॥

यैर्ध्यात ईशो हृदि मेघसुन्दरः

पीताम्बरः कौस्तुभरत्नकन्धरः ।

श्रीवत्सलक्ष्म्या वनमालयाऽञ्जितो

हरिर्न तेषां किमपीह दुर्लभम् ॥ १६० ॥

भगवद्भक्तिरेव परमपुरुषार्थहेतुः, अत एव भगवद्वासुदेवानु-  
सन्धानैकनिष्ठानां सर्वं सुलभमित्यादरेण स एव ध्येयो नैरन्तर्येणेत्य-  
भिप्रेत्याह—यैरिति ॥ १६० ॥

त एव धन्या भुवि पुण्यभागिनः

त एव धीराः श्रुतिसारविद्वराः ।

यैः श्रीपतिः श्रीगिरिशादिसेवितः

समाश्रितोऽनन्यधिया विशुद्धया ॥ १६१ ॥

भगवद्भक्तानेव महीकरोति—त इति । ते एव धन्याः कृतार्था भुवि पृथिव्यामधिकारिजने इति यावत् । पुण्यभागिनो यज्ञदानतप-  
आदिकर्मानुष्ठानजनितपुण्यपुरुज्वन्तः पूर्वकाण्डे कृतकृत्या इत्यर्थः ।  
ते एव धीरा अत एव शुद्धान्तःकरणतया विवेकवैराग्यादिदार्ढ्येन  
विषयैरक्षुब्धान्तःकरणा इत्यर्थः । तेनोपासनाकाण्डे कृतकृत्या  
इत्यर्थः । श्रुतिसारविद्वराः श्रुतीनामुपनिषदां सारभूतं ब्रह्मतत्त्वं विद-  
न्ति ये तेषु वराः—असन्दिग्धाविपर्यस्ततया निश्चिताद्वैततत्त्वा अप्रति-  
बद्धसाक्षात्कारवन्त इति यावत् । तेन ज्ञानकाण्डे कृतकृत्या इत्यर्थः ।  
ते के ? इत्याकाङ्क्षायामाह—यैरिति । यैः पुरुषधौरेयैः श्रीपतिः  
रमाकान्तो भगवान् वासुदेवः श्रीगिरिशादिसेवितः—श्रीः सर्वविभूत्यधि-  
ष्ठात्रो देवी, गिरिशः श्रीसदाशिवादिनामविभूषितः शारुद्रः, आदिपदेन  
ब्रह्मेन्द्रादयः शुक्तसनकादयश्च गृह्यन्ते तैः सेवितः, इत्थं भूतोऽनन्य-  
धिया भगवान् वासुदेव एव तत्त्वम्, न ततोऽन्यत् किमपि वस्तु सदिति  
निश्चयरूपया बुद्ध्या विशुद्धया मोक्षपर्यन्तं फलाभिलाषकलङ्कशून्यया  
समाश्रितः—सम्यगर्च्यत्वेन ध्येयत्वेन ज्ञेयत्वेन चाश्रितः शरणीकृतस्ते  
एवोक्तलक्षणा धन्या इति सम्बन्धः ॥ १६१ ॥

तस्मान्मुकुन्दाङ्घ्रिसरोजसौरभे

स्वक्तं मनो यस्य स आशु तत्त्वमोः ।

ऐक्यं समाज्ञाय विमुच्यतेऽञ्जसा

वेदान्तसिद्धान्तविचारणात् सुधीः ॥१६२॥

तस्माद् भगवद्भक्तिसमासक्तचेतसो ब्रह्मज्ञानमनायासेन सिद्ध्य-  
तीत्युपसंहरति—तस्मादिति । तस्माद् यस्य मनो मुकुन्दस्याङ्घ्रिसरोज-  
सौरभे चरणारविन्दसम्बन्धिसौष्ठवमाधुर्यसौन्दर्यरूपसुगन्धे समासक्तं  
भवेत्, स सुधीस्तत्प्रसादलब्धसाधनचतुष्टयसम्पन्नः सद्गुरुरपदिष्टवेदान्त-  
सिद्धान्तविचारणादञ्जसाऽनायासेन तत्त्वमोक्षत्त्वंपदार्थयोर्ब्रह्मात्मनो-  
रैक्यमखण्डवाक्यार्थमाशु शीघ्रमप्रतिबन्धेनैकस्मिन्नेव जन्मनि सम्यगा-  
ज्ञाय—अयमहमस्मीति साक्षात्कृत्य विमुच्यते कृतकृत्यो भवतीति  
योजना ॥ १६२ ॥

दृश्यातीतं दृशिमविषयं प्रत्यगात्मानमेकं

पूर्णानन्दं प्रकृतिविकृतिद्वैतशून्यं विशुद्धम् ।

देहादिभ्योऽनृतजडतयानात्मरूपेभ्य इष्टं

भिन्नं बुद्ध्वा जयति सुकृती नष्टसंसारबन्धः १६३

एवं शास्त्रार्थपरिज्ञानं भगवद्भक्त्यधीनमिति भगवद्भक्तानामनायासेन  
सर्वपुरुषार्थसिद्धिरिति च दृढीकृत्य इदानीं भगवत्प्रसादलब्धतत्त्वसाक्षा-  
त्कारवतो जीवन्मुक्तस्य स्वभावत एव भगवद्भक्तिनिष्ठत्वं प्रदर्शयिष्यन्  
तस्य कृतकृत्यत्वं दर्शयति—दृश्यातीतमित्यादिपञ्चभिः । तत्रादौ यादृशं  
स्वरूपं बुद्ध्वा कृतकृत्यो भवति तन्निरूपयति—दृश्यातीतमिति ।  
सुकृती भगवदाराधनजन्यपुण्यपुञ्जवान् नष्टसंसारबन्धः सन् जयतीति  
सम्बन्धः । कथं जयति ? इत्यत आह—दृश्यातीतमिति । दृश्य-  
मविद्यातत्कार्यं ततोऽतीतमतिक्रान्तं प्रत्यगात्मानं बुद्ध्वा जयति । ननु

स्थूलादिशरीरत्रयसम्बन्धसत्त्वे कथं दृश्यातीतत्वम् ? इति तत्राह—  
 देहादिभ्य इति । अनृतजडतया स्वाग्रिकशरीरादिवत् मिथ्याजड-  
 दुःखात्मकत्वेनानात्मरूपतया निश्चितदेहादिभ्यो भिन्नम् । तत्र हेतुः—  
 दृशिं तत्साक्षिणं तत्साक्षित्वेन ततो विलक्षणम् । ननु यथा देहादि-  
 साक्षित्वेन प्रत्यगात्मा ततो भिन्नः, तद्वदेव तस्यापि कश्चिदन्यो ग्राहकः  
 स्याद् इत्यत आह—अविषयमिति । अवेद्यत्वे सति अपरोक्षरूपमि-  
 त्यर्थः । एतावता शोधितत्वंपदार्थं बुद्ध्वा जयति, तथापि सुखविल-  
 क्षणत्वात् तस्य किं तद्वोधेन ? इति न; इत्याह—इष्टमिति । परप्रेमा-  
 स्पदत्वात् सुखस्वरूपमित्यर्थः । एतावता शोधितत्वंपदार्थं बुद्ध्वा जयती-  
 त्युक्तं स्यात् । तथा च वेदान्तसिद्धैक्यज्ञानं वृथा भवेत्, तन्मा भूदित्यत  
 आह—पूर्णानन्दमिति । अद्वयमानन्दं तत्पदार्थस्वरूपमित्यर्थः ।  
 तत्रापि मायाद्युपाधिसत्त्वे तदैक्यं दुर्लभं स्यादित्यत आह—प्रकृति-  
 विकृतिशून्यमिति । प्रकृतिः प्रपञ्चोपादानं माया, विकृतिर्वियदादिः,  
 तज्जन्मादिकारणत्वञ्च द्वैतं तद्विनिर्मुक्तमित्यर्थः । तत्र हेतुः—  
 विशुद्धमिति । अखण्डार्थसिद्धार्थमाह—एकमिति । अखण्डवाक्यार्थ-  
 भूतमद्वैततत्त्वं बुद्ध्वा जयति सर्वोपरि वरीवर्त्ति कृतकृत्यतया विराजते  
 इत्यर्थः ॥ १६३ ॥

कृतं कृत्यं तेन श्रुतिभिरुदितं यत्तदखिलं

परब्रह्मात्मैक्यं सकृदनुभवारूढममृतम् ।

भवेद् यस्यास्वाद्यं निरवधिसुखं शान्तकलनं

स जीवन्मुक्तोऽन्यानपि नयति तत्त्वं निजधिया ॥ १६४ ॥

कृतकृत्यत्वमेव विशदयति—कृतमिति । यस्य ब्रह्मविदः श्रुतिभि-  
 रुदितं परब्रह्मात्मैक्यं निरवधिसुखं परिच्छिन्नानन्दस्वरूपम्, शान्त-



कलनमविद्यातत्कार्यकल्पनाविनिर्मुक्तम्, अमृतमलौकिकपीयूषं सकृदेक-  
वारमनुभवारूढं सत् स्वाद्यमास्वादनीयं भवेत् । तेनाविलम्बम्, श्रुतिभि-  
रुदितमित्यत्राप्यनुषज्यते, यत्कृत्यं ब्राह्मणेन कर्त्तव्यं तदखिलमेव  
कृतम् । न किमपि कृत्यं तस्यावशिष्यते इत्यर्थः, “एतद् बुद्ध्वा बुद्धि-  
मान् स्यात्कृतकृत्यश्च भारत !” (गी० १५ । २) इति भगवद्वचनात् ।  
न केवलं स्वयमेव कृतार्थः, किन्त्वन्यानपि कृतार्थीकरोतीत्याह—  
स इति । स स्वयं जीवन्मुक्तोऽन्यानपि मुमुक्षून् निजधिया स्वात्म-  
साक्षात्कारोपदेशेन तत्त्वमनारोपितं ब्रह्मैक्यं नयति प्रापयतीत्यर्थः ।  
किमु वाच्यं तस्य कृतकृत्यत्वमस्तीति भावः ॥ १६४ ॥

यथा ब्रह्मादीनां क्वचिदपि न रागादिकलना

तथा तत्त्वज्ञस्याद्वयसुखनिधिस्थस्य न च सा ।

यथा लीलाकृत्यं भगवत इहैवं निजविदो

न वृद्धिर्नो हानिः सुकृतकरणे वाऽप्यकरणे ॥ १६५ ॥

ननु ब्रह्मविदोऽपि लौकिकं शास्त्रीयं च कृत्यं दृश्यते एव; किमिति  
कृतकृत्यत्वं तस्य ? इत्याशङ्क्य कृत्यहेतुरागादिकल्पनोच्छेदा-  
त्तस्य मैवमिति दृष्टान्तेनाह—यथेति । यथा ब्रह्मादीनां ब्रह्मविद्या-  
सम्प्रदायकर्तृणां क्वचिदपि विषये रागादिकलना नास्ति, तथा तत्त्व-  
ज्ञस्यापि सा रागदिकलना नैवास्ति । तत्र हेतुगर्भं विशेषणम्—  
अद्वयसुखनिधिस्थस्येति । ततः किमित्यत आह—यथेति । यद्वद्  
भगवतो मर्यादापुरुषोत्तमस्य श्रीवासुदेवस्य लीलाकृत्यं न तु किञ्चित्-  
फलोद्देशेन लोकानुग्रहमन्तरेण,

“न मे पथ्यास्ति कर्त्तव्यं त्रिषु लोकेषु किञ्चन ।

नाऽनवाप्तमवाप्तव्यं वर्त एव च कर्मणि ॥”

( गी० ३ । २२ )

इत्यादिभगवद्वचनात् । एवमिह व्यवहारभूमौ निजविदः आत्मज्ञस्य  
सुकृतकरणे वृद्धिः किञ्चिदाधिक्यं नास्ति, न वाऽकरणे हानिरप्य-  
स्तीत्यर्थः,

“यस्त्वात्मरतिरेव स्यादात्मवृत्तश्च मानवः ।

आत्मन्येव च सन्तुष्टस्तस्य कार्यं न विद्यते ॥”

( गी० ३ । १७ )

“नैव तस्य कृतेनार्थो नाकृतेनेह कश्चन ।

न चास्य सर्वभूतेषु कश्चिदर्थव्यपाश्रयः ॥”

( गी० ३ । १८ )

इति भगवद्वचनात् । तथा च निरुपचरितं कृतकृत्यत्वं तस्येति  
भावः ॥ १६५ ॥

प्रारब्धकर्मफलभोगमृते न किञ्चित्

कृत्यं विदो निजधियोऽभक्तभेदबुद्धेः ।

कुर्वन् समाधिमथवा व्यवहारजालं

नाहङ्कृतिं स भजते परमात्मनिष्ठः ॥ १६६ ॥

एतदेव पुनः स्पष्टयति—प्रारब्धेति । निजधिया तत्त्वसाक्षात्का-  
रेणोऽभक्ता त्यक्ता भेदबुद्धिर्येन तस्य विदो ज्ञानिनः प्रारब्धफलभोगम-  
न्तरेण न किञ्चित् कृत्यमस्तीति सम्बन्धः । स वर्णितोत्कर्षो धीरः  
समाधिं कुर्वन्वा व्यवहारजालं कुर्वन् लोकदृष्ट्या, स्वदृष्ट्या परमात्म-  
निष्ठ एव सन्न क्वचिदपि अहङ्कृतिमहङ्करोमीत्यभिमानं भजते  
इत्यर्थः ॥ १६६ ॥

अध्यासपाशविलयान्निजसौख्यवाद्धै

तिष्ठत्यपारमतिरुज्झितकर्मपाशः ।

रागादिदोषमपहाय समत्वबुद्ध्या

धीरः स्वभावत उदारगुणाब्धिनिष्ठः॥१६७॥

ननु प्रारब्धप्रयुक्तो विदुषोऽपि व्यवहारसिद्धये देहाद्यहङ्कारः किन्न स्यात् ? नहि देहादावहं ममेति द्विविधाध्यासमन्तरेण हानोपादानादिव्यवहारसिद्धिः । तदुक्तं भाष्यकृद्भिः—“देहेन्द्रियादिष्वहं ममाभिमानहीनस्य प्रमातृत्वानुपत्तौ प्रमाणप्रवृत्त्यनुपपत्तेः” ( ब्र० सू० उपो० ) इति । यदि च जीवनान्यथानुपपत्त्यैवाध्यासोऽभ्युपगम्यते, तर्हि सम्पन्नः पुनर्बन्धहेतुरस्मदादिसाम्यापत्तेरित्याशङ्क्याह—अध्यासेति । आध्यास एव पाशो बन्धनरज्जुस्तस्य मूलोच्छेदेन विलयादत एवो-ज्झितो मूलबाधेन बाधितः कर्मपाशः धर्माधर्मौ बन्धनहेतुर्यस्य स च धीरो निश्चलस्थितिः रागादिदोषसकलानर्थसमूहमपहाय त्यक्त्वा समत्वबुद्ध्या सर्वत्र तुल्यदृष्ट्या अपारमतिरनवगाह्यापरिच्छिन्नविषयकसाक्षात्कारवान् निजसौख्यवाद्धै स्वानन्दार्णवे तिष्ठति, न स्वदृष्ट्या तस्य काचित् प्रवृत्तिरित्यर्थः । तथा चास्य व्यवहारसिद्धिर्दारुपुत्रिका संयुगक्रीडन इव शिथिलतरेणैव तात्कालिकाध्यासाभासेन भविष्यतीति भावः । एवंभूतस्य तत्त्वविदो भगवद्रतिः स्वाभाविकी-त्याह—स्वभावत इति । उदारा अखिलदोषसंसर्गविनिर्मुक्ततया अपरिच्छिन्नमाहात्म्या ये गुणाः समग्रैश्वर्यादयस्तेषामब्धिः समुद्रो भगवान् वासुदेवस्तत्रैव स्वभावत एव निष्ठः पर्यवसन्नो भवति,

“आत्मारामाश्च मुनयो निर्ग्रन्था अण्युरुक्मे ।

कुर्वन्त्यहैतुकीं भक्तिमित्थंभूतगुणो हरिः॥”

( भाग० १ । ७ । १० )

इति स्मृतेरित्यर्थः ॥ १६७ ॥

यद्यप्यखण्डमतिरात्मपदान्न चान्यद्

ध्येयं समर्च्यमपि पश्यति नो तथापि ।

कीर्त्याद्यनेकगुणवार्द्धिमुकुन्दभक्तिं

कुर्वन् स्वभावत इहात्मनि तिष्ठतीति ॥ १६८ ॥

नन्वद्वैतात्मतत्त्वसाक्षात्कारे जाते सर्वभेदविभ्रमस्य बाधितत्वात् कथं विदुषो भगवद्भक्तिनिष्ठत्वम् ? इति तत्राह—यद्यपीति । अखण्ड-मतिरद्वैततत्त्वसाक्षात्कारवान् आत्मपदात् स्वस्वरूपादन्यद् वस्तु ध्येय-मवश्यं ध्यातुं योग्यं न च पश्यति, नापि समर्च्यं वस्तुन्यत् पश्यति, तथापि कीर्त्तिकारुण्याद्यनेके ये गुणास्तेषां वार्द्धिः समुद्रः श्रीमुकुन्दस्तस्य भक्तिं स्वभावत तत्रानुरागेण तत्परत्वलक्षणां कुर्वन्नेवेहात्मनि अस्मिन्नेव प्रत्यगभिन्ने भगवत्तत्त्वे तिष्ठति,

“उदारा सर्व एवैते ज्ञानी त्वात्मैव मे मतम् ।

आस्थितः स हि युक्तात्मा मामेवानुत्तमां गतिम् ॥” (गी० ७। १८)

इति भगवद्भचनात् । तथा च भगवन्तं मुकुन्दमन्तरेण तस्यावलम्ब एव नास्तीति तमेव परप्रेमास्पदत्वेनायमहमस्मीति साक्षात्कृत्य तद्रूप एव सन् तिष्ठतीति नाद्वैततत्त्वस्थितिविरोध इत्यर्थः ॥ १६८ ॥

लब्ध्वा नृदेहमपवर्ग्यमधीत्य वेदान्

तत्प्रोक्तकर्महरिपूजनमेव कृत्वा ।

भक्तिं विधाय हरिपादयुगे विशुद्धां

बोधेन बन्धमपबाध्य लभेत मुक्तिम् ॥ १६९ ॥



विस्तरेणोक्तं शास्त्रार्थं श्रोतृबुद्धिसौकर्याय संचिप्य दर्शयति—  
लब्ध्वेति । अपवर्गद्वारं नृदेहमधिकारिशरीरं लब्ध्वा, शास्त्रोक्तविधिना  
वेदानधीत्य, तत्प्रोक्तं वेदोक्तं कर्म स्ववर्णाश्रमधर्म हरिपूजनं भगव-  
दाराधनलक्षणमेव कृत्वा, सम्यग् विधिवदनुष्ठाय, तत्फलभूतां प्रेमभक्तिं  
हरिपादयुगे विधाय विशुद्धां फलाहङ्कारवर्जितां कृत्वा, तत्प्राप्तिबलेनैव  
लब्धबोधेनाद्वैततत्त्वसाक्षात्कारेण बन्धं समूलमध्यासमपबाध्य मुक्तिं  
स्वरूपावस्थितिं लभेतेत्यर्थः । तस्मादभ्यर्हिततमं ब्राह्मणादि जन्म  
प्राप्य सर्वप्रयत्नैर्भगवद्भक्तिद्वारा अद्वैततत्त्वज्ञानमेव सर्वैः सम्पादनीयम्,  
न विषयासक्तैरत्यन्तकर्मजडैर्वा भूत्वा सत्त्वोत्तमं जन्म शुनकसूकरादि-  
जन्मवद् व्यर्थं नेयमिति ॥ १६८ ॥

**एतावदेव निगमान्तफलावसानं**

**यद् दृश्यमूलमपबाध्य तरेद् भवाब्धिम् ।**

**ब्रह्माद्वये निजमहिम्नि सदैव तिष्ठेत्**

**त्यक्तं त्यजन्निखिलमन्यदिदं भ्रमोत्थम् ॥१७०॥**

एतावदेव सर्वश्रुतीनां परमरहस्यं इयमेवात्यन्तिकानर्थनिवृत्ति-  
परमानन्दावाप्तिलक्षणपरमपुरुषार्थलाभात् कृतकृत्यता, नातः परं  
किञ्चिदन्वेष्टव्यं ज्ञातव्यं प्राप्तव्यं वाऽवशिष्यते इति प्रदर्शनाय पुनर्वन्ध-  
सम्भावनावारणाय चाखण्डवाक्यार्थस्थितिं दर्शयति—एतावदिति ।  
निगमान्तानां वेदान्तानां फलावसानं परमपुरुषार्थफलपर्यवसानमेता-  
वदेव यद् दृश्यमूलमज्ञानं सकार्यमपबाध्य भवाब्धिं संसारसमुद्रं तरेत्  
तीर्त्वा ब्रह्माद्वये निजमहिम्नि सदैव नित्यमेव तिष्ठेत् । किं कुर्वन् इदं  
भ्रमोत्थमात्मनोऽन्यत् सकलं दृश्यजालं त्यक्तं स्वतः सत्ताशून्यतया

नित्यमेव निरस्तसत्ताकं त्यजन्नेव तिष्ठेत्, “विमुक्तश्च विमुच्यते”  
( क० २ । ५ । १ ) “निवृत्तश्च निवर्त्तते” इति श्रुतेरित्यर्थः ॥ १७० ॥

वेदाम्बुधेः सुरगणार्चित ईश्वरोऽद्धा

ज्ञानामृतं भ्रमतमोहर उद्धार ।

प्रादुर्बभूव मथनात्तत आत्मतत्त्व-

चिन्तामणिः स हरिपादयुगेऽर्पितोऽस्तु ॥ १७१ ॥

एवं शास्त्रार्थं परिसमाप्येदानीमस्य ग्रन्थस्य भगवच्छ्रीमन्मुकुन्द-  
प्रसादजन्यत्वान्निर्दोषत्वमिति सूचयन् स्वकृतश्रमस्य सार्थक्याय ग्रन्थं  
स्वेष्टदैवतस्य श्रीमन्मुकुन्दस्याविद्यादिदोषोच्छेदकस्मरणस्य पादारविन्द-  
योः समर्पयति—वेदाम्बुधेरिति । ईश्वरो महादेवः सुरगणैर्ब्रह्मादिभि-  
रर्चितः सन् शङ्कराचार्यनामा भूत्वा हरिर्वा व्यासरूपेण वेदाम्बुधेरत्य-  
गाधतात्पर्यनिगमार्णवात् अद्धा साक्षाद् ज्ञानामृतं तत्त्वज्ञानसाधन-  
भूतवेदान्ततात्पर्यनिर्णायकसूत्रभाष्यादिग्रन्थजातमद्वैततत्त्वामृतपर्यवसन्न-  
तया पीयूषतुल्यमुद्धार—वेदाम्बुधिं निर्मथ्य ततो निष्कृत्य सार-  
मुद्धृतवानित्यर्थः । भ्रमतमोहर इतीश्वरविशेषणं शास्त्रोद्धारप्रयोजन-  
सूचनार्थम् । ततः सूत्रभाष्याद्यमृतमथनात् ततोऽपि आत्मतत्त्व-  
चिन्तामणिः प्रत्यक्तत्त्वचिन्तामणिरेतन्नामको ग्रन्थः प्रादुर्बभूव  
आविरासीत् । स च प्रत्यक्तत्त्वचिन्तामणिर्हरिर्भगवतो वासुदेवा-  
भिधेयस्य श्रीमन्मुकुन्दस्य पादयुगे चरणारविन्दयुगेऽर्पितोऽस्तु—तत्प्र-  
सादान्मुमुक्षूणामविद्याकामकर्मादिबाधेन परमानन्दपदे प्रतिष्ठाप्रदो  
भवत्वित्यर्थः । प्रसिद्धाम्बुधेः सकाशादेव प्रार्थनया भगवान् वासुदेवः  
कूर्मादिरूपेण प्रसिद्धपीयूषं समुद्धार । तत्रामृतमथने सर्वरत्नशिरो-  
मणिः कौस्तुभाख्यो मणिः प्रादुरासीत्, स देवैः हरिवत्तःस्थले सम-

र्पितः । अयन्तु तच्चरणारविन्दयोः समर्पितो न तेन पूर्वमप्यवरोधो-  
पीति द्रष्टव्यम् ॥ १७१ ॥

सकलगुणसमुद्रं तापविध्वंसमेघं

सुमतिकुमुदचन्द्रं सल्लताकल्पवृक्षम् ।

भ्रमतिमिरदिनेशं जाड्यविच्छेदवह्निं

व्रजपतिसुकुमारं कृष्णमन्तः श्रयेऽहम् ॥ १७२ ॥

“मङ्गलादीनि मङ्गलमध्यानि मङ्गलान्तानि शास्त्राणि प्रथन्ते वीर-  
पुरुषकाण्यायुष्मत्पुरुषकाणि च भवन्त्यध्येतारश्च मङ्गलयुक्ता यथा  
स्युः” (महा० भा०) इति महाभाष्योदाहृतश्रुतिवचनाद् ग्रन्थस्य प्रचय-  
गमनादिसिद्धयेऽन्तेऽपि सत्यज्ञानानन्दाद्वयसर्ववेदोत्तमाङ्गप्रतिपाद्य-  
परमपुरुषवासुदेवानुसन्धानलक्षणं मङ्गलमाचरति—सकलगुणसमुद्र-  
मिति । प्रथमविशेषणीभूतरूपकेणानन्तकल्याणगुणगणाश्रयत्वेन, द्वि-  
तीयेन तापत्रितयविध्वंसकत्वेन, तृतीयेन वेदान्तवाक्यजन्यप्रमाण-  
कारणत्वेन, चतुर्थेन सनकादिसज्जनवृन्दाराध्यत्वेन तदाश्रयत्वेन च,  
पञ्चमेनाज्ञानान्धकारोच्छेदकत्वेन, षष्ठेन देहाद्याध्यासोच्छेदनसामर्थ्य-  
पाण्डित्यहेतुत्वेन, सप्तमेन तु भक्तवात्सल्यशरण्यसौन्दर्यमाधुर्य-  
सारसर्वस्वसौष्ठवाद्यनन्तगुणगणाधारत्वेनोपास्यत्वमुक्तमिति द्रष्टव्यम् ।  
इत्थंभूतं भगवन्तं श्रीकृष्णं परप्रेमास्पदत्वेन निरतिशयानन्तानन्दकन्दं  
सम्यगन्तः प्रत्यगभिन्नत्वेन संश्रये प्रपद्य इत्यर्थः ॥ १७२ ॥

ध्येयं सार्द्रहृदि सुखभुवं देवदेवैकवन्द्यं

लक्ष्म्याक्रान्तं ध्वजयवमुखैर्लक्ष्मणैर्लक्षितं यत् ।

मोहध्वान्तक्षयपटुरविं तत्त्वबोधप्रदीपं

वन्दे नित्यं जनिमृतिहरं श्रीशपादारविन्दम् १७३

पुनस्तस्य भगवतः पादारविन्दमन्तरनुसन्दधानो नमस्करोति—  
ध्येयमिति । सद्भिः कर्मनिष्ठैरष्टाङ्गयोगनिष्ठैर्ज्ञाननिष्ठैश्च सत्पुरुषै-  
रभ्युदयनिःश्रेयसप्राप्तये ध्येयमवश्यं ध्यातव्यं हृदि तद्भक्तिशोधितान्तः-  
करणे ध्येयत्वमेवाह—सुखभुवमिति । ध्यातृणां निरतिशयसुखस्य प्रादु-  
र्भावस्थानम्, अत एव देवदेवैकवन्द्यं ब्रह्मरुद्रेन्द्रादिभिः प्राधान्येन वन्द-  
नार्हम्, तत्रैव हेत्वन्तरमाह—लक्ष्म्याक्रान्तमिति । सर्वविभूत्य-  
धिष्ठात्र्या देव्या श्रियाऽऽक्रान्तं सेव्यत्वेन समाश्रितं ध्वजयवप्रभृति-  
षोडशलक्षणैश्चतुर्विंशतिलक्षणैर्वा यदस्ति मोहध्वान्तक्षयेऽज्ञाना-  
न्धकारविनाशे साक्षात्प्रचण्डभास्करं यतस्तत्त्वबोधस्यानारोपितचिद्रू-  
पस्य ब्रह्मणः प्रदीपं साक्षादवबोधकम्, अत एव जनिमृतिहरं संसारब-  
न्धोच्छेदकं तच्छीपतेर्लक्ष्मीनाथस्य श्रीमन्मुकुन्दस्य पादारविन्दं वन्दे  
प्रह्वीभावेनाश्रयामीत्यर्थः ॥ १७३ ॥

वेदान्तानतियत्नतो निजधिया वीक्ष्यादराच्छ्रीपते-

राचार्यस्य कृपांशतोऽतिगहनान्निष्कृष्य तेभ्यो मया ।

प्रत्यक्तत्त्वमणिर्ह्ययं विरचितः श्रीकृष्णपादाब्जयोः

सेवायै न तु कारणान्तरकृते स श्रीपतिः प्रायताम् १७४

अस्य ग्रन्थस्य विरचनमपि भगवच्छुश्रूषार्थमेव; न तु ख्यात्यादिसि-  
द्धये इत्याह—वेदान्तानिति । श्रीपतेः श्रीमन्मुकुन्दस्याचार्यस्य भगव-  
त्पादाभिधेयस्य भगवद्भाष्यकारस्य च करुणया आदरादत्यन्ताभिनिवेशाद्  
भक्तिरूपां निजधिया निजेन भगवता कृष्णेन दत्तया बुद्ध्या स्वात्मतत्त्व-



विषयिण्या वा वेदान्तानुपनिषदस्तद्भाष्यतट्टीकादिसहितान् अतियन्त्रतो  
गुरुमुखादध्ययनादिप्रयत्नेनातिगहनानतीवगम्भीरतात्पर्यकानपि वीक्ष्य  
पूर्वापरपर्यालोचनेन विचार्य, तेभ्यः वेदान्ततद्भाष्यतन्निबन्धेभ्यो  
निष्कृष्य अतिविस्तृतेभ्यः सारभागमुद्धृत्य मया कृष्णपादारविन्दम-  
करन्दाभिलाषिणाऽयं प्रत्यक्तत्त्वचिन्तामणिर्ग्रन्थः श्रीकृष्णस्य भगवतो  
वासुदेवस्य पादाब्जयोः सेवायै तामुद्दिश्यैव विरचितो ग्रन्थितः,  
न तु कारणान्तरकृते पूजाख्यातिलाभादिसिद्धये नैव कृत इत्यर्थः ।  
यत्पादाब्जसेवामुद्दिश्य कृतः स श्रीपतिः स्वीयेन कारुण्येनैव प्रीयताम्—  
दीनोद्धरणं सौशील्यमनुसृत्यैव प्रोणात्वित्यर्थः ॥ १७४ ॥

प्रत्यक्तत्त्वविवेचनेऽमुभिरयं प्रत्यक्तत्त्वचिन्तामणि-  
धोरैः शान्तिदमादिभूषणाधरैः संस्थापनीयो हृदि ।  
तद्भूषासुविभूषितैर्भ्रमतमःसम्भूतशोकादिकं  
दारिद्र्यं प्रविनाश्यते सकलनं मोक्षःफलं प्राप्यते॥१७५॥

मुमुक्षुभिरत्यादरेण स्वात्मतत्त्वसाक्षात्कारसाधनतया विचारणी-  
योऽयं ग्रन्थ इत्यभिप्रेत्याह—प्रत्यगिति । प्रत्यक्तत्त्वं देहादिभ्यो  
विविच्य ज्ञातुमिच्छुभिः शान्तिदान्त्यादिभूषणभूषितैरयं प्रत्यगात्म-  
चिन्तामणिर्हृदि सम्यग् दृढप्रयत्नेन स्थापनीयः । किमर्थम् ?  
इत्याकाङ्क्षायामाह—तद्भूषेति । तस्य चिन्तामणेर्या भूषा शोभा तथा  
सुष्ठु विभूषितैः सम्यग् विचारेणालङ्कृतैर्भ्रमतमःसम्भूतशोकादिकं  
सकलमज्ञानतत्कार्याध्यासजनितशोकाद्युपलक्षितमनर्थनिवहं संसार-  
बन्धाख्यं दारिद्र्यं प्रकर्षेण मूलोच्छेदेन विनाश्यते बाध्यते । तज्ज-  
निततत्त्वज्ञानेन मोक्षः फलं निरतिशयानन्दार्विभावलक्षणं फलं प्राप्यते  
इत्यर्थः ॥ १७५ ॥

अयं प्रत्यक्चिन्तामणिरमृतसाम्राज्यफलदे

ह्यविद्यादारिद्र्यं सकलमपहत्याऽद्वयधिया ।

हरेः पादाम्भोजद्वयकरुणया संविरचितः

सतां हृद्यो भूयाद्विगलितभिदाभ्रान्तिमनसाम् १७६

प्रसिद्धचिन्तामणेः सकाशादस्योत्कर्षमुक्तमपि श्रोतृरुच्युत्पादनार्थं पुनर्दृश्यति—अयमिति । अयमत्यन्तविलक्षणगुणगणालङ्कृतः प्रत्यक्चिन्तामणिरमृतं यत् साम्राज्यं तद्रूपं फलं प्रददातीति तथा अविद्या कामकर्मादिक्लेशरूपदारिद्र्यं सकलं निःशेषमद्वयतत्त्वविषयकज्ञानजनकत्वेनापहत्यापबाध्यैव तथा सोऽयं हरेः पादाम्भोजयुग्मस्य करुणया विरचितः सन् सतां सज्जनानां विगलिता विलयं प्राप्ता भिदा भ्रान्तिः “अहमिदं ममेदं नेदं मम” इति भेदभ्रमो यस्मात्तादृशं मनो येषां स्वीयपरकीयभेदशून्यतया करुणार्द्रचित्तानां हृद्यो हृदयंगमो भूयादित्याशीःप्रार्थना ॥ १७६ ॥

श्रीमत्कृष्णपदाम्भोजमकरन्दरसाशिषा ।

सदानन्दविदा प्रत्यक्तत्त्वचिन्तामणिः कृतः ॥१७७॥

सुमुमुक्षुजनाज्ञानदारिद्र्यक्षयकार्ययम् ।

भूयाच्छ्रीमन्मुकुन्दाङ्घ्रिप्रेमभक्तिरसोद्भवात् ॥ १७८ ॥

इति प्रत्यक्तत्त्वचिन्तामणौ द्वादशं प्रकरणं सम्पूर्णम् ॥ १२ ॥

एतदेव श्लोकद्वयेन पुनः प्रार्थयति—श्रीमत्कृष्णपदाम्भोजेति । श्लोकद्वयं निगदन्याख्यातम् ॥ १७७—१७८ ॥

मन्दस्मिताञ्चितमुखः करुणावलोकः

श्रीदाममुख्यसखिभिर्विहरन्निरीक्ष्यः ।

सूर्यात्मजापुलिनसैकत आदरेण

स्वान्ते ममास्तु सततं व्रजराजसूनुः ॥ १ ॥

चेतो विहाय सकलं कलनैकरूपं

दृश्यं परिश्रममयं सुखलेशशून्यम् ।

शान्त्यास्पदे रसनिधौ विमलस्वभावे

कृष्णे रमस्व सततं परसौख्यमूर्त्तौ ॥ २ ॥

क सकलनिगमान्तैरप्यगम्यं हि तत्त्वं

क च परिमितबुद्धिर्मादृशोऽद्धा तथापि ।

जयति जगदधीशस्यैष कृष्णस्य नित्यं

ह्यणुरपि सुकटाक्षो भृत्य उद्धारदत्तः ॥ ३ ॥

वेदान्ततत्त्वमधिगम्य गुरोः श्रुतेश्च

रामात्परं न किमपीति सदैकबुद्धिः ।

विद्वन्मणिर्हि शिवलाल इति प्रतीत-

स्तेनानमीरित इमं कृतवान्निबन्धम् ॥ ४ ॥

एतेन वेदजनको जगतामधीशो

वेदान्तवेद्यनिजतत्त्व उदारकीर्तिः ।

प्रीणातु माधव उदेतु सदैव तस्मिन्

भक्तिः परा व्यवहिता पुरुषार्थभूमिः ॥ ५ ॥

इति श्रीमन्मुकुन्दपदारविन्दमकरन्दाभिलाषिसदानन्दविद्वत्कृतायां

प्रत्यक्तत्त्वचिन्तामणिन्याख्यायां स्वप्रभाभिधायामखण्डार्था-

परपर्यायब्रह्मात्मैक्यमयूखाभिधं द्वादशं प्रकरणं

समाप्तिमगमत् ॥ १२ ॥

समाप्तोऽयं ग्रन्थः ।

श्रीमन्मुकुन्दपदारविन्दमकरन्दरतिप्रदोऽस्तु ।





# प्रत्यक्तत्त्वचिन्तामणिटीकायां प्रसङ्गादुद्धृतानां श्रुत्यादीनामकारादिवर्णानुक्रमेण सूचीपत्रम्

अ

	पृ०	पं०
अक्के चेन्मधु विन्देत	१६५—६	
अक्षय्यं वै चातुर्मास्य०	३४—२१	
अक्रूरस्त्वभिवन्दने	१२०—१२	
अजामेकाम्	३०४—६	
अजो ह्येको जुषमाणेऽनुशेते	३०४—७	
अज्ञानेनावृतं ज्ञानम्	{ २८६—१७	
	{ ३०४—१७	
अणोरणीयान्	१७—८	
अतोऽन्यदार्त्तम्	६८—६	
अत्रायं पुरुषः स्वयंज्योतिः	२४—१५	
अथ वंशः	२०३—१	
अनन्यत्वं व्यतिरेकेणाभावः	११३—२	
अनारब्धकार्य एव तु	३३१—१३	
अनीशया शोचति मुह्यमानः	{ ३०४—५	
	{ ३०४—१७	
अनृतेन हि प्रत्यूढाः	३०४—१५	
अनेन जीवेन आत्मनानुप्रविश्य	१६—१२	
अन्यदेव विदितादथो०	२५—६	

	पृ०	पं०
अपूर्वानपरं ब्रह्म	११६—६	
अभयं सर्वभूतेभ्यः	१२८—३	
अयमात्मा	२६७—१६	
अर्धं त्यजति पण्डितः	२४८—२	
अलङ्कारो ह्ययमस्माकम्	१०६—१६	
अवचनेनैव प्रोवाच	१६०—१६	
अवशेनापि यन्नास्मि	४६—१६	
अविद्याया अविद्यात्वम्	१०६—२३	
अविद्यायाः परम्पारम्	३१२—२	
अशब्दमस्पर्शमरूपमव्ययम्	१४२—४	
अश्रद्धानाः पुरुषाः	३३३—३	
असङ्गो नहि सज्जते	}	७८—७
असङ्गो ह्ययं पुरुषः		११५—१६
अस्थूलम्		७८—७
अस्मान्मायो सृजते विश्वमेतम्		७६—१८
अस्य महतो भूतस्य	}	१८६—१
		२०५—१७
अहं ब्रह्मास्मि	}	२२०—१८
		२३८—२२
		२६७—१६
आ		
आचमनार्थं पाणिपाद०		५१—२०
आचार्यवान् पुरुषो वेद	}	३२२—१३
		३३१—६

	पृ० पं०
आचार्याद्वैव विदिता विद्या	३२२—१२
आत्मन एव इदं सर्वम्	८७—१५
आत्मनस्तु कामाय सर्वम्	२२२—१४
आत्मा कर्त्रादिरूपश्चेत्	२—३
आत्मारामाश्च मुनयो	३३६—२२
आत्मा वा अरे द्रष्टव्यः	{ ६—१ ६—३ २२२—१६
आत्मा वा इदमग्र एक	८४—२
आत्मेन्द्रियमनोयुक्तम्	१०—१३
आत्मैवानन्दः	१६६—११
आत्मैवेदं सर्वम्	८०—१८
आदरेण यथा स्तौति	१२६—६
आद्यावाच्यविवक्षायाम्	१०२—१२
आनन्द आत्मा	{ १६६—११ १६७—११ १६७—१७
आरुरुचोर्मुनेर्योगम्	४४—१८
आवृत्तिरसकृदुपदेशात्	{ ६०—१० ६२—५
आश्रयत्वविषयत्वभागिनी	२६४—१८
आसुप्तेरामृतेः कालम्	५४—१८

	पृ० पं०
इदं सर्वमसृजत	१८४—११
इदं सर्वं यदयमात्मा	८५—६
इदं मानवमावर्त्त नावर्त्तन्ते	२२१—१४

ई

ईश्वरः सर्वभूतानाम्	१२८—१८
---------------------	--------

उ

उदरमन्तरं कुरुते	{ १७८—३ २२८—५ ३४०—१३
उदाराः सर्व एवैते	

ऋ

ऋषिं प्रसूतम्	६१—६
---------------	------

ए

एकजातिः	५१—१८
---------	-------

एकमेवाद्वितीयम्	{ ८६—१ ८६—१६ १४६—१७ १५०—१३ १५७—१२
-----------------	---

एकधैवानुद्रष्टव्यम्	{ १५७—१२ २३८—११ ३३७—४
---------------------	-----------------------------

एतद् बुद्ध्वा बुद्धिमान् स्यात्	{ २२२—१७
---------------------------------	----------

एतावदरे खल्वमृतत्वम्
----------------------



पृ० पं०

एष लोकाधिपतिः

{ १२४—१३  
१३६—१

एष वशी

{ १२४—१०  
१३६—२

एष सर्वस्येशानः

{ १२४—११  
१३६—२

एष सर्वेश्वरः

{ ११५—४  
१३६—६

एष हि द्रष्टा

४—२०

एषास्य परमा गतिरेषाऽस्य

१२—१०

एषोऽणुरात्मा चेतसा वेदितव्यः

१७—५

ओ

ओमित्येवं ध्यायथ आत्मानम्

६—३

क

कर्त्ता शास्त्रार्थवच्चात्

४—८

कर्मण्यैव हि संसिद्धिः

४६—७

कामः सङ्कल्पो विचिकित्सा

१५८—१५

क्रमेणोभयवाञ्छायाम्

१०२—१०

क्लेशकर्मविपाकाशयैरपरा०

८०—५

क्षेत्रज्ञं चापि मां विद्धि

{ ११५—७  
१७८—१२

ग

गच्छतस्तिष्ठतो वापि

५४—१६

गम्भीरोत्तानभेदेन

८८—३

च

चक्षुर्दीपावपेक्ष्येते

६५—१

ज

जन्माद्यस्य यतः

११३—१८

जन्मान्तरेषु यदि

५८—१

ज्ञानतोऽज्ञानतो वापि

४६—१८

ज्ञानेन तु तदज्ञानम्

३१२—४

त

त इमे सत्याः कामाः

३०४—१६

तच्चिन्तने तत्कथनम्

६१—१४

ततः शमादिसाधनसम्पद्

३५—१३

तत्तु समन्वयात्

१३५—१३

तत्त्वमसि

६०—४

७२—१३

१३०—१०

१७८—११

तत्प्रसादात् परां शान्तिम्

१२८—६

१२६—४

तत्प्राप्तिहेतुर्विज्ञानम्

४३—१६

तत्सृष्ट्वा तदेवानुप्राविशत्

१६—१३

११५—१

तदनन्यत्वमारम्भणशब्दादिभ्यः

१०७—१८

तदभिध्यानात्तु तिरोहितम्

११७—३

	पृ० पं०
तदेतद्ब्रह्मापूर्वमनपरम्	८१—२०
तदेतत्प्रेयः पुत्रात्	१७४—१
तदेतद् ब्रह्मापूर्व०	१०५—२०
तदेषां प्राणानां विज्ञानेन	५—१२
तदैक्षत बहु स्याम्	११४—१०
तद्यथा अहिनिर्ल्यथिनी	३२८—११
तद्धेतत्पश्यन्नुषिर्वामदेवः	३३२—८
तद्यथेह कर्मचितो लोकः	{ ३४—२३ २२१—१६
तद्वा अस्यैतदाप्तकामम्	१२—६
तद्विजिज्ञासस्व	११३—२१
तद्विधानविवक्षायां	१०२—८
तन्त्वौपनिषदं पुरुषं	२४२—१४
तमेव चाद्यं पुरुषं प्रपद्ये	१२८—२
तमेव विदित्वातिमृत्युमेति	४४—१
तमेव शरणं गच्छ	१२६—३
तयोर्ध्वमायन्नमृतत्वमेति	{ ३२१—५ ३२६—११
	{ २४—८ २८—१०
तरति शोकमात्मवित्	{ २२०—२३ ३०४—१६ ३१२—१
तरत्यविद्यां वितताम्	३१२—५
तर्काप्रतिष्ठानात्	६०—१३

	पृ०	पं०
तस्माच्छान्तो दान्त उपरतः	३६—	१
तस्माद् ब्राह्मणः पाण्डित्यम्	५७—	१०
तस्माद्वा एतस्मादात्मनः	{	८०—१५
		११४—१२
तस्य प्रियमेव शिरो मो०		२३—६
तस्यापि सत्यमक्रोधः शौचम्		५१—२०
तस्याभिध्यानात् योजनात्		११०—२३
तेषां न पुनरावृत्तिः		२२१—१५
तेषामहं समुद्धर्ता		११७—१४
तेषामेवानुकम्पार्थम्		४२—७

## द

ददामि बुद्धियोगं तम्	{	२—८
		२५८—१०
दर्शनपर्यवसानानि हि		६२—६
दृश्यते त्वग्रया बुद्ध्या		२४२—५
देवात्मशक्तिं स्वगुणैर्निगूढाम्		११०—४
देशना लोकनाथानाम्		६६—१
देहेन्द्रियादिष्वहं		३३६—७
दैवी ह्येषा गुणमयी		५५—१५
द्विधेतं द्वीतमित्याहुः		१६०—१६
द्वे विद्ये वेदितव्ये		१८६—२१

## ध

ध्यायतीव लोलायतीव	१०—१२
ध्यायन् कृते यजन् यज्ञैः	४६—२२



न	पृ० पं०
न खल्वमृतत्वमित्यभेदे	११३—३
न चान्यत् किंचन मिषत्	८४—८
न तस्य कार्यं करणं च	८१—२०
	१०५—२१
	११०—११
	१८६—१
न मे पार्थास्ति कर्तव्यम्	३३७—२२
न मृत्युरासीदमृतं न तर्हि	८४—२
न विज्ञातेर्विज्ञातारम्	१८१—१
न शूद्राय मतिं दद्यात्	४८—१४
	५१—६
नानुपमृद्य प्रादुर्भावात्	६०—१६
नान्योऽतोऽस्ति द्रष्टा	११—३
नान्यः पन्था विद्यते	४६—१२
नाल्पे सुखमस्ति	१६६—१४
निवृत्तश्च निवर्त्तते	२६—१
	३४२—२
निष्फलं निष्क्रियं शान्तम्	७६—१६
	३२—२१
	७६—१६
नेति नेति	८०—७
	८१—१०
	१३२—२
नेह नानास्ति किंचन	६६—५
	११३—६

नैव तस्य कृतेनार्थो

पृ० पं०

{	३३८—६
	१५७—१३
	२२८—६
	२७४—१३
	३१७—१४

प

परमेष्ठी ब्रह्मणे ब्रह्म

२०३—२

पराञ्चि खानि व्यवृणत्

१४२—३

परिचर्या चोत्तरेषाम्

५२—३

पश्यतः श्वेतिमारूपम्

२१८—३

प्रज्ञानधन एव

२३८—१२

प्रत्यकूप्रवणतां

४५—१०

व

बालाग्रमात्रं हृदयस्य मध्ये

१७—७

बालाग्रशतभागस्य

१७—६

बुद्धितत्त्वचिदाभासौ

६४—१७

ब्रह्मणो हि प्रतिष्ठा

७३—१५

ब्रह्मण्यज्ञाननाशाय

६४—१८

ब्रह्मविदाप्नोति परम्

{	२८—१०
	२२०—२१
	२२४—१७

ब्रह्म वेद ब्रह्मैव भवति

२२०—२१

ब्रह्मसंस्थोऽमृतत्वमेति

५४—१३

ब्रह्मैवेदं विश्वम्

पृ० पं०

८५—७

ब्रह्मैवेदं सर्वम्

८५—१८

८७—१६

ब्राह्मणग्रहणं चात्र

४७—५

भ

भिच्चाचर्यं चरन्ति

५७—११

भिद्यते हृदयग्रन्थिः

२२०—२४

भूयश्चान्ते विश्वमायानिवृत्तिः

२२१—१

३१२—३

भृत्यभरणम्

५२—२

भोक्तारं यज्ञतपसाम्

१२६—७

म

मनसैवेदवाप्तव्यम्

२४२—६

२४२—१७

मामेव ये प्रपद्यन्ते

१२८—२

३१२—४

७६—१७

८६—२

मायान्तु प्रकृतिं विद्यात्

१०५—१२

१२४—५

२७३—१३

मायामात्रन्तु कात्स्नर्येन

१११—१

मायामेतां तरन्ति ते

२२१—१

माया ह्येषा मया सृष्टा

१११—४

	पृ०	पं०
मौ हि पार्थ ! व्यपाश्रित्य	५०—	४
मृत्योः स मृत्युमाप्नोति	{ १७८—	१
	{ २२८—	७
<b>य</b>		
यच्चानुरूपो बलिः	३२७—	१३
यच्च कामसुखं लोके	३५—	४
यजेत दद्याद् जुहुयात्	{ ३—	१६
	{ ४—	१०
यतो वा इमानि भूतानि	{ ७५—	१५
	{ ११३—	१४
	{ १६०—	२०
	{ २२७—	१४
यतो वाचो निवर्त्तन्ते	{ २३७—	१
	{ २४१—	६
	{ २४७—	११
यतः सर्वाणि भूतानि	११३—	१६
यत्र त्वस्य सर्वमात्मैवाभूत्	११—	१३
यत्र नान्यत्पश्यति	{ ८७—	६
	{ ७६—	१०
यत्र हि द्वैतमिव भवति	११—	११
यत्साक्षादपरोक्षात्	२४४—	१
यन्नामकीर्त्तनं भक्त्या	४६—	१४
यद्विचारासहिष्णुत्वम्	११०—	१
यमेवः वृणुते तेन लभ्यः	{ २—	८
	{ ११६—	२०



	पृ०	पं०
यः स्वात्मरतिरेव स्यात्	३३८	—४
यस्मादर्वाक्संवत्सरो	३२	—५
	२	—७
यस्य देवे परा भक्तिः	११६	—२१
	१३५	—४
	२५८	—१०
यस्यैते चत्वारिंशत्संस्काराः	४३	—१७
ये त्वेतदभ्यसूयन्तो	३३३	—४
येषान्त्वन्तगतं पापम्	६८	—३
	१८४	—१२
यो ब्रह्माणं विदधाति	१३६	—४
	१८४	—१०
यो विज्ञाने तिष्ठन्	१२८	—१७

र

राजसूनोः स्मृतिप्राप्तौ	२७	—१३
-------------------------	----	-----

व

वाचारम्भणं विकारो नामधेयम्	१०७	—१७
	११२	—१५
विज्ञातारमरे केन विजानीयात्	२४	—२३
विज्ञानमानन्दं ब्रह्म	१५७	—१०
	१५८	—१२
विज्ञानं यज्ञं तनुते	५	—१
	५	—१३
	१५	—१६

	पृ०	पं०
वित्तात् पुत्रः प्रियः पुत्रात्	१७४	—४
विमुक्तश्च विमुच्यते	{	२६—१
		३४२—१
वेदान्तविज्ञानमुनिश्चितार्थाः	{	२३७—४
		२४७—१०
वेदान्तवाक्यजज्ञान०		२४६—६
व्रीहीनवहन्ति		६२—३

## श

शब्दगन्धरसानाञ्च कीदृशी	२६४	—६
शब्दब्रह्मणि निष्णातः	१८७	—५
शान्तो दान्त उपरतः	५७	—५
शास्त्रफलं प्रयोक्तारि	३	—१६
शास्त्रयोनित्वात्	१८६	—३
शुद्धे महाविभूत्याख्ये	१२४	—१७
शूद्रश्चतुर्थो वर्णः	५१	—१८
श्रवणं कीर्त्तनं विष्णोः	१२०	—६
श्राद्धकर्म	५२	—१
श्रावयेच्चतुरो वर्णान्	{	५१—४
		५२—१६
श्रीविष्णोः श्रवणे परी०	१२०	—१०
श्रोतव्यो मन्तव्यो निदिध्यासितव्यः	२२२	—२०

## स

स एको मानुष आनन्दः	१७७	—१०
स एको ब्रह्मण आनन्दः	१७७	—१०

	पृ० पं०
सकृदेव प्रपन्नाय	१२८—४
स चानन्त्याय कल्पते	१७—११
सच्च लच्छाऽभवत्	८५—६
सत्यकामः सत्यसङ्कल्पः	{ १३०—१८ १३५—२२ ७२—१२ १३६—३ १५७—१० १५७—१७ १५८—८ १५८—११ २२३—१८ २२४—२२
सत्यं ज्ञानमनन्तं ब्रह्म	{ ८४—१ १४८—१३ १४८—१८ १५०—६ १०२—१४ १८०—२०
सदेव सौम्येदमग्र आसीत्	{ ४२—१४ १२८—१ ८०—१८ ११३—५ ११४—६ १३१—२०
समुच्चयेन युक्तश्च	
सर्वत्र पञ्चभूतानि	
सर्वधर्मान् परित्यज्य	
सर्वं खल्विदं ब्रह्म	

	पृ०	पं०
सर्वे वेदा यत्पदमामनन्ति	१३५—	१६
सर्वैषधस्य पूरयित्वा	६२—	—६
स विश्वकृत्	{	८०—१६
		१३६—४
सहकार्यान्तरविधिः पक्षेण		५७—७
साक्षी चेता केवलो निर्गुणश्च		११०—१२
सार्वविभक्तिकस्तसिः		६६—५
सुषुप्तिकाले सकले विलीने		१७६—१४
सेयं भ्रान्तिर्निरालम्बा		१०६—२१
सोऽन्वेष्टव्यः स विजिज्ञासितव्यः		६—२
स्थितोऽप्यसौ चिदाभासौ		६५—३
स्याद्वादः सर्वथैकान्त्य०		१०२—१६
स्वदारतुष्टिः		५२—२
स्वप्रकाशोऽपि साक्ष्येण०		६४—१५
स्वाभाविकी ज्ञानबलक्रिया च		११०—४

ह

हर्षशोकौ जन्ममृत्यू

२४—६



# प्रत्यकृतत्वचिन्तामणिश्लोकानामकारादि- क्रमेणानुक्रमणिका

पृ० श्लो०

अ

अकत्रभोक्तात्म०	२—३
अखण्डप्रत्यगात्मैक्य०	२५८—२०५
अखण्डानन्दमद्वैतम्	१६०—१
अखण्डैकरसब्रह्म०	२३२—१२६
अख्यातिवादेऽप्यविवेकतो	३१५—१२१
अग्नेरिवौष्ण्यम्	१२—२१
अङ्गुल्यग्रादिवाक्यानाम्	१६५—१६
अङ्गुल्यग्रादिवाक्यानाम्	१६५—१७
अङ्गुल्यग्रादिवाक्येष्व०	२०४—५२
अच्छिन्नव्यवहारत्वे	२००—३६
अज्ञातमज्ञानमपीष्यते	२८८—५६
अज्ञानकार्यम्	२८४—५३
अज्ञानजानिर्वचनीय०	३१०—१०६
अज्ञाननाशार्थम्	६४—४७
अज्ञानमद्वैतचिदाश्रयम्	२६६—८०
अज्ञानमध्यावरणात्मकम्	२६६—८८
अज्ञानमात्मावरकम्	२८५—५५
अज्ञानमित्यत्र	२७६—४०
अज्ञानयोगात् प्रथमम्	२६४—७५

	पृ० श्लो०
अज्ञानबाधादखिलम्	३१६-१३०
अज्ञानबाधोत्तर०	६२-४४
अज्ञानविष्वस्तिता०	३१६-१२४
अतः पुराणादधि०	५०-१८
अतः प्रमाणं श्रुति०	३०६-१०१
अतश्च जीवाश्रय०	२८८-६३
अतीव शुद्धः परमेश्वरः	२६६-२३
अतोऽत्र कृतियोग्येष्व०	२१६-८६
अतोऽधिकारी	३८-६६
अतो न कुत्रापि	२६५-१४
अतो न चास्मन्मत०	१५४-३४
अतोऽनादितया वेदो०	१६८-३३
अतोऽन्यदार्त्तम्	३०-५२
अतोऽपि जाग्रत्समये	२८१-५०
अतो ब्रह्मविवर्त्तत्वात्	२०६-७३
अतो ब्रह्माद्वये मानम्	२०६-७६
अतो महान्तः श्रुति०	१८४-१०२
अतो मुमुक्षुः	२६-५१
अतो लक्षणयाऽखण्ड	२५७-२०३
अतो विप्रतिपत्तिर्न	२५३-१८७
अतो विवेकी जड०	१८३-६६
अतो वेदान्तवाक्योत्था	२४०-१४१
अतोऽस्त्यविद्याविषये	२७१-२६
अतोऽस्त्यविद्या०	२६६-८७
अत्रोच्यते जगदिदम्	८३-१३

	पृ० श्लो०
अत्रोच्यते तदकलम्	७६—६
अत्रोच्यते मानशिरोमणेः	१४६—२४
अत्रोच्यते यावदयम्	३२६—१४६
अत्रोच्यते श्रौतमतम्	२६८—२१
अथ वंशमुपक्रम्य	२०२—४७
अथात्मचैतन्यमिदम्	२८०—४७
अथानुमानतस्तत्र	१६२—७
अथापि बिम्बप्रतिबिम्ब०	२६३—६
अथाभ्युपेयेत स जीव	२७०—२६
अथेति कल्पेत्	१४७—१६
अथो जगत्तत्प्रतिबिम्ब०	१४२—५
अद्वैतमेव निगमान्त०	१३७—७३
अधिगतनिगमार्थो	१८८—११३
अध्यासपाशविलयात्	३३६—१६७
अध्यासमात्मनि	११२—३६
अध्यासहानिः फल०	६१—४२
अध्यासहानौ प्रयतेत	१७६—६०
अनन्तापारमित्याद्या०	२३६—१३६
अनादित्वेऽपि वेदस्य	२०६—७५
अनाद्यविद्याकलितम्	१६०—४५
अनाद्यविद्याकृत०	२७५—३८
अनाद्यविद्यापरि०	६०—४०
अनीशया शोचति	३०४—६८
अनुमानादिना चेत्स्यात्	१६७—२६
अनेकजन्मार्जित०	७०—५८

	पृ० श्लो०
अनेकजन्मोद्भव०	१८८-१११
अनेकपुण्यार्जित०	५५-२६
अनेकोपाधिसम्बन्ध०	२५०-१७६
अन्त्ये मृषा रज्जुफणि०	३०८-१०६
अन्नोद्भवेऽत्रान्न०	२०-३४
अन्यथा निश्चये सिद्धे	१६५-१६
अन्याश्रमे ब्रह्मणि	५४-२६
अन्येन निर्दुष्टमुचक्षुः०	१४४-११
अन्योन्यसम्बन्धवशात्	२६५-७६
अपरोक्षतयात्मानम्	२४६-१६३
अपरोक्षभ्रमस्यास्य	२४०-१४२
अपरोक्षस्वभावस्य	२४४-१५८
अपि चापौरुषेयत्वे	१६४-१५
अप्यगोचरभूता ये	१६८-३०
अबाधितप्रत्ययसाधकत्व०	३१५-१२२
अभावरूपा क्षमते कथम्	२६६-१८
अमूर्तवस्त्वात्मनि	२६३-१०
अयं प्रत्यक्चिन्तामणि०	३४६-१७६
अयोग्यविषये पुंसो	२०३-५०
अर्थापत्त्यनुमानाभ्याम्	२३५-१३०
अल्पमप्यन्तरं कुर्वन्	२२८-११०
अविद्ययाऽध्यस्तम०	११-१६
अविद्यावृत्तिबाधस्य	२२८-११३
अविद्योद्भावितमेत०	१८०-६२
अशेषविश्वम्	१७६-६१



असङ्ग आत्मन्यपि	पृ० श्लो०
असङ्गस्यापि वाक्योत्थ०	१८२—८८
असंस्कृतमनस्तद्वत्	२३०—११८
अस्मीति बुद्ध्या	२४१—१४६
अस्य महतो भूतस्य	३३—५८
अहं सुखोति प्रति०	२०५—५८
	१६८—६३

आ

आकाशवायुशुचि०	११८—४६
आ चात्मबोधं गुरुशिष्य०	३०१—८३
आचार्यवान् वेद च तस्य	३३१—१५६
आत्मत्वमेतस्य सुखस्य	१६५—४७
आत्मन्यवस्थात्रयम्	११—२०
आत्माकाशादिवद्वेदे	२००—३८
आत्मादिव्यवहारस्य	२०१—४३
आद्ये तथाविधं वेदे	१८७—२६
आनन्द आत्मा न मिते	१६६—५८
आनन्द आत्मेति वचः	१६७—६१
आबोधं चिन्तनध्याने	२२२—८५
आराधनं बहुविधम्	१२७—५८
आराधिते भगवती०	१२६—५७
आविद्यकं देहयुगम्	२७—४६
आस्तिक्यबुद्धिः श्रुति०	१८७—१०८

इ

इच्छादेरपि सम्बन्धः	१८८—३५
---------------------	--------

	पृ० श्लो०
इतरागोचरत्वे सत्या०	२४२-१५०
इति प्रवाहरूपेण	२०८-७२
इत्यादिवेदान्तगिरा	३२-५६
इष्टसाधनविज्ञान०	२१६-६०
इष्टसाधनविज्ञान०	२१५-८८

ई

ईशानीशप्रणीतत्वम्	२०३-४८
-------------------	--------

उ

उक्तचारणोपलब्धन्य०	२०८-६८
उपाधियुक्तं ह्यवभास०	१५६-३८
उपाधिरेकस्तत०	३०१-६२
उपाधिशून्यस्य चिद०	२६७-८२
उभयत्राऽद्वयं प्रत्यक्	२३२-१२५

ऊ

ऋचो यजूंषि सामानि	१६४-१४
-------------------	--------

ए

एकधैवानुद्गष्टव्यम्	२२७-१०६
एकमेवाद्वितीयं चेत्	२०६-५६
एकाग्निसम्बन्धवशात्	२६६-७६
एकार्थवाचकत्वेऽपि	२५४-१८६

एतावदेव निगमान्त०  
एवं च वेदवचसाम्  
एवं विवेके सति  
एवं सतीदं प्रतिषिद्धमेव

पृ० श्लो०  
३४१-१७०  
१३५-७१  
३३-५६  
३२०-१३३

क

कथंचिदेकस्य  
कथं तदा मानमिदम्  
कर्तुः सतः कृत्य०  
कर्तृत्वभोक्तृत्व०  
कर्तृत्वमस्मिन्ननुभूति०  
कर्तृत्वमेवास्य  
कार्यं च विश्वमपि  
कार्यकारणवैधुर्यात्  
कार्यान्विताभिधायित्वम्  
कार्या मनुष्यवपुषा  
किञ्च वाक्यप्रमाणत्वा०  
किञ्च बाङ्मनसातीत०  
किञ्चात्मबोधस्तिमिरम्  
किञ्चात्मरूपत्वमितीष्यते  
किञ्चाद्वये मानमपोष्यते  
किञ्चाद्वितीयं द्वयतो  
किन्त्वभावादुपायस्य  
किन्त्वयं वर्णसङ्घातो  
कुर्वन् समाधिं यदि

२६२-६६  
१४७-१८  
४-६  
२६-४६  
५-७  
७-१२  
१०६-२६  
२००-३७  
२११-८१  
१२३-५३  
२३१-१२१  
२४५-१६७  
३२१-१३५  
१६४-५५  
१४८-२२  
१४८-२०  
२१३-८४  
२०७-६५  
३७-६४

कृतं कृत्यं तेन श्रुतिभिः  
 कोशेषु तादात्म्यमलम्  
 कोशो हि विज्ञानमयः  
 कोऽसौ स जीवस्त्विति  
 क्रियाकारकयोर्द्रव्यं  
 क चात्मतत्त्वं  
 क चैष जीवः परतन्त्रः  
 क धर्मपापादिवशो  
 क बद्ध एषोऽखिलः  
 क भूतसंघातदृढाभिः  
 काविद्यकं विश्वम्  
 क्षित्यङ्कुरादिरचनाम्

पृ० श्लो०

३३६-१६४

२७-४५

२२-३७

३०३-६६

२११-७८

१६-३३

२६१-४

२६२-५

२६२-७

२६२-६

२८-४८

८३-१२

ग

गुणाश्च दोषाः परमात्म०  
 गुरुपदिष्टा परमात्मगोचरा  
 गृहाश्रमे यैर्जनकादिभिः  
 गोविन्दवेदान्तगुरुक्तिभक्तिः

२७६-३६

३२२-१३७

५६-३१

३३३-१५६

घ

घटाद्युपाधेर्गगनादिवस्तुना

२६४-७४

च

चिदात्मभावेन तयोः स्वरूपतो

२६८-२२

ज

जगज्जनिस्थानलया यतो

७२-६२



	पृ० श्लो०
जगज्जनेः पूर्वमखण्डमद्वयम्	१५०—२५
जडे न चाज्ञानकृतावृत्तिः	३०६—१०१
जडे प्रपञ्चे खमरुत्तनूनपात्	१८०—८३
जडेऽभ्युपेक्षाऽनवभासरूपिणि	६४—४८
जातस्य सर्वमिदमात्मवपुश्च	८४—१५
जातेऽपरोक्षे परमात्म०	५८—३७
जीर्णारामोदपानादेः	२००—४०
जीर्णारामोदपानादौ	१८२—६
जीवाश्रयं ब्रह्मपदम्	२८०—६४
जीवाश्रयस्थेशपदस्य	२८८—६२
ज्ञानं तदैक्यविषयम्	१२०—४८
ज्ञानाग्निनाऽज्ञानमले समूलतो	३२३—१४०

त

त एव धन्या भुवि पुण्य०	३३४—१६१
तच्च ज्ञानं न चैकस्मात्	२५५—१८३
तच्चिन्तनं तत्कथनम्	६१—४१
ततः सुखार्थोऽपि नरोद्यमः	१७१—७२
ततोऽनन्तादिशब्दानाम्	२२८—११४
ततो न भेदोऽप्यनयोः	२६८—२५
ततोऽन्य एवात्मन ईश्वरात्	२६७—१८
ततोऽपरः प्राणमयः	२१—३५
ततोऽपि बिम्बप्रतिबिम्ब०	२७०—२७
ततो भेदभ्रमध्वंसि०	२५५—१८४
ततो महावाक्यविचारतत्परो	१८७—१०८

	पृ० श्लो०
ततो वेदोऽप्रमाणं ते	१६३—८
ततोऽस्त्यविद्याप्रतिविम्बितम्	२७२—३१
तत्त्वमस्यमात्माहम्	२३८—१३७
तत्त्वंपदार्थपरमेश्वर०	११८—४४
तत्त्वंपदार्थपरिशोधन०	१३६—७२
तत्र देशनिमित्तो वा	२०७—६६
तत्र वेदान्तवाक्यानि	२३७—१३४
तत्र सत्यादिशब्दा ये	२३१—१२२
तत्राज्ञाननिवृत्तिः स्यात्	२३७—१३३
तत्रापि गोविन्दपदाम्बुज०	१८८—११२
तत्रापि लक्षणाभावात्	२५०—१७७
तत्राप्यात्मप्रणीतत्वम्	१६६—२४
तत्सेवयैव विमले	११८—४५
तथाऽखण्डार्थनिष्ठः स्यात्	२३३—१२८
तथा च तत्पदस्यैव	२५७—२०१
तथा च तद्धेतुक०	३०८—१०५
तथा च मानवृत्तेः प्राग्	२५३—१८६
तथा चात्रापरोक्षैक०	२४४—१५७
तथा चेत्तर्हि वेदान्त०	२४६—१६६
तथा तत्त्वमसीत्यत्र	२३२—१२४
तथा तत्त्वमसीत्यादि	२३२—१२७
तथा तयोस्तत्त्वमसीति	२७५—३४
तथात्मरूपस्य सुखस्य	१७०—७०
तथाद्वयं ब्रह्म	१८—३२
तथाद्वयेऽध्यक्षमपीष्यते	१५५—३७

पृ० श्लो०

तथानुमानं च पुरा प्रदर्शितम्	१५४—३५
तथापि सर्ववेदान्त०	२३५—१३२
तथाप्यसौ दग्धसमस्त०	३२४—१४२
तथेन्द्रियाणामनृतद्वयभ्रमा०	१४२—६
तथैव पापक्षयहेतुरस्य	५०—१६
तदद्वयं कीदृशमित्यखण्डितम्	१५६—४२
तदेतदप्यत्र न साम्प्रतं यतः	१४३—७
तदैकनिष्ठस्य	२७४—३५
तद्धेतुरानन्दमयः	२२—३८
तद्ब्रह्म शक्तिशबलम्	११४—३८
तद्भक्तिसंजातविवेकबोधतः	१८४—१०३
तमेतमात्मानमिति	४६—१०
तरति सकलशोकम्	३११—११२
तर्ह्यनादितया वेदे पौरुषेय०	१६८—३१
तयोद्ध्वमायन्नमृतत्वमेत्यतः	३२१—३४
तयोद्ध्वमायन्नमृतत्वमेत्यदे	३२६—१५२
तस्माच्चिदाश्रयतया	१०५—२८
तस्माज्जनिस्थितिलया	११३—३७
तस्मात्प्रमाणं न सदद्वये	१४५—११
तस्मात्प्रमाणं श्रुतिवाक्य०	१५३—३२
तस्मात्प्रवर्तके वाक्ये	२१३—८५
तस्मात्स जीवन्नपि	३२५—१४४
तस्मात्सुखभ्यात्मगुणत्व०	१६६—५८
तस्मात्सुखं ब्रह्म चिदद्वयात्मकम्	१७७—८७
तस्मादखण्डैकरसम्	३००—६१

	पृ० श्लो०
तस्मादखण्डवाक्यार्थ०	२५७—२०४
तस्मादखण्डमुखबोध०	१३५—७०
तस्मादनन्ताः	२६२—७०
तस्मादपौरुषेयोऽस्ति	२०५—५७
तस्मादभेदेऽपि हि रूपतः	१७०—६६
तस्मादमी निजपदम्	१३२—६६
तस्मादयं हि भगवान्	११६—४२
तस्मादवद्योज्झितमुज्ज्वलम्	३३३—१५७
तस्मादविद्या०	६—१६
तस्मादविद्यापरिकल्पितो०	३०३—६७
तस्माद् बुभुत्सावचने	५३—२३
तस्माद्विवादं परिहृत्य	१८५—१०४
तस्माद्वेदान्तगीः प्रत्यग्	२२३—६६
तस्माद्वेदान्तवाक्यानाम्	२४०—१४०
तस्मान्न ते ज्ञाननिवृत्तिः	३११—१११
तस्मान्न मानं किमपीह	१४६—२३
तस्मान्निजज्ञानत०	३१६—१३१
तस्मान्मुकुन्दाङ्घ्रिसरोज०	३३४—१६२
तस्माल्लोके	२०४—५४
तस्यात्मविद्योदययोग्य०	५२—२२
तस्यान्यथा स्वाचित०	५१—१६
तादात्म्यधीर्देहगता दृढा	१८१—६५
ताभ्यां निरस्ते विषये	५६—३८
तुरीयमात्मानम्	२८—४७
तेनोपदिष्टं गुरुणा यथा०	३२७—१४६



तेनोपदिष्टपरमैक्यमखण्ड०  
त्वंपदे भोक्तृतादीनाम्  
त्वयाऽनुमानं यदवादि

पृ० श्लो०  
१२२—५२  
२५६—१८७  
१६८—६४

द

दुःखक्षतेरस्ति पुमर्थता  
दृढरतिपदमाद्यं संसृतेः  
दृश्यं न यावत्प्रविलीयते  
दृश्यातिगं ज्ञानघनं निर०  
दृश्यातीतं दृशिम्  
दृष्टान्तवैषम्यमपि त्वया  
देहद्वयेऽहंमतिमोहितो जडः  
देहाद्यहङ्कारवशेन  
दैर्घ्यादिमात्रं नहि वर्णबुद्धिकृत्  
द्रव्यान्विताभिधायित्वम्  
द्वितीये केन मानेन  
द्वैतभ्रमं संसृतिचक्रकारणम्

१७४—८०  
७३—६३  
६८—५६  
१४०—१  
३३५—१६३  
३१४—११८  
१८१—८६  
१८—३०  
३१४—१२०  
२११—८०  
१८७—२७  
१४०—२

ध

धर्माधर्मपरब्रह्मो०  
धियोऽपराधक्षयतः स्वतः  
ध्येयं सद्भिर्हृदि सुखभुवम्  
ध्यानं च लोलायन०

१८७—२८  
६०—३६  
३४३—१७३  
१०—१७

न

न गोचरस्याऽप्यमिताद्

२६६—२४

	पृ० श्लो०
न च प्रपञ्चस्य मृषात्व०	३१३-११६
न च प्रमाणेन चिदद्वया०	३२३-१३६
न च वेदस्य विच्छिन्न०	२०१-४१
न चाणुमात्रं न शरीर०	१६-२६
न चात्मनो वातिशया०	१७३-७६
न चात्मविज्ञानमृते	४३-४
न चानुभावकत्वं वा	२५६-१६८
न चान्यत्रान्यधर्मस्य	२०८-६६
न चाप्यवच्छेद इहोचितो०	२६६-१७
न चाप्यविद्याकृतभेद०	१६६-६०
न चाप्यविद्या परमात्मनो	२६५-१५
न चाप्रमाणं श्रुतिमौलि०	१५२-२६
न चाम्बरस्येव जलादि०	२६५-१६
न चार्थिकान्वयो नापि	२१२-८२
न चार्थिकादेरपि नास्य	५०-१७
न चासङ्गस्य सम्बन्धा०	२४६-१७३
न चास्यविद्याश्रय	२६७-८१
न चैकता स्यादपि	१५३-३३
न चैकपदवैयर्थ्यम्	२५४-१६०
न चैकवस्तुन्यपि	१६३-५२
न चैकार्थतयाऽप्यत्र	२५५-१६५
न चैकेन पदेनैव	२२५-६६
न चैतद् दृष्टमिदं वा	१६५-२०
न चैवं भावनाधीन०	२४१-१४४
न जीवतो मुक्तिरिह	३२१-१३६

	पृ० श्लो०
न तस्य कार्यप्रतिभास०	३३०-१५४
न तावदनुमानेन पौरु०	१६६-२३
न धर्मधर्मित्वमपीष्यते	१५७-३६
ननु प्रपञ्चस्य चिदद्वयं मतम्	१५८-४३
ननु ब्रह्मविवर्त्तत्वे	२०६-६३
ननूक्तिरेषा भवतामसङ्गता	१६३-५१
ननूक्तिरेषा भवतामसङ्गता	२६१-३
ननूचितं ब्रह्मसुखं	१६१-४७
ननूच्यते वेदविरुद्धमेतत्	३-४
नन्वत्र श्रवणादीनाम्	२४०-१४३
नन्वत्र संन्यासपदे	४५-८
नन्वद्वये साधकमानमस्ति	१४१-३
नन्वप्यधिष्ठानसद्वये	१४३-६
नन्वप्यवस्थात्रययोग०	३२०-१३२
नन्वयं पौरुषेयोऽस्ति	१६१-३
नन्वस्ति किं प्रमाणं ते	१६३-८
नन्वस्तु चेतनतया परमेश्वरोऽयम्	८२-११
नन्वस्तु भावात्मकमावृतेः	२८६-५७
नन्वस्तु यज्ञादि विशुद्धि०	५३-२४
नन्वस्तु शुद्धात्मचिदाश्रयम्	३०७-१०३
नन्वस्तु शूद्रस्य तदात्म०	४७-१२
नन्वस्त्वात्मवदेवायम्	१६२-५
नन्वस्य जीवान्तरदृष्टभा०	३२५-१४५
नन्वेकमेवाद्वयमित्यभागे	१४६-१६
नन्वेवमीशितुः सिद्धौ	१६४-१२

नन्वेव भेदव्यवहार एकचित्	पृ० श्लो० १४५—१३
न ब्रह्म तस्याश्रय	२८७—५८
न यावदात्मावगतिः	२७५—३७
न रूपगन्धाम्बरवायु०	२६४—१२
न रूपतो वास्त्यवदातता	१६८—६६
न रूपधर्मोऽप्यवदातता	१७०—६८
न रूपसामान्यमपीयमिष्यते	१६८—६७
न वा केवलशब्दात्	२४२—१४८
न वा न चैतादृशबोधसम्भवः	३३२—१५८
न वा निर्दिश्यते सत्य०	२२६—१०५
न वा परस्मादति०	१०—१८
न वा प्रमाणगम्यत्वा०	२३०—१२०
न वा प्रवर्त्तकद्वार०	२१४—८६
न वा लक्षण्या तत्रा०	२५६—१८८
न वा लक्ष्यपदार्थे स्यात्	२५०—१७६
न वा वस्त्वन्तराभावात्	२२८—११६
न वा विचारोऽपि	८—१४
न वा सत्यत्वज्ञानत्व०	२५०—१७८
न वानृतद्वैतविशेष०	१५१—२८
न वास्तवाद्वैतसतः	१५१—३७
न वास्त्यविद्याश्रयताम्	२८८—८६
न वास्त्य सत्त्वे	८—१३
न वेदविषयत्वेऽपि	२४७—१६८
न सन्न चासन्न च तद्	२८६—५६
न संस्कृतमनो नापि	२४१—१४७



	पृ० श्लो०
न सान्निव्यतिरेकेण	२५२-१८३
न साक्ष्यधर्मेण	१५-२७
न सिद्धवस्तुप्रतिपादकम्	१४८-२१
न स्यात् प्रमाणसिद्धत्वे	२५२-१८४
नहि घोषनिवासस्य	२५७-२००
नहि वस्त्वन्तरे वेदे	२०६-६१
नह्यप्रियं चाशिष आस्पदम्	१७३-७७
नह्युपाधेः प्रवेशोऽस्ति	२५१-१८१
नानादिभावात् परिहार०	२८५-७८
नानेकजीवात्ममते	३०२-८४
नापि स्वाभाविकः कश्चित्	२०७-६७
नाप्यस्ति भ्रमसिद्धस्य	२५३-१८५
नाभावतोऽस्य जनिरस्त्य०	८८-२६
नायं ह्यभावानुभवः	२८१-५१
नारायणात् प्राग् विमुखो०	६६-५३
नास्ति विप्रतिपत्तिर्वा	२५२-१८२
नाहङ्कृतेर्नो तदुपाधिकस्य	२८५-७७
नित्यं विभुं सर्वगतम्	३१-५५
निःशेषभेदबाधेना०	२३१-१२३
निःश्वासवद् वेद जनिः	१८५-१०५
निरस्तसर्वसामान्य०	२३५-१३१
निर्दुष्टोऽपौरुषेयत्वात्	१८१-—२
निर्भेदतत्त्वमिदमात्म०	८१-—८
नृपात्मजो व्याधकुले	१८-३१
नेदं हि सत्यमपि	१०८-३२

नेशः क्षमोऽप्यकरणो०  
नैको भवेद्बहुविधो यदि  
नैवानुमानबलतः

पृ० श्लो०

८६—२५

१००—२७

८६—१७

प

पदानाभेव संसृष्ट०  
परं ब्रह्मविदानोती०  
पदमात्रं प्रमाणं नो  
पुत्रस्ते जात इत्यादा०  
पूर्वपूर्वसमानैव  
पूर्वसिद्धस्य वेदस्य  
प्रकृष्टप्रकाशश्चन्द्र  
प्रतिप्रयोगं वर्णानाम्  
प्रत्यक्षमानं जडवस्तुगोचरम्  
प्रत्यक्षमानादवभासते  
प्रत्यकृतत्वविवेचनेऽप्युभिः  
प्रत्यक् परद्वैतसुखा०  
प्रत्यक् परब्रह्म०  
प्रत्यग्बुभुत्साजनने  
प्रत्यग्बुभुत्साप्रतिबन्धकम्  
प्रपद्यन्ते ये मां हृदि  
प्रमाणजा वृत्तिरुदेति  
प्रमाणज्ञानमेवात्र  
प्रमाणभूतवाक्यत्वाद् वेदः  
प्रमाणमप्रमाणं वा

२१७—८१

२२३—८७

२५४—१८१

२१४—८७

२०८—७१

१८८—३२

२३४—१२८

२०८—७४

१४१—४

१४३—८

३४५—१७५

१२८—६०

४३—३

४४—६

४५—७

३११—११३

३१८—१२८

२५५—१८२

१८६—२१

२५३—१८८

प्रमाणाान्तरयोग्यार्था०  
प्रमान्याप्तं प्रमाणं हि  
प्रलयेऽपि स्वरूपेण  
प्रातिभासिकदृश्यस्य  
प्रारब्धकर्मफलभोगमृते  
प्रेयस्तदेतत्सुतवित्तदेहतः

पृ० श्लो०  
२०३—४६  
२४५—१६०  
२०१—४२  
२२६—११७  
३३८—१६६  
१७३—७८

ब

बहिर्मुखं यस्य मनः  
बिम्बवत् प्रतिबिम्बेषु  
बुद्धेर्विशुद्धिः  
बुद्धेस्तथैकाग्र्यमखण्ड०  
ब्रह्मणः स्वप्रकाशत्वात्  
ब्रह्मणस्तद्गुणानाञ्च  
ब्रह्मणि स्वं स्वमाकारम्  
ब्रह्मणोऽस्वप्रकाशत्वे  
ब्रह्मशब्दस्य च स्वार्थ०  
ब्रह्मशब्दार्थमात्रस्य  
ब्रह्मात्मता वेदगिरा  
ब्रह्माद्वयत्वात् परमार्थवस्तु  
ब्रह्माद्वयं सकलकारणम्  
ब्रह्मापरोक्षैकरसं परोक्षधीः  
ब्रह्मास्ति सर्वज्ञमिति  
ब्रह्मेदमित्यपि समानपद०  
ब्रह्मैकमेव न ततो व्यति०

१७८—८६  
२५१—१८०  
३८—६५  
७०—५६  
२३०—११६  
२२८—१११  
२२५—१०२  
२२८—११२  
२२७—१०६  
२२६—१०३  
१४—२४  
२६३—७३  
७७—४  
३२२—१३८  
२८८—६०  
८५—१६  
८४—१४

	पृ० श्लो०
ब्रह्मैकमेवास्ति तदेव	२६३—७२
ब्रह्मैक्यबोधोदयमुत्तमम्	५७—३३
ब्रह्मैक्यसाक्षात्कृति०	३७—६३
ब्रह्मैव जीवात्मतया	१६—२८

## भ

भिदां सजातीयमुखाम०	१५०—२६
भेदानुमानमपि वेदविरोधतो	८७—१६
भोगोऽप्यसङ्गिनि कथं न च	६२—२३
भ्रमकलितमशेषम्	३६—६७
भ्रमक्षयानन्तरमीक्ष्यते	२८५—५४
भ्रान्त्यैकरूप०	२८६—६३

## म

मतं प्रमात्रभिन्नत्वम्	२४४—१५५
मनोमयः कोश इतो	२१—३६
मानस्वरूपस्य न सत्यता	३१३—११७
मानान्तरस्य वेदान्तैः	२४८—१७०
मानान्तराविरोधेन	२४८—१७२
मायाद्यवच्छेदमतेऽपि	२७३—३३
मायाप्रधानमिदमस्य	८७—२०
मायामये जगति नास्ति	१०६—३३
माया यदाश्रिततया	१२३—५४
मायाश्रयः स च	१३०—६३
मायासहायमखिलम्	८२—१०



मायास्त्यनादिरखिल०  
मालेयं तव कण्ठेऽस्ति  
मिथ्याक्रमविशिष्टानाम्  
मिथ्यात्वजाड्य०  
मुखादिविम्बप्रतिविम्ब  
मुख्यार्थानुपपत्तिश्च  
मूलज्ञानानुमानन्तु  
मैवं कथं वाक्यमिदं सद०  
मैवं न चारम्भमतं मतम्  
मैवं न भेदव्यवहार  
मैवं न वर्णमात्रं भो  
मैवं प्रसिद्धो रजतादि०  
मैवं यतो लोक इहेष्यते  
मैवं लोके यतः शब्दात्  
मोक्षसाधनभूतस्य

पृ० श्लो०  
८८—२१  
२२१—८४  
२०८—७०  
२२५—१००  
१६८—६५  
२४८—१७१  
२०५—५५  
१४७—१७  
१६०—४४  
१४६—१५  
२०७—६४  
१४४—१०  
१६२—४८  
१८५—१८  
२४५—१५८

य

य एक आनन्द इति  
य एक एवेश्वर०  
य एव साक्षी निजसत्तया  
यच्चानुरूपो बलिरि०  
यजेत दद्यादिति  
यज्ञादिकं चित्तविशु०  
यं तत्पदार्थमखिल०  
यतः समुद्भूतमिदं जगत्

१७७—८६  
२६०—१  
६५—५०  
३१७—१२७  
१५—२५  
४४—५  
७६—२  
२६०—२

	पृ० श्लो०
यतोऽदृष्टादिकं सर्वम्	१८३—१०
यतोऽन्विताभिधायित्वम्	२११—७८
यतोऽन्विताभिधायित्वे	२१८—८२
यतो वाचो निवर्त्तन्ते	२२७—१०८
यतो विशिष्टानुभवानुसार्यम्	२७७—४२
यत्कस्य कस्मिन्निति	३००—८०
यत्कृपालेशमात्रेण	२५८—२०७
यत्पादपद्मे रतिरेव	४१—१
यत्प्रवर्त्तकविज्ञान०	२१२—८३
यत्त्वाह यज्ञं तनुते	१५—२६
यथा घटादिप्रतिभास	६३—४५
यथा च तत्तोभयथेति	१२—२२
यथा जडेऽच्छे मुकुरे	२७१—३०
यथा तमो देशविशेष०	३००—८८
यथा वृणादेरपि साधको	६६—५१
यथान्धकारे घटबोध०	६३—४६
यथा पटो दग्ध इहा०	३२४—१४१
यथाप्रवाक्यं लोकेऽस्ति	१८६—२२
यथा ब्रह्मादीनां क्वचिद०	३३७—१६५
यथाम्बुसूर्यादिकमूर्त्त०	२६४—१३
यथा यथाऽध्यासवशेन	१८१—८४
यथा यथा भक्तिरुदार०	७१—६०
यथोलूकैः समन्वयस्त०	२४८—१७५
यथा बुभुक्षुर्ह्यविचिन्त्य	३६—६१
यथा श्रुतिद्वैतनिषेध०	३१७—१२६

	पृ० श्लो०
यथास्त्यहेर्निर्ल्वयिनीति	३२८-१५०
यथा हि बिम्बप्रतिबिम्ब०	२६-४३
यथेह दृष्टं प्रतिबिम्ब०	२७१-२८
यदा गुणगुणित्वेना०	२२७-१०७
यदा परप्रेमपदम्	१७८-८८
यदापि बुद्धौ प्रतिबिम्ब	२७२-३२
यदा सुखं स्वात्मवपु०	१६४-५३
यदैकजीवोऽभ्युपगम्यते	२८१-६८
यद्भक्तिहीनो गहने	२-२
यद्यद्धि दृष्टं श्रुतिगोचरं वा	३१-५४
यद्यप्यखण्डमतिरा०	३४०-१६८
यद्वात्मरूपास्तु निवृत्ति०	३१८-१२८
यन्नामसंकीर्तनमेव	४८-१५
यन्नेह नानेति मुखश्रुते०	१५८-४०
यस्मात्तयोः प्रवृत्तेर्हि	२५६-१८६
यस्मादखण्डमहसो०	७५-१
यस्माद्विशुद्धमतयो	१२८-६१
यस्यात्मतत्त्वैक्यमति०	२८०-६६
यावन्न कृष्णपदपद्मयुगे	११७-४३
यावन्न चात्मधिषणा	१११-३४
यावन्न तत्त्वं श्रुतिसार०	२८-५०
युक्तयाप्यनित्यत्व०	३०-५३
यैरीश्वरोपासनया	५५-२८
यैर्यात ईशो हृदि	३३३-१६०
यो द्वैतिभिः स्वमति०	१३७-७४

यो ब्रह्माणमिति श्रौती  
यो ब्रह्माणं पुरा सृष्टौ

पृ० श्लो०  
२०२—४६  
१६४—१३

र

रूपद्वयाङ्गीकृतितोऽपि

३१७—१२५

ल

लक्षणावसरे भिन्ना  
लक्षणैवेह वाक्यार्थ०  
लब्ध्वा नृदेहमप०  
लोकेऽपि रज्ज्वादि०  
लोके सृदादि सविकार०  
लौकिकस्यापि वाक्यस्य

२२५—१०१  
२२६—११५  
३४०—१६८  
३१२—११४  
७८—५  
२४३—१५२

व

वाच्यं परब्रह्म स्वयम्  
विकल्पजालं परिहृत्य  
विज्ञेयनाशाय विचार०  
विज्ञेयहानिर्यदि  
विद्यार्थकर्मण्यधिकार  
विद्या सती ब्रह्म सद०  
विद्येप्सवो येऽधिकृता  
विद्योपदेष्टा गुरु०  
विनाऽऽत्मबोधं न  
विना देहादिसम्बन्ध०  
विरुद्धधर्मान्वितयोः

१८६—१०६  
७१—६१  
५४—२५  
५५—२७  
४८—१४  
३०७—१०४  
४६—११  
३२७—१४८  
२८०—४८  
१६६—३६  
२६२—८



	पृ० श्लो०
विरुद्धयोरभेदस्य	२४७-१६६
विवेकविज्ञानविवर्जिता	२६१-६७
विवेकवैराग्यशमादि०	६२-४३
विवेकिनः शान्तधियो०	१८३-१०१
विशिष्टपुरुषेणादौ	१६६-२५
विशिष्टसम्बन्धगताव०	२६७-८३
विशुद्धबुद्धामृतनित्य०	६-१५
विश्वं समस्तमजड०	१२१-५०
वेदमूलं मनो ब्रह्मा०	२४६-१६४
वेदसर्गश्रुतिः पूर्व०	२०२-४५
वेदस्य चिद्विवर्तत्वे	२०६-६२
वेदस्याध्ययनं सर्वम्	२०१-४४
वेदान्तवाक्यश्रवणे	५८-३४
वेदान्तवेद्यं परमात्म०	१-१
वेदान्तशास्त्रेऽपि समाधि०	५-८
वेदान्तसिद्धान्तविबोध०	१८७-११०
वेदान्तानतियत्नतो	३४४-१७४
वेदाम्बुधेः सुरगणार्थि०	३४२-१७१
वेदे तु पुरुषस्यापि	२०५-५६
वेदेऽयमात्मा त्वमसीति	२६७-२०
वेदो विशिष्टविज्ञात०	१६२-४
वैराग्यधर्मयश०	१२६-५६
वैराग्यवीर्येण शमादि०	३५-६०
वैराग्यबोधोपरतित्रयम्	६६-५७
व्यभिचारि मनस्तस्माच्च	२४५-१६१

## श

शक्तिः कार्यान्विते ह्येव	२१०—७७
शब्दजन्यं हि संसर्ग०	२०४—५३
शब्दप्रमाणमूलत्वात्	२४१—१४५
शब्दराशिं स्वयं वेदम्	१६३—११
शब्दस्य वृद्धव्यवहार०	१५२—३१
शब्दे पुमान् ब्रह्मणि	१८७—१०७
शारीरकन्यायवचस्तु	५२—२१
शारीरके स्पष्टमुदीरितम्	४८—१३
शास्त्रस्य बाधो बदतो	३३०—१५५
शास्त्रस्य सार्थक्यमपीष्यते	१७२—७४
शास्त्रार्थवत्त्वादिति	४—५
शास्त्रार्थवत्त्वादिभिः	६—६
शास्त्रार्थवत्त्वादिभिरप्यविद्या	१३—२३
शुकादिमुक्तिश्रुतिरद्वये परा	३०२—६५
शुद्धः स एव भगवान्	१३०—६२
शुद्धः स्वयं विगतदोष०	७६—३
शोकं तरत्यात्मवित्	३०४—६६
श्रीमत्कृष्णपदाम्भोज०	३४६—१७७
श्रुतिप्रौलिगिरामेव	२४२—१४६
श्रुतिस्मृतिन्यायबलेन	३१२—११५
श्रुतौ मनोधर्मतया	१५८—४१
श्रुतौ नृपादेर्विहितो न यद्यपि	५६—३०
श्रुतौ मुमुक्षोरपि साधनेष्वयम्	५७—३२
श्रोतव्यमन्तव्यविधेः	३६—६२

श्रुत्याऽनुमानेन च सिद्ध्यति  
श्रुत्युक्तलिङ्गबलतो

पृ० श्लो०  
१५५—३६  
८६—१८

स

स एक एवास्ति  
स एव भेदव्यवहार०  
स एव मायाम्  
सकलगुणसमुद्रं ताव०  
सकलमिदमखण्डं भेद  
सकार्यज्ञानविध्वस्ति  
स चैकबोधात् परमेश०  
सतः स्वरूपेण घटादि०  
सती स्वतः सिद्ध्यति  
सत्यज्ञानादिशब्दा ये  
सत्यं ज्ञानमनन्तं तद्  
सन्देहहान्या विपरीतभावना  
स पञ्चकोशेभ्यः  
स मुकुन्दपदाम्भोजम्  
सम्भवत्यर्थवत्त्वे  
सम्भवव्यभिचाराभ्याम्  
सम्भावितशेषकलङ्क०  
सम्यक् श्रुतार्थमननेन  
स यावदज्ञानमदम्  
सर्वज्ञादिगिरो विश्वम्  
सर्वप्रपञ्चस्य मृषात्व०  
सर्वमात्मनि विज्ञाने

२५—४१  
१४५—१४  
२६—४२  
३४३—१७२  
१३८—७५  
२४५—१६२  
६७—५४  
३१३—११८  
३०६—१०७  
२३७—१३५  
२२४—६८  
५८—३६  
२३—३६  
२५८—२०६  
२२६—१०४  
२४३—१५१  
१५२—३०  
५८—३५  
३२७—१४७  
२३६—१३८  
३१५—१२३  
२०६—६०

	पृ० श्लो०
सर्वस्य विश्वस्य	३२—५७
सर्वात्मना सकलकारणता	८०—७
सर्वात्मताऽस्य निगमान्तवचः०	१३१—६५
सर्वेश्वरोऽखिलगुरुः	११४—३६
स श्रीपतिः स्मितकटाक्ष०	१३२—६७
संयोग एव परमाणुषु	६४—२४
संसर्गबुद्धिं कुरुते	१८२—६७
संसाररोगपरिपीडित०	१२२—५१
साकल्यतोऽखिलगुणा	१२४—५५
साक्षादेव प्रमाणं स्युः	२२०—६३
साक्षाद् ब्रह्मापरोक्षं यत्	२४३—१५४
सा चेदनादिर्भवतेष्यते	३१०—११०
साधारणो धर्म उदार०	५१—२०
सा बुद्धिवृत्तिः श्रवणादिजा	६५—४६
सामर्थ्यमस्ति यदि	१०७—३१
सार्वज्ञ्यसिद्धिः परमात्मनः	२६८—८५
सुखं च साध्यम्	१६४—५४
सुखं पुमर्थं न	१७४—७६
सुखस्वभावत्वमनन्तवस्तुनो	१६१—४६
सुखस्वभावोऽतिशयानुपाधिक०	१७२—७५
सुखस्वरूपस्य चिदात्मनः	१७१—७१
सुखं स्वमात्मानमखण्ड०	१८३—१००
सुखात्मनोर्नास्ति भिदा	१६७—६२
सुखात्मनोर्भेद इहास्त्य०	१७५—८२
सुखापरोक्षे पुरुषार्थ एव	१६२—४६



	पृ० श्लो०
सुखार्थमेवाऽयमहर्निशम्	१६५—५६
सुखावमर्शो न च दुःखहानगः	१७६—८४
सुप्तोत्थितस्यापि सुखं यथा	१७५—८३
सुप्तः समुत्थाय	२७७—४१
सुसुमुज्जुजनाज्ञान०	३४६—१७८
सृष्टिस्थितिप्रत्यय०	११६—४१
सृष्ट्वेदमाविशति तत्र	१३१—६४
सृष्टेः पुरात्यसदिदं यदि	१०६—३०
स्मृतौ स्थितप्रज्ञविनिर्णये	३२८—१५१
स्वगादियोगेन यदाव०	१७१—७३
स्यादेतदेवं यदि	६—१०
स्यादेतदेवं यदि	२६२—७१
स्वकर्मणैवं जनकादयः	४६—८
स्वच्छे पदार्थे प्रतिबिम्ब०	२६४—११
स्वज्ञानमज्ञानमिदं निवर्त्त०	३२६—१५३
स्वतोऽसङ्गस्य चिद्धातोः	२४६—१७४
स्वप्ने पुनस्तद्रतकुञ्जरा०	२८१—४६
स्वप्ने यथाऽश्वगजयान०	११२—३५
स्वप्नेयानुसारित्व०	२४३—१५३
स्वप्नेवास्ति शब्दोऽर्थे	२०३—५१
स्वयंप्रकाशत्वमखण्ड०	३०५—१००
स्वयंप्रकाशत्वसुखं नृणाम्	१७६—८५
स्वयंप्रकाशाऽनुभव०	२४—४०
स्वयं सदानन्दघनो	२६—४४
स्वरूपबोधेन तदावृत्ति०	१६२—५०

स्वरूपभूतस्य सुखस्य  
 स्वाज्ञानतो जातमपार०  
 स्वातन्त्र्यमस्ति न जडस्य  
 स्वातन्त्र्यमेकस्य विपर्ययो  
 स्वातन्त्र्यमेव परमेश्वर०  
 स्वाध्याययज्ञतपश्चादि०  
 स्वान्ते स्थितो यमयिता  
 स्वाप्नप्रपञ्चवदिदं निगमा०  
 स्वाभाविकं चेदिदम्  
 स्वाभाविकामृतसुखा०  
 स्वाभाविको महेशस्य  
 स्वाविद्ययाऽऽवृतधियाम्  
 स्वां वैष्णवीमखिलहेतु०

पृ० श्लो०

१७५—८१

४२—२

६१—२२

२७४—३६

१२५—५६

११६—४७

१२८—५६

८१—६

७—११

१३४—६६

१६८—३४

१२१—४६

१३३—६८

## शुद्धिपत्रम्

अशुद्धम्	शुद्धम्	पृ० पं०
कर्तृत्वे नोपपद्यते	कर्तृत्वेनोपपद्यते	६—४
नन्वस्त्वकर्त्ता भोक्ता च	नन्वस्त्वकर्त्ताऽभोक्ता च	११—१
तत्साक्षितया ज्ञानतत्कार्यं	तत्साक्षितयाऽज्ञानतत्कार्यं	१२—१२
निर्वृत्तो	निर्वृत्तो	१३—६
निर्वृत्तः	निर्वृत्तः	१३—११
साक्षित्वादिवास्य	साक्षित्वादेवास्य	१६—३
निरपेक्ष-	निरपेक्ष-	२४—१६
प्रकाशरूपो	प्रकाशरूपो }	
विज्ञातारमरेकेन	विज्ञातारमरे केन	२४—२३
कथमेकादृग्	कथमेतादृग्	२५—८
०पासात्मात्मकं	०पासात्मकं	२६—१६
विनिषेधतो	निषेधतो	३२—१३
स बोधा०	स बोधा०	३६—१८
यज्ञादिविशुद्धिकारणं	यज्ञादि विशुद्धिकारणं	५३—१५
दृष्ट फलत्वादपि	दृष्टफलत्वादपि	६२—१
स्वयंप्रकाशेन	स्वयंप्रकाशे न	६३—६
घटादि	घटादि-	६३—१२
प्रतिभासे	प्रतिभासे }	
ब्रह्म चैतन्यमेव	ब्रह्मचैतन्यमेव	६५—६
चाप्नोतिविशुद्धि०	चाप्नोति विशुद्धि०	६६—१५

अशुद्धम्	शुद्धम्	पृ० पं०
०मारभमाणो	०मारभमाणोऽ-	} ७५—१२
भिन्ननिमित्तो०	भिन्ननिमित्तो०	
स्वधा समहिमो०	स्वधाममहिमो०	७६—२२
स्थितोऽयमयिता	स्थितो यमयिता	१२८—११
तत्रैव द्वैतावबोधे	तत्रैवाऽद्वैतावबोधे	१३६—१३
अनुपत्तिदर्शनात्	अनुपत्त्यदर्शनात्	२०७—६
चिद्धातोबुद्ध्य०	चिद्धातोबुद्ध्य०	२४६—५
ब्रह्मणो मूर्तत्वाद्	ब्रह्मणोऽमूर्तत्वाद्	२७१—५
तस्य ज्ञानाश्रयत्वं	तस्याऽज्ञानाश्रयत्वं	२८८—१३
स्वाज्ञानाद्	स्वज्ञानाद्	२८३—११
विरोधे नैव	विरोधेनैव	२८५—६
वा ज्ञानमन्यत्	वाऽज्ञानमन्यत्	३०१—१६
जीवेश्वरता जगद्भ्रमः	जीवेश्वरताजगद्भ्रमः	३०३—१४
यथाऽस्त्यहेर्निर्ल्व०	यथाऽस्त्यहेर्निर्ल्व०	३२८—६

# अच्युतग्रन्थमालातः प्रकाशितानां पुस्तकानां सूचीपत्रम्

( क ) विभागे

( १ ) भगवन्नामकौमुदी—श्रीलक्ष्मीधरविरचिता श्रीमदनन्तदेवनिर्मितप्रकाशटीकासहिता आचार्यवरगोस्वामिश्रीदामोदरलालशास्त्रिभिः सम्पादिता मू०—॥२॥ आ०

( २ ) श्रीभगवद्भक्तिरसायनम्—श्रीमधुसूदनसरस्वतीविरचितम् । प्रथमोल्लासे मूलकृद्रचितया टीकया शेषद्वयोल्लासे आचार्यवरगोस्वामिश्रीदामोदरलालशास्त्रिभिर्विरचितया प्रेमप्रपया टीकया सहितम् मू०—॥३॥ आ०

( ३ ) शुल्बसूत्रम्—श्रीमहर्षिकात्यायनप्रणीतम् । वेदाचार्यश्रीविद्याधरशर्मरचितया सरलया वृत्त्या सहितम् मू०—॥४॥ आ०

( ४ ) कात्यायनश्रौतसूत्रम्—श्रीमन्महर्षिकात्यायनप्रणीतम् । वेदाचार्यश्रीविद्याधरशर्मरचितया सरलया वृत्त्या समेतम् मू०—६॥ रु०

( ५ ) प्रत्यक्तत्त्वचिन्तामणिः—[प्रथमो भागः] श्रीसदानन्दविद्वद्विरचितः ग्रन्थकृद्रचितया स्वोपज्ञस्वप्रभाष्यव्याख्यया सहितः मू०—२॥ रु०

( ६ ) भक्तिरसामृतसिन्धुः—श्रीरूपगोस्वामिविरचितः श्रीजीवगोस्वामिकृतदुर्गमसङ्गमनीटीकोपेतः मू०—३॥ रु०

( ७ ) प्रत्यक्तत्त्वचिन्तामणिः—[द्वितीयो भागः] श्रीसदानन्दविद्वद्विरचितः ग्रन्थकृद्रचितया स्वोपज्ञस्वप्रभाष्यव्याख्यया सहितः मू०—२॥ रु०



[ २ ]

( ८ ) तिथ्यर्कः—श्रीदिवाकरविरचितः मू०—१॥१ रु०

( ख ) विभागे

( १ ) खण्डनखण्डखाद्यम्—श्रीहर्षप्रणीतम् । पण्डित-  
प्रवरश्रीचण्डीप्रसादसुकुलकृतहिन्दीभाषानुवादयुतम् मू०—२॥१ रु०

( २ ) काशीकेदारसाहाय्यम्—पं० श्रीविजयानन्दत्रिपा-  
ठिसाहित्यरञ्जनकृतहिन्दीभाषानुवादयुतम् मू०—२॥१ रु०

प्राप्तिस्थानम्—

( १ )

अच्युतग्रन्थमालाकार्यालयः,

काशी

( २ )

गीता प्रेस, गोरखपुर

---